

በዓሉ ግርግ

ክፍሉ



၂၄၇၉၆

የቀዳሚው ጥቅም ወደቀው ከፍተኛ ከሰላም ስሜን በተገነባበሩ
በግርዛብና ሌሊት መሪያ መሠረት በሰላም ላይ ያሉ ገለጽ በግንጽ
ወይን ማለት አይገባም፡፡

ይህ እውነት ተጠሉ ሄደው ገላ ህገ ጣክ ሄደው በ1927 ዓ.ም. በቦሌ ተ ሰጢያላቸው ሪፖርት በ5ኛው የብሔራዊ ፓርቲ ኮንግረስ በጣዕናው ሁኔታ የታሰረ ተመሆኑ በገሀድ መጥሰው የገባናል፡፡ ሄደው ገላ ህገ በጣክ ካልተ ካ ሄደ ካደራጃቸው ጣዕና ቢረከሩ የአባቶች ሄደው ዘገነው ጋሳ ተና በባ ወይሆነው በርዓት የጣሉ መሆኑ የቦሌ ዋና የሀገር ሰጢያላቸው አባቶች አባ ተና መሪያ በጣክ የታሰቡት መሆኑ ዘፀኑ ጣክ ታወቀው የሀገር ተገባራቸው መሆን ይናገራል፡፡ በሀገሪቱ ውስጥ አባቶችን በሙሉ አረባቸው በእውነት ራሳቸው ሄደው ገላ ህገ ጣክ ሄደው አስረዳረው መሆኑ የተጠሰነው፡፡


[illegible]

የጅና ስል የጠቀሰው የሰብ ተርታ የጠመው የዛህ ዓይነት የራሱን
ነፃ ለግንባታ ታች ተጠቅሞ ለሀገሩ ለሁኔታ ለገዢ ለገዢው
ለደገባቸው፡፡

ባለፈው ስህተታችን ላይ ጥተክር ድክመት ወይም ፍረ ሲሆን ሆኖ
ሊገመት አይገባም፡፡ ያለፈውን አስመልክቶ ጎረቤት ገላ ጎረቤት ማካሄዱ ለባህሪያለባት
ፈብረቱን ገንባታ መሠረት መሆኑ ለዛጎን አይገባም፡፡ የወደፊት ተገባሪ ሆኖ
የሚገኘው ያለፈው ድክመታችንን ከመገንዘብ ነው፡፡ ይህን አስተሳሰብ በሚገባ
ከመለከት ነውና ከተጠለባቸው 1982 1983 ድክመታችን ለወደፊት ተገባሪ ሆኖ
መሠረት ሊሆኑ ይችላሉ፡፡ የኢትዮጵያ ዘመን ሆነ የገጠመ የደር ተገር በጣ
ከሲከት ሊኒከት ቲዬ ያልተተላለ አይደለም፡፡ 1958 ተገቢዎት የኒየ
አሠራር የግርክስን ፊልሚክ አስመልክቶ አገደሚገለጸው ያለፈው ዘመን ያለም ታሪክ
በጣም ጠራጥር ሁኔታ የግክሲዎች ሊኒከት ሆኖ ነውና የግድታለ መሆኑን በጋህዱ
ይከሰታል፡፡

ይህ መጽሐፍ የተደረሰው ይህንን የታሪክ ፈላጊና ጠራጠራ መሆኑ
የግድታለ ሆኖ ነው፡፡

የኢትዮጵያ አባቶች ለዘላለም ይኑ፡፡



ኩራዝ አላታሚ ድርጅት
KURAZ PUBLISHING AGENCY

ፖ.ሣ.ቁ 30933
P. O. Box

አዲስ አበባ
ኢትዮጵያ

ADDIS ABEBA
ETHIOPIA

ሙብቱ በሕግ የተጠበቀ ነው
ALL RIGHTS RESERVED

የሸፋን ሥዕል
ጥበብ ተርፋ

አርቲስቲክ ግተሚያ ቤት

ገ ጽ አ ገ ድ

ይህ የጸጋዬ ኃይለማርያም ቁንጽል ታሪክ ነው ። ጸጋዬ ኃይለማርያም ማነው? አትቸኩል ። በዚህ ዓለም ምን የሚያስቸኩል ነገር አለ? ባይቸኩሉም ሕይወት ራሷ አጭር ናት ። ታሪኩን ራስህ ትደርስበታለህ ። በራሱ ቋንቋና አስተሳሰብ ፣ ስሜትና እይታ ፣ ድርጊትና ዝምታ ጸጋዬ ራሱ ታሪኩን ይገልጽልህል ።

እሽ እሱስ ይሁን ፣ ይህን የምነግራችሁ እኔ ማነኝ? ግድ የለም ። የተለየ ስምና መልክ ፣ ጊዜና ሥፍራ የለኝም ። እኔ ነኝ ማለት ይበቃል ። ነበርኩ ፣ አለሁ ፣ እኖራለሁ ። ጸጋዬ ውሱን ተራ ሚች ስለሆነ በሁሉም ጊዜና ቦታ የሚገኘት ችሎታ የለውም ። ስለዚህ እሱ በማይገኝበት ጊዜና ሥፍራ አንዳንዴ ብቅ እላለሁ ። ማን ይሆን? ብለህ አትመራመር ። ጠቃሚ አይደለም ። ግን የሰው ጭንቀት ማየት አልወድምና ከምትጨነቅ ልንገርህ ። ደራሲው ነኝ ።

ጸጋዬን ከራሱ ይበልጥ አውቀዋለሁ ። የእግዚር በግ ነው ። በሕይወት የሚያየውን ነገር ሁሉ ይወዳል ። ውዴታው ብዙውን ጊዜ ከአቅሙ በላይ ይሆንበታል ። በዓለም ላይ ለሚያየው ውበት ሁሉ ልቡ በቂ ቦታ ስለሌለው የሚጨነቅ ፣ ግን ተራ ሚች የሆነ ፍጡር ነው ። እንዲያውም በቅርብ ካወቁት ሞኝ ነው ። ግን ማነው ሞኝ ያልሆነ! እንዳልኩት ያየውን ነገር ሁሉ ይወዳል ፣ እና ሁሉንም ያጣል ።

ጸጋዬ ራሱ ቢናገር ይሻላል ። የት ቢጀምረው ይሻል ይሆን? ችግሩ ምንድነው? የሕይወት ሂደት የሚጀመርበትንና የሚፈጸምበትን በውል የሚያውቅ ማን አረ ቁንጽል ታሪኩን የትም ሊጀምረው ይችላል ። ጸጋዬ ይኸውኝታለሁ፡-

አ ሮ ማ ይ

ማ ሰ ዳ ማ ሰ ዳ

ጀ ግ ና ሰ ው ማ ሰ ዳ

ምዕራፍ አንድ

ሰኞ ማለዳ ። ታኅሣሥ 19 ቀን 1974 ብርዳማና ጭጋጋም ጧት ። ያው እንደ ፈረደብኝ ዘግይቼ ነበር የነቃሁት ። ከጧቱ ልክ በአሥራ ሁለት ሰዓት ቦሌ ዓለምአቀፍ አይሮፕላን ማረፊያ መገኘት ነበረብኝ ። የቀረኝ ጊዜ ሀያ ደቂቃ ብቻ ። የእጅ ቦርሳየን ብቻ አንጠልጥዮ ተነሳሁ ። ደግነቱ ሻንጣየን ባለፈው ቀን አይሮፕላን ማረፊያ ወስጄ አስረክቤ ነበር ። የጧት እንቅልፍ የሚያስጥለኝ ጠበል ይኖር ይሆን? ሮማን እንደኔ አይደለችም ። የማለዳ ወፍ ናት ።

«ትንሽ ነገር አፍህ ብታደርግ» አለችኝ ሮማን ።

«አረ በፈጠረሽ! ምነው እያወቅሽ? ይልቅ እንሂድ» አልኳት የእጅ ሰዓቴን እያየሁ ። ጧት እህል አይዋጥልኝም ።

«የሞትክ እንቅልፋም!» አለችኝ ስለ፡ ውብ ከንፈሮችዋን አጣብቃ በመልቀቅ አጩህ ። እንዲህ ብታደርግ ራሱዋን የምትስም ትመስለኛለች ሁልጊዜ ። አንዳንዴ ሲላት ጡቷን ወጣ አድርጋ ትስማለች ። ተድ ናት፤ ራሷን የምትወድ ትመስለኛለች ። እና ቢሆንስ ። ቆንጆ ናት ። ታዲያ ያኮረፈች መስላ ታየችኝ ። ስታኮርፍ ደስ ትላለች ። ያኮረፈችበትን ምክንያት አላጣሁትም ። ለሦስት ወር ያህል ተለይቻት ወደ ሰሜናዊ የኢትዮጵያ ክፍል፤ ወደ አሥመራ በምሂድበት ቀን ለመሰነባበቻ ፍቅር እድል አልሰጠኋትም ። ጧት መቸም ጥሎብኝ የለየልኝ ሰነፍ ነኝ ። መጥፎ እድል፤ ጉዞዬን በጣፈጠ ፍቅር ብጀምረው

ምን ነበረበት! ጉንጭዋን ሳም አደረኩ ። ፈገግ አለች ። ጥርሷ ትኩስ የተፈለተቀ ለጋ የመስኖ በቆሎ እሸት ይመስላል ።

«ገላህን አልታጠብክ ። ምን ቢያደርጉህ ይሻልህልን» አለችኝ ።

«አንቺ አንቺን ነው የምሸተው ። ቫኔል ፋይቭ» አልኳት ።

እውነትም እሷ እሷን ነበር ሁለመናዩ የሚሸተው ። ከቅ ዳሚ ማታ ጀምሮ ካልጋ ውስጥ አልወጣንም ። ቅዳሜና እሑድን አልጋ ላይ መዋል የቆየ ልማዳችን ነው ።

«ለሦስት ወር ገላህን እንዳትታጠብ ገዝቼህለሁ ። በዛሬው ገብርኤል ይገርህለሁ ። ግን ምን ያደርጋል ውለህ ሳታድር የሌላ ሴት ጠረን ትወስዳለህ ። አንተ በሄድክበት የምትለምድ ፍጡር ነህ ።» አለች ።

የቤቱን ቁልፍ በሙሉ ለሮማን ከሰጠኋት በኋላ ተያይዘን ወጣን ። ደግነው ፣ መኪናዩ እንደ ልማዷ ግሩኝ አላለችም ። ሆኖም እንደ ልቤ ለመብረር አልቻልኩም ። መንገዱ ሁሉ ስፍር ቁጥር በሌለው ሰው ተጣቧል ። አብዛኛዎቹ ሴቶች ነበሩ ። ካቅም በላይ ሰው የጫኑ ታክሲዎች ይርመሰመሳሉ ። አመል ሆኖ ባቸው ሰው ታክሲ ባለ ቁጥር ባገኙበት ቦታ ፍሬን ይይዛሉ ። ከመጠን በላይ ሰው የጫኑ የቤት መኪናዎችም በብዛት መንገድ ላይ ይታዩ ነበር ። ሁሉም የሚጓዘው ወደ ገብርኤል ቤተክርስቲያን ነበር ። የታኅሣሥ ገብርኤል ። አልፎ አልፎ ግጭትና አደጋ ይደርሳል ። መንገዱ ይዘጋል ። ጊዜው ደግሞ ይሮጣል ፣ ይከን ፋል ፣ እኔም ካንድም ሁለት ጊዜ የግጭት አደጋ ሊደርስብኝ ነበር ። የማልራገመው ርግማንና የማልሳደበው ሰድብ አልነበረም ፣ ከሰማይ በታች ። ሰው ሲቸኩል ለምን እንከን እንደማያጣው አይገባኝም ።

«ኧረ በፈጠረህ ቀስ በል» አለችኝ ሮማን ሰውነቷ በፍርሀት እየተኮማተረ ።

መቸም ለነፍሷ በጣም ስሱ ናት ፡ ሮማን ጎለተወርቅ ።
አያስደንቅም ። እንክዋን እሷ እኔም እሳሳታለሁ ። ያያት ሁሉ
ይሳሳታል ። ከእግር ጥፍሯ እስከ ራስ ጠጉሯ በዓይናቸው
እንደ ሽንኩርት ላጥ ያደርጓታል ። ባዩዋት ቁጥር ። ይቀኑባ
ታል ። «እድሌ ሆኖ ሴቶች አይወዱኝም» ትላለች ። እሷም ሴቶ
ችን እንደጦር ነው የምትፈራው ፡ ምናምን ያቀምሱኛል በማ
ለት ። ያለ ሴት ጠላት የለኝም ትላለች ። አፈር የሚነካው ገላ
ያላት አትመስልም ። እግዚር እጁን ታጥቦ ያለ የሌለ ጥበ
ቡን የጨረሰበት ገላ! ምነው አያሳሳ! ባይኔ ሙሉ ተመልከት
ኳት ፡ እንደ አዲስ ሰው ። ጡቶቿ ጥቁር ሹራቧን ወጥረው
ይዘዋል ።

«አይሮጥላኑ ቁጥ እኔን የሚጠብቀኝ መሰለሽ!» አልኳትና
ፍጥነት ጨመርኩ ።

«ሬሳህ እንዳይደርስ ብቻ ፡ ፍሬን.....»

«መቃብሬ ላይ ቁማ የምታለቅስ እንዳቺ ያለችውብ እጮኛ
ካለኝ ሞት ለምኔ? አጥንቲ ይለመልማል» አልኳት ። «ገናን ውላ
ችሁ ብትሂዱ አሁን ምን ነበረበት?» አለች ።

«የኤርትራን ትንሣኤ እንዴት አድርገን?»

«አምና ገናን የት እንዳሳለፍን ትዝ ይልህል?» አለችኝ ።

«አልጋ ውስጥ ይሆን?»

ሰካራም ። ራስ ሆቲል ነበር..... እና እውነትም ሰከረህ ነበር ።»

«ውበትሽ ይሆናል ያሰከረኝ.....»

«ኤዊ እቴ!» አለች ፡ «ለሁሉም ነገር ቸኩሉ መሞት እቴ!
ነጋ ጠባ ዘመቻ ። እድገት በኅብረት ብሎ ዘመቻ ። ለጦርነት
ዘመቻ ። የኤኮኖሚ ግንባታ ዘመቻ ። ማይምነትን ለማጥፋት
ዘመቻ ። የቁጥጥር ዘመቻ ። አሁን ደግሞ የኤርትራን
ችግር ለመፍታት ዘመቻ ። የዘመቻ ባህል ፈጥረናል ። ያለ
ዘመቻ ኖረን የምንሞትበት ቀን መቸ ይመጣ ይሆን?» አለች ፡
እየተነጫነጩች ። ሲላት መቸም ተናጋሪ ነች ።

«ጉዞአችን ረጅም ፣ ተስፋችን ሩቅ ፣ ችግራችን ብዙ ፣ ምን ይደረግ ብለሽ ነው?» አልኳት የእሷን አነጋገር ለማስመሰል እየሞከርኩ ።

«ኤጭ እቴ! አንተ ታሾፋለህ» በማለት ንግግሯን ቀጠለችና፤ «አዎ እቴ በናንተ ቤት የኢትዮጵያ ችግር ሁሉ ባዋጅና በዘመቻ እንደ በጋ ጉም በኖ የሚጠፋ ይመስላችሁዋል? ድንቄም! እንዲህም አድርጎ የለም ። መሠረታዊ ችግራችን ያይምሮ ድኅነት መሆኑ ቢገባን ጥሩ ነበር ። ኋላ ቀርነት ሌላ ትርጉም የለውም ። ያዋጅ ፣ የማጠናከሪያ ያዋጅ ጋጋታ ፣ ዘመቻ ብሎ ጫጫታ ፣ ምን ፋይዳ ይሠራል ብለህ ነው? ትርምስ ፣ መተራመስ ፣ ተተራምሶ መሞት እቴ ። መጥኔ» አለች ።

«ሩጫ ላይ ያለች አገር ናት ። ቢከፋም ቢለማም ድርጊት ፣ አዲሱ ትውልድ የድርጊት ትውልድ ነው ። ጊዜ ያጥረናል ። ጊዜ የለንም ። ችኩል ትውልድ ነን ። ያበደ ትውልድ ። እብዶች ነን እውነት ። ያሮጌው ትውልድ ሙጣጭ ያዲሱ ትውልድ የበኩር ልጅ ያንዱ መጨረሻ ፣ የሌላው መጀመሪያ መሆን እብደት ነው ። ያሮጣል » አልኳት ።

«የት ለመድረስ?» ብላ ዝም አለች ።

ነገሩ አልጣማትም ። ያለ ፍቅር የሚጥማት ነገር የለም ። የንጋት ኮከብ የሚመስሉት ዓይኖቿ እንባ አቅርረዋል ።

የመኪናዋ ፍጥነት በሰዓት ወደ መቶ ኪሎ ሜትር ደርሶአል ። ከአብዮት አደባባይ በኋላ ወደ ቦሌ የሚወስደው መንገድ ደኅናኑነበር ።

«አይዞአችን ሮጊደ» አልኩዋት በቀኝ እጄ ትከሻዋን ሠታ ሠታ አድርጌ ፤ «ምስት ወር ከድል በኋላ ስመለስ እንጋባለን ጉሮ ወሸባዬ እንዲያ እንዲያ ሲል ነው ግዳዬ እያልሽ እንድትቀበይኝ ብቻ ። ደሞ አንድ ነገር እንዳትረሺ ። እሑድ እሑድ ለዘማቹ ጓዴ ለጸጋዬ ኃይለማርያም እያልሽ ዘፈን እንድትመር ጭልኝ ፣ እሺ?» አልኳት ፣ እየተለድኩ ።

ደረቁ ቀልዴ አላሳቃትም ። ይተናነቃት የነበረው እንባ ኮለል ብሎ ወረደ ፤ የማለዳ ጤዛ መስሎ የማለዳ ጸሐይ የሚመ ስለትን ጉንጮቿን እያቋረጠ ። ሙሉ ጨረቃ ከሚመስለው ክብ ራቷ ላይ ከንብል ያለው ረጅም ጥቁር ጠጉርዋን ወደ ላይ መታ አድርጋ ፤ «ይህ ዘመቻ በኔ ላይ ነው የመጣው ። ባይሆን ኖሮ...» አለችና መሀረብ ከቦርሳዋ አውጥታ እንባዋን ጠረገች ። ቦርሳዋ ሲከፈት የገነት በር እንደተከፈተ ያህል ጥሩ መግዛው መጥቶ አፍንጫ እውድ ያደርጋል ።

ጥር አጋማሽ ላይ ልንጋባ አቅደን ነበር ። ዝግጅቱን ከጀ መርን ቆይተናል ። ሁለታችንም የሠርጋችንን ዕለት በታላቅ ጉጉትና ናፍቆት ነበር የምንጠባበቀው ። ከተጫጫን ድፍን ሁለት ዓመት ሆኖአል ። ሮማን ኅላተወርቅን እስካገኘሁ ድረስ አገባለሁ የሚል አሳብ አልነበረኝም ። ጋብቻ የሚሉት ጣጣ ባሳቤ መጥቶ አያውቅም ነበር ። ድንገት ተገናኘንና ጋብቻ የሚሉት ተላላፊ በሽታ ያዘኝ ። ከዚህ በፊት ለብዙ ጊዜ እንተዋወቅ ነበር ። እንዲያውም የጥሩ ጓደኛዬ እህት ነበረች ። ኋላ ወንድሟ ሞጆ ላይ በመኪና አደጋ ሞተ ። መኪና ሲነዳ እብድ ነበር ። ፍጥነት ይወዳል ። የመኪናው ድምጽ ከሩቅ ሲሰማ የመንደሩ ሰዎች ያ እብድ መጣ ልጆቻችሁን ያዙ! ይባባሉ ነበር ። አቧራ ይቦናል ። ዶሮዎች እያስካኩ በየአቅጣጫው ይበራሉ ። ያዲስ አበባን ሲይቹንቶ ነጂዎች ሽብር የሚለቅባቸው አሽከርካሪ ቢኖር እሱ ብቻ ነበር ። ሮማን ከእሱ መኪና ላይ ወጥታ አታውቅም ። ፍጥነት ሕይወት ነው የሚል ፈላጊ ነበረው ። የሚወደው ነገር ገደለው ። የጋብቻ በሽታ የለከፈኝ ምሽት ፤ እሷ ፤ ወንድሟና አንድ ጓደኛዋ ራስ ሆቴል ነበሩ ። ራስ ባንድ ይጫወት ነበር ። ያው እንደ ልማዴ ብቻዬን ስንጠለጠል ነበር የመጣሁት ። ማታ ብቻዬን ስብር ጀብደኛነት ይሰማኛል ። ምሽቱ እንደ ቁማር ጨዋታ ይሆንበኛል ። አንዳንድ ምሽት ይቀናል ። ሰው ብቻውን ወጥቶ ከቆንጆ ሴት ጋር ሲመለስ ፤ ከዚህ የበለጠ ትርፍ ምናል! አንዳንድ ምሽት ደግሞ ያላሰቡትን ኪሳራ አስከትሎ ባዶ እጅ ወደ ቤት ይመልሳል ። ሕይወት ነው ፤ መገናኘት ፤ መለያየት ። ወንድሟ ጋበዘኝ ። ጓደኛዋ ደስ አላለውም ። ሞቅ ብሎኛል ። ዳንስ አስነሳችሁ ። ጠጋ አለችኝ ። ጡቶቿ ገፈተሩኝ ። ሽቶዋ ሳበኝ ። ከሙዚቃው ጋር የተፈጠረች ትመስላለች ፤ ስትረገረግ ። ለመጀመሪያ ጊዜ ውበቷ ማረከኝ ። በፊት ውበቷ አይታየኝም ነበር ።

ለምን እንደሆነ እንጂ በፊት ሳያት እሸሻት ነበር ። ሁል ጊዜ ከእጅዋ የማይጠፋው መጽሐፍ ቅዱስ ሳይሆን አይቀርም ባየኋት ቁጥር ከሩቅ የሚያባርረኝ ። ሠይጣን ሆኖ አይደለም ። ሀይማኖት አይሰበኝም ። የኔ ሀይማኖት ሕይወት ነው ። መጽሐፍ ቅዱስን የማነብበት ምክንያት ቢኖር በሊትሬቸርነቱ ነው ። ግሩም ሊትሬቸር ነው ። ቤተለይ ፣ መክብብና መኃልየ መኃልይን ማንበብ ደስ ይለኛል ። አንድ ቀን ፣ «ፍቅር በተግባር እንጂ በጸሎት አይሆንም ። የቅርቡን ትተሽ ከሩቁ ላይ ምን አንጠለጠለሽ? ገነትን እዚሁ ምድራችን ላይ ልንፈጥራት እንችላለን ባካፋና በዶማ ። ጊዜሽን በከንቱ አታበላሽ» ካልኳት ወዲህ ተጠግቻት አላውቅም ። እሷም አትጠጋኝም ። ቀንድ የሌለው ሠይጣን አድርጋ ነበር የምታየኝ ።

እንደሰማሁት እልም ያለች ጴጥጤ የሆነችው ነጭ ሽብር በቀይ ሽብር በሚመታበት ሰሞን ነበር ። ምጽአት መጣ! ንስሐ ግቡ! እያለ ሴቶችንና በተለይም ወጣቶችን የሚያጠምድ አንድ ሰው ጐረቤቷ ይኖር ነበር ። አንደበቱ ይጣፍጣል ፣ ቃላቱ ቅስም ይሠብራሉ ። ቁመናውም ቢሆን ለክፉ አይሰጥም ። ሀብት በእግር ሰተት ብላ ቤቱ የገባች ሰው ነው ። ምናለበት? በማለት ከሰውዬው ጋር ወደ መሠረተ ክርስቶስ ፣ ወደ መካነ ሕይወት ፣ ራጉኤል ትሔድ ጀመር ። ሽባው ሲነሳ ፣ ዲዳው ሲናገር ፣ እውሩ ዓይኑ ሲበራ ፣ በሽተኛው ሲፈወስ..... ጸሎት የሚሠራውን ተአምር አየች ። አማኝ ሆነች ። በዓለም ተስፋ ቆረጠች ። ቀለቧ ጸሎት ብቻ ሆነ ፣ ትራሷም መጽሐፍ ቅዱስ ። አዲስ አማኝ ከጳጳሱ ይበልጥ ተቆርቋሪና ተሟጋች ይሆናል እንዲሉ ፣ እሷም በተራዋ የለየላት ሰባኪ ሆነች ፣ ከመጽሐፍ ቅዱስ ሌላ ወሬ አልነበራትም ። ያገኘችውን ሰው ሁሉ «የእግዚር ቃል እንስማ» ሳትለው አትለቀውም ።

አማኝ መሆኗ ከተረጋገጠ በኋላ ሰውዬው ቤት እየተገኘች ሌሎች ወንድሞችና እህቶችን በቅርብ እንድትተዋወቅ ተደረገች ። እዚያው ዘወትር ማምሸት መጣ ። ከጥቂት ምሽቶች በኋላ መጽሐፍ ቅዱስ ቀርቶ ፖለቲካዊ ውይይት እየጠፈ ፣ ጸሎት ቀርቶ ሙዚቃ እየደራ በለስላሳ መጠጥ ፈንታ ቢራና ውስኪ እየተደረገ ይሔድ ጀመር ። እዚያ ቤት በየምሽቱ የሚሰበሰቡት እህቶ

ችና ወንድሞች ምንነትና ማንነት ቀስ በቀስ እየገባት ሔደ ።
ሁሉም ባይሆኑ አብዛኛዎቹ በሀይማኖት ሽፋን ጸረ አብዮት አቋም
የሚያራምዱ የፖለቲካ ሰዎች መሆናቸው ገባት ። ተስፋ የቆረጠ
ችው በየጸሎት ቤቱ ድነናል ብለው እንባ እየረጩ የሚመስክሩት
አንዳንድ ሰዎች አስመሳዮች መሆናቸውን በውል በተገነዘበች
ጊዜ ነበር ። እምዬ ማርያም ማሪኝ እያለች እዚያ ቤት በገባችበት
እግር ተመልሳ ወጣች.....

ሙዚቃው እጅግ በጣም ደምቋል ። ጠጋ አልኳት ፤ በሕይ
ወት ሙዚቃ ስልት የምትረገረግ ትመስላለች ።

«መጽሐፍ ቅዱሱን የት ጣልሺው?» አልኳት ።
«ጡቴ ሥር ነው ።»

«ከሰው ልብ የበለጠ መጽሐፍ ቅዱስ የለም ። እና ደግሞ
ከሕይወት የተሻለ ምን ሀይማኖት አለ?» ስላት ነገሬን ቀበል
አደረገችና ፤

«እንዴት ተገለጸልህ «ጃል!» ብላ አሾፈችብኝ ።
«ዛሬ ተገለጸኝ በቃ.....»
«እኮ እንዴት?»

«ውብ ራትሽ ላይ አየሁት ።»
«ዛሬ ገና ነው ቆንጆ መሆኔ የተገለጸልህ?»
«እንደ እውነቱ ከሆነ አዎን በእውነት እውር ነበርኩ መስ
ለኝ?» አልኳትና ሙዚቃው ሊያበቃ ሲል ፤ «ሌላ ቦታ እንሂድ»
በማለት አሳብ አቀረብኩላት ።
«ትእዛዝ ነው ወይስ ጥያቄ?»
«ጥያቄ ነው.....»
«በቃ?»

«ልመናም ነው ከፈለግሽ ።»
ወንድሟንና ንደኛውን አሉበት ጥለን ተያይዘን ጠፋን ። ያዲስ
አበባ ምሽት ሞጠን ። ይህ የሆነው ከሁለት ዓመት በፊት ነበር ።
ከስንት ቀን በኋላ እንደሆነ አላቅም ያ የማይቀረው አርእስተ
ነገር ተነሳ ። ስለ ጋብቻ መነጋገር ጀመርን ። ሴቶች ሲባሉ መቸም
አንድን ወንድ የግላቸው እቃ ሳያደርጉ አይተውም ። ሳይጋቡ

ተፋቅሮ መኖር ለምን እንደማይቻል አይገባኝም ። መቸም ፣ ለብዙ ተራ ሟች ሰዎች ጋብቻ እንደ ሞት የማይቀር እዳ ነውና እሺ ብዬ ነጻነቴን ሸጥኩት ። ብቻዬንም መዞር እርም ብዬ ተውኩት ። ልማድ መቸም መጥፎ ነገር ነውና ያለ «ሮሚ» እንዴት መሸቶ ሊነጋልኝ! ሱስ ሆነችብኝ ። እንደኔ ቢሆን ኖሮ እስካሁን ተጋብተን ነበር ። ግን እንዴት ተብሎ! ይህን እናሟላ ፣ ያንን እናድርግ ስትል ይኸውና ስለጎጆ ሳስብ ፣ (አስቤ የማላውቀውን) ሁለት ዓመት አልፎኛል ። የኔና የእሷ ብቻ የሆነች ትንሽ ገነት ትመኛለች ። ያች ትንሽ ገነት ደግሞ በመንግሥት ሠራተኛ ደሞዝ ባንድ ማግስት የምትፈጠር ሆና አልተገኘችም ። ከሁለት ዓመት ትግል በኋላ ያችን የምንመኛትን ትንሽ ገነት ልንፈጥር ትንሽ ቀርቶን ነበር ። የቀይ ኮከብ ዘመቻ መጣ ። ግንኙነታችን የሶስት ወር እድሜ ጨመረች ። ወይም ማን ያውቃል! ከዚያም በላይ ሊሆን ይችላል ። ሁሉም ነገር እንዳሰቡት አይሳካም ። ሕይወት እንደ ዚህ ናት ።.....

መኪናየን ወስጄ ሀንጋሩ መግቢያ ላይ አቆምኩ ። ወታደሩ ፣ ሲቪሉ ይተራመሳል ። ወታደራዊ ማርሽ ከሩቅ ይሰማል ። አምስት ደቂቃ ያህል ዘግይቻለሁ ።

«ምስት ወር ምናላት ብለሽ ነው? ነገ ናት ። ይልቅ ደስ እንዲለኝ በፈገግታ ሸኝኝ ፣ እሺ!» በዬ አገጨዋን ይገር ወደላይ ቀና አደረኳት ። ልቤ ከፉኛ ተንጠልጥሎአል ።

በግድ ከንፈሮቿን አላቃ ፈገግ አለች ። ፈገግታዋ አላረካኝም ። በኃይል እንድትስቅ በማለት ብብትዋ ውስጥ ገብቼ ኮረኮርኳት ። መኮርኮር አትወድም። ከኮረኮሯት ያሏትን ታደርጋለች።

«በሞቴ ጸግዬ!» ብላ ሳቀች ። ሳቂዋ እንደ ጥኡመ ሙዚቃ ደስ ይላል ። ሰው እንዳያየን ገልመጥ ፣ ገልመጥ ብዬ የስርቆት ያህል ከንፈሩዋን ከላምኩ በኋላ የመኪናውን ቁልፍ ሰጥቻት ልወርድ ስለ ፣ እጄን ያዝ አድርጋ ፣

«ጸግዬ ፣ ልቤ ፈራ እኔ እንጃልኝ» አለችኝ ።

«የዘማች እጮኛ ቆራጥ መሆን አለባት ። አይዞአችን ። ፈገግ በይ.....»

«እኔ እንደሱ ማለቴ አይደለም ።.....»

«ታዲያ ምን?»

«አንተ የደረሰክበት ሁሉ ቤትህ ነው ። ትለምዳለህ ። ፍቅሬን ለሌላ እንዳትሰጥብኝ ፈራሁ ። ያሥመራ ሹርቤዎች ካይን የቀደሙ ጩልፌዎች ናቸው አሉ.....»

«አንቺን የምታስንቅ ከተገኘች ግን በጨረታ አልገደድም ። ግን አይመስለኝም ። ስጋት አይግባሽ ቻው ። በነገራችን ላይ ይህን የሞተ መኪና ጋራሽ አስገቢልኝ ። እንደደረሰኩ እደውልልሻለሁ ።» ብያት እንባዋን ላለማየት ጥያት ሮጥኩ ።

እኔንም ሆዴን ባር ባር ብለኝ ነበር ። ለሚዋደዱ ሰዎች ላጭር ጊዜም ይሁን መለያየት መቸም ስቃይ ነው ። ምናልባት የግዜና የቦታ ርቀት የፍቅር ሌቦች ሳይሆኑ ይቀራሉ? እንጂ ። ፍተሻ መኖሩን በመዘነጋት እንደሮጥኩ ሂጄ ወደ አይሮፕላኑ ልገባ ስል ደረጃው ላይ ተያዝኩ ። ፍተሻው ጊዜ አልፈጀም ። አንድ ወታደር ዳሰስ ፣ ዳበስ ፣ ቸብ ፣ ቸብ ፣ አድርጎ ለቀቀኝ ። ሊቀ መንበሩ ወደ አይሮፕላኑ በመምጣት ላይ ነበሩ ። ተጉዋሽሮ ሁሉ ስፍራ ስፍራውን ቀደም ብሎ ይዞአል ። የፕሮቶኮል ሹሙ አፈጠጠብኝ ። ሰው ሁሉ ቀደም ብሎ ስፍራውን ካልያዘ ይጨነቃል ። እድሉን ያማርራል ። ይራገማል ። ይነጫነጫል ። በያዘው ሊስት መሠረት አሥር አሥራ ይጣራል ። እኔ ብቻ ነበርኩ ወደ ጓላ የቀረሁት ። ገና ሲያየኝ በታላቅ እፎይታ ተነፈስና ፣

«ምን ነው ጓድ ጸጋዬ!» አለኝ ።

«እዚህ ነበርኩት» አልኩት በውሸት ፈገግ ብዬ ።

«እናንተን የማስታወቂያ ሚኒስቴር ሰዎች ምን ቢያደርጉዎቸው ይሻላል? መቼ ይህን በተፈለጋችሁበት ቦታ በጊዜ ለመድረስ የምትችሉትን የሆድ ቁርጠት የልብ ቃር.....»

«ኩተታችን ስለሚበዛ ነውት»

«የዞረ ድምር እየያዛችሁ ነው'ይ ። ጅማ ባርና ሐምሌ 19 ቡና ቤት ለናንተ ስንል ስልክ ካላስገባን አልሆነልንም» አለ ፈገግ ብሎ ።

የሚፈለገው ሰው ሁሉ አንድ ላይ ከተገኘለት መሳቅና መቀለድ ይጀምራል ። ውሸቴን ይቆጣል እንጂ መጥፎ ተፈጥሮ የለ

ውም ። ሲስቅ ጥርሱም ፣ አይነም ፣ በርጩም አንድ ላይ ይስቃል ። መልክ መልካም ባይሆንም ፣ ሳቁ ፣ ቀልዱና ፣ ጥሩ ተፈጥሮውና ግልጽነቱ ያቆናጃታል ። ሻለቃ ነው ። የፕሮፋኮል ሹም ከሆነ ወዲህ በወታደር መለዩ ታይቶ አያወቅም ። አይ አለባበስ ማንም ዘንድ የለም!

ያዲሳባ ሲቪልና ወታደራዊ ባለሥልጣን አንድም የቀረ አይመስልም ። አይሮፕላኑ ካፍ እስከ ገደፉ ጢም ብሎ በሰው ተሞልቶአል ። ባለ ቅኔዎች ፣ ደራሲያን ፣ ሰዓሊዎች ፣ የሙዚቃና የመድረክ ሰዎች ፣ ድምጸውያን ፣ ተዋንያን ፣ ታሪክ ጸሐፊዎች ፣ ጋዜጠኞች ፣ ፊልምና ፎቶግራፍ አንሺዎች..... የማይታይ የሙያተኛ አይነት የለም ። መቸ በዚህ ብቻ ፣ የድርጅት ሰዎች ፣ የእርሻ ባለሙያዎች ፣ የውሀ መሐንዲሶች ፣ የእንደስትሪና የንግድ ሊቆች ፣ ወዘተ..... ባገሩም አልቆሩም ። ይህች አይሮፕላን ሰማይ ላይ አንድ ነገር የሆነች እንደሆነ እኔ የለሁበትም አልኩ በልቤ ። በምችት አለጥልሁ የሚያበራ ፣ በመጠጥና በሲጃራ የነበዘ ፣ እንቅልፍ በማጣት የተጎሳቆለ ፣ ሙልጭ ፣ ጨጎጎታም ፣ ሪዛም ፣ ጢማም ፣ ሆኖም እንደ ፋሲካ በላዎ የተሳለ ስለታም ፊት ደግሞም እንደ ጦጣ ብልጣ ብልጣ፣ የማላውቀው ወይም የማያውቀኝ ሰው አይሮፕላኑ ውስጥ ያለ አልመሰለኝም ። ሁላችንም ከቅርብም ይሁን ከሩቅ እንተዋወቃለን ። በዚህም ሆነ በዚያ የማይተዋወቅ ሰው የለም ። ሁላችንም ያንድ ትውልድ ሰዎች ነን ፣ ወጣት ችኩል ፣ ምናልባትም ሥልጣን ፈላጊ ። እና ሁላችንም ለአብዮታዊት እናት አገር ፣ ለውዲቱ ኢትዮጵያ ሕልውና ፣ ከብር ፣ አንድነት ፣ እድገት ፣ ብልጽግናና ሰላም ቀናኢ! የሚያስደንቅ የወጣት ሀላፊዎችና መሪዎች ስብስብ ። ምናልባት ያገራቸውን እድል በእጃቸው የጨበጡ እንዲህ ያለ የወጣት መሪዎች ኃላፊዎች ስብስብ የትም ታይቶ አይታወቅ ይሆናል ። አብዮት ነው ። የወጣት አፍላ ጉልበት ። የወጣት ምኞት ፣ የሩቅ ቅርብ ሕልም ፣ ይህች መሬት! ይህች አገር! ይህች ኢትዮጵያ! ያባት አገር ዱር ጋሻ! የናት አገር ሸማ! ያባት ጀግንነት በአብዮታዊ ወጣት ትውልድ ወኔ የታደመባት አገር!

«ሆ ብዬ እመጣለሁ ሆ ብዬ በድል ጥንትም ያባቱ ነው ጠላትን መግደል.....»

ቦታዩን ባይኔ እፈልግ ጀመርኩ.....

«ሚስተር ቲቪ!» አለኝ አንዱ የኪነት ሰው ።
«ወዲህ! ወዲህ!» አለኝ የፕሮፋኮሉ ሹም ።

በጥድሬያ ተከተልኩት ። የሊቀመንበሩ መምጫ ሰዓት ሲቃረብ መቁንጥነጥ ያበዛል ። ተካልቦ ሰው ያካልባል ። ወደ አንደኛ ማእረግ ወስዶ ከደርግ ቋሚ ኮሚቴና ከኢሠጋኦክ ሥራ አስፈጻሚ ኮሚቴ አባሎችና ከሚኒስትሮች ጋራ አስቀመጠኝ ።

«ጓድ ፣ ፕሮፋኮል ተሳስቶ እንደሆነ?» አልኩት ።
«አርፈሽ ቁጭ በይ» አለኝ ። አንዳንድ የሚወዳቸውን ሰዎች 'አንቺ' እያለ መጥራት ይወዳል ።
«እውነቱን ነውኩ.....»
«ቦታሽ ነው ።»

ጓድ ተደላ ረጋሳ የፕሮፋኮል አቀማመጥ የሚያሳስት ሰው አይደለም ። ስለ ፕሮፋኮል አቀማመጥ በጣም ተጠቦ ይጨነቃል ። የያንዳንዱን ሰው ፖለቲካዊ ክብደት መዝኖ የሚያውቅ በመሆኑ «ጓድ የሥልጣን ተዋረድ ሊቅ» ይሉታል አንዳንድ የደርግ አባሎች ። ነገሩ ቀልድ አይደለም ። ከደርግ አባሎች ጀምሮ ብዙ ባለሥልጣኖች የከርሞ ፖለቲካዊ ክብደታቸውን የሚመዝነት በእሱ ዓይን ነው ። ካገሪቱ ከፍተኛ ባለሥልጣኖች ጋር ጎን ለጎን መቀመጥ ወይም ትከሻ ለትከሻ መጋፋት ልብ ያሳብጣልና እኔም ትንሽ ክብደት ብጢ ተሰማኝ ።

አንደኛ ማእረግ ውስጥ ያለው ቱባ ፣ ቱባ ባለሥልጣን ሁሉ ዞር እያለ ፣ ጸግሽ ታዲያስ? ሲለኝማ ሞቅ ይለኝ ጀመር ። መቼም የኢትዮጵያ ቴሌቪዥን ያላስተዋወቀኝ ሰው የለም ። ግን ጥያቄ ያቸው የቁልምጫ ሳይሆን ፣ እዚህ ምን ታደርጋለህ? የሚል አይነት ጥያቄ ነበር ። ፊታቸው ላይ ጥያቄው ይነበባል..... ሽዋ ማን ቀረ? ወይስ የኢትዮጵያ ዋና ከተማ አሥመራ ተዛውሮ ይሆን?..... ሽዋ ላይ ዳመነ የተባለው ዘፈን በእዝነ ልቦናዬ ከሩቅ ላንዳፍታ ተሰማኝ ። ግን ፣ አንደኛ ማእረግ ውስጥ ከከፍተኛ የአገሪቱ ባለሥልጣኖች ጋር እንዲቀመጡ የተደረጉት እንደኔ ያሉ ሌሎችም ታዋቂ ባለሙያዎች ነበሩ ። ኩሎኔል በትሩ ተሰማ ከግራ ጎኔ ተቀምጦአል ። ወፍራም የለጠለጠ ፊቱ ያው የተለመደው ፍጹም እርጋታ ይታይበታል ። በሦስት መንግሥ

ታት የሰለላ ቲክኒክ ማለትም በሲ.አይ.ኤ፡ በሞላድና በኬጂቢ የአሠራር ሥልቶች በተለይም ፡ ገቡዕ ጸረ መንግሥት ድርጅቶችን በመስበር የታወቀ የሕዝብ ደኅንነት ሰው ከቶ አይመስልም ፡ ሲያዩት ። ደህና ቲጃር ነው የሚመስለው ። ፈገግታ ከፊቱ አይለይም ። በፈገግታ ሰላም ይላል ። በፈገግታ ያነጋግራል ። በፈገግታ ይሸኛል ። ብዙ አይናገርም ፡ ሚስተር ፈገግታ ። የተገንጣይ ድርጅቶችን ቲክኒክና ታክቲክ እንደ እጁ መዳፍ ያውቃል ይባላል ። ለፈገግታው አጸፋውን መለስኩለት..... ከበስተቀኝ በኩል የተቀመጠው ሰው መጽሐፈ ዳንኤል ይባላል ። ፊቱ ትንሽ ናት ። መላጣው አናቱን ሰንጥቆ ወደ ሁዋላ ስለሚሄድ ጭንቅላቱ ለሁለት የተሰነጠቀች ትንሽ የዱባ ቅል ትመስላለች ። ሰውነቱ ቀጭን ሆኖ ቦርጩ ብቻ እንደ ቃልቻ ድቤተወጥሮ ጉች ብሎ ይታያል ። ኦይ አለባበስ! መልኩን በአለባበስ ለማካካስ የሚጥር ይመስላል ። ታዲያ የታወቀ የኢኮኖሚ ሊቅ ነው ። በካፒታሊስቱ ሆነ በሶሻሊስት የኢኮኖሚ መርሆዎችና ፍልስፍና ተከኖአል ። በሐረርጌ ከፍለ ሀገር ከእሱ ጋር ያልደረሰንበት አውራጃና ወረዳ የለም ። የሶማሌ ወራሪዎች በሐረርጌ ያደረሱትን ጥፋት እንዲያጠናና ሪፖርት እንዲያቀርብ የተቋቋመው ልዩ ብሔራዊ ኮሚቴ መሪ ሆኖ ሲሠራ በነበረበት ጊዜ ነው በቅርብ የተዋወቀው ። ያው እንደ ልማዱ አንድ ነገር የረሳ ይመስላል ፡ ግር ብሎታል ። ሁልጊዜ ይሰጋል ። ሲለው መጥቶ በግድ ያናግራል ። ሳይለው ደግሞ ቢያናግሩትም መልስ አይሰጥም ። ይዘጋል ። ራሱንም ሆነ ዓለምንና እግዚርን ያኮርፋል ። እና ደግሞ ሁልጊዜ እንደራበው ነው ። ሆዱን ያካል ፣ ወይም ዝም ብሎ በሽታውን ያዳምጣል ። በዓለም ላይ ያለ የሌለ በሽታ ሁሉ ጓዙን ጠቅልሎ በእሱ ላይ ሰፍሮ የሚኖር ነው የሚመስለው ። ጤና ይስጥህ! አልኩ በሆዴ ። ሆዱን ማከክ ጀምሮአል ።

ከፊት ለፊቱ የተቀመጠው ‘የኢትዮጵያ ሰብሎቭ’ ነበር ። የታወቀ አይደሎጂስት ነው ። እውነተኛ ሰሙ የሺፕላ ማስረሻ ነው ። ከቂስ ዘር ነው ። የሺፕላ መካከለኛ ቋመት ያለው ተጭን ፣ ቀላ ያለ መልክ መልካም ነው ። ስለታም ፊቱ እንደ ስለት ይቆርጣል ። ፈገግታውም ቢሆን ስለታም ነው ። ነገሩም ያንኑ ያህል እንደ ስለት ይቆርጣል ። የሚጠቀምባቸውም ቃላት ጠጣርና ስለታም ናቸው ። ብን ያለው ስስ አፍሮ ጠጉሩም የተሳለ ይመስላል ። ከሁኔታው ከራተኛ ግን ከተጠጉት ትሁትና

ገራም ፡ ጨዋታውም ለዛ ያለው ነው ። ግን ባህርይው ምሥጢራዊ ነው ።

ከበስተኋላዬ ኮሎኔል ታሪኩ ወልዳይ ቁጭ ብሎ ይተክዛል ። ውስኪና የደፈጣ ውጊያ ውል ያሉት ፡ በዓይኑ የሚሄዱበት ይመስል ። በጣም ቀጭን ከመሆኑ የተነሳ በወሎ ረሀብ ጊዜ ከሞት ተርፎ መጠለያ ውስጥ በማገገም ላይ ያለ ሰው ነው የሚመስለው ። እቃ ከቆጥ ላይ ለማውረድ በተለይ የተፈጠረ ይመስል ሰውነቱም ፡ ፊቱም ፡ እግሩም ፡ እጁም ረጃጂም ናቸው ። ለረጂም ጊዜ ተስተካክሎት የማያውቀው ዘማ ጠጉሩ ተቆጣጥሮና ተገማ ምዶ ይታያል ። ከላህል በረሀ አዲስ የመጣ ወንበዴ ይመስላል ።

ጂማ አብረን እስከ ስምንተኛ ክፍል ድረስ ተምረናል ። በልጅነቱ የጦርነት ጨዋታ ይወድ ነበር ። የመንደሩን ልጆች ሁሉ አሰልፎ ሲያዋጋ ይውላል ። በትውልድ ኤርትራዊ ነው ። አባቱ ግራዝማች ወልዳይ ባህታ በፋሽስት ጦርነት ጊዜ እምቢ ላገሬ ፡ እምቢ ለወገኔ በማለት አንድ ሺ ሰማንያ ኪሎ ሚትር በእግር በመጉዋዝ ከኢትዮጵያ አርበኞች ጋር ተቀላቅለው አምስት ዓመት ሙሉ በዱር በገደሉ ሲዋጉ የኖሩ ስመጥሩ አርበኛ ናቸው ። ወንድ ልጅ ተወልዶ ካልሆነ እንዳባቱ..... እንዲሉ ፡ እሱም የታወቀ ጸረ ወንበዴ ተዋጊ ጀግና ሆኖአል ። ኮሎኔል ታሪኩ በዚህ መጣ ሲባል ፡ የወንበዴ መንጋ ያንድ ቀን መንገድ ፈርጥጦ ድራሽ አባቱ ይጠፋል ይባላል ። ካለውጊያና ካለጥሩ ውስኪ ሌላ አያውቅም ።

«ጋሼ ፡ ጎኔ ቦታ ይገልጻህለሁ» የሚል ድምጽ ሰምቼ ዘር አልኩ ።

ፍሬው ዘርይሁን ነበር ፡ የራዲዮ ጋዜጠኛ ። ቁጭ ብዬ በቁመት እኩል ልንሆን ምንም አይቀረንም ። አጭር ነው ። ከእንደሉ ያለ አጭር ሰው እንደዚያ ያለ ወፍራም ድምጽ ሲወጣ ይገርመኛል ። አይነም ፡ ፊቱም ፡ ጥርሱም አንድ ላይ ይስቃሉ ።

«እዚሁ ነው የምሆነው ። ተራርቀናል ጓድ» አልኩት ።

«የመደብ ልዩነት ተፈጠረ እንዴ!» አለኝ ።

«ከያንዳንዱ እንደ ችሎታ ፡ ለያንዳንዱ እንደ ሥራው ጓድ»

«በዲሞክራቲክ አብዮት እንዲህ አርጎም የለ!» ብሎኝ፤
በችኮላ ወደ ቦታው ተመለስ ።

ሲሄድ ይፈጥናል ። ሲናገር ይፈጥናል ። ሲሰራም እንደዚሁ -
እጅግ ሲበዛ ደፋርና ፈጣን የፖሊስ ቆመጥ ነው ። የሰው መው-
ደድ አለው ፤ እድሉ ሆኖ በተለይ የሴቶች ።

የፕሮፑላ ሹም ፡ «ጓድ ሊቀ መንበር! » አለ ድምጹን፤
ከፍ አድርጎ ።

አይሮፕላኑ ውስጥ የነበረው ጉምጉምታ ፡ ሹክሹክታና ጫ-
ጫታ ባንድ ጊዜ ፡ ጸጥ ፡ ለጥ ፡ እረጭ አለ ። መርፌ ብትወድቅ-
እንኳ ይሰማ ነበር ።

«እንደምን አደራችሁ ጓዶች?»

ተርገብጋቢ ወንዳ ወንድ ድምጽ ። እንደ መብረቅ ተግ።
የሚል ከልብ የሚመነጭ ፈገግታ ። ቅስም ድንገት የሚሰብር።
ልባዊ ትህትና ። ሰውዬው! ባማረ ሚሊተሪ ዩኒፎርም ነበሩ ።
ሳያቸው የሆነ አለኝታ ፤ በራስ የመተማመን ስሜትና ድፍረት-
ተሰማኝ ። የአገር መሪዎች እንደማንኛውም ሰው ተራ ሚች
መሆናቸው ቢታወቅም ሲያዩዋቸው ፤ የሆነ ፍቅር ፤ አክብሮትና
ፍርሀት በራስ የመተማመን ስሜትና ድፍረት ለምን በሰው ልብ
እንደሚያሳድሩ ሁልጊዜ ይደንቀኛል ። ከሕይወት በላይ ግዙፍና
ህያው ሆነው ይታዩኛል ። ምናልባት ያገርና የሕዝብ ክብርና
ኩራት ፤ ህላዌና ፈቃድ ጠባቂ ፤ አስከባሪና ባላአደራ ስለሆነ
ይሆናል ። አላውቅም ። የሆነ ሆኖ ፤ በዚህ ምክንያት ይሁን ወይም
በሌላ ባለሥልጣን በጣም ማክበር እወዳለሁ ። ይህን ጠባቂን
በማየት የሥራ ጓደኞቼ ፤ ‘አየው እንግዲህ ባለሥልጣን ሲያይ-
ጭራውን ሲቆላ’ ይሉኛል ከበስተጀርባዬ ። እግዚር እንዳለ፤
ይይላቸውና! እኔ ግን ጭራዬን የምቆላ ሰው አይደለሁም ። ለእራሴ
ብዙ ባላውቅም ፤ ጭራዬን እንደማልቆላ አውቃለሁ ። ቆልፔሱ፤
የት ልደርስ? እንጂ ። ተፈጥሮዬ ሆኖ የሥልጣን ሱስ የለብኝም ።
ፍላጎት ቢኖረኝ በሰው ዘንድ ያለኝ ፍቅር ፤ ሥልጣንም ሆኑ
አክብሮት ከሙያዬ ብቃትና ብስለት እንዲመነጭ ብቻ ነው ።
ስለ ራሴ ይህንንም አውቃለሁ ። አዎን ፤ ሌላም የማውቀው ነገር።

አለ ፡ ስለራሴ አዎ ፡ በነገር እጠመዳለሁ ። እውነት ነው ። በሕይወት ካልተጠመዱ ፡ ሕይወት ምን ትርጉም አለው? ሕይወት መጠመዱ ነው ። ከዳር ቆሞ የሕይወት ሂደት ተመልካች መሆን አይቻልም ። ከሕይወት ጋር ወይም በተቃራኒው በሕይወት ላይ መዋኘት ። መስጠም ወይም ከጸሐይ በታች መንሳፈፍ ። በኔ ግምት ሌላ አማራጭ ያለ አይመስለኝም ። ሕይወት ማለት ይሄው ነው! ግን ታዲያ ያለ ዓላማ አይደለም ። በሙያዬ የምደሰትበት ቦታ ሁሉ ቤቴ ነው ።

«ቶሎ በል! ቶሎ በል» አለኝ የፕሮፋኦሉ ሹም በእጁ እየጋበዘኝ ። መቼም ተጣድሮ ያጣድፋል ፡ ተዋክቦ የዋክባል ። ቀልብ ያሳጣል ።

«ወዴት?» ከመቀመጫዬ እየተነሳሁ ።

«ሊቀ መንበሩ ናቸው የሚፈልጉህ ። ቶሎ በል እንጂ!» ተከትልኩት ። የባለሥልጣን ዓይን ሁሉ ተከተለኝ ። ያየተለመደ ሞቅ ያለ ልባዊ ፈገግታ ። ሳይወዱ በግድ ትሑት የሚያደርግ ትሕትና ። ፈገግታቸውና ትሕትናቸው ልብ ይሠርቃሉ ። ከጉድጓዳቸው ውስጥ ወዲህና ወዲያ የሚያማካትሩት አይኖቻቸው ትክብለው ሰው አይመለከቱም ። አይናፋር ፡ ገራም ፡ ጥቁር ነብር! አንዳንዴ ደግሞ ቆስሎ የተቆጣ ጥቁር ነብር! በጣም የሚያስቆጣቸው ነገር ቢኖር ባለሙያዎች አንዳንዴ የሚያተርቡት ቅጥፈት ሳይሆን አይቀርም ። በመጠኑም ቢሆን ከሩቅ አውቃቸዋለሁ ። ባለፉት ስምንት ዓመታት በአገር ውስጥ ወደ ምሥራቅ ፡ ምእራብና ደቡብ ኢትዮጵያ በውጭ አገር ወደ ምሥራቅ ጀርመን ፡ ቺኮዝሎቫኪያ ፡ ሁንጋሪያ ፡ ሞስኮና ደቡብ የመን አብሬኦቸው ሄጃለሁ ። እና በነዚህ ዓመታት ውስጥ ሰውየው ፡ ከተፈጥሮ የአእምሮ ንቁነት ወደ አረጋዊ ብልህነት ፡ ከጋለ ያገር ፍቅር ስሜት ወደ በላል አብዮታዊ ምሁርነት ፡ ከቆፍጣና ወታደርነት ወደ አርቆ አስተዋይ መሪ እየተለወጡ ሲሄዱ ዓይኔ አይቶአል ። ከኃላፊነት የበለጠ አስተማሪ ይኖር ይሆን? እኔ እንጂ ። ሰውየውን ባየሁዋቸው ቁጥር ፡ ባንጸሩ የሚገርመኝ ነገር ቢኖር ፡ ሙያችንን በጣ ባቡ የምንመለከት አብዛኛዎቻችን ምሁራን ነን ባዮች ፡ ባለፉት ስምንት አብዮታዊ ዓመታት ውስጥ ያለ ጥፍርና ያለሽበት ምንም ንገር አለማብቀላችን ወይም አለመማራችን ነው! ከብዙ ዘመን

የክፍል ትምህርት ለጥቂት ጊዜም ቢሆን በየመንገዱ በየፋብሪካው፣ በየመሥሪያ ቤቱና በየእርሻው ቦታ በተግባር በሚደረገው የመደብ ጦርነት የሚገኘው ልምድ ይበልጥ አእምሮን ያጎለምሳል ያለው ማን ይሆን? ረሳሁት ። ግን እውነት ነው።»

«ጓድ ጸጋዬ ፣ በማስታወቂያ ሚኒስቴር በኩል ለዘመቻው ከውጭ የታዘዙት የፊልምና የፎቶግራፍ ማንሻ ካሜራዎችና ጥሬ ፊልሞች ደርሰዋል ወይ?»

«ጓድ ሊቀ መንበር ጥሬ ፊልሞች ደርሰዋል ። ካሜራዎች ገና ናቸው.....»

«እኮ ለምን አልደረሱም? ስምንት መቶ ሺህ ብር ወጭ እንዲሆን ከታዘዙ ሀያ ቀን አልፎታል ። ወይስ የዘመቻው ባሕርይና አጣዳፊነት በሚገባ አልታየም? ከቢሮክራሲያዊ አሠራር ነጻ በሆነ መንገድ መሣሪያዎቹን ባስቸኳይ እንድታስመጡ አስፈላጊው ሁሉ ተደርጎ ነበር ። ምን ችግር ገጠማችሁ?»

«ጓድ ሊቀ መንበር ፣ የታዘዙት የፊልም ማንሻ ካሜራዎች ፕሮጌሽናል መሣሪያዎች ስለሆኑ ፣ እንደ ማንኛውም እቃ ገበያ ላይ አይገኙም ። ከታዘዙ በኋላ ነው በየፋብሪካው የሚገጣጠሙት ። ቢሆንም አስፈላጊው ጥረት ሁሉ እየተደረገ ነው.....»

«ጓድ ጸጋዬ ጊዜ የለንም ። እኛ ጊዜን የምንሻማ የድርጊት ሰዎች ነን ። እኛ የምንቸኩለው የታፈረችና የተከበረች ሶሻሊስት ኢትዮጵያን ሕልውና ለማረጋገጥ ነው ። ብሔራዊና አብዮታዊ ተልእኮአችን አጣዳፊና ታሪካዊ ነው ። እያንዳንዱ ድርጊት በሚገባ መቀረጽና መመዝገብ አለበት ። ዛሬ የምንሠራው ሥራ ሁሉ የነገ ታሪክ ነው ። ካሜራዎቹን ለመስራት ባንታደል ፣ ካሉበት ገዝተን መጠቀም እንዴት ያቅተናል?»

«በየቀኑ በቴሌክሰና በቴሌግራም እየጎተጎትን ነው ጓድ ሊቀ መንበር ። ይደርሳሉ.....»

«ከጥር 10 ቀን በፊት አሥመፈ መድረስ አለባቸው ጥር 10 ቀን.....»

«አሺ ፡ ጓድ ሊቀ መንበር » አልኩ ፡ የቀሩትን ቀኖች በአእምሮዬ እያሰላሁ ። ሀያ ቀን ። እግዚር አውጣኝ አልኩ በልቤ ።» እጅ ነስቼ ወደ ቦታየ ልመለስ ነበር ።

«አሥመራ ላይ ከፍተኛ የፖሊሲ ንግግርና የመላ ኢትዮጵያ ሠርቶ አደሮች ፡ የሀይማኖት መሪዎችና የልዩ ልዩ ብሔረሰቦች አባሎች ዲሞክራሲያዊ ተሳትፎ የሚያደርጉበት አንድ ታሪካዊ ጉባኤ ይደረጋል ። ንግግሩንና የጉባኤውን ሂደት መላ የኢትዮጵያ ሕዝብ በጋዜጣ ፡ በሬዲዮና በቴሌቪዥን ለመከታተል እንዲችል ካሁኑ አስፈላጊው ዝግጅት ሁሉ መደረግ አለበት ።

«በሰሜናዊው ክፍለ ሀገራችን ያለው ችግር የያንዳንዱን አገር ወዳድ ኢትዮጵያዊ ጥረት የሚጠይቅ ጉዳይ ነው ። እና እያንዳንዱ የኢትዮጵያ ዜጋ ዛሬ በዚህ ጉዳይ ላይ የሚወሰደው አቋምና.....የሚሰጠው ፍርድ ፡ ነገ ወይም ወደፊት ወሳኝና ታሪካዊ ይሆናል ። ዋናው ተግባራችን ካሁን ጀምሮ የምናከናውናቸው ሥራዎች ናቸው ። እና በዚህ ወሳኝ ሥራ ውስጥ የፕሮፓጋንዳና ቅስቀሳ ተግባር ከፍተኛ ሚና አለው ። ዝርዝር መመሪያ ጎላ በገለጸ ወቅት ይሰጠሃል ።

«ሌላም ሥራ አለ ። አሥመራ የሚታተሙት ጋዜጦች ፡ ኅብረትና ኢትዮጵያ ፡ ይዘታቸው ተገምግሞ ከምናካሂደው ቀይ ኮከብ ዘመቻ አንጻር መቀየስ አለባቸው ። ሥርጭታቸውም ከፍ የሚልበት መንገድ መፈለግ ይኖርበታል ። በገንዘብና በሰው ኃይል በኩል ምንም ችግር የለም ። የአሥመራ ሬዲዮ ፕሮግራም ችም ባስቸኳይ ተገምግመው የዘመቻውን ዓላማ ፡ ግብና ሂደት እንዲያንጸባርቁ መደረግ አለበት ።.....

«ሌላ አጣጥሪ ሥራ ‘የጃሚንግ’ ጉዳይ ነው ። የወንበዴዎች ሬዲዮ የሚያሠራጩውን ቅጥራት የተሞላበት ውዥንብር ተከታትላቸው መዝጋት ያስፈልጋል ። ለእረፍት ወይም ለሽርሽር አይደለም ወደ አሥመራ የምንሄደው ። ቀን ከሌት መስራት አለብን ። ሁሉም ያለ የሌለ ጉልበቱንና እውቀቱን ተጠቅሞ ለዚህ ብሔራዊና አብዮታዊ ዘመቻ ግብ መምታት እንደ አንድ ሰው ሆኖ ረባረብ አማራጭ የሌለው ግዴታ ነው ። ግልጽ ነኝ?»

እንደገና በልቤ ጸሎት አደረስኩ ። የቁልቢው ገብርኤል እንዴት ያወጣኝ ይሆን አቦ! እዚህ ጣጣ ውስጥ ጠቁሞ የደለኝን ሠይጣን የእርግማን መፃት እያወረድኩበት ወደ ቦታዬ ተመለስኩ ። የአስተናጋጅዋን ትእዛዝ አልጠበኩም ። መቀመጫዬ ላይ የነበረውን ጡብደል ቀበቶ በማንሳት ወገቤን ጠበቅ አድርጌ አሰርኩት ። ከኔ ላይ የተጠራው መጽሐፈ ዳንኤል ፣ የኢኮኖሚው ሊቅ ነበር ። ሰውዬው ካሁኑ ሥራቸውን ጀምረዋል ። «እኛ የድርጊት ሰዎች ነን ሲሉ የተናገሩት ቃል ፣ ጆሮዬ ውስጥ ደወለ ። አንዲት ዝርዝር ጉዳይ አታልፋቸውም ። ነገር አይረሱም ። ስም አይዘነጉም ። የማስታወስ ችለውታቸው ግሩም ነው ። አንዳንዴ ሳስበው ከማስደነቅ አልፎ ያስገርመኛል ። እኔ በእሳቸው ቦታ ብሆን የሚል አሳብ መጣብኝ ። ደግነቴ አይደለሁም ። ብቸኛ ቦታ ነው..... እዚያ ላይ ።

አይሮፕላኑ ለመነሳት ማኩበኩብ ባይጀምር ኖሮ ፣ አጭር የሥራ ዝግጅትና አፈጻጸም ሪፖርት የመስማትና ግልጽ መመሪያ የመስጠቱ ተግባር ይቀጥል ነበር ። ካሁኑ እንዲህ ከሆነ ፣ አሥመራ ስንደርስ ምን እንደምንሆን አስፈራኝ ። ጊዜ የላቸውም እና ጊዜ አይሰጡም ። መላክ ገብርኤል በተአምሩ ሌላ ምስራች ይዞ ካልቆየኝ በቀር.....

እና በእሳቸው ረዳቶች ስም እንኳን ደህና መጣችሁ እላለሁ..... ይህ 709 ልዩ በረራ ነው..... የምንበርበት ከፍታ 29 ሺ ጫማ..... በረራው የሚወስድብን ጊዜ ሀምሳ አምስት ደቂቃ..... ከመቀመጫዎቻችሁ ሥር ያሉትን ቀበቶዎች እንድትታጠቁ ትለመናላችሁ.....

መታጠቅ ይነሰን! ጠበቅ አደረግነው ። አይሮፕላኑ ከጥቂት ደቂቃዎች በኋላ አፍንጫውን ወደ ሰሜን ደገነ ። ልዩ በረራ ። ተልእኮው ፣ የኦርትዶክሱ ሀገር ተይ ኮከብ ሁለገብ አብዮታዊ ዘመቻ ። ታሪካዊ በረራ ። አማተብኩ ።

አሥመራ ያን ቀን በዘምባባዎች

ጥ ላ ሥ ር

ን ግ ሆ ወ ጋ ሕ ታ

ናይ ሰሜናዊት ዕብቹቲ፡ አሥመሪና ። የቀይ ባሕር እንቁ ሸብ ። እረብ ። ክንብል ። ዝንፍል ብለው በየመንገዱ ዳር የሚ ታየው ዘንባባዎችና የሰሜናዊ ቆነጃጅት ሽሩባዎች አንጻራን ውበት ባለቅኔም ባይሆኑ ስሜት ይቀሰቅሳሉ ። ከዘንባባና ከሰ ሜናዊት ቆንጆዎች ሹሩባ ጥላ ስር ላንዳፍታ አረፍ፡ ጋደም በማ ለት እንደ ኩል ከጠራ ሰማይ ላይ የምታበራውን ሰሜናዊ ኮከብ በጠፍ ጨረቃ በእርይታ መመልከት ምንኛ ደስ ይል ይሆን? ሠላም ናፈቀኝ! ጦርነት በሕይወትና በቁስ ላይ የሚያስከትለው ጥፋት የበለጠ የሚያስጠላኝ ነገር በዚህ ዓለም ያለ አይመስለኝም። የሰው ልጅ በመካከሉ የሚፈጠፉትን ልዩነቶች በውይይትና በሠላም የሚፈታበት ቀን መቼ ይመጣ ይሆን? ያ ቀን ናፈቀኝ ። ለምንድን ነው የሰው ልጅ በሠላም የማይኖረው? ያለጦርነትም ሕይወት ራሷ አጭር ናት ።

ለማንኛውም ነገር አሥመራ ዮሐንስ ትራተኛ አይሮፕላን ማረፊያ ከደረሰኩበት ደቂቃ ጀምሮ ጊዜ አላጠፋሁም ። የማጠ ፋው ጊዜ አልነበረኝም ። ብሔራዊና አብዮታዊ ተልእኮአችን ሁለት ስለት ያለው ነበር ። ባንድ ፊት ውጊያ ፣ በሌላ በኩል ሁለንተናዊ የኢኮኖሚ ግንባታ አንድ ላይ ማካሄድ ፣ በተለይ ፣ የኔ ተልእኮ ደግሞ ከዚህም ትንሽ ላቅ ያለ ነበር ። የኔ ተግባር ሥነ ልቦናዊ ጦርነት ማካሄድና ማፋፋም ነበር ። እኔ እስከማውቀው ድረስ መቼም ከሥነ ልቦናዊ ጦርነት የበለጠ ውስብስብና አስቸ ጋሪ ነገር ያለ አይመስለኝም ። ዓላማው ምን በነና ሀቀኛ ቢሆን ፣ ምኞቱ ምን ቢልቅ ፣ የሰውን አእምሮና ልብ ባንዴ ለማዘዝ አይቻልም ። ጊዜ ይወስዳል ። ከፍተኛ ትግል ይጠይቃል ። የሰውን አእምሮና ልብ ባቀላሉ ለማዘዝ ቢቻልማ ኖሮ መቼ ጦርነት ይኖር ነበር? የሰው ልጅ የወደፊት ጦርነት ድሉና ሽን

ፈቲ፡ እዚህ ላይ መሆን አለበት ፡ በሰው አእምሮ ውስጥ ። አንድ አእምሮ ። አንድ ልብ ። ዘላለማዊ ሠላም ። የት እኮ! ጦርነት የማይካሄድበት የዓለም አካባቢ የዓለም ። ሁሉም ቦታ ጦርነት ። ያለም መገናኛ ዘዴዎች ሁሉ ተባበሩ! ለሰው ልጅ ትብብርና ሠላም ዘብ ቅጡ! ያለ ቅጥፈት የሚቀርባችሁ ነገር የለም! የራሴ አሳብ ሙልሶ እኔኑ አሳቀኝ ።

ለሚቀጥሉት ሦስት ወሮች ለማረፊያ ከተዘጋጀልን ፡ ከአሥ መራ ቤተ መንግሥት በስተጀርባ ፡ አብዮት ጎዳና ላይ ከሚገኘው ከዶክተር ዮሐንስ ቤት ደርሼ ጊዜያዊ አልጋዬ ላይ ሻንጣዬን ወርውሬ ነበር ወዲያውኑ የወጣሁት ፡ ‘የሠላም ዘንባባ’ የተሰኘ የቴሌቪዥን ፕሮግራም ለመሥራት ። ለምን እንደሆነ እንጂ የአሥመራን ዘንባባዎች ባየሁ ቁጥር የሠላምና የፍቅር ስሜት ይቀሰቅሱብኛል ። ፕሮግራሙም በሠላም ላይ እንዲያተኩር የታ ቀደ ነበር ። አይሮፕላን ላይ ነበር አሳቡ ብልጭ ያለልኝ ።

ከጸጸራት (ፎርቶ) ፡ ከሐዘብ (የሴቶች እሥር ቤት የሚገኝበት ፡ ከቤተጊዮርጊስ የቴሌቪዥን ትራንስሚተር የቆመ በት ከአርባአት አሥመራ ሴቶች የአሥመራን ከተማ መጀመሪያ የመሰረቱበት) ፡ ከገዛ ብርሀኑና ከአዲስ ዓለም ኮረብታዎችና ከራስ አሉላ ግቢ የአሥመራን ከተማ በቴሌቪዥን ፊልም ማንሻ ቃኘን ። አሥመራቲ ፡ አሥመሪና ፡ በምሥራቅ በጸሎትና በቤተ ጊዮርጊስ ፡ በምዕራብ በጸጸራት ፡ በሰሜን በአክሪያና በአርባዕተ አሥመራ ፡ በደቡብ በዓዲ ዓዕዳድ ኮረብታዎች ተከባ ፡ በስርባ ዳው ወለል ላይ ሆጭ ብሎ የፈሰሰ የባህር እንቁ የምትመስል ፡ ከባህር 7,500 ጫማ ከፍታ ላይ የምትገኝ ፡ በሚገባ በተቀየሱ አውራ መንገዶችና መጋቢ መንገዶች ፡ በዘምባባ ዛፎችና ብርቅ በሆኑ አበባዎች ፡ በሐረግ አበባዎች ፡ በሽቶ ዛፎች እንደ መሽራ ያጌጠች ውብ ፡ ትንሽ ከተማ ናት ። አሥመሪና ። ሚያ ቤሌሳ ። ናተይ ጽብቆቲ ። አሥመራ ደስ ትለኛለች ። የደስ ደስ አላት ። በራትም አውቃታለሁ ። ጋዜጠኛ መሆን መቸም ጥሩ እድል ነው ። ከቦታ ቦታ ያሠራል ። ንቅናቄ የሕይወት አንዱ አካል ይሆናል ፤ ጋዜጠኛ ከሆኑ ።

አሥመራ ደስ ትለኛለች ብያለሁ ። ግን የሚያስጠላኝም መልክ አላት ። ትንሽ ከተማ በመሆኗ እፍን ታደርጋለች ። ጠባ

ታስጨንቃለች ። ከመጥበቧና ከማፈና የተነሳ ልብ ሊፈነዳ ይደርሳል ። መደበቂያ የላትም ። እንደ አዲስ አበባ ወደ አንድ መንደር ጎራ ብሎ መጥፋት ወይም መሰወር አይቻልም ። ታፍኖ ላለመፈንዳት ካሥመራ ወጣ ወይም ወደ ምጽዋ ወረድ ማለት ያስፈልጋል ። ቀይ ባሕር አለ ። የባሕሩ ሞገድ ተነስቶ እንደ ዘንግ ቁሞ ተመልሶ ሲወድቅ ማየት ልብ ያነሆልላል ። ያሳብ አድማስ ያስፋል ። ባሕር ሕይወት ነው ። የኢትዮጵያም ሕይወት ቀይ ባሕር የሕይወት በር ። በእጩይታ ያስተነፍሳል.....

ጸሐይዋ ከደመና ግላጭ ውስጥ በቅ ብላ ዓይናፋር ሰሜናዊት ሽሩቤ ሙሽራ መስላ ትታያለች ። ቀኑ ይበርዳል ። ቁር ሐማሴን ይነፍስ ነበር ። የዘምባባ ዛፎቹ በሠላም መዝሙር የሚያረግዱ ይመስላሉ..... እንዲህ እያሉ ፤

«ያንድ እናት ልጆች
በዓላማ ተለያይተው
ባመለካከት ተሳስተው ተጣልተው
አስታራቂ ጠፍቶ
የእብድ ገላጋይ በዝቶ.....»

ከኮረብታዎቹ ወርደን ወደ ጠባቢቱ ውብ ከተማ ገባን ። ሰንበል ፣ ጉዳይፍ ፣ ትንሹና ትልቁ ገጅረት ፣ ማይ ወላጮ ፣ ቴራ ቪሎሽ ማይ ጭሆት ፣ አዲስ ዓለም (ገዛ ባንዳ) ፣ ዕዳጋ ዓርቲ ፣ ዕዳጋ ሐሙስ ፣ ገዛ ብርሀኑ ፣ ገዛ አባሻውል ፣ ማይ ተመናይ ፣ አንዱም ሰፈር አልቀረንም ። አካለልነው በቲቪ ካሚራ ።

የአሥመራ መንገዶችና ሕንጻዎች በኢትዮጵያ ሰንደቅ ዓላማዎች ፣ በቀይ ጨርቆች ፣ በአብዮታዊ መፈክሮችና ፖስተሮች ፣ በቀስቶችና ልዩ ልዩ ቀለም ባላቸው መብራቶች አገጠዋል ። አሸብርቀዋል ። ዘንባባዎች በመብራት ነደዋል ። ከተማ ይቱ በእርግጥም ነዳለች ፣ አብርታለች ፣ ጠፋለች ፣ ለታላቅ በዓል የተዘጋጀች መስላለች ፣ ወደ ጫጉላ ቤት ልትሄድ የደረሰች የተዋበችና የታደመች ውብ ሰሜናዊት ቆንጆ ፣ አይናማ ሹሩቤ ። ያዲስ አበባ አርቲስቶች ፣ ደራስያን ፣ ታሪክ ጸሐፊዎች ፣ ጋዜጠኞች ፣ መሐንዲሶችና የኢኮኖሚ ሊቃውንት ኮምፒውተርን (ብሔራዊ ጎዳና) ሆ ብለው የወረሩ ይመስላሉ ። ገና ከፋብሪካ

የወጡ ቀይ ፣ አረንጓዴ ፣ ብጫ ላዳዎችና ላንድሮቨሮች በወታደሮች የታጀቡ ሠላማዊና ወታደራዊ ባለሥልጣኖች ይዘው እንደ ሸማኔ መወርወሪያ ያለማቋረጥ ወዲህና ወዲያ ሽው ፣ ሽው ይላሉ በከተማይቱ ጎዳናዎች ። ነዋሪው ሕዝብ በየደጃፉ ፣ በየቡና ቤትና በየሱቅ ቤት በር ላይ ቁጥ ተገርሞ ፣ ዝም ብሎ ይመለከታል ፣ ምናልባት በልቡ..... «እንታይ መፂኢ?..... እንታይ ኢዩ እዚ ዕግርግር? ሽብድብድ?» የሚል ይመስላል ፣ አስተያየቱ ።

‘ኮምቢሽታቶ ምዝዋር ከሊአሙኒ
ወይ ሞሶሊኒ ካብዚ ‘ዶ ከፍአትኒ’

የተባለው በጣልያን ጊዜ የተዘፈነው ዘፈን ትዝ ያላቸው የሚመስሉም አንዳንድ ወጣቶችና ኮረዳዎች ነበሩ ።

«ሠላም ፣ ሠላም እንደምን ናችሁ
ከሸዋ መጣን ልናያችሁ
ሠላም ፣ ሠላም ፣ ኤርትራ ሠላም.....»

አ ዝ ማ ሪ ና አ ዝ ማ ሪ ና ፤
ሰይቱ ፒዮ ቢላ ረጂና ፤
ሱቲቪዶ ዳ ሎንታኖ ፤
ካስካ ኩሊሉከኢ ኢን መኖ ።

አ ሥ መ ራ የ አ ሥ መ ራ የ ፤

ካብ ሐንጊ ንግሥቲ ይበልጽ መልክዕኪ ፤
እግዕድዮ ክርእየኪ ከሎኹ ሽአ
አብ ኢደይ ዘሎ ነገር ይወድቕ ።

አ ሥ መ ራ የ አ ሥ መ ራ የ ፤

ከአንዲት ንግሥት ይበልጣል መልክሽ
በሩቅ ሲያይሽ በውበትዋ ስለ ተማረከ
በእጇ ያለ ነገር ሳይታወቀኝ ይወድቃል ። ማለት ነው።
ትርጉሙ»

1. አንተ አምላክ አንተ ፈጣሪ ፡
የሰው ልጅ እንዴት በበረሃ ያረጃል ፡
ከዓይናችን አይንህ ይበልጥ የለም ወይ?
2. አንተዬ እኔን ገረመኝ ፡
ወደኋላ የምትሄድ መቼ መሰለኝ ።
3. ጥዋት በማለዳ ።
4. ማታ ፡ በሰሜናዊ ኮከብ ጥላ ሥር ።
5. በ «ኮምብሽታቶ» መንሸራሸር ከለከለኝ ፡
ጥሶሊኒ ከዚህ የባሰ ምን አደረገኝ ።

«አሁን ወደ ገበያ እንሂድ» አልኩዋቸው ። ፊልም አንሺ
ዎቼ ደክመዋል ። 'ዝሁል' ቢራ ብቻ ነበር የሚታያቸው ።

«እረ ንድ ጸጋዬ ለዛሬ ይብቃን» አለ አንዱ ከመካከላቸው ።
«ገና ምን ተይዞ?» አልኩት ።

ወደ ገበያ ተደርጎ ሄድን ፡ የረሀብ እልቂት የመጣ ይመስል
ሁሉ እርባብን ያገኘውን እህል ባገኘው ዋጋ ይሸምታል ። ማይ
ክሮፎን ይገፍ ወደ አንድ አሮጊት ጠጋ አልኩ ። ሹሩባቸው
ክንብንባቸውን ወጥሮ ይዞታል ። ቡችላ ፡ ቡችላ ፡ የሚያካ
ክሉ የወርቅ ጌጦች ጆሮና አንገታቸው ላይ ጉች ጉች ብለው ይታ
ያሉ ። የትግሬ ሴትና ወርቅ መቸም በመሀላ አይተጣጡም ።

«ምንድን ነው የሚሸምቱት እማማ?»

«ዋእ! እህል» አሉኝ ።

«ዋጋው እንዴት ነው?»

«ዋእ! ውድ ። እሳት ሆኖአል ።»

«ለምን?»

«ተወዳኤ.....»

«ለምን እህል ጠፋ?»

«እንደኢ ። ሁሉም ይሸምታል.....»

«እኮ ለምን? ምን መጣ?»

ለወሬ ያሰረሰፉ መሀት ሰዎች ከበውናል ፡ ወጣት አሮጊት
ሸማግሌ ። እንደ ዘምባባ ዛፍ ያለ ሹሩባ ። በቀንዳላ እንደ ድን

ኩዋን የተወጠረ ከንብንብ ። አንዳንድ በቴሌቪዥን የሚያውቁኝ ወጣቶች ነበሩ ። እሱ ይህንን ወይም አይደለም በማለት የሚወራረዱበኝ መሰለኝ ። መቼም በቴሌቪዥን ‘ሣጥን’ ውስጥ አምረውና ቆንጅተው በየምሽቱ የሚቀርቡት አንዳንድ የቴሌቪዥን ሰዎች ፣ ውጭ በሕይወት አጭር ፣ ፉንጋ ፣ መላጣ ፣ ገባጣ ፣ ከፈጩበት የቆሉበት መሰለው ብቻ ሲሉ ወሽመጥ ይቆርጣሉ ።

— ወይ እሱ ነው እንዴ!

— ወይ እሱዋ ናት እንዴ!

— ይህ ቲቪ ለካ የሌለ መልክ ነው የሚያሳየው ። ኤጄ!

እኔስ ምን መስዴ ታይቻቸው ይሆን?

«ጸግሽ!» አለ አንዱ ደፋር ።

ስም ያለው መቼም ሞኝ ነውና ዞር አልኩ ። በውርርዱ ሳይረታ አልቀረም ።

አሮገቷ በመጨረሻ ላቀረበኩላቸው ጥያቄ መልስ አልሰጠኝም ። በብሩህ ዓይናቸው ዝም ብለው ይመለከቱኝ ነበር ። ምነው ስንተዋወቅ ባንተናነቅ የሚሉ ይመስላሉ ። የሁሉም አፍንጫ የጦርነት ፣ የእልቂት ፣ የረሀብና የቸነፈር አየር የሚያሸት ፣ አይናቸው ምጽአት የሚያይ ፣ ጅሮአቸው የጥይት ፉጨትና የሞት ዋይታ የሚሰማ መስሎ ታየኝ ። ነገሩ የተገንጣይ ወንበ ዴዎች ተንኮል ሳይሆን ይቀራል? የጦፈ ፣ የተጢጢፈ ስነ ልቦናዊ ጦርነት በመካሄድ ላይ መሆኑ ገባኝ ። ተናደድኩኝ ። ደግሞም አዘንኩኝ ። ይህ የዋህ ሕዝብ አሳዘነኝ ። የመሸበር ፣ የመደናገጥ ፣ የፍርሀት ደመና ጥላ ፈታቸው ላይ ያንገጥብባል ። በሞት ጥላ ግርዶሽ የተዋጡ ይመስላሉ ። የባሰውን ተበሳጫሁ ።

የካሚራችን ዓይን ሸመታው ላይ አተኩሮአል ። ሸማችና ነጋዴ አይከራከሩም ። ነጋዴው ባለው ዋጋ ይሸጣል ። ሸማቹም በተባለው ዋጋ ይገዛል ። የእህል ዘር ፣ የጥሬ ዘር በያይነቱ ፣ ከሰል ፣ የማገዶ እንጨት ፣ ዘይት ፣ ላምባ ፣ በገፍ ይሸጣል ፣ በገፍ ይገዛል ፣ በገፍ ይጫናል ። ሁሉም ይሮጣል ፣ ይጣደፋል ፣ መጪው ክፉ ቀን ሳይቀድመው ለመቅደም ያለ የሌለ ጥሪቱን አፍስሶ ባከማቸው እህል ነፍስና ሥጋውን ይዞ ለማቆየት ባለፈው ጊዜ የተበለጠነው ይበቃል! የሚል ይመስላል ዓይኑን ሳያሽ ገንዘቡን

ሆኖ አድርጎ በእልክ እንደዚያ ሲገባ ደግሞ ። አይፈረድበትም ። ጦርነትና እልቂት ሊመጣብህ ነው ሲሉት ሕዝቡ ምን ያድርግ? እፍኝ ጥሬ ጠፍቶ ጠም ተውሎ የታደረበት ፡ ሳጥን ፡ ቁምሳጥን ፡ ወንበር ሳይቀር ተፈልጦ ለማገዶ የዋለበት ፡ ያ የ1969 እና የ1970 ጦርነት ጊዜ የሩቅ ትዝታ አይደለም ። ግን ጦርነት ቢመጣስ አሁን ግን ይሙት ግን ሞቶ ግን ሊቀር! የሰው ነገር ይገር ማል ። ሙቸም እኔ እሞታለሁ የሚል የለም ። ሁልጊዜ የሚኖር ተው ሌላው ሰው ነው ።

የባለድምጽ ካሜራውን ማይክሮፎን አፌ ላይ ደቅኜ የዘመቻውን ዓላማ አንቆረቆርኩት ፡ እንዲህ ስል ።

«አንተ የኤርትራ ክፍለ ሀገር ሕዝብ ። ላለፉት ህያ ዓመታት ሰላም ሲርብህ ፤ ሲጠማህ ፤ ሲናፍቅህ ቆይተህል ። አንተም እንደ ማንኛውም ሕዝብ ሰላም ፈላጊ ነህ ። የሰፊው ሕዝብ ፍላጎትና ምኞት ምን ጊዜም ቢሆን ሰላም ነው ። ሰላምን ትሻለህ ። ግን ሰላም የማይሰጠህ የኢምፔሪያሊዝም አለኝታና ጋሻጃግሬ የሆኑ ፡ ያለ ስምህ ስም ፡ ያለ ታሪክህ ታሪክ ፡ ያለ አላማህ አላማ እየደረቱልህ ፡ አንተ በማታምነውና በማትቀበለው የታሪክ ቡቱቶ ባንተ ስም የሚነግዱ ተገንጣይ ወንበዴዎች አሉ።

«ዛሬም ሊያወናብዱህ ይሞክራሉ ። ጦርነትና እልቂት ሊመጣብህ ነው እያሉ ያሸብሩህል ። ሠላምን እንጂ ጦርነትን ፍለጋ የመጣ የለም ። ተገንጣይ ወንበዴዎች በሚነዙት ከንቱ አሉባልታ እና አንዳንድ ስግብግብ ነጋዴዎች ፡ የገበያ ግርግር ለሌባ ያመቻል እንዲሉ ፡ ሆን ብለው በሚፈጥሩት ውክጥንብር አትሸበር ። ጥሪትህን በከንቱ አታፍስ ። አንተ ላይ የተቃጣ ጦርነትና እልቂት የለም ። ጦርነትና እልቂትን የሚሹት ግን በጦር ሚዳ ያገኙታል ። የምትናፍቀው ሠላም ከእንግዲህ ሩቅ አይደለም ። ተቃርቦአል ። እንዳንተው ሰላምን የሚሹ ፡ ሰላምን የሚናፍቁ ሐቀኛ የሰፊው ሕዝብ ወገኖች ዛሬ በመነከልህ ይገኛሉ ። ተልእኮአቸው ሠላም ነው ። ሠላም የኤርትራ ሕዝብ ። ሠላም ። የሠላም ዘምባባ.....»

አርባ ደቂቃ የሚፈጅ ባለድምጽ ፕሮግራም ነበር የሠራሁት ። ፈልጦቼን ይገዢ ወደ ሰንበል ፡ አርሚ አሸዬሽን በረርኩ ፡

ጧት እንደደረሰኩ ለሥራ በተሰጠችኝ ቀይ ላይ መኪና ። መኪናዋ አዲስ ስለሆነች መንገዱን ሩት አለችው ። ስትበር መንገዱን እያፈሰች የምትውጥ ትመስል ነበር ።.....

አርሚ አቪዬሽን እንደደረሰኩ ሻለቃ ታደሰ ቆሪቾን አገኘሁት ። ሻለቃ ታደሰ ቆሪቾ ሃያ አራት ሰዓት ሙሉ ከአርሚ አቪዬሽን ሜዳ በውርርድ አይታጣም ። ላለፉት ሰባት ዓመታት ፣ ከከፍተኛ ባለሥልጣን ጀምሮ እስከ ተራ ሰው ያለው ሁሉ የሚያውቀው የታወቀ ተቋም ሆኖአል ። የአርሚ አቪዬሽን ትራፊክና ስምሪት አዛዥ ነው ። በጣም ቁልፍ የሆነ ቦታ ነው የያዘው ። ያለ እሱ በጎ ፈቃድና ውሳኔ በአርሚ አቪዬሽን ሂሊኮፕተሮችና አይሮፕላኖች የሚጓጓዝም ሆነ ዕቃ የሚጭን ሰው የለም ። በእዙሥር ያሉት አይሮፕላኖች ሁሉ በየትኛው ደቂቃ የት ቦታ ላይምን በመሥራት ላይ እንዳሉ በቃሉ ያውቃል ።

«እህስ ጸግሽ?» አለኝ ።

ጥቅ ያለ ፈገግታና በጎ ፈቃድ መችም የግል ገንዘቡ ናቸው ። ረጅም ፣ ጠይም ፣ ሰውነተ ደንዳና ቆፍጣና ወታደር ነው ።

«ሻለቃይ ይህን ፊልም ወደ አዲሳባ ልልክ ፈልጌ ነበር ። ዛሬ ማታ መታየት ያለበት ፕሮግራም ነው» አልኩት ።

«ደህና ደርሰህል ። በግማሽ ሰዓት ውስጥ ወደ አዲሳባ የሚነሳዳሽ አለ» አለኝና ፊልሞቹ የታሸጉበትን ካርቶን ተቀበለኝ ።

«በረራው ምን ያህል ጊዜ ይወስድ ይሆን?» አልኩት ። አገር እንዲህ ሲተባበር እንዴት ደስ ይላል እያልኩ በልቤ ።

«ሁለት ሰዓት ይሆናል»

የእጅ ሰዓቴን ተመለከትኩ ። ከጧቱ አምስት ሰዓት ሆኖአል ። ፊልሞቹን አጥቦ ‘ኤዲት’ ለማድረግ በቂ ጊዜ በመኖሩ ደስ አለኝ ። ዛሬ ምሽት ፣ ‘የሠላም ዘምባባ’ ቀላል ፕረት አይደለም ። ያሰቡት ነገር ሲሳካ ደስ ይላል ። ሆኖም ራሴን ለማመስገን ጊዜ አልነበረኝም ።

«አመሰግናለሁ ሻለቃይ ።» አልኩት ።

«ምንም አይደለም ። ዘመቻው የጋራችን ነው ።» አለኝ ።

«ወደፊትም እንደሚረዱኝ ተስፋ አደርጋለሁ.....»

«ጥረት የሚያደርግ ሰው ምን ጊዜም መረዳት አለበት ። ግን ጠባያችን ሆኖ መኮርኮም ይቀናናል» አለኝ ወገቡ ላይ ረሻጠውን ኮልት እያስተካከለ ።

ቦርጭ አውጥቶአል ። ከዚህ በፊት ብሩህ ፊቱ ላይ አይቺው የማላውቀው የምሬት ጥላ ተነበበኝ ።

«ለመሆኑ እዚህ ሜዳ ላይ ስንት ዘመን አሳለፉ?» ብዬ ጠየኩ። «ሰባት ዓመት ። የሰንበል ቁርና ሐሩር እየተፈራረቁብኝ ምን አሁንማ እዚህ መዋሉ ሁለተኛ ተፈጥሮዬ ሆኖአል ። ያይሮፕላን ጩኸት ሳልሰማ ብውል ጤነኛ እሆናለሁ ብለህ ነው!»

«ስለ እርስዎ አንድ ቀን አንድ ፕሮግራም መሥራት አለብኝ፤ አባቴ ይመት» አልኩት ።

ቀልዴን አልነበረም ። እሱን በማቅረብ ጥሩ ገፀባሕርይ መሳል ይቻላል ። ዓይኖቹ ብዙ አይተዋል፤ ብዙ ታሪክ መዝግቦ ዋል ። ባለፉት ሰባት ዓመታት ሰንበል ሜዳ ላይ ምን ያላየው ነገር ይኖራል? ሕይወት፣ ሞት፣ ድል፣ ሽንፈት ።

«ጡረታ ከመውጣቴ በፊት ቶሎ ብለህ» አለኝ በረጁሙ ተንፍሶ ።

«ጡረታ ሊወጡ ነው እንዴ?» አልኩት ።

«አዎ፤ እንግዲህ ምን ቀረኝ? እዚሁ ሜዳ ላይ ደፍ ደፍ ስል ሳይታወቀኝ የጡረታዬ ጊዜ ደረሰ ። ንብረት አሳፈራሁ፤ ጥሪት አልቋጠርኩ ። ንብረቴም ጥሪቴም፤ ሕይወቴም ይሄው ሜዳ ነበር ። ግን ከሁሉም ነገር ቅር የሚለኝ ከአይሮፕላን ጩኸት መለየቴ ነው ። አይሮፕላን ሲነሳ ልቤ አብሮ ይመጥቃል፤ መጥቶ ሲያርፍ ልቤ አብሮ ያርፋል ። የሰው ነገር ይገርማል ። ልማድ መጥፎ ነው» አለኝ ።

አነጋገሩ ልቤን ነካው ። ቁልፍ ቦታ ላይ ያሉ ከፍተኛ የሥራ ልምድ ያካበቱ፤ ጤናማ የሆኑና ችሎታ ያላቸው ሰዎች፤ ዕድሜ አቸውም ቢደርስ፤ ለምን በጡረታ እንደሚገለሉ ብልህቴ አይገባኝም ። ላገር ጉዳይ ነው፤ እድሜ የአብዮታዊነት መለኪያ ነው ያለውስ ማን ነው! እኛም ዛሬ በወጣትነታችን የምንኮራው ነገ እናረጃለን ። መቼም ዘላለም ወጣት ሆኖ የሚኖር የለም ። ዘ

ላለም ወጣት ሆኖ መኖር ቢቻል ምን ነበረበት! እና ልጆቻችን ወግ አጥባቂዎች ብለው ያምጹብን ይሆናል ። ማን ያውቃል? እና ፡ ያብዮታውያን ልጆች ሲያምጹ ምን ይሆናሉ? አስቂኝ ። ትውልዳዊ ግጭት ፡ የማይቀር ታሪካዊ ሂደት.....ሁለት ሚግ 23 ተዋጊ አይሮፕላኖች ተከታትለው ተነሱ ። እንደ ኪውብድ ቀስት ጭልጥ ወዳለው ሰማያዊ ሰማይ ተወረወሩ ። ወደ ናቅሩ ። ሻለቃ ታደሰ በአይሮፕላኖቹ በረራ ተመስጦ ቀርቶ ነበር ።

«እንግዲህ አደራ አይሮፕላኑ አዲሳባ ሲደርስ የቴሌቪዥን ሰዎች ሂደው ፊልሙን እንዲቀበሉ ስልክ እደውላለሁ» ብዬው እኔም መኪናዬን አስነስቼ በረርኩ ። በአምስት ሰዓት ተኩል ከአዲስ አበባ ከኔ ጋር ከመጡ ጋዜጠኞችና ከኤርትራ ክፍለ ሐገር የማስታወቂያና መርሐ ብሔር ሚኒስቴር ቅርንጫፍ መሥሪያ ቤት ሠራተኛ ጋር ቢሮዬ ስብሰባ ነበረኝ ። አሥመራ መንገዶች ላይ ብዙ መኪናዎች አይታዩም ። በመሆኑም ነው መሰለኝ ፤ ነዋሪው ሕዝብ ዳር ይዞ የመሄዱን ነገር የረሳ ይመስላል ። ቢሆንም ቢሮዬ በጊዜ ደረሰኩ ። የቀጠርኳቸው ሰዎች ገና በመምጣት ላይ ነበሩ ። ዓድ ጸጋዬ ኃይለ ማርያም ፣ በሁገአዘ ፖለቲካ መምሪያ የፕሮፓ ጋንዳና ቅስቀሳ ክፍል ኃላፊ የሚል በወርቅ ቀለም የተጻፈ ምልክት ቢሮዬ በር ላይ ተጽፎ ይታያል ።

«ረዛን..... መጀመሪያ አዲስ አበባ ከኢትዮጵያ ቴሌቪዥን ጋር ፣ ስልክ ቁጥር 12 39 74 አገናኝን ። ቀጥሎ ከክፍለ ሀገሩ ቴሌኮሙኒኬሽን ሥራ አስኪያጅ ጋር ። እሺ?» አልኳት ።

«ፕሮግራም ። እሺ እምባር»

ረዛን ምኅረትአብ ጸሐፊዬ ናት ። አይጥ ትመስላለች ። ያለጠጉር ውበት የላትም ። ቆንጆ ፣ ጥቁርግር የመሰለ ረጅም ጠጉር አላት ። አብዛኛዎቹ የአሥመራ ሴቶች ውበት ጠጉር ፣ ዓይንና ጥርሳቸው ነው ። አብዛኛዎቹ በእግር ቅርጽ የታደሉ አይደሉም ።

«አዲሳባ» አለች ረዛን ። «ሃሎ አ? ፀጋዬነኝ ዓድ ። ደህና ደርሰናል ፣ ፍየል ከመድረሷ ቅጠል መበጠሷ እንዲሉ ሥራም ጀምረናል ። የደወልኩትም ለዚህ ነበር ። ፊልም ልኬአለሁ..... ዳሽ «ፋይቭ» አይሮፕላን ይዞ ይመጣል ። ከሁለት ሰዓት

በኋላ ቦሌ ሰው ልክህ እንዲወስድ አድርግ ፣ ዛሬ ማታ መታየት አለበት ። ቻው እምባር »

ወዲያውኑ የቴሌኮሙኒኬሽን ጥሪ መጣ ።

«ማን ልበል?..... እሺ ዓድ ። ጸጋዬ ኃይለማርያም እባላለሁ ። ከዚህ ካዲሱ የፖለቲካ መምሪያ ነው የምደውለው..... ደህና..... ደህና መጣን..... ጥሩ ። አሁን የፈለግሁዎት አንድ አስቸኳይ ስብ ሰባ መኖሩን ልነግርዎት ነበር..... አሁን..... ቦታው በፊት የሕዝብ ጎንነት የነበረው ሕንጻ ነው ። ከቤተ መንግሥት በስተጀርባ ። የመንግሥት ሠራተኞች ክብብ ፊት ለፊት ። ፖለቲካ መምሪያ ብለው ይምጡ— ጊዜ የለንም..... አሁን ።»

አነጋገሪ ሁሉ የባለሥልጣን አነጋገር ጠባይ መያዙ እኔት መልሶ አስገረመኝ ፣ መሆን አለበት ፣ አሁን ። የሚገርመው ነገር ደግሞ ሰው ሥልጣን ሲያሳዩት ይደነግጣል ። የሁገአዘ ፖለቲካ መምሪያ ።

ደንገት የቢሮዬ በር በኃይል ተከፈተ ። ደነገጥኩ ። ስለሞን በትረጊዮርጊስ የኤርትራ ክፍለ ሀገር ቀይ ኮከብ ሁለገብ አብ የታዊ ዘመቻ አገናኝ መኮንን ነበር ። ከጥቁር ፣ ብሩህ ፊቱ ላይ ሁልጊዜ የማይጠፋው ልባዊ ፈገግታው ባንድ ጊዜ ሰው ይወርራል ። ቁመቱ አጠር ፣ ሰውነቱ ፍርጥም ያለ ፣ ድካም የሚሉት ነገር ፊቱ ላይ የማይታይበት ሰው ነው ።

«ይህን ልሰጥህ ነበር የመጣሁት» አለኝ እየቸከለ ። መቼም ይጣደፋል ። ሁልጊዜ ይጣደፋል ። የጊዜን ውድነት ከሁኔታው ለመረዳት ይቻላል ። ሲያዩት ለሩጫ የተዘጋጀ ይመስላል ። የማይገኝበት ቦታ የለም ። ደግሞም የትም ቦታ የለም ። እንቆቅ ልሽ ።

«ምንድነው ልጄ?» አልኩት የሰጠኝን ጥሪዞች በጥድሬያ አገላብጫ እየተመለከትኩ ።

«የሁገአዘ መምሪያዎች ድርጅታዊ መዋቅርና የሥራ መመሪያዎች ናቸው ። ይህን እንኳን ላንተ መንገር የለብኝም..... ግን..... በቻ በምስጢር መያዝ አለባቸው ። አሁን የቀረን ነገር ቢኖር አላማዎቹን ተግባራዊ ማድረግ ነው ። ድርጊት» አለኝ ።

የወታደራዊ ዘመቻና እቅድ መምሪያ፣ የወታደራዊ ፖለቲካ መምሪያ፣ የኢኮኖሚ ልማት ዘመቻና እቅድ መምሪያ፣ የሐገርና የሕዝብ ደህንነት ጥበቃ መምሪያ፣ የኢንስፔክሽን መምሪያ፣ የገበሬዎች ማደራጃና የግብርና ልማት መምሪያ (ገማግል) የሚሉ ጥራዞች ነበሩ ።

«ከመቸው ነው ያህ ሁሉ የተሠራው ባክህ?» አልኩት ።

«ከኢሠፓኦል ማዕከላዊ ኮሚቴ ሁለተኛ መደበኛ ስብሰባ ጀምሮ ይህንኑ ስንሠራ ነው የከረምነው ። ካንድ ዓመት በላይ ፈጅቶበናል» በማለት መልስ ሰጠኝ ።

«ጥሩ ዝግጅት ነው..... እውነት.....»

«አዎ ጥሩ ዝግጅት ተደርጓል ። ግን ምን ያረጋል? ተግባር ላይ ስንደርስ እንዝረከረካለን ። በዕቅድ መሥራት አይሆንልንም ። ያዘው ጥለፈው ማለት ነው የሚቀናን ። እውነቱን ነው..... እስቲ የልደታችንን ፣ የሠርጋችንን ፣ የሞታችንን የኑሮአችንንና ያመጋገባችንን ሁኔታ አስበው ። ግብታዊነት ይበዛበታል ። በግብታዊ አሠራር እንደኛ ‘ጂንዩስ’ የሆነ ሕዝብ ባለም ላይ ያለ አይመስለኝም ።

«ከግብታዊነት የምንላቀቅበት ጊዜ ነው የሚናፍቀኝ ። የሶሻሊዝም መሠረቱ እቅድ..... ፕላን..... ድርጅታዊና ማዕከላዊ አሠራር ነው..... ያለዚህ ሶሻሊስታዊ ሥርዓትና ግንባታ እንዴት ለማካሄድ እንደምንችል አይገባኝም» አለ ።

«እንማራለን ። ስምንት ዓመት ያንድ ሰው እድሜ አይደለም ። እኛ ባይሆንልን ልጆቻችን ይማሩ ይሆናል.....»

«ልጆች ካፈራን» አለ ሰቆ ።

«እንዴት?»

«ዛሬ ለሚስቱ ማን ጊዜ አለው ብለህ ነው? በድናችን ነው ማታ ቤት የሚደርሰው ። እና ደግሞ ንዝንዛቸው ይባስ ይልቅ ንጊዜ ተርፎን ፣ ሴት ስናባርር የምንውል ነው የሚመስላቸው ። እንደ እናቱ አሳብ ሳይሆን እንደ ሚስቱ አውለኝ ብሎ መነሳት ትልቅ ጸሎት ነው ። ነጋ ጠባ ስብሰባ ። ጠዋት ስብሰባ ። ማታ ስብሰባ ። እኩሉሊት ደክሞህ ቤትህ ስትገባ ከሚስትህ ጋር ስብ

ሰባ ። ሕይወት የማያቋርጥ የስብሰባ ሂደት ሆኖለች ። መቼ ጊዜ አግኝተን እንደምናመርት አይገባኝም» በማለት ቀለደና ቀጥሎ፤

«ምን የጎደለህ ነገር አለ?» ብሎ ጠየቀኝ ።

«ምንም ። ሁሉም ነገር ጥሩ ነው ። ድርጅቱም ፣ ዝግጅቱም እንከን አይወጣለትም» አልኩት ።

ካንገት በላይ ምስጋና ሳይሆን ካንጀቱ ነበር ። ካዲስ አበባ ለመጣው ሰው ሁሉ እንደ የማዕረጉና እንደገሃላፊነቱ አመች መኖሪያ ቤት ፣ የተሟላ ቢሮ ፣ የግል ተሽከርካሪ ከነጻጽ፣ በስምና በአድራሻ አደራጅቶና አዘጋጅቶ መጠበቅ በእውነት ተላል ሥራ አይደለም። ስለሞን ማን ሆነና ። ማለፊያ አሠሪ ነው ። ታዲያ በጅራፍ አይደለም ፣ በፈገግታ ሠርቶ ያሠራል ። አውቀዋለሁ ። ላንድ ሰው የሥራውን ግብ ከፍ ፣ ጊዜውን ደግሞ አጠር አድርገህ ከሰጠሽው የፈለገውን አከናውኖ ይቆይህል የሚል ፈሊጥ አለው ።

«ይህን ሰሞን እንቅልፍ አልተኛሁም» አለኝ ።

የበቆሎ እሸት የሚመስለው ነጭ ጥርሱ ፣ የደስ ደስ ካለው ጥቁር ፊቱ ጋር ሲነጻጸር ይማርካል ።

«ግን የደከመህ አትመስልም» አልኩት ።

ሲያዩት አርፎ የተነሳ ሰው ነው የሚመስለው ፣ ሁልጊዜ ።

«ጥቁር ሰው ጉዳቱ ፊቱ ላይ ስለማይታይበት ይሆናል» አለኝ ፣ «ምን ባክህ አኩራፊውም በዝቶአል ።»

«ለምን?»

«ያዲሳባ ሰው ሁሉ ዓመሉን በጉያው እንደያዘ መጥቶ ነው እዚህ የተዘረገፈው ። ትንሹም ፣ ትልቁም የግል መኪና ፣ መኝታ ፣ ክፍልና ቢሮ ይፈልጋል ። ለዚህ ሁሉ ሰው የግል መኪና ፣ የግል መኝታ ቤትና ቢሮ ከየት ልወልድ ነው? በግልጽ ላብድ ትንሽ ነው የቀረኝ ። እየሮጥኩ ነው ውሳኔ የምሰጠው» አለኝ ።

«አይዞአችን»

«ይሄ ዘመቻ አልፎ አይቼ ብቻ ።»

ሥራው የሀገቱ ዘግብ ሥልጣን መምሪያ ኃላፊነት ብቻ ሳይሆን፤ የዘመቻው አጠቃላይ ዝግጅትና መስተንግዶ፤ የትልቁ ጉባኤ ቅድመ ዝግጅትና የምጽዋ ፌስቲቫል ቅንብር ሁሉ እሱን የሚመለከቱ ነበሩ። በእሱ ቦታ ባለመሆኔ ዕድሌን አመሰግንኩ። ገሀነብ ውስጥ የምትራወጥ ነፍስ ይዞ ነበር የሚረጠው።

«የማያልፍ ነገር የለም፤ አይዘዝም» አልኩት።

«ለኮንግራሱና ለምጽዋ ፌስቲቫል ስንት ሰዎች ከመላ ኢትዮጵያ ተጋብዘው እንደሚመጡ ታውቃለህ?»

«ስንት ናቸው?»

«ወደ 2115 ይሆናሉ፤ አሁን እዚህ የሚገኙት ከ 400 አያንሱም። እየው እስቲ ይታይሃል?»

«አ ቦይ» አልኩ።

አንድ ነገር ሲደንቀኝ አ ቦይ፤ ማለት ይቀናኛል።

«ኮንግራሱ ላይ 69 የሚሆኑ የመላ ኢትዮጵያ ሠርቶ አደሮች ተወካዮች፤ የኤርትራ ክፍለ ሀገር የሀይማኖት መሪዎች፤ የልዩ ልዩ ብሔረሰቦች አባሎች ንግግር ያደርጋሉ። ይታያል? ይህ ሁሉ የኛ ሃላፊነት ነው።

«በዚህ ላይ ለሕዝብ የሚቀርቡትን ዘፈኖችና መዝሙሮች አስቀድሞ መገምገም፤ ፖስተሮች፤ በራሪ ጽሑፎችን፤ ትንንሽ መጽሐፋችንን፤ ሥነ ጽሁፎችን መፈክሮችን ማዘጋጀት አለ። ገሀነብ ውስጥ ነው ያለነው። ቀልድ አይደለም» አለና በረጅሙ ተነፈሰ።

«እንወጣለን» አልኩት።

«እንዲህ ዓይነቱ መንፈስ ደስ ይለኛል። ባሁኑ ጊዜ የሚያስጠላኝ ነገር ቢኖር ስለችግር መስማት ነው። አንገቴ ድረስ ደርሶአል። በተለይ የግል ችግር መስማት ያቅለሸለሸኛል። የግል ጉዳዮችን ትተን ለጋራ ዓላማ ብንሮጥ እንዴት ጥሩ ነበር። ይግረምህና የዚህ አገር ሰው አንድ አዲስ ድርጅት መጣ ሲሉት ቁርበት የሚያክል ማመልከቻውን ይዞ የሚረጠው ወደዚያ ነው። ለማንኛውም ነገር አንተ የፕሮፓጋንዳውንና የቅስቀሳውን ሥራ አጥብቀህ ያዝልኝ። ሌላው ግድ የለም» ትለኝ።

አእምሮው ውስጥ ብዙ አሳቦች የሚተራመሱበት ይመስላል ። የተወሰነ ማስታወሻ ደብተር መያዝ አይወድም ። ባገኘው ቡጭቅጫቂ ወረቀት ላይ ማስታወሻ መጻፍ ያዘወትራል ። ጥሩ ነቱ የያዘውን አይረሳም ።

«የሚቻለኝን ሁሉ አደርጋለሁ» አልኩት ።

«ጥሩ ። እንዳልኩት ቀና አስተሳሰብ ደስ ይለኛል ። የሚያበረታታኝም ይሄው ነው ። ሰው ሁሉ ምን እንደ ነካው አላውቅም ቀና ሆኖአል ። ሁሉም ላይ ለውጥ ይታያል ። ተአምር ነው ። ይህ ዘመቻ ብዙ ነገር ሳያስተምረን አይቀርም ። በነገራችን ላይ ስለ 'ጃሚንግ'ና ፣ ከዚህ ራዲዮ ለማስተላለፍ ስለምንችልበት ዘዴ አትርሳ ። ጓድ ሊቀ መንበር አጥብቀው ያስቡበት ጉዳይ ነው.....»

«በዚሁ ጉዳይ ላይ ለመነጋገር አሁን እንሰበሰባለን» አልኩት ።

«ሳንበሳ አይመትሩም ፣ ለብልህ አይነግሩም ። ደህና ይዘህል ቻው እምባር» ብሎኝ ተፈተለክ ።

አጅሬ ሠርቶልኝ ነበር የሄደው ። ሳይታወቀኝ ያላሸከመኝ ኃላፊነት አልነበረም ። ቢሆንም ኦልከፋኝም ። ከሰለሞን ጋር መሥራት ሁልጊዜ ደስ ይለኛል ። ጥሎብኝ እወደዋለሁ ። ቀናና ግልጽ ነው ። ቶሎ ነገር ይቆርጣል ። እንደ ጳጉሜ ዝናብ እኝኝ አይልም ። ይወስናል ። መቸም ፍርሀት የሚባል ነገር ከመዝገበ ቃላቱ ውስጥ የለም ። አብዮት እያካሄዱ ለነገ ማለት አይቻልም ፣ ልክም ይሁን ስሕተት መወሰን ያስፈልጋል ፣ ፍርዱን ለታሪክ መተው ነው ይላል ።

ታዲያ አንዳንድ ሰዎች ችኩል ነው ይሉታል ። ሌሎች ደግሞ ሥልጣን ይወዳል በማለት እንደ ጦር ይፈሩታል ። ያም ፣ ይሁን ይህ ፣ ወሳኝና ቆራጥ እስከ ሆነ ድረስ እኔ ምን ተዳዩ! እንዳልኩት ወሳኝና ቆራጥ ሰው ጥሎብኝ እወዳለሁ ። ሕይወት የማያቋርጥ የውሳኔና የቆራጥነት ሂደት አይደለች! ሰው ድንጋይ አይደል ። ወሳኝና ቆራጥ መሆን አለበት ። መወሰን ፣ የሰው ልጅ እጣ ፈንታ ነው..... ።

ስብሰባው ቀጠለ ። ቢሮዬ በሰው ተሞልቶአል ። የተከና
ነቡ ሴቶችም ነበሩ ። ቤትም ሲገባ ክንብንብ የማይነሳበት አገር ።
ጉድ ነው ።

«...የመጣንበት አላማ ግልጽ ነው ። ምንም ድብቅ ነገር
የለውም ። የምንደብቀውም ነገር የለም ። ከሰፊው ሕዝብ የሚ
ደበቅ ነገር መኖር የለበትም ። ታሪክ ሠሪው እሱ ነውና ።

«ይህን ደጋግሜ የምናገረው የዘመቻውን ሕዝባዊ ባሕርይ
ለማስገንዘብ ያህል ነው ። የኤርትራ ክፍሉ ሀገር ቀይ ኮከብ
ሁለገብ አብዮታዊ ዘመቻ ይባላል ፤ ባጭሩ ሁገአዘ ።

«አላማው ፡ በዚህ ክፍለ ሀገር ላይ ላለፉት ህያ ዓመታት ፡
እንደ ኮሶ ተጣብተው ፡ ሰፊውን የኤርትራ ሠርቶ አደር ሕዝብ
ሠላም ሲነሱና ደሙን ሲመጡ የኖሩትን ተገንጣይ ወንበዴዎች
ላንዴና ለመጨረሻ ጊዜ ደምስሶ ፡ በእነሱ ምክንያት የወደቀውን
ኢኮኖሚ ሙልሶ መገንባት ነው ።

«ጓዶች ፡ የመጀመሪያው ሥራችን ፡ ከዚች ሰዓት ጀምሮ ፡
የሁገአዘን የገንባታ ተልዕኮ ገጽታ አጉልቶ ማሳየት ይሆናል ።
ምናልባት እንደ ሰማችሁትና እንደምታዩት ፡ ተገንጣይ ወንበዴ
ዎች ፡ ካሁኑ ጦርነትና እልቂት ሊመጣባችሁ ነው በማለት ሠላ
ማዊውን ሕዝብ ማሸበር ጀምረዋል ። በዚህ የተነሳ ገበያው
እየተራቆተ ነው ። ስግብግብ ነጋዴዎችም በሁኔታው ተጠቅመው
ሕዝቡን በመዝረፍና በማራቆት ላይ ይገኛሉ ።

«የተገንጣይ ወገኖች የቅርብ ዓላማ ሕዝቡን ማሸበር ሲሆን፤
የሩቅ ዓላማቸው ፡ ሕዝቡ ሕይወቱንና አብዮቱን አማሮ እንዲ
ሸፍኑ ለማድረግ ነው ። የ1969 እና የ1970 ታሪክ በምንም ሁኔታ
አይደገምም ። ታሪክ ራሱን አይደግምም ። የቅጥፈት ፕሮፓጋን
ዳቸውን ተቋቁመን በማክሸፍ ሕዝቡን ማረጋገጥ አለብን ካሁን
ጀምሮ ። በርዕስ አንቀጾች ፡ በሐተታዎች ፡ በዚና ፡ በራዲዮና
በቴሌቪዥን ፕሮግራሞች እና የጋዜጦችንም ሆነ የራዲዮ ፕሮ
ግራሞቻችን ይዘት ሁሉ የዘመቻውን ባሕርይ ፡ ይዘትና ቅርጽ
እንዲይዙ ሆነው እንደገና መገምገም አለባቸው ። ሪፖ
ርቱ በሁለት ቀን ውስጥ እንዲደርሱን ያስፈልጋል ።
የዘመቻውን ወታደራዊ ባሕርይና ገጽታ ድልድዩን የምን

ሻገረው ስንደርስበት ነው እንደሚባለው ፡ ወደፊት በወቅቱ ተከታትለን እንገልጻለን ። እንዳልኩት ከሕዝቡ የምንደብቀው ነገር የለም ።

«ሳንጃ ባፈሙዝ! ወደፊት! በእራችንን ማለቱ ነው ። እዚህ ላይ አንድ ጥንቃቄ ማድረግ አለብን ። ውጋው! ግደለው! አባረው! ግረፈው! ከማለት እንቆጠብ ። መቸም እንደምታውቁት የዚህ ክፍለ ሀገር ችግር ውስብስብ ነው ። ባል ፡ ሚስት ፡ ልጅ ፡ እህት ፡ አጎት ፡ አክስት ፡ እናት ፡ አባት በረሀ ያልሄደበት ቤተሰብ የለም ። የምናካሂደው ፕሮፓጋንዳ ሁሉንም በወል የሚጨፈጭፍ መሆን የለበትም — የዘመቻውን የመደብ ባሕርይና ገጽታ ሳንዘነጋ ። ጥያቄ አላችሁ?» በማለት የዘመቻውን ዓላማና ይዘት ባጭሩ ገለጽኩላቸው ። ቀልዴን ነው ። አጭር ገለጻ አልነበረም ። ብዙ ነገር ነው የተናገርኩት ። መቸም የፖለቲካ ውሳኔዎች ከሚሰጡበት መተላለፊያ ላይ ድንገት መገኘት ፡ ብዙ ስለሚያሳውቅ ነው መሰለኝ ፡ ሳይወዱ ብዙ ያናግራል ። በራስ ላይ ክፉኛ የመተማመን ስሜት ይፈጥራል ። ውሎ አድሮ እብራት ማሳደሩ ይቀር ይሆን? በራሴ ላይ ያየሁት ነገር ጥሩ አዝማሚያ የያዘ አልመሰለኝም ። ካሁኑ ሰው ማናገር ሳይሆን ወደታች መናገር የጀመርኩ ኋላ ምን ልሆን? ሆ!ሆ! የሥልጣን አረቄ ራስ ላይ ከወጣ ኋላ አጉል ነው!

አንዱ እጁን አውጥቶ ፡ «ሙዚቃው ሁሉ አሳደው ፡ ግረፈው ፡ ግደለው ነው የሚለው ። ምን ልናረግ እንችላለን?» የሚል ጥያቄ አቀረበልኝ ።

«ጨርሶ የማያዘናጋ ከሆነ የሚያዝናና ሙዚቃ ለማቅረብ እንችላለን» አልኩት ።

«የሚያዝናኑ ዘፈኖች አሉ» አለኝ ።

«ታዲያስ?»

«ግን አብዛኛዎቹ የበረከትና የጸሐይቱ ዘፈኖች ናቸው»

«ከዛሬ ጀምሮ ይለቀቁ ። እነሱ ይዘኑ እንጂ እኛ ምን ችገረን ። ይለቀቁ» የሚል ትእዛዝ ሰጠሁ ።

ሌላ ጥያቄ አልቀረበልኝም ። የተዘጋጁትን መፈክሮች ጓድ ሰለሞን በትረ ጊዮርጊስ ከሰጠኝ ፋይል ውስጥ አውጥቼ ሰጠኝ ። ሐያ መፈክሮች ነበሩ ።

«እኚ ዓዶች፡ እነዚህን መፈክሮች ከዛሬ ጀምሮ በየሙያው እንጠቀምባቸዋለን ። መሪ ፖስተሮችና መዝሙሮችም ተዘጋ ጅተዋል ። ኋላ እንዲደርሷቸው ይደረጋል» አልኳቸውና ቀጥሎም፡ «የኛ መፈክር ደግሞ፡ ቀናና ቀጥተኛ አስተሳሰብ፡ ቀናና ቀጥተኛ ድርጊት መሆን አለበት ። የወደፊቱ ሰው ቀናና ቀጥተኛ ሰው ነው — ሶሻሊስት ሰው ቀናና ቀጥተኛ አስተሳሰብ ቀናና ቀጥተኛ ጋዜጠኞች ይፈልጋል ። አብዮታዊት ኢትዮጵያ ለ‘ሰኒካል’ ጋዜጠኞች ከእንግዲህ ቦታ የላትም» አልኩዋቸው ።

ግብታዊና ስሜታዊ መሆኔ መልሶ እኔን አሳቀኝ ። እኛ ኢትዮጵያውያን እንዲያው ደመ-ትኩስ መሆናችንን በራሴ ላይ አየሁት ።

«ይሄው ነው ዓዶች» አልኩ — «ይህ ታሪካዊ ዘመቻ ከእያንዳንዳችን ያለ የሌለ የፈጠራ ችሎታችንን ይጠይቃል ። መላ የፈጠራ ችሎታችንን ሳንቆጥብ መጠቀም አለብን ።

«ግን ከግላዊነት፡ ከስሜታዊነትና ከግብታዊነት እንድንርቅ አደራ ። የግዕዝላዊ አሠራር መርህ መጠበቅና መከበር አለበት፡ እኚን ቻው ።»

የክፍለ ሀገሩ የማስታወቂያና መርሐ ብሔር ሚኒስቴር ቅርንጫፍ መሥሪያ ቤት ኃላፊ፡ የክፍለ ሀገሩ የቴሌኮሙኒኬሽን ሥራ አስኪያጅና የአሥመራ ራዲዮ ጣቢያ ኃላፊ ወደኋላ እንዲቀሩ አድርጌ ሌሎችን አሰናበትኩ ። ሁሉም ለሥራ የነበረው ስሜትና ጉጉት ያስደስት ነበር ። ቀጥተኛ ሰዎች፡ ቀጥተኛ ድርጊት፡ ቀጥተኛ ውስጢ ይስቃል ልበል? ግን ከፍ ያለ ተስፋ አድሮ ብኝ ነበር ። ምናልባት ተሳስቼ ይሆናል ። ያብዛኛዎቹ አብዮታው ያን ስህተት ብዙ ጊዜ የሚመነጩት፡ የሰው ልጅ ባሕርይ በመሠረቱ ጥሩ ነው — ቀና ነው — ቀጥተኛ ነው ከሚለው አስተሳሰብ ነው ። ምናልባት ይሆናል ። ምናልባትም ሳይሆን ይችላል ። አላውቅም ። እስካሁን ነገሩን አላረጋገጥኩም ።

«እኚ ዓዶች — ፖስታችሁ ልዩና አጣጥራ ሥራ አለባችሁ ። ካሁኑ ደቂቃ ጀምሮ» አልኳቸው ።

የቴሌኮሙኒኬሽኑ ሰውዬ ለምን እንደተጠራ ግራ የገባው ይመስላል ። እንደ ዘሎ ረጅምና ግዙፍ ነው ። የራዲዮው ሰውዬ ደግሞ ባንጸሩ አጭር ፣ ቀይ ፣ ዓይነ ፈጣጣ ነው ። ዓይኑ ወደ ውጭ ስለሚጎለጎል ሲያዩት ሞኝ ይመስላል ። የቅርንጫፍ መሥሪያ ቤታችን ኃላፊ እንደ ሞኝ ዝም ብሎ ይስቃል ። ሁልጊዜ የሚያስቀው ነገር ምን እንደሆነ አይገባኝም ። ሰው ሁሉ አስቂኝ መስሎ ይታየው ይሆን? ራስ በራና ጉንጫም ነው ።

«ጓድ!» አልኩት የራዲዮውን ሰውዬ — «ዛሬ ከቀትር በኋላ ጀምሮ ፣ ዛሬ ባይቻል ግን ከነገ ጧት ጀምሮ ፣ በምንም ሁኔታ የወንበዴ ራዲዮ ጣቢያ የሚያሠራጨው ፕሮግራም መዘጋት..... ኢ.....ጃም መደረግ አለበት ።»

የሻዕቢያ ራዲዮ ፕሮግራም ሥርጭት ሰዓት ፣ ጣቢያው የሚጠቀምበትን ሞገድና ፍሪኩዌንሲ ከመጣልኝ የሚስጠር ፋይል ውስጥ አውጥቼ ሰጠሁት ።

ወደ ውጭ በሚጎለገሉት ዓይኖቼ መረጃውን ተመለከተና ፣ «እንዴት?» አለኝ ።

«እንዴት ምን?»

የቴክኒክ ሰዎችን ዝንባሌ በመጠኑም ቢሆን አውቃለሁ ። አመል ሆኖባቸው አስቀድመው ይቻላል የሚሉት ነገር የለም ። ችግር መደርደር ይቀናቸዋል — እንደተቀሩት ሌሎች ፕሮፌሽናሎች ችግር የሚያደሩ ኢክስፐርቶች ።

«በቂ ቴክኒሻኖች የሉንም.....»

«መረባረብ ነው.....»

«ትራንስሚተሩም ሎድ ሲበዛበት ሊቃጠል ይችላል.....»

«እንዳይቃጠል መንከባከብ.....»

«በዚህ ላይ ደሞ በኩምቢሽታቶ ወደ ትራክ ቢ ቴክኒሻኖችን የሚያመላልስ በቂ ሰርቪስ የለም ። ትራክ ቢ ከዚህ ሰዓት ከሎ ሚትር ነው ። ከከተማ ውጭ ስለሆነ ከመሸ በኋላ ወደ ከተማ መግባት አይቻልም ።»

«ጓድ — ስለሰርቪስ ካለቃህ ጋር ተነጋገርበት ። ካሰራለንም እዚያው ማደር ፣ ሌላ አማራጭ የለም ። የሻዕቢያ ራዲዮ ጣቢያ

ቀጣፊ ምላስ መቆረጥ አለበት ። እንዴት እንደምታደርገው የኔ ጉዳይ አይደለም ። ውሳኔውን ተግባራዊ ማድረግ ያንተ ፈንታ ነው ። ኤክስፐርቱ አንተ ነህ ። እኔ አይደለሁም ። ሥራው በምንም ሁኔታ መሠራት አለበት ። ተግባሩን ዓድ?» አልኩት ።

ፈጣጣ ዓይኖቼ የባሰውን ወደ ውጭ ተጎለጎሉ ። እብድ ነው ወይስ ጅል? የሚል ይመስላል ። እርግጠኛ ነኝ ። ይህን ነበር በልቡ የሚለው ። ቴክኒሻኖችን አውቃቸዋለሁ ብያለሁ ። በእነሱ ዓይን ሌላው ሁሉ ዕብድና ቂል ነው ። ምናልባት ልክ ሊሆኑ ይችላሉ ። የምናጠልቀው የሙያ መነጽራችን ጉድለት አንዳንዴ ወይም ብዙ ጊዜ እውነታን አጣሞ ያሳያል — ሙያዊ በሽታ!

ወደ ቲሌ ሥራ አስኪያጅ ዞር ብዬ ፡ «ዓድ ፡ ከሥራ ላይ ስለጠራሁዎት ይቅርታ እለምናለሁ ። ግን ሥራው በጣም አጣ ዳፈ ስለሆነ ነው» አልኩት ።

የማስታወሻ ደብተሩን እያዘጋጀ ፡ «ምንም አይደለም ። ምን ነበር?» አለኝ

ደንበኛ ቢሮክራት ነው ፡ ወይም መሰለኝ—ግዙፍና ስሜት አልባ እንደቢሮክራሲ ። ማን ነህ አንተ ለመሆኑ? የሚል ይመስላል አፍ አውጥቶ ባይጠይቅም ።

«አዎ ፡ አንድ ትልቅ ጉባዔ እዚህ ይደረጋል ። የጉባዔውን ሂደት ከዚህ በራዲዮ ለመላ ኢትዮጵያ እንድናስማ ይፈላል.....»

«እና?» አለኝ ቅንድቦቼን ከፍ ፡ ዝቅ አድርጎ ።

«እና ቤተ መንግሥት ካለው የትንሣኤ አዳራሽና በኛ ስቱ ዲዩ መካከል ‘ኬብልና’ ሌላም አስፈላጊ ነገር ሁሉ እንዲዘረጋ ነው.....»

«መቼ?» አለኝ ።

«ባምስት ቀን ውስጥ ። ባብዮት አደባባይና በላባ ስታዲዮምም ተመሳሳይ ሥራ መሠራት አለበት ።»

እንደገና ቅንድቦቼን ከፍ ፡ ዝቅ አደረገ ። ምጽታዊ ፈገግታ ጥቁር ፡ ረጂም ፊቱ ላይ ይታያል ። ረጂም ፊቱ የባሰውን ረዘመ ።

«ትእዛዙ በጽሁፍ ቢሆን ጥሩ ነበር» አለኝ ።

«አሁን ለቢሮክራሲ ጊዜ የለንም ጓድ ። ዘመቻ በማካሄድ ላይ ነው ያለነው» አልኩት በንዴት ።

በዚህ በኩል ክርክሩ አላዋጣ ስላለው ነው መሰለኝ ነገሩን በማዞር ፡ «ሥራው መቻሉም ነገር በውል የታወቀ አይደለም» አለኝ ።

«መቻል አለበት ። የማይቻልበት ምክንያት የለም ። ሂደቱን የተገላቢጠሽ ማድረግ ነው» ከማለት ሌላ የምለው ነገር አልነበረኝም ።

«እንዴት? ያዲሳባ ራዲዮ ጣቢያ ከዚህ የሚተላለፈውን ፕሮግራም ተቀብሎ 'ሪሴይ' እንዲያደርግ ነው እንዴ?» — የማስታወቂያ ሚኒስቴሩ ሰው ነበር ። እንደ እሱ ድዱን ገልፍጦ እየሰቀ የሚናገር ሰው አላየሁም ።

«አዎ — ጓድ ። ምናልባት ለሦስትና አራት ቀናት ከዚህ የሚተላለፈውን ማንኛውንም ነገር እየተቀበለ 'ሪሴይ' እንዲያደርግ ነው የሚፈለገው ። ቀኑን ሙሉ — ለሦስትና አራት ቀናት» ካልኩት በኋላ በተጨማሪ ፡ «ከዛሬ ጀምሮ ምናልባት ለጥቂት ወሮች አሥመራ ዋና ከተማችን ሆናለች ። ዘመቻውን በሚመለከት አሥመራ ናት የውሳኔ ማዕከል ተግባባን? በነገራችን ላይ 'የጃሚንጉንና' የሪሴይን ሥራ ተከታትለህ ማስፈጸም ያንተ ኃላፊ ነት ነው ። የጃሚንጉን ሥራ በነገው ዕለት የሪሴቶን ባምስት ቀን ። ይኸው ነው ጓዶች» አልኩትው ጮህ ብዬ ።

ድምጹም የባለሥልጣን ድምጽ ነበር ። የምጠቀምበትም ዘዴ የለየለት የባለሥልጣን ዘዴ ነበር ። መቸም ኃላፊነትን ቶሎ ብሎ ወደ ታች መወርወር የተለመደ ዘዴ ሆኗል ። እኔም እየተካንኩት ሳይሆን ይቀራል? ደግሞ የፍጥነቱ!

ስልኬ ጮኸ ። ሦስት ሰልኮች ተደርድረዋል ። የትኛውን እንደማነሳ ግር አለኝ ፤ የውስጥ ስልኬ ነበር ።

«ሀሉ?»

«ሰሎሞን ነኝ.....»

«እሺ ጓድ.....»

«ለምሳ አልሂድክም? እንዴ?»

የእጅ ሰዓቱን ተመለከትኩ ። ሰባት ሰዓት አልፎአል ። አልራቦኝም ። ለማንኛውም ነገር በተወሰነ ሰዓት የመመገብ ልምድ የለኝም ። የጋዜጠኞች ልምድ ነው እንዳልል አንዳንድ ሆዳሞች አይታሉም ።

«ቀስ በል» ሲል ለራሱ የማይጠቀምበትን ምክር መከረኝና፤ «አሁን ረደወልኩት ልክ በስምንት ሰዓት ጠቅላላ ስብሰባ መኖሩን ልነግርህ ነው ።» አለኝ ።

«የት ነው በታው?»

«ቤተ መንግሥት ። ጓድ ሊቀ መንበር ቢሮ ። ልክ በስምንት ሰዓት አ? ቻው.....»

ስልኩን አኖርኩ ።

«ጓድ አንድ ነገር ግልጽ አልሆነልኝም» አለኝ የክፍለ ሀገሩ ማስታወቂያ ሚኒስቴር ሰውዬ ።

«ምን?»

«የዚህ የሁገአዘ ፕሮፓጋንዳና ቅስቀሳ ክፍልና የኛ ጦራ ሪፖርት የሥራ ግንኙነት ግልጽ እንዲሆንልኝ ፈልጌ ነው» አለኝ።

በሌላ አነጋገር አንተ ማን ነህ? ነበር ያለኝ ። ልክ ነው ። በእሱ ቤት ማንም ምንም አይደለሁም ። እሱ የክፍለ ሀገሩ ቅርንጫፍ መሥሪያ ቤት — መለስተኛ የማስታወቂያና መርሐ ብሔር ሚኒስቴር የበላይ ኃላፊ ነው ። እኔ የኢትዮጵያ ቱሌቪዥን መምሪያ የዋና ክፍል ኃላፊ ነኝ ። እንዴት ብሎ ሽቅብ ይሆኝግድ የለም ። ነገሩን ከራሴ አንጻር በግል የማየቱን ጉዳይ ወደ ጎንትቼ፤ «አዎ ጓድ፤ ጥሩ ጥያቄ ነው ። ከኢሠጋኦኮ፤ ከወታደራዊ ክፍል፤ ከማስታወቂያ ሚኒስቴርና ከሌሎችም መሥሪያ ቤቶች የተውጣጡ ብዙ ጋዜጠኞች፤ ፎቶግራፍና ፊልም አንሺዎች እዚህ መጥተዋል ። ሁገአዘ የራሱ ፖለቲካ መምሪያና በዚህ መምሪያ ሥር የሚገኝ የፕሮፓጋንዳና ቅስቀሳ ክፍል ይኖረዋል ።

«የሁገአዘ ፕሮፓጋንዳና ቅስቀሳ ክፍል ደግሞ በሥራ የዜና፤ የሐተታ፤ የራዲዮና የቱሌቪዥን ንዑስ ክፍሎች ይኖሩታል ። ድርጅታዊ መዋቅሩ — የሥራ መመሪያው ከነጊዜ ቻርቱ፤ እንዲሁም የሥራው ቅደም ተከተል — ስትራቴጂውና ታክቲኩ

በሁለት ፡ ሦስት ቀን ውስጥ ተዘጋጅቶ ይሰጥሃል ። ሁገአዘን በሚመለከት ስለሚተላለፈው ማንኛውም ፕሮፓጋንዳና ቅስቀሳ የሚሰጠው መመሪያ ከዚህ ይሆናል ። ተግባሩን ጓድ?» አልኩት።

«ደህና»

«ምን ቅር ያለህ ነገር አለ?»

«ምንም ።»

«ጥሩ ። ግን..... አዎ..... ካዲሳባ የመጣን ሰዎች የናንተን ሥራ ለማገዝ.....አ..... ለማጠናከር ነው እንጂ እናንተን ለመተካት ወይም ሥራችሁን ለመሻማት እንዳልሆነ በግልጽ መታወቅ አለበት ። እና ካሁኑ ሥራችንን በቀና መንፈስና ጥሩ ቅን ጅት ካልጀመርነው ጎላ በጎላፊነት ያስጠይቀናል ።» አልኩ ቃላቴን እኝክ እያደረግሁ ። በዚሁ ንግግሩን አላቆምኩም ። ቀጥሎ ፡ «ከመሐል ሀገር ለዚህ ዘመቻ የመጣን ሰዎች ስለ ኤርትራ ክፍለ ሀገር ችግርና መፍትሔ ይበልጥ እናውቃለን ፡ ላብዮቱ ይበልጥ እንቆረቆራለን ወይም ለተያያዝነው ቀይ ኮከብ ዘመቻ መሳካት የበለጠ እናስባለን የሚል መንፈስ ያለን አይመስለኝም ። ካለ ስህተት ነው ። ካሁኑ መታረም አለበት ። ነገር የሚያበላ ሸውም እንዲህ ዓይነቱ ዝንባሌና አስተሳሰብ ነው ። መፍትሔ እናገኛለን ብለን የባሰ ችግር እንዳንፈጥር መጠንቀቅ ያስፈልጋል ። ፈረንጆች እንደሚሉት ፡ የመፍትሔ እንጂ የችግር ፈርጅ ለመሆን አልመጣንም ። በቂ ችግር ፈጣሪዎች አሉ ። ተጨማሪ እያስፈልገንም ።

«በነገራችን ላይ..... ሳልረሳው..... የኅብረትና የኢትዮጵያ ጋዜጦች ሥርጭት ቁጥር ከፍ ማለት አለበት ። ስለገንዘብ አት ስጋ ። እና ደግሞ ባማርኛና በትግርኛ የ45 ደቂቃ ፕሮግራሞች ጠዋት ፡ ጠዋት — ካሥራ ሁለት ተኩል እስከ ሁለት — እንጀምራለን ። ባምስት ቀን ውስጥ ። የፕሮግራሞቹ ቅርጽና ይዘት እንደሁኔታው የሚያወላዳ ዓይነት ቢሆን ጥሩ ነው ። ይኸም ያንተ ጎላፊነት ነው ። አምስት ቀን ። መልካም ሥራ» በማለት ሸናጎቻቸው ።

አምስት ቀኖች ። ደስተኛ ሰዎች አልነበሩም ። እኔም አልነበርኩም ። ጨካኝ እንኳን አይደለሁም ። ግን ሥራው መሠራት

አለበት ። ምን ምርጫ ይኖራል? ሕይወት የግዴታዎች ሰንሰለት ናት ። ኃላፊነት ያስጩክናል መሰለኝ ። ለማንኛውም ነገር ብዙ ነበር የተናገርኩት ። ንግግር! ንግግር! ንግግር! የጊዜያችን ምልክት ። አንዳንድ ሰዎች ሶሻሊዝምን ከንግግር ጋር ማያያዝ ሳይጀምሩ አልቀሩም ። ብዙ ንግግር ትንሽ ሥራ ። የለም ። ሌሎች ደግሞ ከስብሰባ ጋር ያያይዙታል ። ስብሰባ! ስብሰባ! ስብሰባ! ግምገማ! ግምገማ! ግምገማ! ብዙ ስብሰባ ። ብዙ ግምገማ ትንሽ ውጤት ። ሌሎች ደግሞ ከመፈክሮች ጋር ሳይያይዙት አይቀሩም ። መፈክር ፣ መፈክር ፣ መፈክር ፣ ደግሞ በዚህ ላይ የመጣደፋችን ፣ የመቸኮላችን ፣ የራጫችን ነገር! አይጣል ነው ። ድርጊት! ለመሞት ጊዜ የለም ። ለማረፍ — ለማፍቀር ጊዜ የለም ። አብዮት! ልጆችዋን ትበላለች አሉ? ከውጭ የታዘዙት ካሜራዎች ጉዳይ ኦሳ ሰበኝ ። ትንሽ ጸሎት በልቤ አደረስኩ ።

ተነስቼ ወደ ስብሰባ አዳራሽ ሮፕኩ.....

ድ ሳ ሪ ቀ ት ሪ

አዳራሹ በሰው ተሞልቷል ። ሁሉም እንደ ፕሮቶኮሉ ነበር የተቀመጠው — በተዋረድ ። ስም ስማችንን የያዘ ካርድ ከፊት ፊታችን ተቀምጧል ። ስሜ የተጻፈበትን ካርድ አይቼ ተቀመጥኩ ። የተያዘልኝ ቦታ የመጨረሻው ወንበር ነበር ። ‘ቀይ ኮከብ’ ዓርማ ያለበት የሁገአዘ ልዩ ማስታወሻ ደብተር ከያንዳንዳችን ፊት ጠረጴዛ ላይ ተደርድሮአል ። የሚያጨስ የለም ። ከረባት ያላሰረ ሰው የለም ። ሁሉም እንደ አቅሙ ታን ቋል ። ለውጥ ይታያል ። መጎፈር — ጤም ማስረዘም — አለክራ ባት ደረት ገልብጦ ሽጉጥ አገንድሮ መጎማለል — አለመበጠር ፣ አለመታጠብ — ፕሮቶኮል አለመጠበቅና አለመከባበር ፣ እጅ ጉርድ ካኪ ኮት አጥልቆ መንጠልጠል ፣ እንደ አብዮተኝነት የሚታይበት ጊዜ ያከተመ ይመስላል ። ሥነ ሥርዓት ሰፍኗል ። አብዮት ተቀልብሷል የሚል ይጠፋ ይሆን! መቸም ሥርዓት አልበኝነት የሚናፍቃቸው አንዳንድ ሰዎች አይታጡም ።

በትልቁ የተሠራ የሁገአዘ ድርጅታዊ መዋቅር ቻርት ተዘርግቷል ። ሌሎችም ብዙ ቻርቶችና የጊዜ ዕቅዶች ተዘርግተው ይታያሉ ። እውነትም ዝግጅቱ ብዙ ጊዜና ጥረት ሳይጠይቅ አል

ቀረም አልኩ በልቤ ። ዝርዝር ነገሮች ላይቀሩ የታሰበባቸው ይመስላል ። ወደ ስብሰባው አዳራሽ የሚያስገባው በር ድንገት ተከፈተ ። ጓድ ሊቀ መንበር መጡ ። ሁሉም ከመቀመጫው አንድ ላይ ሲነሳ ትርምስ ተፈጠረ ።

«አንደምን ዋላችሁ ጓዶች ። ቁጭ በሉ ። ቁጭ በሉ» በማለት እንዳንቆም ቶሎ ብለው ተቀመጡ ። ጥቁር ባለሽንትር ልብስ ፣ ውሀ ሰማያዊ ሽሚዝ ፣ መሠረቱ ነጭ ሆኖ ጥቁር ጥለቶች ጣል ጣል ካሉበት ክራባት ጋር ለብሰዋል ። ፈገግታቸው ሞቅ ብሏል ። ደስ ያላቸው ይመስላሉ ። ያለቃህን ፊት አይተህ እደር! የሚሉት ፈሊጥ ትዝ አለኝ ። ሁሉም ፈገግ ብሎአል ። እኔም ፈገግ አልኩ ። በሥልጣን አካባቢ ያሉ ሰዎች አንድ ዓይነት ባሕል ወይም ልምድ ይመሠርታሉ ልበል!

የንስር ዓይኖች የሚመስሉት የሰውዬው ዓይኖች ከጉድጓዶቻቸው ውስጥ ወዲህና ወዲያ ማለት ጀመሩ ። ትሕትናቸው አይበገሬ መንፈሳቸውንና ቆራጥነታቸውን ይደብቃል ። ሰውዬው—እሳትና ውሀ ፣ የበግ ግልገልና ጥቁር ነብር ሁሉም አንድ ላይ ። ሲያዩዋቸው በሰው ላይ የሆነ እምነት ያሳድራሉ ።

«ጓድ ሊቀ መንበር ፣ ልንጀምር እንችላለን» የሁገአዘ ዋና ጸሐፊ ነበሩ የተናገሩት ። ክብ ረታቸው ፣ ጥርሳቸው ፣ ዓይኖቻቸው ከራስ መላጣቸው ጋር የልብና የአእምሮ ንጽሕናና ሐቀኛነት ሳቅ አንድ ላይ የሚስቁ ይመስላሉ ። ሲናገሩም ያስቃሉ ። ፊደላት ትን ፣ በተለይም እንደ ሁ ፣ ብ ፣ ጓ እና የመሳሰሉትን አያጠብቁም። ‘ን’ ፊደልን ደግሞ የትም ነው አምጥተው የሚደነቅሯት ። ‘ታዕታይ — ላዕላይ — ድጎረ — ማለት ከጀመራችሁ ወዲህ አማርኛ ሊገባኝ ጀምሮአል» ይላሉ ። መቼም ቀልድ አያጡም ። አንድ ጊዜ የተናገሩት ቀልድ ትዝ ይለኛል «አንድ አዛውንቲ ነበሩ ትርፍ ገዛ... ቤት ፣ ቤት ተወርሶባቸዋል ። በ68 ቀበሌን ሄደው ሲመዘገቡ ስድሳ ዓመቱ ነው ብለው ነበር ። በ74 እንደገና ሲመዘገቡ ዕድሜአቸው ሲጠየቁ ጊዜን አሁንም 60 ዓመት ብለው ተዛረቡ... ተናገሩ ። የቀበሌውን ሹም ስድስቱን ዓመት ወዴት አስቀሩት አባቲ? በ68 ሲመዘገቡም 69 ዓመቱ ነው ብለው ነበር ሲላቸውን ጊዜ ‘ስድስቱን ዓመት አትቁጠርብኝ ልጄ አልኖርኩ ትም’ አሉ ይበህላል... ይባላል ።»

ስቀው ማሳቅ ይወዳሉ። አይ አለባበስ! አለባበስ መቸም ማንም
ዘንድ የለም። ዘወትር ቂቅ እንዳሉ ነው። ከራስ ጠጉራቸው
እስከ እግር ጥፍራቸው። ጠጉር እንኳን የላቸውም። «እግር
ከሚበዛበት መንገድን ላይ ሳር አይበቅልም» ይላሉ በራሳቸው
ላይ ሲቀልዱ። በራስ ላይ መቀለድ መቻል ጸጋ ነው። ጤናማም
ነው። ብዙዎቻችን እንዲህ ዓይነቱን ጸጋ ከፋ ዕድል ሆኖ አል
ታደልንም። ዕድሜአቸው ይህን ያህል አይደለም። ግፋ ቢል
ከህምሳ አይበልጡም። ግን፣ በመንፈስ ከማንኛውም ወጣት
ይበልጥ ወጣት ናቸው። ወጣትነት በዕድሜ ብቻ መቸ ሆነ
የሚለካው? ያለን መንፈስም ከቁጥር ይገባል። ሁሉንም ‘ነትስ’
ነው የሚሉት። ለእሳቸው ሁሉም ‘ነትስ!’ ነው። ጣፋጭ ነትስ!

የስብሰባው አጀንዳ ለሁሉም ታደሎ ነበር።

«እኚ ዓዶች፣ የባራው ስብሰባችን ዓላማ፣ የኤርትራ ክፍለ
ሀገር ቀይ ኮከብ ሁለገብ አብዮታዊ ዘመቻችንን አጠቃላይ ቅር
ጽና ይዘት በሚገባ ተረድተን ስናበቃ በየግንባራችን የተደቀነ
ውን ታሪካዊ ሥራ ዛሬ፣ ነገ ሳንል ለመጀመር እንድንችል ለማ
ድረግ ነው» በማለት ንግግራቸውን ጀመሩ።

‘ይህ ቀይ ኮከብ’ በሚል ስያሜ ከእንግዲህ የሚታወቀው
ታሪካዊ ዘመቻችን የቆምንለት የመደብ ትግል አካል እንደመሆኑ
ማሳበራዊ፣ ባሕላዊ፣ ኢኮኖሚያዊ ፖለቲካዊና ወታደራዊ ገጽ
ታዎችና ይዘቶች አሉት። ይህ ብሔራዊ እና አብዮታዊ ዘመቻችን
ዋናው ባሕርይ ሕዝባዊነቱ ነው።

«ቀደም ሲል ከታደላችሁት ድርጅታዊ መዋቅርና ሥራ
መመሪያ ለመረዳት እንደሚቻለው (ሁላችሁም እንደደረሳችሁ
ተስፋ አደርጋለሁ)» ከትንሽ ቆይታ በኋላ «የዘመቻው ዓላማ፣
ይህን ሰሜናዊ ክፍለ ሀገራችንንና በዚህ ክፍለ ሀገር የሚገኘውን
ሠርቶ አደር ሕዝብ፣ በዚህ አካባቢ የኢምፔሪያሊዝም አለኝታ
ከሆነት ከታሪክ አተሳዎች ላንዴና ለመጨረሻ ጊዜ ነጻ እያወ
ጣን፣ ከጠመንጃ አፈሠግ ግብግብ ጎን ለጎን ማሳበራዊ፣
ባሕላዊ፣ ፖለቲካዊና ኢኮኖሚያዊ ግንባታ ሥራዎች በማካሄድ፣
የክፍለ ሀገሩ ሠርቶ አደር ሕዝብ እንደተቀሩት የኢትዮጵያ
ሠርቶ አደሮች የአብዮታችን ፍሬ ቀማሽና ተቋዳሽ ብቻ ሳይ

ሆን ፡ ራሱም ላብዮት ሂደትና ጥንካሬ አስተዋጽኦ እንዲያደርግ ነው ።

«የቀይ ኮከብ ዘመቻችን ምስት አበይት ምዕራፎች ይኖሩ ታል ። አንደኛው ምዕራፍ ለዘመቻው የሚያስፈልጉትን ነጠቃ ላይ ጥናቶችና ዝግጅቶች ማድረግ ነበር ። አጠቃላይ ጥናቱና ዝግጅቱ አልቆ ይኸው ዛሬ እዚህ ደርሰናል ። ትሁን የቀረን ሥራ ዘመቻውን ማብሰር ሲሆን ለዚህም አስፈላጊው መድረክ እየተ ዘጋጀ ነው ። በቅርቡ አንድ ታላቅ ጉባኤ ይደረጋል ። እንዲሁም ከጉባኤው ጋር የተያያዘ አንድ ታላቅ የምጽዋ ፈሰቲኻል ። ሁለ ተኛው ምዕራፍ የጦር ሚዳውን ፍልሚያ መጀመርና የፈረሰትን የኢኮኖሚ አውታሮች መልሶ ማቋቋም ይሆናል ። ምስተኛው ምዕራፍ ነጻ በሚወጡትና በተቀሩትም ሥፍራዎች ሁሉ የከፍለ ሀገሩን ምዝብር ገበሬዎች ማንቃት ፣ ማደራጀትና ማስታጠቅ ይሆናል ። ወሳኙ ነገር ድርጅት ነው ። እና የመጨረሻ ግባችን ገንጣዮችን ማንበርከክ ብቻ አይደለም ። የሩቅ ግባችን በዚች ምድር ሶሻሊዝምን መገንባት ነው ።

«ጓዶች! ዛሬ በዚች ሰዓትና ሥፍራ የምንገባው ቃል ቀላል አይደለም ። ነገ ፡ ታሪክና የኢትዮጵያ ሰፊ ሕዝብ ይጠይቀናል ። ይህን ስል ፡ ሐያ ዓመት ሙሉ ሲደራጀና ሲታጠቅ የቆየውን የወንበዴ መንጋ ከዚች ገጸ ምድር ጨርሶ እናጠፋለን ማለቱ አይ ደለም ። አከርካሪነቱን ለመስበር እንደምንችል ግን ጥርጣሬ የለኝም ።

«ዛሬ የአብዮታችን አለኝታ ፡ ጋሻና መከታ የሆነው አብ የታዊ ሠራዊታችን ከምን ጊዜውም ይበልጥ ተደራጅቷል ፡ ታጥቋል ። ብሔራዊና አብዮታዊ ተልዕኮውን ያውቃል ። ቤቱ ፡ ንብረቱ ፡ ምኞቱ ሳይል ፡ በቀበሮ ጉድጓዶች ተወስኖ በቆራጥ ነት ይዋጋል ፡ በየደቂቃው ከጠላት ጋር ጉሮሮ ለጉሮሮ እየተናነቀ ይዋደቃል ። ይህ በኢትዮጵያ ውድ ወጣት ልጆች የተገነባው ሠራዊታችን የሚጠይቀው ዋጋ ፡ ከአብዮቱና ከብሔራዊ አንድ ነቱ ሌላ ነገር የለም ። እዚህ በምትቆዩበት ጊዜ ነሮ አይመቻችሁ ይሆናል ። ግን ማሰብ ያለባችሁ በቀበሮ ጉድጓድ የሚኖረውን አብ የታዊ ሠራዊታችንን ነው ። » በማለት ለጊዜው ንግግራቸውን ገታ አደረጉ ።

ሌሎችን እንጂ እኔን ሮሜት ያዘኝ ። መላ ሰውነቴን ነዘረኝ ። እንባዬም መጥቶ ይተናነቀኝ ጀመር ። በንግግራቸው ከመመስጢ የተነሳ ማስታወሻ መውሰድ ካቆምኩ ቆይቻለሁ ። ሰውዬው ያለምንም ማስታወሻ በቃል ሲናገሩ ቃላት እንዴት እንደሚፈልቁላቸውና አሳብ እንዴት እንደሚሳካላቸው ሁልጊዜ ይደንቀኛል ። የተጻፈ ንግግር ከማንበብ ምናል ሁልጊዜ በቃል ቢናገሩ? እላለሁ ። ሰውየው በቃላቸው ሲናገሩ ማንነታቸው በውል ይታያል ፤ ይስባል እና ስሜት ይቀሰቅሳል ። ምን ዓይነት ግሩም ተሰጥኦ! አንድ ጊዜ በ1969 አንድ ሚኒስትር ፣ «ምናል እኝህ ሰው የሚያነቡትን ንግግር ትተው በቃል እንዲናገሩ ብታደርጓቸው? በቃል ሲናገሩ ችግሩም ሆነ ተስፋው በይበልጥ ይሰማኛል ፤ ይታየኛል ። ጥቂር ዕንቁ ናቸው» ብሎ ሲናገር የሰማሁት ትዝ ይለኛል ። ያ ሚኒስትር ነሁን ባገር የለም ።

ጉባዔ ሲመሩ ብዙ ጊዜ አይቻቸዋለሁ ። ሁሉም የሚናገረውን በቃላት እርጋታና ትእግሥት የማድመጥ ጥሩ ተሰጥኦ አላቸው ። እንደሚመስለኝ በማዳመጥ ነው ብዙ ነገር ባጭር ጊዜ ውስጥ ሊማሩ የቻሉት ። የሰውን አሳብ መስማት አይሰለቻቸውም ። እና የሚመሩትን ጉባዔ ጠቅላላ ሃደት የማስባሰብና ለውሳኔ የሚያበቃ አሳብ የማቅረብ ችሎታቸው ብዙውን ጊዜ ያስገርመኛል ። ነገር ብልቶችን ለይቶ የማውጣት ግሩም ተሰጥኦ አላቸው ። አስተሳሰባቸው ሁልጊዜ ቀጥተኛና ግልጽ ነው ።

በሚሰጡት ቀጥተኛና ግልጽ ትንታኔ የኢኮኖሚ ሊቃውንትንና ሌሎች ኢክስፐርቶችን ያስንቃሉ ። ወደኋላ የሚሉት ወይም የሚደብቁት ነገር የለም ። ሐቋን ፍርጥ ያደርጋሉ ።

እኔ እንዳየሁት ሌላም ተሰጥኦ አላቸው ። ደክመኝ የሚል ቃል ቋንቋቸው ውስጥ የለም ። ሥራ ያዘናናቸው እንደሆነ አላውቅም ፤ ግን ይሠራሉ ። ለትንሹም ለትልቁም ነገር እኩል ዝግጅት ያደርጋሉ ። አንዳንዴ ሳስብ በዝርዝር ጉዳዮች ተውጠው እንዳይቀሩ እስጋለሁ ። በሶማሌ ጦርነት ጊዜ ጥይት ሲቆጥሩ አይቼ ፤ ደክመኝ የማይል ፤ ካስፈለገ ሀያ አራት ሰዓት ለመሥራት ፈቃደኛ የሆነ እንዲህ ያለ ወጣት መሪ ይዘን ፤ ሁላችንም እንደ እሱ ብንሠራ ይህችን ውበ ፤ ግን አሳዛኝ ኦገር የትና የት ልናደርሳት በቻልን ነበር የሚል አሳብ አደረብኝ ። ግን ብዙዎቻችን

ሥራ መቸ ሆነ የሚቀናን። ሌላውን ማጋረጥና ለሚደርሰው ጥፋት ተጠያቂ ማድረግ እንጂ! ያገር ጉዳይ የአንድ ወይም ጥቂት ሰዎች ጉዳይ ሊሆንም አይችልም ።

ሰውየው ንግግራቸውን ቀጠሉ — «ያለ ዕድል ሆኖ ባንድ እጅ ውጊያ ፣ በሌላ እጅ የግንባታ ሥራ ማካሄድ እስካሁን እጣ ፈንታችን ሆኖ ቆይቷል ። ቢሆንም የተነሳንበት ዓላማ በዚች ምድር ሶሻሊስታዊ ሥርዓት ለመገንባት ነውና የተጠየቀውን ማንኛውንም መስዋዕትነት እንከፍላለን ።

«ይህን ዘመቻ ለማቀድና ለማዘጋጀት ካንድ ዓመት በላይ ጊዜ ፈጅቶብናል ። ምናልባትም ከፍተኛ ጊዜና መረባረብ የጠየቀን ዘመቻ ቢኖር ይኸኛው ነው ። ከዚህ ቀደም ካካሄድናቸው ዘመቻዎች ያገኘናቸውን ልምዶች መሠረት አድርገን ነው የተነሳ ነው ። ከዚህኛውም እንማራለን ። አብዮት ለዘላለም የማይዘጋ ትምህርት ቤት ነው ።

አንዳንድ ሰው ማጨብጨብ ልማድ ሆኖበታልና ፣ ከመካከላችን አንዱ ሶሻሊስቲክ ሁላችንም አጨብጨብን ። አንዳንዶች ግና «ንዶች» ሲባል ማጨብጨብ ይጀምራል ። በተገቢ ቦታ ፣ ለተገቢ ጉዳይ ክልብ ማጨብጨብም እኮ ብስለትና ንቃት ሳይጠይቅ ይቀራል! አላዋቂ ሳሚ መሆን ደግ አይደለም ።

ብሩህ ፈገግታ ፣ ያው የተለመደው ትሕትና የተመላበት ጠንካራ ባሕርይ — ቀጠሉ ፣ «ይህ የኤርትራ ክፍለ ሀገር ቀይ ኮከብ ሁለጉብ አብዮታዊ ዘመቻ የታቀደውና የተዘጋጀው የኢሠጋኦክ ማዕከላዊ ኮሚቴ ሁለተኛ መደበኛ ስብሰባ የሰሜን ተገንጣይ ጩኔዎችን በማስመልከት የሰጠውን ውሳኔ መሠረት በማድረግ ነው ። ውሳኔውን እጠቅሳለሁ ።»

ውሳኔውን ኮነበቡ ። የኢሠጋኦክ ማዕከላዊ ኮሚቴ ሁለተኛ መደበኛ ስብሰባ ያሳለፈው ውሳኔ ፤

1. በኤርትራ ክፍለ ሀገር ውስጥ ኦብዮቱ በፈጠረው አመቺ ሁኔታ ላይ በመመሥረት ልማት እንዳይፋጠንና እንዳይስፋፋ የሚያውኩትን ጸረ አንድነትና ጸረ አብዮት ወንበዴ

ዎችን በመመንጠርና በዚያ በኩል አምፔሪያሊዝምን አለ
ኝታ በማሳጣት የሰላም ዋሎትና እንዲረጋገጥ እንዲደረግ ፡

2. በማወቅም ሆነ ባለማወቅ ከወንበዴዎች ጋር በመሆን ወይም
በመተባበር ኮገራቸውን የበደሉና አሁን ግን ስሕተታቸውን
በመገንዘብና በመጸጸት ወደ አብዮቱ ሠፈር የሚመለሱት
በሠርቶ አደሩ የአዲስ ኅብረተሰብ ግንባታ ትግል ውስጥ
ሙሉ ተሳታፊ እንዲሆኑ እንዲደረግ ፡

3. የምሥራቅና የደቡብ ኢትዮጵያ ሰፊ ሕዝብ ከአብዮታዊ
ሠራዊታችን ጎን በመሰለፍና በከፍተኛ መስዋዕትነት የሰማ
ሊያን ወረራና ወንበዴዎችን በርቦራ በመመከትና በኢጭ
ር ጊዜ ውስጥ በድል አድራጊነት በመውጣት ዛሬ በከፍተኛ
ወኔ የግንባታውን ትግል እንደተያያዘነው ሁሉ ፡ በኢርትራ
ክፍል ሀገር ውስጥ ያለውም የሰፊው ሕዝብ አካል ለተሟላ
ሰላሙ መረጋገጥና ለግንባታው ትግሉ መፋፋም ለስካሁን
በአርሱም ተሳትፎ በተቀዳጃቸው ድሎች ላይ በመመርኮዝ
ከአብዮታዊ ሠራዊታችን ጋር ከንዱን በማስተባበር ሲፈታ
ተኑት ፡ ለውርደት ሲዳርጉትና ሲነግዱበት የኖሩትን ወንበ
ዴዎች ጨርሶ በማስወገድ አኩሪ ታሪኩን እንዲያድስ
፣ኢሠጋኔኮ ማዕከላዊ ኮሚቴ ሁለተኛ መደበኛ ስብሰባ
ጥሪ ያስተላልፋል» የሚል ነበር ።

ስውፎው ኢሠጋኔኮ የሰጠውን ውሳኔ አንብበው ከጨ
ረሱ በኋላ ፡ «ንዶች ፡ የዚህ ታሪካዊ ዘመቻ ዓላማና ተግባር ባጭሩ
ይህን ታሪካዊ ጥሪና ውሳኔ ተግባራዊ ማድረግ ነው ። አሠራራችን
ሁሉ ከቢሮክራሲ ነጻ የሆነ አብዮታዊና ወንድማዊ መሆን አለ
በት ። በተለይም» አሉ — «ግንኙነታችን ወደ ላይም ወደ ጎንም
እንዲሆን ያስፈልጋል ። ድርጅታዊ መዋቅራችንም የተዘጋጀው
በዚህ መርህ መሠረት ነው ። ወደ ዝርዝር መግለጫ ከመሄዳችን
በፊት እዚህ ላይ ጥያቄ ወይም አስተያየት ካሉ ግልጽና ዲሞክራ
ሲያዊ ውይይት ማካሄድ ይቻላል ።»

ለጊዜው ዝም ፡ ዝም ሆነ ። ሁሉም ይተያይ ጀመር ። አብዛ
ኛዎቻችን መቸም ፡ ሷላ ጭተቸት ነው እንጂ የሚቀናን በቦታው
ላይ ራት ፣ ራት የሚሰማንን ጥያቄ ለመጠየቅም ሆነ አሳብ ለመ

ሰጠት አይሆንልንም ። እኔ እስከ ማውቀው ድረስ ለምንከተለው ዲሞክራሲያዊ ማዕከልነት ሚሮህ ከዚህ ድብቅ ጠባይ የባሰ ጠን ቀኛ ነገር ያለ አይመስለኝም ። ከድክመታችን የተነሳ ዲሞክራሲያዊነትን እያጠፋን ማዕከላዊነትን ብቻ በማጠናከር ኃላፊነትን ባንድ ሰው ወይም በጥቂት ሰዎች ላይ እንዳንጥል ሁልጊዜ ያሰ ጋኛል ። ኃላፊነትን የሚያክል ከባድ ነገር ተሻክሞ ወይም ረልጎ ፣ ባንጸሩ ደግሞ አድር ባይ ፈሪ ሆኖ መኖር ላገርም ሆነ ለአብዮት የሚበጅ አይመስለኝም ሆዴ ጮኽ ። ራብኝ መሰለኝ ። ከነጋ እህል አልቀመስኩም ። ሰዓቱ ሄዷል ። አንዱ እጁን አወጣ ።

«እሺ ዓድ..... ግድ የለም ቁጭ ብለህ ።»

«ይህ ዘመቻ..... እ..... አብዮታዊ ዘመቻ.....እ..... የኤርትራ ክፍለ ሀገር ቀይ ኮከብ..... ማለቲ እ..... ባሁኑ ጊዜ የታቀደው..... እ..... ወይም አሁን እንዲሆን የተመረጠበት ምክንያት ምንድን ነው? ዓድ ሊቀ መንበር»

ጥያቄውን የጠየቀው ሰው ከመመንመኑ የተነሳ የነደደች ክብራት ስንጥር ይመስላል ። ሰውነቱም ፣ እጁም ከንፈሩም ይን ቀጠቀጡ ነበር ። አገጩ ሁሉ ይነቀጠቀጥ ነበር ። ከፊት ለፊቱ ነበር የተቀመጠው ።

ሰውዬው መቸም ጥሩ ተናጋሪ ብቻ አይደለም ። ጥሩ አድማጭም ናቸው ። እያንዳንዱ ሰው የሚናገረውን በጥንቃቄ እና በትእግሥት የማድመጥ ልምድ አላቸው — «እሺ ዓድ ፣ ጥሩ ጥያቄ ነው» አሉ ።

እውነትም ጥሩ ጥያቄ ነበር ። የሚሰጡትን መልስ በጥንቃቄ ለማስፈር ተዘጋጀሁ ። ወስሩቱ መንጫጫቱን አቁሞ ነበር ። ለምን አሁን?

«እንደሚታወቀው በኢትዮጵያ ሰፊ ሕዝብ ትግል ፣ በተለይም በአብዮታዊ ወራዊታችን ኃላፊነት መስዋዕትነት በወዳጅ ሶሻሊስት አገሮች ሁለንተኛ ደጋፊ ፣ አብዮታችንን ከተከላካይነት ወደ ትጥቂነት አሸጋግረንዋል ።

«ከዚያም እንደ ሁኔታው አስፈላጊውን የትግል ታክቲክና ስትራቴጅ እየቀየሰን በተከታታይ በሀገሪቱ መሐል ፣ ምሥራች ፣

ደቡብና ምዕራብ የተነሱብንን የአብዮቱን የውስጥ ጠላቶች የውጭ ወራሪዎችና ጣልታገቦች ሁሉ ደምስሰናል ።

«በአሁኑ ጊዜ ለአብዮታችን እርምጃ ፣ ለሀገራችን አንድነት ፣ ለሕዝባችን ደህንነት በተለይም ለአብዮታዊ ሠራዊታችን ፋታ ማጣትና ለኢኮኖሚያችን መቆርቆዝ ብቸኛና ዓይነተኛ ጠንቅ በመሆን የሚፈታተንን ቢኖር በኤርትራ የመሸገው ተገንጣይ የአድሀሪ ድርጅት ነው።

«ይህ ቅጥረኛ አድሀሪ ድርጅት የጥፋት ተልዕኮውን ተግባራዊ ለማድረግ ከተነሳሳ የረጅም ጊዜ ታሪክ ያለውና እንደ ሌሎች ችግሮች ሁሉ ካለፈው ሥርዓት የተረከብነው ሲሆን የጥፋት ተግባሩን እጅግ ያስፋፋውና በተቋሙም እጅግ የተጠናከረው አመቺ ሆኖ ባገኘው አጋጣሚ ከአብዮታችን ፍንዳታ ወዲህ ነው።

«ይህ አድሀሪ ገንጣይ ድርጅት አብዮቱ በመጣባቸውና የመደብ ትግሉም ባንገዋለላቸው የውስጥ ጠላቶቻችን ድጋፍና የውጭ ኃይሎች እርዳታ ከጊዜ ወደ ጊዜ እየተጠናከረና በዚያ ውም መጠን የጥፋት ተግባሩን እያስፋፋ መጥቶ ፤

«በተለይ እኛ በተለያዩ ችግሮች ተወጥረን በነበረበትና እሱ ከመላው ኦድሕሮት ካምፕና ከዓለም አቀፍ ኢምፔሪያሊዝም ከፍተኛ የሞራልና የማይረዳል እርዳታ አግኝቶ ዓላማውን እስከ ማሳካት ተቃርቦ በነበረበት ወቅት ማለትም ከሦስት ዓመት በፊት ሁለተኛው ነጻ አውጪ አብዮታዊ የጦር ሠራዊታችን አይቀጡ ትጣት እየቀጣ ወንበዴው ተንሠራፍቶባቸው በነበሩት የክፍለ ሀገሪቱ ሰባት አውራጃዎች በማስወጣት ከሱዳን ሪፑብሊክ ጋር በሚያዋስኑን አንድ አውራጃ ማለትም በሳሕል አውራጃ እንዲሰባሰብ አስገድዶታል።

«ሀገራችን በውስጥም በውጭም አያሌ ችግሮች ተወጥራ አንድነቷና የአብዮቱም ደህንነት እጅግ አሳሳቢ ሁኔታ ላይ በወደቀበት ወቅት ከዚህ አደገኛ ሁኔታ በአስቸኳይ ለመውጣት ሲባል በአስቸኳይ የተቋቋመው አብዮታዊ ሠራዊታችን ትምህርት የውጊያ ልምድና በአጠቃላይ ዝግጅቱ የይድረስ ይድረስ ስለ

ነበረና የተጠቀሱትን አዳሌ ድሎች የተቀዳጀነውም ከፍ ያለ መሰዋዕት በመክፈል ሲለነበረ ፡ ላለፉት ሁለት ዓመታት ውጊያውን በመጠኑ ጋብ አድርጎ መልሶ በመቋቋምና ጉድለቶችን በማሟላት ለመጨረሻ ወሳኝና ደምሳሽ ውጊያ እራሱን በማዘጋጀትና ነጻ በወጡ ተበሌዎች የሚገኙትን ወገኖቹንም እንደዚሁ መልሶ በማቋቋም በማንቃትና በማደራጀት ያይቷል ።

«የኤርትራን ችግር በሰላም መንገድ ለመፍታት ለተገኘ ጣይ ቡድኖች የማይዋጥላቸው መሆኑ በተደጋጋሚ የተደረገላቸውን የሰላም ጥሪ አለመቀበላቸው የሚያረጋግጥ ስለሆነ ከኃይል በስተቀር የሰላም ቋንቋ ለማይገባቸው ተገን ጣይ ወንበዴዎች የሚፈለገውን የኃይል ሚዛን ከማሳየት በስተቀር ሌላ ምርጫ ስለማይኖር የማይዳግም ወታደራዊ ርምጃ ለመውሰድ ተገደናል ። እኛ ጦርነትን ፈልገን አይደለም የምንዋጋው ፡ ተገደን ነው ። እኛ የምንፈልገው ሰላም ነው ፡ ብልጽግና ነው ።

«ወደ ጥያቄው ለመለሶ ። ለምን ባሁኑ ጊዜ? የኢትዮጵያ ሠርቶ አደር ሕዝብ አንዱ ክፍለ ሀገሩ በወንበዴ አራዊት ተወሮ ሰላም ኮለኝ ፡ ወይም ደግሞ ከአካሉ ክፍሎች አንዱ ቆስሎ ጠንነት አለኝ ሊል አይችልምና በዚህ ክፍለ ሀገር ውስጥ ለረጅም ጊዜ የቆየውን ችግር ማስወገድ የወቅቱ ተቀዳሚ ተግባሩ አድርጎታል ። እንደሚታወቀው በሌሎች ግንባሮች ትንሽ ፋታ ትግኝ ተናል ። ኃይላችን ሰሚናዊው ግንባር ላይ ሊያተኩር የሚችልበት አመች ሁኔታ ተፈጥሮአል ። ዚያድ ባሬ ዛሬ በከፍተኛ ውጥረት ላይ ይገኛል ። የዐረብ ዓለም በካምፕ ዲቪድ ስምምነት የተነሳ በከፍተኛ ፖለቲካዊ ግጭት ተወጥሮአል ። ኢራቅና ኢራን በጦርነት ላይ ይገኛሉ ። ጎረቤታችን የሆነችው ሱዳንም ባሁኑ ጊዜ ፋታ የማይሰጣት የውስጥ ችግር አላት ።

«ተገንጣይ ወንበዴዎች የሞራልና የማይቆይ ርዳታ እንደፈባቸው የማያገኙበት ጊዜ ነው ብለን እንገምታለን ። ተገን ጣይ ወንበዴዎች ባካሄዱት የእርስ በእርስ ጦርነት ምስቅልቅላቸው የወጣበትና የጉዳክመብት ጊዜ ነው ። ባንጸሩ ፡ አብዮታችን በውስጥም ሆነ በውጭ ከማንኛውም ጊዜ ይበልጥ የተጠናከረበት ጊዜ ነው ። ዛሬ መላ የሶሻሊስት ካምፕ እና ተራማጅ ድርጅቶች ከአብዮታችን ጎን ተሰልፈው ይገኛሉ ። ተገንጣይ ወንበዴዎች

ተተፍተዋል ። እና ግብአተ መሬታቸውን የምንፈጽምበት አመች ጊዜ አሁን በመሆኑ ነው ። ግልጽ ነኝ?» የሚል ነበር የተሰጠው መልስ ።

«ሌላ ጥያቄ ወይም አስተያየት?»

«እኔ እጄን አወጣሁ ። ሲከነክነኝ የቆየ ጥያቄ ነበረኝ ። ወደ አሥመራ ከመምጣቴ በፊት በሺና እና በፓሬት የተጸፈ ፣ የሚል ትንሽ መጽሐፍ አንብቤ ነበር ። ጥያቄዬ ፣ የጎረላ ውጊያ ስልት ፣ ሲያመች ማጥቃት ፣ ሳያመች መሸሽ ፣ ከቦታ ቦታ እየተዘዋወሩ አደጋ በመጣል የመንግሥት ወታደሮች ማስጨነቅና ማበሳጨት ስለሆነ ፣ እንደተባለው እኛ በተደራጀ ወታደራዊ ውጊያ ስልት ስንሄድባቸው ናቅፋ ላይ ተሰባስበው ይቆዩናል ወይ? እልቂታቸውን መጋበዝ አይሆንባቸውም ይሆን?» የሚል ነበር ።

«አዎ ፣ ጓድ ። ጥሩ ጥያቄ ነው ። አንተ የጠቀስከው የጎረላዎችን የመጀመሪያ እድገት ደረጃ ነው ። የጎረላ ንቅናቄ ለረጅም ጊዜ በዚህ ሁኖቴ ሊተጥል አይችልም ። በግድ ወደ ኮንቪንሽናል አርሚ ይለወጣል ። ታክቲክና ስትራቴጂውም እንደዚሁ ወደ ኮንቪንሽናል ታክቲክና ስትራቴጂ ይለወጣል ። ባጠቃላይ ሰሜናዊ ተገንጣይ ወንበዴዎች አሁን እንዲህ ያለው የዕድገት ደረጃ ላይ ነው የሚገኙት ።

«ወደ መጀመሪያ ደረጃ እንዳይመለሱ ማድረግ የኛን ያላ ስለሰ ጥረትና ፖለቲካዊ ትግል ይጠይቃል ። ዓላ ከባሕር ከወጣ ይሞታል ። ተመልሶ እንዳይገባ ለማድረግ ርዕዮተ ዓለማዊ ፣ ፖለቲካዊና ድርጅታዊ ሥራችንን ማጠናከር ያስፈልጋል ። ተሳ ስቼ እንደሆነ ልታረም እችላለሁ ። የሰጠሁት መልስ በቂ ነው ወይስ አይደለም?»

ለኔ የተሰጠው መልስ በቂ ነበር ። ግን ሌላ እጅ ሲወጣ አየሁ ። ኮ/ታሪኩ ወልዳይ ነበር ። በጸረ-ጎረላ ውጊያ የታወቀ ኢክስፐርት ነው ። ሰውዬው ጀግና ይወዳሉ መሰለኝ ሲያዩት ፈገግ አሉ ። ጆሮዬን አቀናሁ ።

ከወታደራዊ ሰላምታ በኋላ ፡ «ንድ ሊቀመንበር ፡ የሚከለው ተጨማሪ አሳብ አለኝ» ትለ ። ጥልቀት አለው ደምጸ ።

«እኔ ንድ ።»

እንደገና ወታደራዊ ሰላምታ ። በዚያ ቁመቱ ላይ ወደላይ ተንጠራርቶ ሰላምታ ሲሰጥ ፡ የባሰውኑ ተመዘዘ — እንደ ሸም በቆ — «ንድ ሊቀመንበር በትክክል እንዳስቀመጡት ማንኛውም የጎሪላ ንቅናቄ የራሱ ዲያሌክቲካዊ ሂደትና ዕድገት አለው ። በቡድን ፡ በቡድን ሰፊ ቦታ ላይ የደፈጣ ውጊያ ሲያካሂድ የቆየ የጎሪላ ንቅናቄ ፡ የሠራዊቱ ቁጥር ካደገና ኃይሉ ከተጠናከረ በኋላ በግድ አንድ ላይ ተሰባስቦ ከንጄንሽናል ጦርነት ለማካሄድ ይገደዳል ። ይህን ካላደረገ ድል ሊቀዳጅ ወይም ሕልውና ሊኖረው አይችልም ።

«በወንበዴዎች መካከል የሆነውን የእርስ በእርስ ጦርነት ያስከተለው ፡ የሀይማኖት ፡ የኃሳብ ፡ የደገኛና የቆለኛ ቅራኔ ብቻ ሳይሆን ፡ የደረሱበት የዕድገት ደረጃም ጭምር ነው ። ሻዕቢያ ጀብሐን ደምስሶ ከሚጻ ያስወጣው ራሱን ብቸኛ ተወካይ ለማድረግና ፖለቲካዊና ወታደራዊ ሞኖፖሊ ለመያዝ ነው ።

«በተገንጣይ ወንበዴዎች መካከል ያለው ቅራኔ በዚህ ተቻ የተወሰነ አይደለም ። ቅራኔው በአውራጃና በመንደርም ጭምር ነው ። ደገኛው ፡ የሐማሴን የአካለጉዛይ ፡ የሠራዬ ተወላጆች በማለት አይስማማም ። ቆለኛው ፡ የሰምሐር ፡ የማሪያ ፡ የሠነሂት ፡ የባርካ ፡ የሣሕል ፡ የደንከል ልጆች በማለት አይጣጣም ። ሻዕቢያ ፡ ጀብሐ ፡ አልዋሕዳ ፡ ዓጂብ የሚባሉት ፖለቲካዊ ቅርጾች የዚሁ ፈለግ ነጻብራቆች ናቸው ። እንደ እውነቱ ከሆነ የነጠረ ወይም የጠራ ፖለቲካዊ ዓላማና ይዘት የላቸውም ። የሚያራምዱት ሕዝባዊ መስመር የላቸውም ። ኃሳብ ድርጅቶች ናቸው ።

«ወደተነሳሁበት ነገር ልመለስና ፡ ሻዕቢያ ዛሬ ወደ ቋሚ የውጊያ ስልት ታክቲኩንና ስትራቴጂውን ለውጧል ። ሻዕቢያ ባሁኑ ጊዜ ኃይሉን አንድ ላይ አሰባስቦ መደበኛ ጦርነት ከመጣም ሌላ ምርጫ የለውም ። ይህ ሊሆን የቻለው ባንድ ፊት ከውስጣዊ ድክመቱ የተነሳ ነው ። ጀሌምቹን አንድ ላይ አሰባስቦ

በጠመንጃ አፈሙዝ እያስገደደ ካላዋጋ በስተቀር ሕልውናው ያክትማል ። ጀሌዎቹ በበጎ ፈቃድ የገቡ አይደሉም ። ከየማሳው በግድ ታፍነው የተወሰዱ የገበሬ ልጆች ናቸው ። ነጻነት ይዘን በድል ባጭር ጊዜ ውስጥ እንመለሳለን በማለት በ1967 የናት ኦገር ጥሪ ተቀብለው በጀብደኛነት ወደ በረሀ የወጡትም አያሌ ወጣቶች ዛሬ ተስፋ ቆርጠዋል ። የበረሀ ኑሮ አንገፍግፎአቸዋል። ለመመለስ ይፈልጋሉ ። እነዚህ ሁሉ አንድ ላይ ታፍነው ካል ተያዙ የሻዕቢያ ሕልውና ያክትማል ።

«አሁን ጥያቄው የሻዕቢያ ድክመትና ጥንካሬ ምንድን ነው? የሚለው ይህናል ። የጎሪላ ንቅናቄ ድክመትና ጥንካሬ በአሥር ነጥቦች ሊለካ ይችላል ። እነዚህም ፡

- የውጊያ ወረዳ አመችነት (ቴሬን)
- የሠራዊቱ ሞራል
- ፖለቲካዊ ንቃት
- ሎጂስቲክ
- የሠራዊቱ ተዋጊነት ብቃት ወይም ሥልጠና
- የመሣሪያ ጓይነት
- የመሪዎቹ ብቃት
- ዲሲፕሊን
- መጠጊያ አገር ወይም ሥፍራ (ሳንክቸዋሪ)

— እና ሕዝባዊ ድጋፍ ናቸው» በማለት መለኪያ ነጥቦቹን ከደረደረ በኋላ ፡ «ለያንዳንዱ አርእስት ነገር 10 ነጥብ እየሰጠን ከመቶ ብንተምን ፡ ሻዕቢያ ዛሬ ያለበትን ፖለቲካዊና ወታደራዊ ሁኔታ በተጨማሪ ለመገመት ይቻላል ።

«ባጠቃላይ ፡ የሻዕቢያ ሠራዊት ሞራል ወድቋል ። የሚሰጠውን ፖለቲካዊ ትምህርት በአድርባይነት ካልሆነ በቀር ከልቡ የሚቀበል ያለ አይጮሮለኝም ። የሚተዳደረው በጠመንጃ አፈሙዝ ዲሲፕሊን ነው ። ሕዝባዊ ድጋፍ የለውም ። ዛሬ የኤርትራ ሠርቶ አደር ሕዝብ ፡ ምንም እንኳን በረሀ ላሉት ልጆቹ ቢያስብም ሥጋ ነውና — በሙሉ ልቡ ሠላምን ይፈልጋል ።

«የሻዕቢያ ጀሌዎች ዛሬ ምንም ዓይነት ወታደራዊ ሥልጠና አጋጥሞም ። እርግጥ ጦር ሜዳ ውሎ ከመዋጋት የበለጠ የጦር ትምህርት ቤት የለም ። የገበሬ ልጆች እንደ በግ እየተነዱ ነው ለጥይት የሚዳረጉት ። መሪዎቹ የለየላቸው ቅምጥሎችና አምባገነኖች ናቸው ። ጀብደኞች ናቸው ። በመጠጊያ በኩል ሻዕቢያ ዛሬ በሱዳን አመች ሁኔታ የለውም ። ጀብሐ ጥቃቱን ለመወጣት ከኋላ እየተዘጋጀለት ነው ። በመሣሪያና በሎጀስቲክ ሻዕቢያ ደህና ነው ። ድርጅቱ የረያሶገርም ቅልጥፍናና የፈጠራ ችሎታ አለው ።

«ዋናው ጠንካራ ጎኑ ግን ሻዕቢያ የመረጠው የውጊያ ወረዳ ነው ። ናቅፋ የተፈጥሮ ምሽግ ነው ። የናቅፋ ተራራዎች አይበንሩም ። ሻዕቢያ ደግሞ እንኳን በኖረበት ቀርቶ ባደረበትም ሥፍራ የሰው ቁጭት የሚውጥ ጉድጓድ ሳይቆፍር አያድርም ። ፍልፈል ነው ። የሻዕቢያ ጀሌዎች አንዴ ከምሽግ ከወጡ ቁጭት የመዋጋት ልምድ የላቸውም ። ፈርጣጮች ናቸው ። እና ወደፊት የምንዋጋው ከሻዕቢያ ወኔ ጋር ሳይሆን የተፈጥሮ ምሽግ ከሆኑት ከናቅፋ ተራራዎችና ድንጋዮች ጋር ይሆናል ። እና ወሳኝ ነጥብ የውጊያ ወረዳ ሁኔታ ነው ። የሻዕቢያ ወኔና ጥንካሬ አይደለም ። አመሰግናለሁ» ብሎ ወታደራዊ ሠላምታ ከሰጠ በኋላ ቁጭ አለ ።

መጥፎ ትንተና አልነበረም ። በሙያው ምሁር ነው ። ሰባት ዓመት ሙሉ ወንበዴዎችን ሲጥጉ መቆየት ቀላል ልምድ አይደለም ። የኮ/ታሪኩ ወልዳይ ዝና በወንበዴዎችም ዘንድ የታወቀ ነው ። ሰው ይው እንደልማዳቸው በጥንቃቄ እያዳገጡ አንዳንድ ማስታወሻ ይወስዱ ነበር ። እንዳልኩት ጥሩ አድማጭ ናቸው ። ማንኛውንም ትሳብ አይንቁም ። ንቀው የሚተውት ነገር የለም ። ሳያቸው ሁልጊዜ ተማሪ ይመስሉኛል ። አዎ ፣ አብዮት ትልቅ የተግባር ዩኒቨርሲቲ ነው ። ትጉህ ተማሪ ይጠይቃል ።

«እናመሰግናለን ዓድ ። በትግላችንና በምንከፍለው መስዋዕትነት ተፈጥሮአዊ መሰናክሎችን ከቁጥጥራችን ሥር እናውላለን ። ሌላ ጥያቄ ወይም አስተያየትን... እሺ ዓድ የሺጥላ ።»

‘ሱስሎቭ’— የሺጥላ ማስረሻ ነበር ። ስለታም ፊቱ ይበልጥ ተስሎ ይታያል ። ሲናገር ቀስ ብሎ ቃላቱንና ዐረፍተ ነገሮቹን እየሳለ ነው ። አሳቡም የተሳለ ነው ። አሳቡን ሲስለው ስለ

ታም ፊቱ ላይ ይታያል — «እኔ ላነሳው የምፈልገው ነጥብ ጸረ—ፕሮፓጋንዳን በሚመለከት ይሆናል» ብሎ ጀመረ ።

«ቅድም በትክክል እንደተገለጸው ፣ ዓሳ ከባሕር ከወጣ ተፈጥሮአዊ ሞት ይሞታል ። በሌላ አነጋገር ወንበዴዎችን ከሕዝብ ነጥሎ መምታት ይሆናል ማለት ነው ። ይህ ቀላል ሥራ አይደለም ። የምናካሂደው ፕሮፓጋንዳ ከጀብደኝነትና ከግብታዊ ነት ፍጹም የራቀ ፣ የተጠና ፣ በዕቅድና በፕላን የሚሠራ መሆን ይኖርበታል ።

የዚህን ክፍለ ሀገር ችግር ለመፍታት አሁን ከምናካሂደው ፖለቲካዊና ድርጅታዊ ሥራ ጎን ለጎን እና ከዚያም ባሻገር ወሳኙ ሥራና ውጊያ የምንቀይሰው የፕሮፓጋንዳ ታክቲክና ስትራቴጂ ይሆናል ። ዛሬ እንደ ‘ማሌ’ ያለ ሳይንሳዊ መሣሪያ ታጥቀናል ። ግን ይህን አሸናፊ መሣሪያ ለማንነ ለምን እንዴት ነው ልንጠቀምበት የምንችለው? የቆምነው ለወርቅ አደሩ ሕዝብ ልዕልና ነው — ለእኩልነት ፣ ለሰላም ፣ ለብልጽግና ፣ ለፍትሕ ፣ ለዲሞክራሲ ።

«የምናካሂደው ፕሮፓጋንዳ ይህን በጥሩ ቋንቋ እየተነተነ ማስረዳት ይኖርበታል ። በሌላ በኩል የወንበዴዎችን ፖለቲካዊ ክሥረት — አቋማቸውና ዓላማቸው ጸረ - ሕዝብ መሆኑን ማጋለጥ የፕሮፓጋንዳ ሥራ አንዱ ፈርጅ ነው ። የነብሮታዊውን ጎጂ አውጭ ሠራዊታችንን ሞራል መገንባት የፕሮፓጋንዳው ክፍል ሌላው ተግባር ነው ።

«በዚህ ክፍለ ሀገር ፣ በመላ ኢትዮጵያና በዓለም ዙሪያ የምናሰራ ጌው ፕሮፓጋንዳ ምን እንደሆነ በውል ተለይቶ መታወቅ ይኖርበታል ። የዘመቻው ባሕርይ ብሔራዊና አብዮታዊ ብቻ ሳይሆን ዓለም አቀፋዊም ነው ። ዝግጅት ፣ ፕላን ፣ ዕቅድ ፣ የጊዜ ሠንጠረዥ ያስፈልጋል ። ከግለኛነት ፣ ከጀብደኝነትና ከግብታዊነት አሠራር መራቅ ግዴታ ይመስለኛል ።

«የምናካሂደው ፕሮፓጋንዳ ከብሔራዊ ጠባብነት መንፈስ የራቀ ፣ ከስሜታዊ አስተሳሰብ ይልቅ ትንታኔን ፣ ከመደብ እርቅ ይልቅ የመደብ ጦርነትን በጥራት አጉልቶ የሚያሳይና የሚያስተ

ምር መሆን አለበት ብዬ አምናለሁ ። እኛ የመጣነው ችግሩን ለማድበስበረና ለመሸፋፈን ሳይሆን ፍርጥርጥ አድርገን በማቅረብ የመጨረሻ መፍትሔ ለመሻት ነው ብዬ እገምታለሁ ።

«ቀደም ሲል አንዱ ተናጋሪ ሕዝቡ ሠላም ይፈልጋል ብለዋል ። እኛም የምንፈልገው ሠላም ነው ። ግን ምን ዓይነት ሠላም?

«የሙደብ ሠላም ነው የምንፈልገው ። እና ሠርዶ አደሩ ሕዝብ የመደብ ጠላቱን አውቆና ሚናውን ለይቶ ካልቆመ በስተቀር ሠላም ሊኖረው አይችልም ። ፕሮፓጋንዳችን ፣ ትግላችን ሁሉ እዚህ ነጥብ ላይ ማተኮር አለበት ብዬ አምናለሁ ። አመሰግናለሁ ።»

እንደ ሳማ የሚለበልብ ፣ እንደ እሾህ የሚወጋ ንግግር ነበር ። ስለ ማስታወቂያ ሚኒስቴር አሠራር ይህን የተናገረው? ግን አሳብ ትክክል ነበር ። ምናልባት ማንኛውም ነገር በቲዎሪ ቀላል ሆኖ ሊታይ ይችላል ። ተግባር ግን ሌላ ነው ። ያስቸግራል ። ሌላ ጥያቄ ወይም አስተያየት ወይም ማጠናከሪያ አሳብ አልቀረበም ። ወደ ድርጅታዊ መዋቅሩ ገለጣ ከመሄዳችን በፊት የሁገአዘ ሕዝብ ደህንነት መምሪያ ኃላፊ አጭር ማስገንዘብ ቢያ እንዲሰጥ ተጠየቀ ። ኮሎኔል በትሩ ተሰማ ነበር ። ሽክብሎአል ። ጉንጮቹ ያበራሉ ። ፈገግታው ይሞቃል ። እንዳልኩት የጠገበ ቱጃር ነው የሚመስለው ። ሁሉም ጀርድን ቀና አደረገ ።

የጥበቃ ነገር ሁሉንም ያሳስበ ይመስላል ። አንጋች ለምን አይሰጠንም በማለት ካሁኑ ያከረፉም ነበሩ ። ለሕይወታቸው ይህን ያህል ስጋት እድርባቸው ይሆን? ማን የት በምን ምክንያት እንደሚሞት ቢያውቅ ጥሩ ነበር ። ወይስ መጥፎ? አላውቅም ። ስለሞት አስቤ አላውቅም ። ለምን አስባለሁ? የማይቀር ዕዳ ነው ። ሲመጣ ይመጣል ። አድፍጦ የሚመጣ ሌባ ነው ። ባፋን ኩሎ! ሰው ስለሞት ለምን እንደሚጨነቅ አይገባኝም ። ግን አሁን ያንዳንዶቻችን ጭንቀት ሞት አልመሰለኝም ። ትልቅና ተፈላጊ ሰው ሆኖ የመታየት ፍላጎት አለ አይደል! እንደ እሱ መሰለኝ ትልቅ ሆኖ የመታየት በሽታ!

«ጓዶች ፡ ማንኛውም ድርጊት ተጻራሪ ድርጊት አለው» በማለት ኮሎኔል በትሩ ተሰማ ንግግሩን ከፈተ— «የኤርትራ ክፍለ ሀገር ቀይ ኮከብ ሀላገብ አብዮታዊ ዘመቻ ግቡን እንዳይመታ ለማድረግ የሚፈልጉ ኃይሎች በዚህ ከተማ ፡ምናልባትም በጉያችን ውስጥ ሊኖሩ ይችላሉ ። በጸጥታ ረገድ የለብን ችግርና ድክመት የሚመነጩትም ከዚህ ነው ። አንድ ሕዝብ ስለሆነ ጠላትን ከወገን ለይቶ ማየት ያስቸግራል ። አብረን እንወላለን ፤ እንጠጣለን ፤ እንበላለን ፤ አብረን እንመራለን እንማራለን ። ነገሩ ውስብስብ ነው ። ስለሆነም እያንዳንዳችሁ ለዚህ ታሪካዊ ሥራ በጥንቃቄ ተመልሞላችሁ የመጣችሁ መሆናችሁን በማወቅ ነቅታችሁ አካባቢያችሁን መቃኘት አለባችሁ ። ጥርጣሬ ከሙያችን ተነጥሎ የማይታይ መሆኑን ለማመልከት ነው ። ‘ያልጠረጠረ ተመነጠረ’ የሚለውን የቆየ ዘይቤ እንደመፈክር እንጠቀምበታለን ።

«ለሐቅ ነው የቆምነው ። ግን ለሐቅ ቆመናል በማለት መዘናጋት የሉብንም ። መጠራጠር ያስፈልጋል ። ጠላቶች አሉን ። ነቅተን ለዘመቻችን መሳካት በየለንበት ዘብ እንቁም ። ሁሉም ሰላይ መሆን ፤ ዙብ መቆም አለበት — ላብዮቱ ።

«ጠላቶቻችን ካሁኑ ውዥንብር በመፍጠር ሕዝቡን መረበሽ ጀምረዋል ። የገበያው — ኢኮኖሚ እየተናጋ ነው ። ሽብር በመፍጠር ሕዝቡ እንዲሸፍኑ ለማድረግ ይፈልጋሉ ። እኛ ሐማሴን የሆነ ሁሉ የሻዕቢያ አባል ነው አንልም ። ወገንን ከጠላት ለይተን እናውቃለን ። ሕዝቡን የማረጋጋቱንና የዘመቻችንን ትክክለኛ ዓላማ የማስረዳቱን ጉዳይ ለፖለቲካ መምሪያ ልተወው ። በነገራችን ላይ በሻዕቢያ ውስጥ የሐሎዋ ሰውራ ኃላፊና የማዕከላዊ ኮሚቴ አባል የነበረ ፤ ሥዕላይ በራሂ የሚባል ትልቅ ሰው በቅርቡ እጁን ሰጥቷል ። ብዙ የሚያውቅ ሰው ነው ። የሻዕቢያ 4ኛ ብርጌድና የደቡብ ዕዝ አዛዥም ነበር ። ፖለቲካ መምሪያው በጣም ሊጠቀምበት የሚገባ ሰው ነው ።

ጠላቶቻችን የሚመጡበት መንገድና ዘዴ ብዙ ነው ። የያንዳንዳችንን ደካማ ጎን አጥንተው በማወቅ ይጠቀማሉ ። የመሐል አገር ሰው ሴትና ሥጋ ካየ ዓይን የለውም የሚል ፈሊጥ አላቸው..... (ሳቅ) አዎ..... ጓዶች ፡ ከሴትና ከሥጋ መጠንቀቅ..... (ሌላ ሳቅ.....)

«እውነቱን ነው ። ለሰሰኛው ሰት ፣ ለሆዳሙ ሥጋና መጠጥ፤
ፍቅረንዋይ ለሚያጠቃው ገንዘብ — ችግር ላለበት አጥጋቢ ድጎማ
በገንዘብ ፣ በንብረት — የያንዳንዱን ሰው ደክመት ተከታት
ለው በማጥናት ለዓላማቸው ያጠቀሙበታል ። በዚህና በዚያ
ብለው ሰውየውን ማሸነፍ ካልቻሉም ፣ በውንጀላ ዘዴ ተጠቅ
መው የዓላማቸው መሣሪያ ከማድረግ አይመለሱም ። የሚመ
ጡበት መንገድ ዘዴ ረቂቅ ነው ። በተለይም ዕድሜው ለጡረታ
የደረሰና የገንዘብ ችግር ያለበትን ሰው አሳያው ነው የሚ
ጠቀሙበት ። ጓዶች ፣ ይኸው ነው ። ጠንቀቅ ማለት አለብን ።
ስንቃችንን ባህያ ፣ ዐመላችንን በጉያ! (ሳቅ.....)»

ከሳቂ በኋላ እርስ በእርሳችን እንተያይ ጀመር ። አንዱ ሌላ
ውን የሚጠይቅ ይመስላል — ‘አንተ የትኛው ትሆን?’ እያለ ።
እነዚህ መሰሪዎች በየትኛው መንገድ ይመጡብኝ ይሆን? አልኩ
በልቤ ። ማን ራሱን ያውቃል? አብዛኛዎቻችን ስለጠንካራ ጎና
ችን ነው እንጂ ጉራ የምንነፋው ፣ ስለደካማ ጎናችን አበክረን
አናስብም ቅሉ ፣ ስለራሳችን ሐቁን መቀበል ያቅተናል ። የማልሠ
ራው ወይም ያልሠራሁት ኃጢአት ይኖር ይሆን? ይህች ውብና
ግን አጭር ሕይወት የምታበረክተውን ጥሩ ጥሩ ነገር ሁሉ እወዳ
ለሁ ። ማን ነው የማይወደው? በሕይወት ካልተደሰቱ የመኖር
ጥቅሙ ከምኑ ላይ ነው? እንጂ!

ሥዕላይ በራሂ ። በማስታወሻ ደብተሪ ላይ ስሙን በትልቅ
ጽፍኩ ። በሻዕቢያ ውስጥ ትልቅ ስም ነበር ። በደቡብ ኤርትራ
የተዋጋው አብዮታዊ ሠራዊታችን ዝናውን ያውቃል። ጀግና ተዋጊ
ኦዋጊና ጥሩ ስትራቴጂስት ነው እየተባለ በሰፊው ይወራለታል ።
መቼም ጠላትም ቢሆን ጀግና ይከበራል ። በእውነትም ሻዕቢያ
ተፍሪክርካላች ፣ አልቆላታል ፣ የእሱ ባህኑ ጊዜ እጁን መስጠት
የውስጥ ደጋፊዎቻቸውን ተስፋ ያስቆርጣል ፣ ቅስጣቸውንም
ይሰብራል አልኩ ። እንዴት እንደምጠቀምበት ካሁኑ ታየኝ ።
ሳይደግስ አይጣላም ። ጥሩ ዕድል! የማጥርብለትን ጥያቄዎች ባ
ሳቤ እደረድር ጀመርኩ.....

የድርጅታዊ መዋቅሩ ገለጣ ቀጥሎአል ። የመዋቅር ገለጣ
መቼም ያሰለቻል ። በግማሽ ልብ ነበር የማይምጠው ። ስለሰለ

ቸሁ ብቻ አይደለም ። ደክሞኝ ነበር ። የረጅም ስብሰባ ችግር
ይኸው ነው ። ያደከማል ። ቀስ ብሎ አእምሮ ያበልዛል ። የመጨ
ረሻ ውጤቱ — እያነሰ የሚሄድ ገቢ ። ደግሞ ርቦኝ ነበር ። አፌ
ኩበት ። ኩበት ማለት ጀምሮአል ። ደግነቱ ገለጣው ተገባዶአል ።
የመጨረሻው ሳይሆን አልቀረም ። የኢኮኖሚ ልማት ዘመቻና ዕ
ቅድ መምሪያ ላይ ነበርን ። በምርት አገልግሎት ሥር ፣ የግብርና ፣
የመንግሥት ርሻ ፣ የእንዱስትሪ ፣ ያገር ውስጥ ንግድ ፣ የኃይል
ምንጭና የውሀ ሥራ ግብረ ኃይሎች ፣ በድጋፍ ሰጭ አገልግሎት
ሥር የሠራተኛና ማህበራዊ ጉዳይ ፣ የመልሶ ማቋቋም ፣ የጤና ፣
የኮንስትራክሽን ፣ የትራንስፖርትና የከተማ ልማት ግብረ ኃይ
ሎች ። አሥራ ሁለት ግብረ - ኃይል ፣ አሥራ ሁለት ሐዋርያት!
የኢኮኖሚ መምሪያውን ኃላፊ ፣ መጽሐፈ ዳንኤልን በዓይኔ
ሠረቅ አድርገ አየሁት ። ስጋት አድርበት ሆዱን ያክ ነበር ።
የሚያስበው ነገር ተሰማኝ ። ምናልባት የተወለደበትን ቀን ነበር
የሚረግመው ።

ም ሽ ት

አብጽላል ሰጪናዊ ኮሽብ

ጩልሟል — ከስብሰባው ስንወጣ ሁሉም የተኮራረፈ
ይመስላል ። እያዛጋ በየአቅጣጫው ተበተነ ። ጭንቅላቱ እንዳ
ረጀ ሞተር ሲጮህ ይሰማኛል ። ወደ ማረፊያ ቤቱ ሔጄ በቀዝ
ቃዛ ውሀ ገላጭን ከታጠበኩ በኋላ ጉኔን አልጋ ከማስነሳት ሌላ
የሚታየኝ ነገር አልነበረም ። ወረኔ ሁሉ አሰጠላኝ ። ሸቷል
ሰውነቴ ። ይነፍስ የነበረው ቀዝቃዛ ጉዳር ትንሽ መንፈሴን
አደሰው ። ጨረቃ የማትታይበት ምሽት ነው ። ሰሜናዊ ኮከብ
ከጠራው ሰማይ ላይ ፈርጥ መስላ ትታያለች ። ግዙፍ ጥቁር ጥላ
ዎች መስለው በቆሙት ዘምባባዎች ውስጥ አጮልቄ ነበር
ያየኋት ። ወደ መኪናዬ ልገባ ስል ስለሞን በትረገዮርጊስ ጠራኝ።

«ጋዴት ልትሄድ ነው?» አለኝ ።

«ከዚህ ማራዩን ስብሰባ በኋላ ወዴት የምሔድ ይመስልህል?
ተጥታ ወደ መጠለያ ጣቢያዬ ነው ። ደክሞኛል» አልኩት።

«አይ እናንተ ጋዜጠኞች!» አለና ሳቀ ።

«ምን አጠፋን?» አልኩት ።

«መጠለያ ጣቢያ አልከው? ምግቡን ደግሞ ምን ልትሉት ይሆን?»

«ምግብ ለሥራ»

እንደገና ካንጂቱ ሳቀና፡ «በል አሁን ቤቴ አብረን እንሂድ» አለች ።

«ሌላ ጊዜ አሁን በእውነት ደክሞኛል» አልኩት ።

«ኖ ኖ» አለ — «ይኸ አሁን የመጣውን ወዶ ገብ እንድትገናኙ ነው ። እኔም ላገኘው እፈልጋለሁ ። ለሥራችን በጣም ይጠቅማል ። ጥሩ ውህክም አለች ። ጋዜጠኞች መቸም ይችላሉ አትጠሉም ። ወሬና አረቄ ትወዳላችሁ»

«እዚህ ላይ ጥሩ» አልኩት ። ሳስበው እውነትም ጥሩ መጠጥ አሰኝቶኝ ነበር ። ጉሮሮዬ ድርቅ እንደመታው መሬት የተሰነጣጠቀ ያህል ሆኖ ይሰግኛል ። ያንን ዝነኛ ወንበይ ለማጥፋትም ፈለግኳል ። ድካሙ ባንዴ ለቀቀኝ ።

«ሌላስ ምን ይወዳሉ ይባላል?» ብዬ ጠየኩት ።

«ሴት» ብሏል ሳቀና ቀጥሎ «ምግብ ላይ ግን ሰነፎች ናችሁ ይላሉ ። ግን የዚና አቀራረባችሁ ደስ አይለኝም» አለ ።

«ለምን?»

«ሰው ሰው አይሸትም ። ደረቅ ነው ። ሶሻሊዝም ስለስታቲስቲክ አይደለም ። መነሻውም ሆነ መድረሻው ሰው ነው ። በይህን ያህል ምርት አደገ፤ ይህን ያህል መሬት ታረሰ፤ ይህን ያህል ሰዎች ተደራጁ፤ ይህን ያህል ሰዎች ከማይሥነት ተላቀቁ ወዘተ..... እሃዝ ብቻ ነው ። እርግጥ ጋዜጠኞች ፊኮርድ መያዝ ይገባቸዋል ። ግን ፊኮርድ ለማሳየት ስትሉ ሰው ትረሳላችሁ፤ ደግሞ ተዝቃዛዎች ትሆናላችሁ ። የምታቀርቡት ዜና ሁሉ ሰው ሰው መሸተት አለበት ። ደግሞ የምታካፉዱት ቅስተሳ ሁሉ የአጠቃላይነት ባሕርይ ያጠቃዋል ። አሰልጄ ነው ። ከሐቅ መነሳት አለባችሁ ። ሐቅ ማለት ደግሞ ፋክት ነው ። ግባና እንሂድ» አለች ።

«የምናቀርበው ዜና ሁሉ ሰው ሰው እንዲሸት ከተፈለገ ይሰው ልጅ ላይ እምነት ያላቸው፤ በሙያው የሠለጠኑ ጋዜጠኞች በብዛት ያስፈልጉናል» ብዬው ወደ መኪናው ገባሁ ።

ከዓይን የቀደሙ ሁለት ወጣት አንጋዦች ከመከናወን ጓላ ተቀምጠዋል ። ሌሎች አንጋዦች ሞልቶ የያዘ ሌላ አጃቢ መከናወን አስነስቶ ከጓላ ይጠብቃል ። ገና ከመግባቱ መከናወን ስረረች ። ፍጥነት አይጣል ነው ። ትንፋሹን ውጪ ያዝኩ ። በአረንጓዴ ፣ ብጫ ፣ ቀይ መብራቶች ፣ ቀይ ኮከቦችና ቅስቶች ያሸበረቀው «ከምቢሽታቶ» የቻይና ከተማ መስላል ። ቀይ መብራቶች እየጣሰን ነበር የምንበረው ። ከመከናወን አደጋ ይሰውረን እንጂ የጠላት ጥይትስ አያገኘንም ነበር ። በዚያ ፍጥነት ስንበር ። ቀጠልኩና «ተጨባጭ ነገር ላይ የተመሠረተ ፕሮፓጋንዳና ቅስቀሳ እንዲካሄድ ከተፈለገ ያሠራር ቅንብር ያስፈልጋል ። እኛ ጠንቋይ አንቀልብም ። ኢንፎርሜሽን ሊኖረን ይገባል ። ኢንፎርሜሽን ሊገኝ የሚችለው ደግሞ ከሕዝብ ደህንነት ፣ ከወታደራዊ ክፍሎች ፣ ከውጭ ጉዳይና ከመሳሰሉት ነው ። በቂ መረጃ ሊገኝ የሚችልበት መንገድ ሳይቀየስና የአሠራር ቅንብር ሳይፈጠር ፣ አጠቃላይ ቅስቀሳ ነው የምታካሂዱት ማለት ሥራውን አያቃያም ። ከሚሠራው ዳር ቆሞ የሚተቸው ክፍል ይበዛል» አልኩት ።

«ጥሩ አሳብ ነው ። አሁን እናደርገዋለን»

«አሁን አልደከመህም?» አልኩት ፤ ገርሞኝ ። አርፎ ውሎ ገና የተነሳ ይመስላል ። የጋይሉ ምንጭ ምን እንደሆነ ምስጢር ይሆንብኛል ሳየው ።

«ምን ይደረግ ብለህ ነው? የኤርትራ ችግር ሁለተኛ ተፈጥሮዊ ሆኗል ። ከኤርትራ ችግር ጋር ስኖር ይኸውና አሥር ዓመት አልፎኛል ። ከኑብዮቱ በፊት ለሰባት ዓመት ተኩል በዚህ ክፍለሀገር የአፕሬሽን አዛዥ እንደነበርኩ ታውቃለህ?..... አሁን ደግሞ በዚህ ፖለቲካ ሥራ ሦስት ዓመት ሊሆነኝ ነው» በማለት ፤ መኪናዋን እንደ እብድ እያበረረ በረጅሙ ከተነረሰ በኋላ ። «አሁን ግን በእውነት ስለኤርትራ ችግርና መፍትሔ ማሰብና መጪነት ስልችቶኛል ። አንገቴ ድረስ ደርሶ እያንገፈገፈኝ ነው» አለኝ ።

ብሔራዊ ጉዳናን አልፈን ፤ በአብዮት አደባባይ ወደ ላይ ከተጓዝን በኋላ ፤ አዲስ ዓለም (ገዛ ባንዳ) ማይጃክጃክ ደርሰን ነበር ። መንገዱን ቀጠለኝ ፤ በኒያላ ሆቲል አድርገን ወደ አይሮፕ

ላን ማረፊያ የሚወስደውን መንገድ ተያያዝነው ። ዛሬም ፣ ቤተም ፣ መንገዱም እንደ ጥላ ውልብ እያለ ይጠፋል ።

«አይዞህ አሁን የችግሩ መፍትሔ እየተቃረበ ነው» አልኩት ።

«ሳይገድለኝ በፊት ቢሆን ጥሩ ነው ። ችግርና መፍትሔ ከማሰላሰል ተገላግሎ እርዳታ ብዬ የማርፍበት ጊዜ ይናፋኛል ። አረጅሁ መለለኝ አርባ ሁለት ዓመት ሆኖኛል ። በዚህ ፈጣን አብዮት አርባ ሁለት ዓመት የሆነው ሰው ልብ እንዲህ ዓይነቱን ሩጫ ፀችላል ብለህ ነው !!» አለና ሳቀ ። የምጸት ሳቅ ነበር ።

«እኔም ወደዚያው ገደማ ነኝ» አልኩት ።

«አግብተህልን»

«እሮጫኝ አለኝ ።»

«ጥሩ ነዋ ሠርግ ታበላናለህ.....»

«ይህ ዘመቻ ባይመጣ ኖሮ በትርቡ ላገባ ነበር.....»

«አትሲጋ ዘመቻው ቶሎ ያልቃል ። በዘዴና በጥበብ ከያዝነው ። ግን»

«ግን ምን?» አልኩት ።

«ነገሮችን በርጋታና በዘዴ መያዝ አለብን» ብሎ ፣ በመጣበት መንገድ ወደኋላ መመለስ ጀመረ ። ወደ ክሮች ሮሳ (ቀይ መስቀል) ሲጎማ ቤት የሚወስደው መንገድ ከታጠፈ በኋላ ፣ «በዚህ ክፍል ሀገር ቋሚ ሽብር እንዲኖር የሚፈልጉ ሰዎች አሉ ። በዚህ ሰሜናዊ አካባቢ ላለፉት አራት መቶ ዘመናት ጦርነት ያልተካሄደበት ጊዜ የለም ። እና ይህ ሁኔታ ብዙ ሰዎችን አድርባቸውና ተጠራጣሪዎች አድርጓቸዋል ። አሁንም በዘመቻው ለመጠቀም አስፍስፈው የሚጠብቁ አይጠፉም ። ለዚህ ነው ረጋማለት አለብን የምለው ። የዚህ አገር ችግር ውስብስብ ነው ።

«እና ደግሞ ከመሐል አገር የመጡ አንዳንድ ሰዎች ስልቻ ሙሉ መፍትሔ ይዘው የመጡ ስለሚመስላቸው ፣ የባሰ ችግር በመፍጠር ነገሩን ይበልጥ ውስብስብ ያደርጉታል ። ሌላ ችግር እንዳንፈጥር ነው የምሰጋው ። ያታሪክ ሽሚያ ደግ አይደለም ። ቤት ደርሰናል» አለኝ ።

የውጭው በር ክፍት ሆኖ ነበር የሚጠብቀው ። ወታደሮች በሩ ላይ ቆመዋል ። በመጣበት ፍጥነት ሽው ብሎ ገባ ። ትልቅ ግቢ ነው ። በመብራት ነዶ ጸሐይ መስሏል ።

«ዙሪያ ጥምጥም ነው ያመጣሁህ» አለኝ ።

«ረዥም መንገድ ነው»

«ንፋስ እንድንቀበል ብዬ ነው» አለኝ ።

ቀዝቃዛውን አየር ተነፈስኩ ። ግቢው በአበባዎች ተክል ተሞልቶ ይታያል ። በጥሩ እንክብካቤ የተያዘ አትክልት ነው ። «አበባዎች ትወዳለህ መሰለኝ?»

«አበባ መትከልና መኮትኮት ሆቢዬ ነው ። አንዳንዶችን ሻ ፋታ አግኝቼ መካከላቸው ቁጭ ስል ደስ ይለኛል» አለኝ ፤ አበባዎቼን እየተመለከተ ።

«ሌላስ?»

«ሌላው ሆቢዬ ይግረምህና ወጥ መሥራት ነው ። አምሽቼ ከሥራ ስመለስ የለሊት ልብሴን ለብሼ ወጥ መሥራት ፤ ለምን እንደሆነ እንጂ ፤ ያዝናናኛል ። ቆይ አንድ ቀን ሠርቼ አበላህለሁ» አለኝ ።

«ተስፋ አደርጋለሁ ። የዚህ አገር ምግብ ያለ ፓስታ የለም አው» አልኩት ።

«አዎ ፤ በፓስታ ማን ብሎአቸው! ጉበዝ ናቸው ። ሽሮአቸውም በጣም ጥሩ ነው ። ቀይ ወጥና ዶሮ ወጥ ላይ ግን አይረቡም ። ቲግቲም ባናቱ ላይ ይጨምራሉ ። ደግሞ ከቅቤ ዘይት ነው የሚመርጡት ። ዶሮ በዘይት ይታይህል? በወጥስ እኔ እበልጣቸዋለሁ ። ታያለህ» አለኝ ።

ተያይዘን ወደ ቤት ገባን። ወደ መታጠቢያ ቤት መሄድ ፈልጌ ነበር ። መታጠቢያ ቤቱን አሳየኝ ። ራቴን ተታጥቤና አፈን ተጉመጥምጪ ስመለስ መጽሐፈ ዳንኤል ፤ ኮሎኔል ታሪኩ ወልዳይ ፤ ኮሎኔል በትሩ ተሰማና ሌሎች የማላውቃቸው ሦስት ሰዎች እንግዳ ማረፊያ ክፍሉ ውስጥ ተደርድረው ጠበቁኝ ። መጽሐፈ ያስቃቸው ነበር ። ምናልባት ሲለተባበሩት መንግሥታት ስብሰባዎች የሚፈጥረውን ቀልድ እየነገራቸው ይሆናል የሚያስቃቸው ። ሁልጊዜ ስለተባበሩት መንግሥታት ይቀልዳል ።

አንድ በአንድ ሰላም አልኳቸው ። ሁሉም «ሴኮ» ውስኪ በበረዶ ይዘዋል ። ጥም አቃጠለኝ እንግዳ ቤቱ መቸም መለስተኛ ቤተ መንግሥት ይመስላል ። ለመርገጥ የሚያሳዝን ቀይ የፋርስ ምንጣፍ ፣ ትላልቅ ፣ ሰማያዊ ‘ክሪስታል’ ሻዞች ፣ ከክሪስታል የተሠራ ቫንዲሌር መብራት ። ግማሽ ብርጭቆ ‘ሴኮ’ ውስኪ በበረዶ ይገዢ ወደ ሰለሞን በትረጊዮርጊስ ጠጋ አልኩና ፣ «እንግዳው የቱ ነው?» አልኩት ። ካለ ኩሎኔል ታሪኩ ወልዳይ ሌላ ወንበዴ የሚመስል ሰው የለም ።

«ይመጣል ። ወዳጄን ይገዢ ካልመጣሁ ብሎኝ ነው የዘገየው.....»

«ወንድ ወይስ ሴት?»

«ሴት ።»

«ካሁኑ ሰላማዊ ኑሮ ጀምሮአል?»

«ሥዕላይ? እንደ ሠይጣን ፈጣን ነው ። ይገርምሀል ። ደግሞም ደፋር ነው ። ከድሮ ጀምሮ ነው የማውቀው ። ከፈሱ የተጣላ ሠይጣን ቢኖር እሱ ነው ። ቶሎ ይቆጣል» አለኝ ።

«ደህና ሐማሴን ነው በለኝ!»

«አይምስልህ ሐማሴን የሚባለው ሁሉ ቶሎ የሚቆጣና የሚበርድ ፣ የሚሰማውን ፊት ለፊት የሚናገር ይመስለናል ። እንደ እሱ አይደለም ። የብዙዎቹን ልብ ግወቅ ያስቸግራል ፣ በተለይ አሁን ። ቅድም እንዳልኩህ አብዛኛው ተጠራጣሪ ሆኗል» እንዳለኝ ሦስት ወጣቶች ከውጭ ተከታትለው ገቡ ።

አውቃቸዋለሁ ፣ በቴሌቪዥን ‘ኢንተርቪው’ አድርጌያቸዋለሁ ። ቀደም ሲል ከበረሀ የተመለሱ የሻዕቢያና የጀብሐ አባሎች ናቸው ። መቸ ይሆን ‘ኢንተርቪው’ ያደረግኳቸውን ከአንድ ዓመት በፊት? አንድ ዓመት ተኩል?..... ቀኑን ረሳሁት ። ነገር መርሳት ጀምረዋለሁ ። ነገር መርሳት ለጋዜጠኛ ሠጥፎ ምልክት ነው ። ዕድሜ እየጨመረ ሲሄድ ዝርዝር ነገር እየተረሳ አጠቃላይ ነገር ብቻ እየታወሰ ይሄዳል ልበል! ግን ፣ ደግነቱ ፣ የበረከኞቹን ስምና ሥራ አልረሳሁም ። ፍትዊ በርሄ (ወዲ በርሄ) የጀብሐ ሐለዋ ሳውራ ዋና ጸሐፊና የዚሁ ድርጅት ማዕከላዊ ኮሚቴ አባል

ነበር ። ቁመቱ ዘለግ ያለ መልክ መልካም ወጣት ነው ። ዘርዓይ ወዲ ሐለቃም እንደዚሁ የጀብሐ ፖለቲካ ትምህርት ቤት ዲሬክተር ነበር ። መካከለኛ ቁመት ያለው ፣ ጠይም ፣ ቀጭን ወጣት ነው ። ዓይነ አፋር ይመስላል ። ሰው ቀና ብሎ አያይም ። መስፍን ጽሩዕ የተባለው ቀጭን ብልጣ ብልጥ ነው ። ጨዋታና ሳቅ ያበዛል ። መስፍን ጽሩዕ የሻዕቢያ ሐለዋ ሳውራ ቀንደኛ አባል ነበር ። ሦስቱም ጮሌ አራዳዎች ነው የሚመስሉት ሲያዩዋቸው ። በረከኝኞች የነበሩ አይመስሉም ። ለመሆኑ በረከኝኛ ምን ይመስላል? በረከኝኞች ከሰዎች የተለዩ ልዩ ፍጡር መስለው በዓይነ ሕሊናዬ ለምን እንደሚታዩኝ አይገባኝም ። እነርሱም አልዘነጉኝም ። ሦስቱንም የእጅ ሠላምታ ሰጠኝቸው ። ተነፋፍቀው እንደ ቆዩ ሰዎች ተቃቀፍን ።

«ትተዋወቃላችሁ ለካ!» አለ ሰለሞን ።

«በጣም እንጂ ፣ በቲቪ ኢንተርቪው አድርገዎታለሁ» አልኩትና ወደ ሦስቱ መለስ ብዬ ። «እንዳስቸገርኳችሁ ተስፋ አደርጋለሁ?!» አልኩ ።

«ጥሩ ነበር» አለ ፍትዊ ፣ ፈገግታው ደስ ይላል ።

«ብዙውን የተናገራችሁት እናንተ ነበራችሁ ግን ጥሩ ጥሮ ግራም ነበር» አልኩ ።

«ዘነኞች አድርጎናል» አለ ዘርዓይ ወዲ ሐለቃ ።

«አገሩን ነቅንቃችሁት ነበር» አልኳቸው ።

«አሁን ግን የሥዕላይ ባራሂ ዝና ያጠላብናል ። እኛ ያለፈ ፣ ያረጀ ታሪክ ሆነናል» አለ መስፍን ጽሩዕ ። ሞቅ ብሎታል ። ፍትዊ በርሄም ሞቅ ያለው ይመስላል ። ከመምጣታቸው በፊት ሲቀመቅሙ የነበሩ ይመስላሉ ። ከሎኒል ታሪኩ ወልዳይ መጥቶ ተቀላቀላቸው ።

«እህሳ ሚስተር ቲቪ?!» አለኝ መጽሐፈ ዳንኤል ። ከበረከኝኞቹና ከከሎኒል ታሪኩ ጋር መሆን ፈልጌ ነበር ። ሲዋጉ የነበሩ ሰዎች ምን እንደሚባባሉ ለመስማት ። ጦርነት መቸም አለቂኝ ነው!» ።

«ታዲያስ ሚስተር ኢኮኖሚ!» አልኩት ።

«ምን ወሬ አለ?» አለኝ ።

የኤሌክትሪክ ብርሀን ያረፈበት መላጣው ያብለውልጧል ። መነጽሩም ብርሀን መልሶ ይፈነጥቃል ። ትናንሽ ዓይኖቹ ይቁሉ ጫለጧሉ ። ተንኮል የሚሠሩና የሚያዩ ይመስላሉ ።

«አብረን ነው የዋልነው ። የኔኑ ያህል ታውቃለህ» አልኩት።

«ከናንተ ጋዜጠኞች እኮ ተራው ሕዝብ ይበልጥ ያውቃል» አለና ምጸታዊ ሳቁን ለቀቀው ። በግድ የሚሰቅ ነው የሚመስለው ሲሰቅ ። ሲሰቅ ሰውነቱ ሁሉ አብሮ ይርገፈገፋል ።

«እንዴት?» አልኩት ።

«ሰው አፍ ላይ ማይክሮፎን ደቅናችሁ ፣ ምን ያስባሉ? የሚያክሉት ተጨማሪ አሳብ አለዎት? ከማለት ሌላ ምን ታውቃለችሁ? እና ደግሞ የሰው አሳብ ቀምታችሁ የራሳችሁ አሳብ አስመስላችሁ ማቅረብ ። የሚሰጧችሁን አሳብ እንኳን በትክክል ብታቀርቡ ጥሩ ነበር ። የነካችሁትን አሳብ ሁሉ ታበላሻላችሁ ። ጀርና ሊዝም እንዲህ ከሆነ በሩቅ!» አለ ።

ያው የተለመደ ፣ ብዙ ሰዎች በጋዜጠኞች ላይ የሚሠነዝሩት ሂስ ነበር ። ግምት አልሰጠሁትም ። አንድ ቃል ለምን ተለወጠብኝ በማለት የሚያኮርፉና የሚናደዱ ሰዎች ሞልተዋል ። ግጥም ፣ ስድብም ሆነ ሙገሳ ፣ ተቀብሎ እንደሚያስተጋባ የጠጅቤት አዝማሪ ጋዜጠኞችን መመልከት መቸ ይቀር ይሆን! አባቴ ይሙት! አንዳንዴ ሳስበው ጋዜጠኛ መሆኔ ወይም መባሌ ያናድደኛል ። የነገሩትን መልሶ የሚያስተጋባ የገደል ማሟቶ!..... ዋሺ! አድር ባይ! ጠጭ! የማንባለው ነገር የለም። አገልግሎታችን እንደጨው ተፈልጎ ፣ በዚያው ልክ ደግሞ ተጠልቶና ተረግጦ እንዴት ይሆናል! ምን ዓይነት ሕይወት! ምንው አያስጠጣ ፣ ሳይወዱ ያስገብኩል እንጂ! ከውስኪዬ ተገብኩሁና ፡

Journalism isn't a desimal
Science like Economics ሚሽን» አልኩት ።

«ተቆጣህ እንዴት?»

«እንዲያውም ።»

«ከናንተ ጋር ተጣልቶ የት ሊደረስ? የጠላችሁትን ሰው አጠር ድቤ ታስግጣላችሁ አሉ.....»

«በሆነልን» አልኩት ።

«ኃይለኛ መሣሪያ ይዛችሁ እንዴት አይሆንላችሁም? ባታውቁት ነው እንጂኮ ሥልጣን በናንተ እጅ ነው» አለኝ ። መቼም በነገር አገምጦታቸው ማድረግ የተለመደ ጠባቂ ነው ። ቀጠለና ፡ «ስለዛሬው ስብሰባ ምን ታስባለህ?» ብሎ ጠየቀኝ ።

አላመነታሁም «ትምህርታዊ ነበር ። ከፊታችን ላይ የተደቀነው ችግር አሁን በግልጽ ይታያል» አልኩት ።

«እውነት? ምንው እንዳንተ ግልጽ ሆኖ በታየኝ? ደደብኝ መሰለኝ» አለ ። በዲፕሎማቲኮች ቋንቋ ደደብ ነህ ማለቱ ነው ። በኢትዮጵያ ኤምባሲዎችና በተባበሩት መንግሥታት ድርጅት ለብዙ ጊዜ ሠርቷል ። አይብርጭቆ አያያዝ ያሳምረዋል ። እጅ አነሳሱና አቋቋሙ ሆን ተብሎ የተጠና ነው ። አለባበሱም እንደ አየሩና እንደሁኔታው ይለዋወጣል ። ደመና የታየ እንደሆነ ፣ ካቦርታ ፣ የዝናብ ጫማ ፣ ያንገት ልብስ ፣ ጃንጥላ የሚይዘው ነገር የለም ። ቤቱ ደርሼ አላውቅም ። ግን ሰው ቤቱ ሲሔድ በርላይ ጫማውን ሳያውልቅ ቢሞት አያስገባም ይባላል ። ከአንድ ሁለት ጊዜ ቢሮው እንዳጋጣሚ ሔጃለሁ ። የሆስፒታል ቀዶ ጥገና ክፍል ምስጋና ይጣ! የሲጃራ ዓመድ ወይ ቡና ቢሮው ውስጥ ጠብ ካለ ከጐንና ጐን የቀረችው ጠጉሩ ተነስታ ትቆማለች ። የሥራ ጓደኞቹ ሊያናድዱት ሲፈልጉ ቢሮው ሆነ ብለው ሔደው ጠረጴዛው ወይም ምንጣፉ ላይ ሲጃራ ይኮስትራሉ ። ያኔ ጣራ ይመታል ። ሲጮህ ይውላል ። መቼም የሰው ሥራ ሲያብጠለጥል ሳሣር ነው ። አንድ ሥራ እንዲያርም ወይም እንዲያቃና የተሰጠው እንደሆነ ለመጣው ሁሉ ፡ «ይኸውልህ የእገሌን ሥራ ተመልከተው ። እድሌ ሆኖ ሽንፍላ ሳጥብ እኖራለሁ» እያለ ያሳጣል ። ግን ባለሙያ ነው ።

«ላቀረብክልኝ ምስጋና ምስጋናዬ እጥፍ ድርብ ነው ። አንተስ ስለስብሰባው ምን ተሰማህ?» ብዬ ጠየኩት ።

«አየህጓድ» አለ ፡ «እኔ መጽሐፈን አድሀሪ ነው እንጂ አገር ይሸጣል የሚለኝ የለም ። አድሃሪ ቢሉኝ ደግሞ ግድ የለኝም ።»

«ይህን ምን አመጣው?» አልኩት ።

«ቆይ እንጂ ጓድ ፡ ምነው ጓድ እያልኩህ!» በማለት ምጽ ታዊ ቀልዱን ጣል አደረገብኝና ፡ ሐያ ዓመት ሥር ሰዶ የኖረ ችግር በዘመቻ አይፈታም ። የኤርትራ ችግር የውስጥ ችግር ብቻ አይደለም ። በውጭ በኩል ያላሰለሰ ዲፕሎማቲካዊ ጥረት ፡ በውስጥ ደግሞ መወረታዊ የኢኮኖሚ ግንባታ ፡ ፖለቲካዊ ሥራና መግባባትን የሚጠይቅ በዘዴና በጥበብ የሚያዝ ሥራ ነው ። ቀልድ አይደለም ። ባንድ ወቅት ፡ ላንድ ሥራ ዘመቻና ርብርብ ጥሩ ነው ። ግን ልማድ ሆኖ እንዳይቀር ያስጋል ። የኤርትራ ችግር ቀላል አይደለም ፡ ውስብስብ ነው ።

«ይህን የቆየ ችግር በዘመቻ እንፈታለን ብለን ስንረባረብ ካሁኑ ሌሎች ችግሮችን እየፈጠርን ነው ። 450 ከባድ የጭነት መኪናዎች ፡ 250 ሺልዮ ፡ 200 ከነተሳቢያቸው ወደ ሰሜን ማዞር ከኢኮኖሚ አንጻር ምን ማለት ነው? ባጭሩ ኢኮኖሚው ተናግቷል ማለት ነው ። ደግሞ አሁን የመኸር ጊዜ መሆኑን አትርሳ ዳቦ ከሱት ፡ እህል ከገበያ ቢጠፋ አይገርመኝም ።

«ያለንን መዋዕለ ንዋይ እዚህ አምጥተን ስናረስ ምን የሚሆን ይመስልህል? ባጭሩ የልማት ሥራ ይገታል ። ልማት ሲገታ አሁን ያለው ሥራ አጥ ሠራዊት ቁጥር ይጨምራል ። እና ምን ይሆናል? ሥራ አጥ ሠራዊት ይዞ ሶሻሊዝምን መገንባት እንዴት እንደሚቻል ለ፤ ግልጽ አይደለም ። ይህ ዘመቻ የሚነካካው ብዙ ነገር ነው» በማለት ንግግር ብጤ አደረገልኝ ።

ይልቅ አሁን አናደደኝ ፡ «ስብሰባው ላይ ምን ዘጋህ! ቅድም እንዲህ ብለህ አትናገርም ነበር? ማን ከላክለህ? መድረኩ ለማንም ከፍት ነበር ። ለምን ሐቀኛ አንሆንም!» አልኩት ።

«ትቀልዳለህ ልበል!» አለኝ ።

«ና! ቀልዴን አይደለም ። የምሬን ነው ። ልክ ነው! ከእንዳንተ ያሉ ምሁራን የሚጠበቅና የሚፈለግ ነገር ቢኖር ግልጽነትና ሐቀኛነት ነው ። ሰውየውም ቢሆኑ አብረዋቸው ከሚሠሯቸው ሰዎች የሚጠብቁት ይኸንኑ ነው ። ግልጽነት ፤ ሐቀኛነት ።

«አብዮትም ይሁን ማንኛውም ሥራ የጥቂት ሰዎች ንቅናቄ ወይም ኃላፊነት አይደለም ። አብዮቱ ወይም አገሬ የሚለው ሁሉ

እኩል ታላራነትና ግዴታ አለበት ። ማንም ከሌላው ያነሰ ኢትዮጵያዊ አይደለም አገሬ ፤ አብዮቱ እስካለ ድረስ ። ኖ ኖ..... ለማኝ እንጂ!..... አቀጣጥሎ ወዴት? ይህ የተባበሩት መንግሥታት ሸንጎ አይደለም..... ምሁራን ቀና ብለው ካልተሳተፉ..... እ..... አስተዋጽኦ ካላደረጉ እንዴት ይሆናል? እነማን ናቸው በታላራነት ሥራ ላይ ያሉት? ማለት ብቻ አይበቃም ። መሳተፍ ያስፈልጋል ። ባገር ጉዳይ ከዳር ቁጭ ብሎ አያገባኝም በማለት እንደጂላጦስ እጅመታጠብ አይቻልም..... እና ጓድ ፣ የኤርትራ ችግር አንተ እንደምታየው አይደለም ። በነገሩ አልተቸኮለበትም ። ስምንት ዓመት ችግሩን ለማስታመም ተሞክሮአል ። ያገራችን ኢኮኖሚ በችግሩ ምክንያት እየደማ ነው ። ያገሪቱ ጉሮሮ እየታነቀ ነው ። እስከንሞት አንጠብቅም ። የተከፈለው መስዋእትነት ተከፍሎ መፍትሔው መገኘት አለበት ። ከጦርነት ሌላ ቋንቋ ከማይናገሩ ወንበዴዎች ጋር ከጦርነት ቋንቋ ሌላ መናገር አያስፈልግም..... የሠላም ዋጋ ደም ነው ። ያንን የደም ዋጋ የሚከፍለው ሕዝብ ነው ። የደም ዋጋ ሲከፍሉ የሚችሉ ልጆች ያሉት ብሔር በእውነት እድለኛ ነው.....» እያልኩ ስንጣጣበት ፣ ሰለሞን በትረጊዮርጊስ መጥቶ ፡

«ምንድን ነው የምትጨቃጨቁት?» ብሎ ጠየቀን ።

የተመካከርን ይመስል ሁለታችንም በአንድነት ፡ «ምንም» አልነው ።

«አይገርማችሁም?» አለ በእጁ ወደ ከሎኔል ታሪኩና ሦስቱ በረከኞች እየጠቆመን ። ሞቅ ያለ ጭውውት ይዘዋል ። ሦስቱም ወደ ላይ አንጋጠው ከሎኔል ታሪኩን ይመለከቱ ነበር ። ለደመራ የቆመ ረጅም አጣና መስሎ ይታያል ። ያስገረመው ነገር ምን እንደሆነ ሁለታችንም አልገባንም ።

«አይገርማችሁም?» አለ እንደገና «ትናንት በጥይት ሲደባ ደቡ የነበሩ ሰዎች ዛሬ አብረው እየጠጡ ሲጫወቱ ማየት በእውነት ያስገርማል ። ፍትዊ ወዲ በርሄ ከመንደራራ አሥመራ ድረስ ያለውን አገር ሲያንቀጠቅጥ የነበረ ነው ። በጊዜው ብዙ ሰዎች አስርአል ። ገርፎአል ፣ ገድሎአል ። ብዙ አድምቶናል ። ዘርዳይ ወዲ ሐለቃ የጀብሐ ፖለቲካ ትምህርት ቤት ዲሬክተር ሆኖ በሚሰጠው ትንታኔ ብዙ ወጣቶችን ወደ በረሀ ያሸረተ ሰው ነው ። የጀብሐ ደቡብ እገ ኮሚሳርም ነበር ፤ ሙስፍን ጽሩዕ

በጸርባን ጉሪላ ታከቲክ የሠለጠነ የሻዕቢያ ቀንደኛ ፌዳይን ነበር ። ኩሎኔል ታሪኩ ከእነሱ ጋር ያልተዋጋበት ቦታ የለም ።

«እዚህ ከተማ ውስጥ የብርጭቆአችን አባት ታሪኩ ባይኖር ኖሮ ይኸኔ አረቄ በጣሳ እንጠጣ ነበር ነው የሚሉት ። ወንበ ዴዎች ደቀመሐሪን በያዙበት ጊዜ እሸዋ ጠፍቶ የጠርሙስና የብርጭቆ ፋብሪካ ሥራ ቀጥ ብሎ ነበር ። እሱ ነበር ሁለት መትረየስ ይዞ ግራና ቀኝ እየተታኮሰ እሸዋ የሚያስጭነው ። እሱን ለመግደል ያላደረጉት ሙከራ የለም ። በእውነት ርግጥ አንዳንድ ጥፋት ደርሶአል ቢሆንም ግን እንደኢትዮጵያ አብዮት ሆደ ሰራ አብዮት ያለ አይመስለኝም ። አንዳንዴ ሳስበው የጥሆች ነን ወይ? እያልኩ ራሴን እጠይቃለሁ» ካለ በኋላ ፡ ወደኔ ዞር ብሎ ፡ «ጸግሽ ፡ በዚህ ላይ ለምን አንድ ጥሩ ፕሮግራም አትሠራም?» አለኝ ።

«ጥሩ አሳብ ነው ። እጃችሁን ከሰጣችሁ ፡ ይገርፉዎቻል ፡ ያስቃይዎቻችሁ ፡ ይገድልዎቻችሁ እያለች ሻዕቢያ የምትነዛውን ፕሮፓጋንዳ ለመስበር ይረዳል» አልኩት ። አብዮትና ሰፊው ሕዝብ መሐሪ ናቸው የሚል አርእስት ታየኝ ።

«ግን ባይመቻቸው ነው እንጂ እነዚህ ሰዎች የሚተኙልን ይመስልህል? እኔ አላምናቸውም ። ትናንት ሲወጉንና ሲያደሙን የቆዩ ሰዎች ዛሬ ተመልሰው ላንድነት ቆመናል ፡ ካብዮቱ ጉን ተሰልፈናል ሲሉ እይገባኝም» አለ መጽሐፈ ዳንኤል መላጣውን በመሀረብ እየጠረገ ።

ሰለሞን በሀሳብ ተመስጦ «ከማመን በቀር ሌላ ምን ምርጫ አለ? አናምናቸውም ከሚል አስተሳሰብ ተነስተን መጥፎ ውሳኔ ላይ መድረስ አንችልም ። በግድ ሆደ ሰፊ መሆን ያስፈልጋል ። እርስ በእርሳችን የመተማመን ነገር ጊዜ ይወስዳል ። ግን መሞከር አለብን ። አንድ ቀን ልጆቻችን ተማምነው ለመኖር ይችሉ ይሆናል ። ወደዚያ የሚወስደውን ጥርጊያ መንገድ መክፈት የኛ ፈንታ ነው ። ግን እንዳንተማመን የሚያደርጉን የውጪ ኃይላት ናቸው» ካለ በኋላ ሲያስብ ቆየና «የኢርትራ ችግር እግሩ እዚህ ይሁን እንጂ ጭንቅላቱ ውጭ ነው ። ታሪካዊ አጀማመር ታሪካዊ ፍጻሜ ይኖረዋል» አለ ።

ነገሩ ስላልገባኝ «ምን ማለትህ ነው?» ብዬ ጠየኩት ። ስለሞን በትረ ስለ ኤርትራ መናገር አይሰለቸውም ። ጊዜ ካገኘ ስለኤርትራ ሲያወራ ውሎ ያድራል ። «አየህ» ብሎ ጀመረ ፡ «ኤርትራ ለ60 ዓመት በኢጣልያን ቅኝ ግዛት ሥር ቆይታለች ። ከዚያ በፊት ባለፉት 400 ዘመናት የጦርነት ዐውድማ ሳትሆን የኖረችበት ዘመን የለም ። ኢጣልያ በሁለተኛው የዓለም ጦርነት ስትሸነፍ ኤርትራ በእንግሊዝ አስተዳደር ሥር ወደቀች ። እና አዲሱ ፖለቲካዊ ድራማ ተጀመረ ። እንግሊዝ እየቆየ የሚፈነዳ በንብ በኤርትራ ምድር አጥምዳ ነው የወጣችው.....» አለ ።

ሁላችንም ጠጋ ፡ ጠጋ አልነው ። ስለሞን ለመናገር ብሎ የሚናገር ሰው አይደለም ። ከተናገረ ስለሚናገረው ነገር ካንጀቱ ስለሚናገር አድማጭ ይስባል ።

እና ቀጠለ — «ኤርትራን በሚመለከት እንግሊዝ ሁለት ዓላማዎች ነበራት ። አንደኛው ዓላማዋ ኤርትራን በተቻለ መጠን ከአስተዳደሯ ሥር ማቆየት ሲሆን ፡ ይህ ካልተቻለ ፡ ሁለተኛው ዓላማዋ ሰሜኑንና ምዕራቡን ቆላማ አገር ፡ ምጽዋን ጭምር ፡ ቅኝ ግዛቷ ከሆነችው ከሱዳን ጋር ቀላቅላ መግዛት ነበር ። እነዚህን ዓላማዎች መሠረት በማድረግ ሁኔታዎችን ማመቻቸት ጀመረች ። ፖለቲካዊ ስልቶችም ቀየሰች ።

«የመጀመሪያው ፖለቲካዊ ስልት ፡ ኢትዮጵያ ለጊዜው ኤርትራን ፈጽሞ ለማስተዳደር እንደማትችል አድርጋ ለዓለም ማሳየት ነበር ። ይህን ለማድረግ «ታላቋ ኤርትራ» የሚል ፖለቲካዊ ንድፍ አወጣች ። ንድፉ ፡ ትግራይን ከአልውህ ምላሽ ከኢትዮጵያ በመገንጠል ከኤርትራ ጋር ቀላቅሎ የሚይዝ ነበር ። ይህ ነበር «የታላቋ ኤርትራ» ግንዛቤ ። እንግሊዝ ይህን ዓላማዋን የሚያስፈጽምላት መሣሪያ አላጣችም ። «በግህለ ሥላሴ ስርወ መንግሥት የተወሰደብኝን ዙፋን ወደ ሳባጋዲስ ስርወ መንግሥት» እመልሳለሁ የሚል ምኞት የነበረው ደጃዝማች ተሰማ አስምሮም የተባለ ሰው ነበርና ፡ «ታላቋ ኤርትራ» የተባለውን መፈክር አስነግባ አነሳሳችው ። የወያኔ ጦርነት ተከፈተ ። ዛሬም ኢሳይያስ አፈወርቂና ወያኔዎች የሚያራምዱት ይህንኑ ዓላማ ነው ። ኢትዮጵያ ኤርትራን ለማስተዳደር አትችልም የሚል ጥርጣሬ እየተፈጠረ ስለሒደ እንግሊዝ ያሰበችው ለጊዜው የተሳካላት መስሎ ታየ ።

«ይሁን እንጂ፡ በዚሁ ወቅት፡ «ኢትዮጵያ ወይም ሞት» የሚል መፈክር ያነሳ፡ የማኅበር አንድነት ኃይል እየተጠናከረ በመሄድ ላይ ነበር። አብዛኛዎቹ የአንድነት ማኅበር መስራቾችና አባሎች ከኤርትራ ደጋማው ክፍል ከመሆናቸውም ሌላ በአብዛኛው ክርስቲያኖች ነበሩ። እንግሊዝ ግልጽን ነገር አደረገች። የእስልምና ሀይማኖት ተከታዮች የሆኑትን የቆላማውን አገር ተወላጆች በማሰባሰብ ራቢጣ አል እስላሚያ የተባለ የፖለቲካ ቡድን እንዲመሠረት ከማድረጓም በላይ፡ በኤርትራ ጣልያንኛ አፈሴላዊ ቋንቋ መሆኑ ቀርቶ ከእንግዲህ ትግርኛና ዐረብኛ ብቻ አፈሴላዊ ቋንቋ ሆነው እንዲሠራባቸው አደረገች። የከፋፍ ለህ ግዛ ፖሊሲ መሠረት ያዘ። ለመጀመሪያ ጊዜ በኤርትራ የፖለቲካ መድረክ ላይ ሦስት የተለያዩ አቋሞች ተከሰቱ። እነሱም አንደኛ፡ ታላቋ ኤርትራ የሚለው ወገን ኤርትራ ለኤርትራውያን የሚል አቋም ያዘ። ሁለተኛ፡ ራቢጣ አል እስላሚያ ኤርትራ በእንግሊዝ አስተዳደር ሥር መቆየት አለባት የሚል አቋም ሲወሰድ፡ ሦስተኛ ማኅበር አንድነት ደግሞ «ኢትዮጵያ ወይም ሞት» በሚለው ዓላማው ጸና ።

«በማይታረቁ የፖለቲካ፡ የጎሳ፡ የቋንቋና የሀይማኖት መስመሮች የኤርትራ መገናጣጠል ሁኔታ ተሟላ። የእንግሊዝ የበኩር ልጅ ተወለደ። ሁኔታው በኤርትራ ምድር ተወስኖ አልቀረም። ቀይ ባሕርን «የአረብ ሐይቅ» ለማድረግ የቆየ ዓላማ ያላቸው የአረብ መንግሥታትና፡ ይህንኑ የዘይትና የሸቀጣ ሸቀጥ መተላለፊያ ስትራቴጂካዊ ኬላ የሆነውን ባሕር ለጥቅማቸው ሲሉ፡ አሁንም ሆነ ወደፊት በቁጥጥራቸው ሥር ለማቆየት የሚፈልጉት ኃያላን መንግሥታት በጉዳዩ፡ በፀጥታም ሆነ በተዘዋዋሪ መንገድ እጃቸውን ማስገባት ስለጀመሩ፡ ችግሩ እየሰፋ ዓለም አቀፋዊ ባሕርይ እየያዘ ሂደት። የነገሩ ጭራ እዚህ ቀርቶ ጭንቅላቱ ውጭ ወጣ። የኤርትራ ታሪክ፡ በተለይም በዐረብ አገሮች፡ ያልነበረ ቅርጽ፡ ይዘትና ትርጉም እየሰጠው፤ በውጭ ኃይሎች እጅ ፖለቲካዊ እንዝርቱ ይሸከረከር ጀመር ።

«ይሁን እንጂ ነባራዊ ታሪክ፡ በመጨረሻ ታሪካዊ ፍርድን ሠጠ። የአንድነት ማኅበር ዓላማ በአሸናፊነት ወጣ። ኤርትራ ከእናት አገሯ ጋር በፌዴሬሽን ተዋህደች። ሆኖም፡ ነገሩ በዚህ አላቆመች። እንግሊዝ ለጥቅሟ ስትል በኤርትራ ምድር ቀብራ

የወጣችው ቦምብ ቀስ እያለ ይፈነዳ ጀመር ። በሥልጣን ፣ በጥቅምና በሹመት ያኮረፉ አንዳንድ ያገሩ ተወላጆች፣ የፌዴሬሽን ሕጋዊ መንፈስ በትክክል ሥራ ላይ አልዋለም በማለት ውስጥ ውስጡን ነገር እየነነነ፣ የኤርትራ ጉዳይ እንደገና በተባበሩት መንግሥታት እንዲታይ ጥረት ያደርጉ ጀመር ። ነገሩን እንዲገፋበት የሚገፋፋቸውና የሚያግዛቸው አገሮች አላጡም ። የዐረብ አገሮች ፣ በተለይም ግብጽ ፣ ለዚህ ዝግጁዎች ነበሩ ። ዐባይን ከምንጩ ቀይ ባሕርን ካናቱ ለመቆጣጠር ያላቸውን የቆየ ዓላማ በተግባር ሊተረጉሙ የሚችሉት የኤርትራን ምድርና ሕዝብ የመረማመጃ ድንጋይ በማድረግ እንደሆነ ያውቃሉ ። በጊዜው የነበረው የኢትዮጵያ መንግሥትም በሞኝነቱና በጠባብ አመለካከት በራሱና በአገሪቱ ላይ ዱላ ከማትበል ያነሰ ሚና አልተጫወተም ነበር ። ይባሉ ብሎ ፡ «ኢትዮጵያን አግኝታችኋል ፣ ጥትም ያውላችሁ!» የሚሉ ፣ ኤርትራ ለኤርትራውያን በማለት ለጥቅማቸው ሽንጣቸውን ገትረው ይሟገቱ የነበሩትን አንዳንድ ግለሰቦች እየመረጠ ቁልፍ ቦታዎች ላይ ይሾማቸው ጀመር ። የአንድ ነት ማኅበር አባሎች አንገታቸውን ደፉ ።

«ፌዴሬሽን ፈርሶ ኤርትራ ሙሉ በሙሉ ከኢትዮጵያ ጋር እንድትዋህድ ከተደረገ በኋላ ፡ «ማኅበር ሽውዑቴ» ወይም «ሐረካ» በመባል ውስጥ ውስጡን ይካሄድ የነበረው ንቅናቄ ግልጽ እየሆነ መጣ ። ይህ ንቅናቄ በመሠረቱ በሕግ እንሟገታለን በሚሉ ፣ በሥልጣን እና በጥቅም ሽሚያ ባኮረፉ አንዳንድ ሰዎች የሚመራ ነበር ። ሐረካ ወይም ኤርትራ ሊበራሽን ሙሽሚንትን የመሠረቱት እንደ ኢብራሐም ሠልጣንና ወልደአብ ወልደማርያም የመሰሉት የቀድሞው ራቢጣ አልእስላሚያ መስራቾች ነበሩ ። እ. ኤ. አ. በ1958 ጀብሐ ወይም ኤርትራ ሊብራሽን ፍርንት ተመሠረተ ። በጀብሐና በሐረካ መካከል የሥልጣን ቅራኔ ተነሳ። ሐረካ ተመታ ፣ ሕልውናው ለመጨረሻ ጊዜ አከተመ። የመጀመሪያዋ የአመጽ ጥይት በ1961 በኢድሪስ አዋቴ ተተኮሰች ። በእነ ኢድሪስ ዓደም ፣ ዑስማን ሳልህ ሳቤ ፣ አብዱላ ኢድሪስ ፣ ዴናይ ፣ ዑመር አዛዝ ፣ አብዱል ከሪም መሐመድ ፣ ዓለ ዑማርና ወልደይ ካህሣይ የተመሠረተው ጀብሐ በቆላማው አገር የበላይነቱን ከያዘ በኋላ ፣ የኤርትራ ሕዝቦች ብቸኛ ተወካይ እኔ ነኝ ፣ ኤርትራ ዓረባዊት ናት በማለት ፣ ጭራውን እዚህ ፣ ጭንቅላቱን በዓረቦች አገር አድርጎ ፣ ኤርትራን በአምስት ቀጠ

ናዎች በመክፈል ከውስጥና ከውጭ ፖለቲካዊና ወታደራዊ ማዕበል ይፈጥር ጀመር ። መሐመድ ዴናይ በባርካ ፣ ዑመር አዛዝ በሰምሐር ፣ አብዱል ከሪም መሐመድ በሠንሂት ፣ ዓሊ ዑማር በማርያ ቀይሕ እና በማሪያ ጸሊም ፣ ወልዳይ ካህዛይ በደጋማው አገር ተሰለፉ ። ከአሰላለፋቸው ለማየት እንደሚቻለው ጀብሐ ዘጠና በመቶ የባርካና የአላውርታ ተወላጆች የበላይነት የያዙበት አፋም ሆኖ ይገኛል ። በመሆኑም ጀብሐ ውስጣዊ አንድነቱን ይዞ ለመቆየት አልቻለም ።

«ለምን? አንዳንድ ታዛቢዎች እንደሚሉት በውስጥ የመከፋፈሉን ሁኔታ ያመጣው ርዕዮተ ዓለማዊ ትራኔ ሳይሆን ፣ የኤርትራን ሕዝብ የሚወክለው ማንው? እስላም ወይስ ክርስቲያን? ቆለኛ ወይስ ደገኛ? ቆለኛ ከሆነ የትኛው ጎሳ? የሚል የሥልጣን ጥያቄ ነበር ። ዘመን ክፍለታት ወይም የመከፋፈል ዘመን ተጀመረ ። በእንግሊዝ የተተከለው ቦምብ ሥራውን እየሠራ ነበር ።

«በጀብሐ ውስጥ የበላይነትን የያዙት የባርካና የአላውርታ ተወላጆች የተቀሩትን እያሳደዱ ይመቱ ጀመር ። ሳላህ ሳቤ ከሥልጣን ተባረረ ። በዚህ የተነሳ ሠልፍ ናዲነት የተባለው የጀግኖች ቡድን ፣ ሕዝባዊ ኃይሊ የተባለው የማሪያ ቀይሕ ተወላጆች ቡድንና ዑብል የተባለው የባርካ ተወላጆች አንድ ክንፍ ፣ በሳላህ ሳቤ አማካይነት ሻዕቢያ የተባለውን ግንባር ፈጠረ ። የኢትዮጵያ ሰፊ ሕዝብ አብዮት በ1966 እስከ ፈነዳ ድረስ የጀብሐና የሻዕቢያ እርስ በእርስ ጦርነት በኤርትራ በረሀዎች ሲቀጣጠል ቆየ ።

«በ1966 በረከኞችን ከመንግሥት ጋር የሚያስታርቁ አንዳንድ ሽማግሌዎች ተመርጠው ተላኩ ። ጀብሐና ሻዕቢያ ከአሥመራ 16 ኪሎ ሜትር ርቀት ላይ ይገኙ ነበር ። የአሥመራና የአካባቢው ሕዝብ በእርቁ ድርድር እንዲሳተፍ የበኩሉን አስተዋጽኦ እንዲያደርግ በማለት ሕይወት እንዲመለከት ተፈቀደ ። መንግሥትንና በረከኞችን ለማስታረቅ የሔዱት ሽማግሌዎች ጀብሐንና ሻዕቢያን አስታርተው ተመለሱ ። አንዳንዶቹም በዚያው ወደ በረሀ ኮበሉ ።

«በኢትዮጵያ የተቀጣጠለው አብዮት በምሥራቅና በደቡብ በሶማሊያ፣ በሰሜን ምዕራብ፣ የኢትዮጵያ ዲሞክራቲክ ኅብረት ነን በሚሉ መሳፍንት፣ በውስጥ እንደ ኢሕአፓ እና ሌሎች አምስተኛ ረድፈኞች፣ በውጭ ደግሞ በተባበረ የኢምፔሪያሊዝም ኃይል የተወጠረበት ቀውጢ ጊዜ ነበር። ለአብዮቱ የቀረበለት ጥያቄ፣ ከአብዮቱ ወይም ከኢርትራ የትኛውን? የሚል አስቸጋሪ ጥያቄ ነበር። የኢትዮጵያ ሕልውና ታላቅ ፈተና ላይ ወደቀ። ኢትዮጵያ የምትባለው አገር ከእንግዲህ አከተመች፣ አለቀላት ይባል ጀመር። እውነትም ያለቀላት መስሎ ታይቶ ነበር። አዲሱ የኢትዮጵያ ካርታ ምን እንደሚመስል ለማየት የሚሞክሩ ሰዎች ጥቂት አልነበሩም። ሁኔታውን በማየት፣ ጥንቱንም ዐባይን ከምንጩ፣ ቀይ ባሕርን ካናቱ በመቆጣጠር የተዳከሙት ኢትዮጵያን ለማየት የሚፈልጉት አንዳንድ የአረብ መንግሥታት፣ ሱዳን ግሪኮች፣ ከተገንጣዮች ጎን በይፋ ተሰልፈው፣ እንደ እብድ ገላጋይ ካራ ያቀበሉ ጀመር። ይህ ሁሉ ተደምሮ ለተገንጣዮች አመች ሁኔታ ፈጠረላቸው። ወርቃማ ጊዜ መጣላቸው። ሁኔታውን በመጠቀም ተነቃነቁ።

«ሳሕል፣ ከረን፣ ደቀመሐሪ፣ በከፊል ምጽዋ፣ ደንጎሎ ግንዳዕ፣ ነፋሲት፣ አምባትካላ፣ ሠገነይቲ፣ ናቅፋ ወዘተ በሻዕቢያ እጅ ወደቁ። ባርካ፣ መንደራራ፣ ዓዲኳላ፣ አቆርዳት፣ ተሠነይ ወዘተ በጀብሐ ተያዙ። አሥመራ፣ ባሬንቱና በከፊል ምጽዋ ነበሩ በመንግሥት እጅ የቀሩት። እነዚህም ቢሆኑ የጊዜ ጉዳይ ነበር። የምጽዋ ሦስት አራተኛው ክፍል ተይዟል። አሥመራ በሰባት ኪሎ ሜትር ርቀት ተከባለች። የአሥመራ ጉሮሮ ታንቋል። ምግብ፣ ውሀ፣ መብራት፣ ማገዶ፣ የለም። ረሀብ ጉብቷል። እፍኝ ጥሬ አሮአል። የቤት ዕቃ እየፈለጠ ማንደድ ተጀምሮአል። ከተኩስ ሌላ የሚሰማ መዘቃ የለም። ተኩሱ ላንዳፍታ ሲቆም ዓለም እንደሙታን መቃብር ጸጥ ይላል። እና መላክ ሞት መጥቶ በጀሮ ያንሾካቸዋል። አየሩ የሞት ጠረን ይዞ ይመጣል። ሕጻናት ተርበው ያለቅላሉ፣ እናቶች ተጨንቀው ዋይታ ያሰማሉ፣ ሽማግሌዎች ከደጅ ቁጭብለው ይተክዛሉ። ፋብሪካዎች ጢስ አይታይባቸውም፣ ማሳዎች ጠም አድረገዋል። ገበያዎች አይቆሙም፣ ዚቆሙም ባዶ ነበሩ። — የቲልቋል ገበያ!

ተገንጣዮች ወይም የውስጥ ደጋፊዎቻቸው እንደሚሉት ተጋደልቲ «ዛሬ ሊገቡ ነው፤ ነገ ይገባሉ» በማለት ወሬ ስለሚያናፍሱ፤ ቆራጥ ቆራጡ፤ ይምጡ ምናለ፤ ሞተን አንጠብቃቸውም! በማለት በሕይወቱ ቆርጦ ሲጠባበቅ፤ ሌሎቹ ደግሞ የተገንጣዮች ደጋፊ ባይሆኑም፤ እዚህ ቁጭ ብለን እንዴት እንጠብቃቸዋለን? ባይሆን ወጣ ብለን ከእነሱ ጋር ከበሮ እየመታን ብንገባ ይሻላል በማለት በድል አጥቢያ አርበኝነት ከከተማው እየወጡ ይኮበላሉ ነበር። አምባሻ ጋግረው፤ ጠላ ጠምቀውና ቂጢማ ጎዝጉዘው የእነ «ንሳቶም»ን ወይም «ተጋደልቲ»ን በድል መግባት ይጠባበቁ ነበር። በኤርትራ ከፍለ ሀገር ታሪክ ውስጥ የበላይነትን ያገኛል ተብሎ የሚገመተውን ኃይል ተቀብሎ የማስተናገድ ዝንባሌ አዲስ ነገር አይደለም። በ400 ዘመን የትግል ታሪክ ውስጥ አንዱ ኃይል ሲሄድና ሌላው ሲመጣ ማየት የተለመደ ነገር ሆኖ ቆይቷልና አድርባይነት ሁለተኛ ትፋሽ ሊሆን ምንም አይቀረውም። መጠራጠር ይበሃል። የ«የማሳሰቢያ» ቁጥር ቀላል አይደለም።

«ለማንኛውም ነገር ለተገንጣዮች መጠናከር ምክንያት የሆነው ምን ነበር?

«አንደኛ — በኢትዮጵያ አብዮት ላይ ከውስጥና ከውጭ የደረሰው ከባድ ውጥረት ምናልባት እንደዋነኛው ምክንያት ሆኖ ሊጠቀስ ይችላል። በጊዜው የነበረው ሠራዊት በምሥራቅ፤ በደቡብ፤ በሰሜንና በመሐል አገር፤ በየግንባሩ የተቃጣውን ግፊት ለመቋቋም በቂ ኃይልና ትጥቅ አልነበረውም። በዚህ ላይ የቆመለትንና የሚዋጋለትን ዓላማ ጠንቅቆ የሚያውቅ ሠራዊት ካለመሆኑም ሌላ፤ ሠራዊቱ ያው የማኅበረ ሰቡ አካል እንደመሆኑ መጠን፤ መ.ኢ.ሶ.ን. ኢ.ሕ.ኢ.ፓ፤ ወዝሊግ፤ ኢ.ጭ.ኢ.ት፤ ሰደድ፤ ኢ.ድ.ሕ. ወ.ዘ.ተ. በሚባሉ፤ ጊዜው በፈጠራቸው የፖለቲካ መስመሮች ውስጥ የተከፋፈለ፤ የተዳከመና ለጥቃት የተጋለጠ ነበር።

«ሁለተኛ — በኢትዮጵያ ላይ የቆየ ዓላማ ያላቸው የአካባቢው መንግሥታት በአገሪቱ የተፈጠረውን እስጊ ሁኔታ በመጠቀምና የቆየ ሕልማቸውን እውን ለማድረግ ከምንጊዜውም ይበልጥ እንደ ጅብ ተጠራርተው በመነሳት ተገንጣዮችን አፍ

ንጫቸው ድረስ ያስታጠቁበት ፡ በሰውር በኢትዮጵያ ምድር ላይ ወታደራዊ ኃይል ያሰለፉበት ጊዜ ነበር ። በጊዜው አብዮቱ የሚተማመንበት የውጭ ኃይል አልነበረውም ። አሜሪካ አዲስ መሣሪያ የመስጠት ጉዳይ ቀርቶ ፡ ቀደም ሲል ለኢትዮጵያ የሸጠችውን መሣሪያ አግዳ ይዛለች ። የምሥራቅ አውሮፓ አገሮች ከሶቪየት ኅብረት ጭምር ፡ የኢትዮጵያን አብዮት ባሕርይና ይዘት እስኪረዱ ድረስ በታዛቢነት ቆመው የሚመለከቱበት ጊዜ ነበር ። የኢትዮጵያ ሰፊ ሕዝብ ከራሱ ሌላ የሚተማመንበት ኃይል አልነበረውም ። መደራጀት የጊዜው አንገብጋቢ ጉዳይ ቢሆንም ፡ ውስጥ ውስጡን ይካሄድ የነበረው የፖለቲካ መስመሮች ሽኩቻ በታኝ ሁኔታ እየፈጠረ ያስቸግር ነበር ። በመሆኑም ፡ አብዮቱ በጊዜው የራሱን ኃይል በአዲስ መዋቅርና መንፈስ ለመገንባት ፋታ ያጣበት ቀውጢ ጊዜ ነበር ።

«ሦስተኛ — በኤርትራ ክፍለ ሀገር ተደራጅተው የሚገኙት ኃይሎች ፡ ጸረ ፊውዳል ፡ ጸረ ኢምፒሪያሊስትና ጸረ ቢሮክራሲያዊ ካፒታሊዝም አቋም አላቸው በሚል ግምት ፡ አብዮታዊው መንግሥት ገና ከመመስረቱ የመረጠው የእርቅ ጎዳና ፡ በተገንጣዮች ዘንድ እንደ ድክመት በመታየቱ ፡ አንድም ሞራላቸውን ከፍ አድርጎ ሲያበረታታቸው ፡ ሁለትም ፡ ነጻ ንቅናቄ እንዲያደርጉና ፕሮፓጋንዳ እንዲያካሂዱ ደህና የእድል በር ከፈተላቸው ። በመሆኑም የሚመካበት ኃይል ያጣ የመሰለው ሕዝብ እየኮበለለ ሔዶ የተገንጣዮችን ኃይል ያሳብጥ ጀመር ። በመሆኑም አብዛኞቹ የኤርትራ ከተሞች በወንበዴዎች እጅ ወደቁ ።

«በዚህን ቀውጢ ጊዜ ነበር ሁለተኛው ነጻ አውጭ አብዮታዊ ሠራዊት «አብዮታዊት ኢትዮጵያ ወይም ሞት» በማለት በየአቅጣጫው በቆራጥነት ሲተም የመጣው ።

«መሰከረ የኤርትራ ሰፊ ሕዝብ አንድ አካልና አለኝታ በመሆን ። በየነራው በድል አድራጊነት ይተም ጀመር ።

በልዩ ልዩ ግብረ ኃይሎች ሥር የተሰለፈው ሁለተኛው ነጻ አውጭ አብዮታዊ ሠራዊት በሚያስደንቅ ፍጥነት የጠላትን ምሽግ ድባቅ እየመታ ነበር ወደፊት የሚገመገመው ። 501 ግብረ ኃይል ከሰቲት ሁመራ] ተነስቶ በአሊ ጊደርና በተሠነይ

በማድረግ ፡ ከእንጥፎ ተነስቶ ፡ መረብን ከላይ በመሻገር በሸም
 ብቆ አድርጎ ከመጣው ከ502 ግብረ ኃይል ጋር ባሬንቱ ላይ
 ይገናኛል ። 501 እና 502 ግብረ ኃይሎች እንደገና 508 ግብረ
 ኃይል ተብለው ፡ ግማሹ ላዩን ወደ መሣሊት ሲገመገሙ ፡ ሌላው
 ደግሞ ወደ ታች ታጥፎ ወደ ከረን ካመራ በኋላ ከአሥመራ አካ
 ባቢ በመነቃነቅ በለዛ ፡ እምባደርሆ ፡ ዐዲ ገብሩና ኢላበርዕድ
 ላይ ይገኙ የነበሩትን የጠላት ምሽጎች እየሰበሰበረ ከመጣው ከ506
 ግብረ ኃይል ጋር ከረን ላይ በድል ይገናኛል ። በሀ እና በለ የተከ
 ፈለው የ503 ግብረ ኃይል ተልእኮ እንደሚከተለው ነበር ።
 503 ሀ ግብረ ኃይል የተነሳው ከዓዲግራት ሲሆን ፡ በራማ አድርጎ
 መረብን ከተሻገረ በኋላ ዓዲ ኳላን ፡ መንደራራን ፡ ዓረዛን ከዚ
 ያምተራአምኒና ደባርዋን በቁጥጥር ሥር በማዋል ሸከቲ ላይ
 ከ506 ግብረ ኃይል ጋር ይገናኛል ። እንዲሁም ከአድዋ በመነሳት
 ዳረናን ተሻግሮ የመጣው 503 ለ ግብረ ኃይል በደቀመሐሪ አድ
 ረጎ ከ503 ሀ እና ከ506 ግብረ ኃይሎች ጋር..... ላይ ይገናኛል ።
 ከአሰብ በመርከብ ምጽዋ የገባው 505 ግብረ ኃይል የጠላትን
 አከርካፊ ዕዳጋ ላይ ሰበሮ ፡ የዶጋሊን ፡ የደንጎሎን ፡ የእምባት
 ካላን ፡ የጊንዳዕንና የነፋሲትን ምሽጎች በመሰበሰብና የአሥመራ
 ምጽዋን መንገድ በመክፈት አሥመራ ይገባል ። በሁሉም አቅ
 ጣጫ የድል ጉዞ ነበር ።

«ከዛሬ ነገ እንገባለን በማለት በአሥመራ ከተማ ዙሪያ እንደ
 ጀፌ አሞራዎች አሰፍስፈው የነበሩት ወንበዴዎች ፡ የሁዋሊት
 ግርሽ አስገብተው ወደ ሣሕል በረሀ ከመፈርጠጥ ሌላ ምርጫ
 አልነበራቸውም ።

«አሁን ጀብሐና ቫዕቢያ በሣሕል በረሀ ይፋጠጡ ጀመር ።
 እንደነታቸው ሳይሆን ልዩነታቸው እየጎላ መጣ ። የሣሕል
 በረሀ ለሁለቱ ድርጅቶች ጠቦ አይደለም ። አብረው ለመኖር
 ስለማይችሉ ብቻ ነበር ። እንደገና እንግሊዝ ቀብሮት የሔደው
 በምብ ሥራውን መሥራት ጀመረ ። የኤርትራን ሕዝብ በውስጥም
 ሆነ በውጭ የሚወክለው ሣንዉን የሚለው መውረታዊ ጥያቄ
 እየጎላ መጥቶ ፡ በቫዕቢያና በጀብሐ መካከል የእርስ በእርስ
 ጦርነት እንደገና ተከፈተ ። የጀብሐ ኃይል እንዳለ ተመታ ። ቫዕ
 ቢያ የበላይነት ተቀዳጀ ። ቀደም ሲል ቫዕቢያ የፖስት ድርጅ
 ቶች ግንባር መሆኑ ቀርቶ የደጋው አገር ተወላጆች ብቻ ፖለቲ

ካዊና ወታደራዊ ሥልጣን በሞኖፖል የጤበጡበት ድርጅታዊ መዋቅር ሆኖ ነበር ። ደገኞችም ቢሆኑ እርስ በርሳቸው ተስማምተው ሊኖሩ አልቻሉም ። የአክለጉዛይ ፣ የሠራዬ ሴራ እየተባሉ የእርስ በእርስ ፍጅት ስለቀጠለ ፣ በመጨረሻ ሻዕቢያ የአንድ አካባቢ ተወላጆች የሥልጣን መድረክ ለመሆን በቃ ።

«ጀብሐና ሻዕቢያ ኤርትራን በሙሉ በቁጥጥራቸው ሥር ለማጥል ቢችሉ ኖሮ ምን ይሆን ነበር? ብለን እስቲ እናስብ ። ያው የታወቀው ነገር ይሆን ነበር ። ታሪክ በአዲስ ክስተት ወደ ፊት ቢራመድም መሠረቱን አይለቅም ። የእንግሊዝ ፖለቲካዊ ጦምብ በባሰ ሁኔታ በኤርትራ ምድር ይፈነዳ ነበር ። ሌላ የኮንጎ ፣ የናይጄሪያ ፣ የቻድ ፣ ሁኔታዎች በአፍሪካ ምድር ይፈጠር ነበር ። ይኩተል የነበረውን ጥፋትና እልቂት ለማሰብ አይቻልም ። ቢያስቡትም ይዘገናል ።

በመጨረሻ ፣ «ከዚህ ሁሉ ምንድነው የምንማረው? የዚህ ክፍለ ሀገር ችግር ባብዛኛው ከውጭ ተጽዕኖ የሚመነጭ መሆኑን ነው ። የኤርትራ ሕዝብ ይህን ማወቅ አለበት ። የውጭ ኃይሎች መሣሪያ በመሆን እስከመቼ ድረስ የገዛ አገራችንን ስንወጋ እንኖራለን? ቅኝ ገዢዎች በመካከላችን ጠምደው የሄዱትን ፣ እየቆየ የሚፈነዳ ቦንብ ነቅለን መጣል አለብን ። ይህን ልናደርግ የምንችለው እርስ በእርሳችን ስንተማመን ነው ። ልባችንን መክፈት ስንጀምር ነው ።» ሲል አንድ ወንድና ሴት ተያይዘው መጡ ።

ሥዕላይ በራሺ መሆን አለበት አልኩ ። ግን ዓይኔ ሮጦ ያረፈው ልጅቷ ላይ ነበር ። ንጉሥ ዳዊትን የፈወሰችው ሰሜናዊት ቆንጆ ልብ ስንጥቅ ታደርጋለች ። ረጅም ባለጥልፍ ቀሚስት ለብሳ ፣ ትንሽ ነጠላ ትከሻዋ ላይ ጣል አድርጋለች ። በጥቁር ከፈይ የታሠረ ፣ በሰለጥን ኮከብ ቅርጽ የተሠራ ትልቅ ወርቅ ከረጅም አንገቷ ላይ ጉች ብሎ ይታያል ። ጥቁር ረጅም ጠጉሯ ከትከሻዋ ላይ ወርዶ ዘፍ ብሎአል እና ስትሐድ ይነሰነሳል ። እንደሌሎቹ የአሥመራ ሴቶች ስንጥር መሳይ አይደለችም ። ደረቷ ሙሉ ፣ ዳሌዋ የኮራ ፣ ጠይም ፣ የደም ገንቦ የሚሏት ዓይነት ነች ። ዓይኖቿን ተከተለኩ ። ዓይኖቿ ተወርውረው የሐዱት ወደ ኮሎኔል ታሪኩ ወልዳይ ነበር ። የተቆጣች ድመት መስላ ነበር የምታት

የው ። እሱም እንደተቆጣ ነብር ሆኖ ይመለከታት ነበር ። ክፉ
ንቻና ጥፍር ባይማዘዙም ፣ በዓይኖቻቸው የቁጣ ቃላት የሚለዋ
ወጡ መስለው ታዩኝ ። ድንገት ሰውነቱ ተቆጣ ፣ ሁኔታው ተለ
ወጠ ። እሷም ደስ አላላትም ። ፈገግታዋ ጨለመ ። በሁለቱ
መካከል የነበረው ስሜት ደስ አላላችም ። ይሁን እንጂ ስለግን
ኙነታቸው ለማሰብ ውበቷ ጊዜ አልሰጠችም ። የምታሳስብ
ዓይነት ሴት አይደለችም ። እንዲያው ገና ሲያዩዋት የምትወደድ
ልጅ ናት ። ዳቦ ሳይቆረስ 'ስሜናዊት ቆንጆ' ብዬ ስም አወጣ
ሁላት ።

ሥዕላይ በራሽና ሰለሞን በትረጊዮርጊስ ትከሻ ለትከሻ
ተሳሳመ ። ሰለሞን እየዞረ ያስተዋውቀው ጀመር ። ከኩሎኔል
ታሪኩ ወልዳይ ጎን ነበር የቆምኩት ። አጠገቡ መቆም ደስ
አይለኝም ። አጭር ባልሆንም እሱ አጠገብ ስቆም ድንክ የሆነኩ
ያህል ይሰማኛል ።

የኩሎኔል ታሪኩ ወልዳይን ስም ሲሰማ ጀርወውን እንደ
ሚዳቋ አቆመ ። ወደ ላይ አንጋጦ እንደ ድንቅ ሲመለከተው
ከቆየ በኋላ ፡ «ኤይ ሳልሽ ኮኔረ? ከመይ ቀኒሃ?» ብሎት ትከሻውን
አገላብጦ ሳመው ።

ሥዕላይ ጀግና አይመስልም ። ለመሆኑ ጀግና ምን ይመስ
ላል? አላውቅም ። አንዳንድ የማውቃቸው ጀግኖች አጭሮች
ናቸው ። ሌሎቹ ወፍራሞች ናቸው ። የተቀሩት ደግሞ ሰው
ቀና ብለው የማያዩ ዓይነ አፋሮች ናቸው ። ሥዕላይ ቁመቱ ዘለግ
ያለ ፣ ቀጭን ፣ ጎረኛ ቢጤ ነው ። ዓይኖቹ ትናንሽ ናቸው ። ጠጉሩ
ብን ብላ የሳሳች ናት ። ልብስ መርጦ መልበስ የሚያውቅ ይመስ
ላል ። ባለሽንትር ቡላማ ልብስ ከነሰደሪያው ለብሷል ። አሁንም
ዓይኔ ከልጅቷ አልተለየም ። እሷም ፣ የት ነው የማውቀው? በማ
ለት ሳይሆን አይቀርም ፣ አንዳንዴ ውበ ዓይኖቿን ጣል ታደር
ግብኝ ነበር ። በዚያ መካረኛ ቴሌቪዥን አይታዩ ይሆናል ።
አንዳንድ ጊዜ አንዳንድ ሰዎች በቅርብ የሚያውቁኝ መስለክ
ቸው ሠላምታ ከሰጡኝ በኋላ ግር ሲላቸው ሳይ ያስቱኛል ። ሳይ
ላዩን ልሳቅ እንጅ ውስጥ ውስጡን ታዲያ ያናድደኛል ። መልኬን
የሚያስታውስ ሁሉ አያውቅኝም ። ዝና ሙላጭ ነገር ነው ።

«ግን ምን ዓይነት ሠይጣን ነህ!» አለ ሥዕላይ አሁንም በመደነቅ ከሎኔል ታሪኩን እየተመለከተ ።

«አንተም ሠይጣን ነህ» አለው ።

«ሻዕቢያ አንተን ለመግደል ያልሞከረችው ነገር የለም ። ግን ዘጠኝ ነፍስ አለህ መሰለኝ? ታስታውሳለህ ፣ አንድ ቀን ደቀመሐሪ ላይ ከበንህ ነበር ። እንደምንም ብለህ አመለጥከን ። ጥይት ለምን እንደማይመታህ አይገባኝም» አለው ።

«ቀጭን ስለሆንኩ ይሆናል»

«በጣም ደፋር ነህ ። ሁለት መትረየስ በግራና በቀኝ እጅህ ይዘህ ደረትክን ገልብጦህ መሐላችን ስትገባ ይገርመኝ ነበር ። እጠላህም ፣ አደንቅህም ፣ አከብርህም ነበር ። ያ ሁሉ አለፈ ። በሕይወት ኖረን ለዚህ መብቃታችን ጥሩ ነው» አለ ሥዕላይ ። ሲናገር ይቸኩላል ንቅናቄው ሁሉ ፍጥነት አለው ።

ከሎኔል ታሪኩ በዚያ ቁመቱ ላይ እያንገረዘበ «አንተንም የምጠላህን ያህል አከብርህ ነበር ። ዓላ ላይ የሠራሽን ሥራ ትዝ ይልህል? እንደዚያ ከበንህ እየተኮሰክ ሰንጥቀሽን ስትወጣ ዓይኔን ለማመን አትቶኝ ነበር ። ደቀመሐሪ እንደዚያ ፈራርሳና እንዳልነበረች ሆና ሳያት አንተን ለመግደል ያልማልኩት መሐላ አልነበረም ። ደቀመሐሪ የተወለድኩባት ከተማ ናት ። መቼም ሕይወት የምትሐድበት መንገድ አይታወቅም» አለ ከሎኔል ታሪኩ ወልዳይ ።

ሥዕላይ ተወራጩና ፡ «ያጠፋሁትን ያህል ለመካስ ዝግጁ ነኝ ። ኃጢአተኛው ተመልሷል ። ከእንግዲህ ወሳኙ ነገር መጭው ጊዜ ነው ። ያለፈው አልፎአል» ብሎ ወደኔ መጣ ።

ሰለሞን አስተዋወቀን ። ፎቶግራፍ እንደሚያነሳ ሰው በጣም አተኩሮ ሲመለከተኝ ከቆየ በኋላ በቁጣ ፡ «ለምንደነው ወደ ጉበ እያላችሁ የምትጠሩን? እኛ ውሾች አይደለንም ። ሰዎች ነን ፤ በእውነት እኛ ከበረሀ የተመለስን ሰዎች ሁኔታ ያሳዝናል ። የወንበዴዎች የውስጥ ደጋፊዎች በየመንገዱና በየቡና ቤቱ

ሲያዩን ይተፉብናል ። ወንበዴዎች በራዲዮ ጣቢያቸው ከሐዲ
ዎች፣ ፈሪዎች፣ ራስ ወዳዶች ይሉናል ። መንግሥት ደግሞ ምንም
እንኳ ምኅረት ቢያደርግልንም ፣ ሙሉ እምነት የሚያሳድርብን
አይመስለንም ። እናንተ ጋዜጠኞች ይባስ ብላችሁ ወደገብ የ
ሚል የውሻ ስም ትሰጡናላችሁ ። ምንድነው እንዲህ ዓይነት
ነገር! አንዴ የከዳ ሁልጊዜ ከሐዲ ነው ያለው ማን ነው!» አለኝ ።

«ሌላ ስም እንፈልጋለን» አልኩት ።

«አዎ ፣ ቶሎ ብላችሁ ብትለውጡት ይሻላል» አለ ።

«በረከኛ» እንዳንላችሁ አውሬ አይደላችሁም «ሠርገግብ»
እንዳንል ደግሞ አይሆንም «በሠላም የተመለሰ» እንዳንል ሠላ
ማዊ መሆን በተግባር መታየት አለበት ። ሙሉ ያጣ ነገር ሆኖብን
ነው፣» አልኩት ።

ደንገት በጥሬ እንደተመታ ሰው ክው አለ ። ምን እንዳስደ
ነገጠው አልገባኝም ። አሳቤን ዘልቆ ለማየት የሚሞክር ነበር
የሚመስለው ትክ ብሎ ዓይን ዓይኔን ሲመለከተኝ ።

ቆይቶ ፣ ቆይቶ «ምን አልክ?!» አለኝ ።

«ስቀልድ ነው ምን አጠፋሁ?» አልኩት ።

መልስ አልሰጠኝም ። በትናንሽ ዓይኖቼ እንደ መርፌ ወግ
ቶኝ ወደ ሦስቱ በረከኞች ሔደ ። ከሎኔል በትሩ ተስማ ጀርባዬን
ነካ አድርጐ ። «ምን ብትለው ነው የተቆጣው?» ብሎ ጠየቀኝ ።

መቼም ፣ ያንን ደስ የሚል ፈገግታውን በምሽት ከሚያበ
ራው ሬቱ ላይ ለጥፎ ፣ እያየ እንዳላየ ሆኖ ፣ የሰው ስሜትና ሁኔታ
ማጤን ልምዱ ነው ከሎኔል በትሩ ። የሆነችው ነገር አታመል
ጠውም ። አንገሱ እንደ መዝገበ ቃላት ሁሉን ነገር ይመዘግ
ባል ። ከንፈር የማንበብ ችሎታ ሳይኖረው ይቀራል!

«ወደ ገብ ከማለት ሠርገግ ገብ ማለት ይሻል ይሆን? ስላል
ኩት ነው.....»

«ለምን እንዲህ አልከው ልጄ?»

«ቀልዴን ነበር..... ምንው ጠየከኝ?»

«እንዲያው ነው ። ይልቅ ከእሱ ጋር የመጣችው ልጅ
ዓይኗን ጥላብሀለችና ሒድና አጫውታት» አለች ።

«ሴት አትቅረቡ ብለህ የለም እንዴ?»
«ይልቅ ዕድል አያምልጥህ» ብለውኝ ሐደ ።

ምናለበት አልኩና ወደ ልጅቷ ሒድኩ ። የወንዶችን
ወንዳ ወንድ ንግግር መስማት አሰልችቶኝ ነበር ። ለውጥ
አይከፋም! «ምነው ብቻሽን ቆምሽ እቱ? ምን ትጠጭያለሽ?
ምን ሳምጣለሽ?» አልኳት ።

«ቢራ በስፕራይት»

የጥያቄ ሬት አሳየኋት ። ‘በቢተር’ እሺ ። ቢራ በስፕራይት
ሲጠጣ ግን አይቺም ሰምቺም አላውቅም ።

«ጽቡቅ መስተ እዩ» አለች ። ስትናገር ጠጉሯ ይነሰነሳል ።
በጠጉሯ የምትናገር ነው የምትመስለው ።

«እው ንጽብቼቲ ቆልዓ» አልኳት ።

«ትግርኛ ትዛረብ ዲካ»

«እው ቁሩብ ቁሩብ»

«እስኪ «ኻ» በል»

«ሀ»

«እስኪ «ዐ»በል»

«አ»

«ትግርኛ አትችልም ። አባቴ ይሙት!» አለችኝ እየሳቀች ።
እውይ ጥርሶቿ ታይተው አይጠገቡም ። የውበት አምላክ በጥን
ታቂ የደረደራቸው የቀይ ባሕር ዕንቁዎች ይመስላሉ ።

«ይኸ ጉሮሮ የሚፍቅ ቋንቋ! መጓጉጥ ነው» አልኳት

«እንጥላችሁ ስላልተቆረጠ ይሆናል»

«እስኪ መቶ በይ»

«ሞቶ»

«እስኪ አንተ በይ»

«አንቲ»

«አንቺም አማርኛ አትችይም አባቲ ይሙት» አልኳትና መጠጧን ላመጣላት ሔድኩ ።

መጠጧን ይገፍ ስመለስ ሰለሞን በትረጊዮርጊስ መንገድ ላይ ያዘኝ ። የተበሳጩ ይመስላል ።

«ምን ሆንክ?» አልኩት ።

በየደቂቃው ነበር የቴሌፎን ጥሪ የሚደረግለት ። ያሳዘነኛል ። ይበሳጭ እንጂ ድካም ፊቱ ላይ አይታይም ።

«የምጽዋ ፌስቲቫል ኮሚቴ ነው የሚያስቸግረኝ ። ባራት ሰዓት ይጠብቀኛል» አለኝ ።

«ከእንግዲህ? ልብህ እንዳይቆም ብቻ!» አልኩት ።

«ጥርጥሱም ላይ ሁለት ትኩሎች ለመሥራት ፈልገው ፣ ሣርና እንጨት አጥተው ተቸግረዋል ። እኔም የሰጠኝቸው ጊዜ በጣም አጭር ነው ። ሐያ አራት ሰዓት እየሠሩ ናቸው» አለ ።

«ታዲያ ሣርና እንጨት ከየት ታመጣለህ? ከጠፋ ለምን አይቀርም.....»

«መሠራት አለበት ። ከየትም እንፈልጋለን ። በአይሮፕላንም ቢሆን ከየትም እናስጭናለን ።» አለ በጽኑ መንፈስ ።

«በል ብርታቱን ይስጥህ ። ይህን መጠጥ ለዚያች ልጅ ላድርስ» አልኩት ።

«ጋዜጠኛ በደረሰበት የሕዝብ ግንኙነት መከፋፈልን ነውኩ ገብሽ አስተናግድልኝ» አለ ።

«ቴሌፎን ይጮህ ነበር»

«ቴሌቬዥን መክፈት ይፈቀዳል?» አልኩት ።

«ምን ፕሮግራም አለ?»

«የኔ»

«ስለምን?»

«ስለአሥመራ»

«መቼ የሠራሽው?»

«ዛሬ ጠዋት እንደደረሰኩ.....»

«ከመቸው ደረሰልህ ልጄ? ይቻላል ። እኔም ለማየት እፈልጋለሁ» ብሎኝ የቴሌፎን ጥሪውን ለመቀበል ሮጠ ። ቤቱም ውስጥ እንደ ሮጠ ነው ።

መጠጧን አመጣሁላትና «ሕራይ ትግርኛ ክትምህርኒ እሺ።
ሺ እምበክር? ጸጋዬ ኃይለማርያም እባላለሁ» አልኳትና
መጠጧን ቀምሼ ሰጠኋት ። እውነትም ጥሩ መጠጥ ነው ።

«በቲሺ አውቅሀለሁ ። አንተም አማርኛ ታስተምረኛለህ»
አለች ፡ ጠጉሯን እየነሰነሰች ፈገግታዋ ይናፍቃል ።

«ማን ብዬ ልጥራሽ ሰሜናዊት ጽብቅቲ?» ብዬ ስሟን ጠየ
ኳት ሳቀችና ፡ «ፈያሚታ ጊላይ እባላለሁ» ብላ ስሟን ነገረችኝ።
ስሟ ደንቆኝ ትንድቤን ከፍና ዝቅ ሳደርግ አይታኝ፤ «ምነው?»
አለች ።

«እንግዳ ስም ነው.....»

«የጣልያን ስም ነው.....»

«ምን ማለት ነው?»

«ትንሽ ነበልባል.....»

«እውነት? አንቺን ከሩቅ መሸሽ ይሻላል» አልኳት ።
«ለምን?» አለችኝ ።

«ስምን መላክ ያወጣኖል ይባላል ። እንደ ስምሽ ከሆንሽ
አደገኛ ነው ። በትንሽ ነበልባል ተቃጥሎ ማለቅ ደግ አይደለም ።
እንደ ስምሽ እንዳልሆንሽ ተስፋ አደርጋለሁ» አልኳት ።

«ነኝ አባቴ ይሙት» አለች ስቃ ።

«እንዴት?»

«በሕጻንነቴ እሳት ነበርኩ ። እያለቀስኩ ፣ ዕቃ እየሰበርኩ ፣
ከቤት እየጠፋሁ እናትና አባቴን ሳስቸግራቸው ነበር ። ብቻዬን
ደግሞ መተኛት አልወድም ነበር ። ብቻዬን ካስተኛኝ ሌቱን
በሙሉ ሳለቅስ አድራለሁ ። ከእነሱም ጋር ተኝቼ እነሱ ሲጫ
ወቱ የሰማሁ እንደሆነ አለቅሳለሁ ። ለዚህ ሳይሆን አይቀርም
ፈያሚታ የሚል ስም ያወጡልኝ » በማለት አስረዳችኝ ።

«አሁንስ! ብዬ ጠየኳት»

«አሁንም ትልቅ ነበልባል ነኝ ። ለምወደው ግን አይደለ
ሁም ። ለምወደው ሰው ማርና ወተት ነኝ ። ስኳር ነኝ»

«እና የምትወጀው ምን ዓይነት ሰው ይሆን?»

«እንደ ድንጋይ የጠጠረ እንደ ብረት የጋለ ፣ እንደ ስኳር
የጣፈጠ ወንድ» ብላ እንደገና ሳቀች ።

«እውነት?»

«ቀልዴን ነው ። ምስጢሪን አሁን አልነግርም.....»

«ምናለበት?»

«ምስጢር ነው» አለች ።

«እሺ ። ራሴ አንድ ቀን እደርስበት ይሆናል ። ግን ስምሽን ብትለውጠው ጥሩ ነበር.....»

«ለምን?»

«የባዕድ ስም ነው ። የአሥመራ መንገዶች ፣ ሱቆች ፣ ቡና ቤቶች ፣ ሆቴሎችና ሬስቶራንቶች ፋብሪካዎች ሳይቀሩ በባዕዳን ስም ነው የሚጠሩት ። የጣልያን ቅሪት ያው የባዕድ አስተሳሰብና አመለካከት ማስከተሉ አይቀርም ። በዚህ ክፍለ ሀገር ከፍተኛ የባሕል አብዮት ማካሄድ ያስፈልጋል ፣ በእውነት ። አይመስልሽም? አልኳት ።

«ፈያሚታ ካስጠላህ ፋና በለኝ» ብላ ዝም አለች ።

ከአኳኋኗ የውይይቱን አቅጣጫ ለመከተል እንዳልፈለገች ተረዳሁ ። ግን አልተናደደችብኝም ። ማንኛውንም ፖለቲካዊ ውይይት ከሩቁ የምትሸሽ መስላታዎችኝ ። አልገረመኝም ። የክፍለ ሀገሩ ሰው ሁሉ ከፖለቲካዊ ውይይት የመሸሽ ዝንባሌ አለው ። ምናልባት ሰልችቶ ይሆናል ወይም በፍርሀት ። ግን ወደደም ጠላም ከፖለቲካ ሸሽቶ ለመኖር አይችልም ። አሁንም ይሁን ወይም ኋላ ሚናውን ለይቶ መቆም ይኖርበታል ። በቀይ ኮከብ ዘመቻ ወቅት ሌላ ምን አማራጭ ይኖራል? አንዱ ሲሞት ሌላው ተመልካች ሊሆን አይችልም ። ለማንኛውም ነገር በዚህ አቅጣጫ በነገር ልገፋፋት አልፈለኩም ። አርዕስቴን ለወጥኩ ። እንግዳ ውበት ። እንግዳ ስም ። እንግዳ መጠጥ ። ብርቅዬ ዕድል ፣ አድራሻዋን ጠየኳት ። ያለምንም ማመንታት የቤትና የቢሮዋን ስልክ ቁጥሮች ሰጠችኝና «ፈጣን ነህ አባቴ ይሙት» አለች ።

«ሕይወት ቆማ አትጠብቀንም.....»

«የዚህ እግርግር አባል ነህ?»

እንግዳ ጥያቄ ።

«እግርግር አልሺው!!»

«ታዲያ ምን ይባላል? ከተማው ፍጹም ተረብሷል ። በሥነ ሥርዓት» ብላ ሌላ ጥያቄ ልታቀርብልኝ ስትል ፡ ሥዕላይ ድምጹን ከፍ አድርጎ ፡ «ፍትዊ ወዲ በርሄ ያደረገኝን ላሳያችሁ!» አለና ኮቱን አወለቀ ። ክራሻቱን ፈታ ። ሰደሪያውንም አውልቆ ጣለ ። ምን ሊያደርግ ይሆን? በማለት ሁላችን ተንጋግተን..... ወደ እሱ ተጠጋን ። «ጭቅጭቅ ይዘው ነበር ። የሸሚዙን ቆልፎች ፈትቶ ሲያበቃ ሸሚዙን ወደ ላይ ገለበጠና ጀርባውን አሳየን ። እብድ ያረሰው ማሳ ይ ምስላል ። አለንጋው አጥንቱ ድረስ ዘልቆ አርሶታል የእብድ እርሻ ። ሸሚዙን ቆልፎ እያስተካከለ ፡ «ጀርባይ ላይ ያያችሁት ጠባሳ የጀብሐ ተራማጅነትና ሰብአዊነት ምልክት ነው! አይደለም ወዲ በርሄ?» ብሎ ሰደሪያውንና ኮቱን ያርቦ ሲያበቃ ክራሻቱን አጥልቆ እያስተካከለ ፡ «ቆሞ ያስገረፈኝና የገረፈኝ ወዲ በርሄ ነው ። ለምን ቢባል? ጀብሐ ውስጥ ሠርገው የገባ የኢትዮጵያና የሴ. አይ. ኤ. ወኪል ነው በማለት ። ባልሆንኩት ነገር እንደዚያ ስገረፍ ፡ ቄስሌ ላይ የረላ ውሀ ሲፈስ አለቀስኩ? ጮሁኩ? ኖኖ ። ዝም ብየ ሞቴን ነበር የምመኘው ። ለመሞት ብፈልግም አልሞትኩም ። ለመሞት እፈልጋለሁ ። አልሞትም ። ከዚያን ጊዜ ጀምሮ ሞትን አልፈራም ። ሞት ምንም እንዳይደል ጀብሐ አስተምራኛለች» አለ ።

ፍትዊ ወዲ በርሄ ሳቀና ፡ «እኔ ሆኖ ነው እንጂ መግደል ቀላል ነበር» አለው ።

«ለሰብአዊነትህ ከፍ ያለ ምስጋና!» አለው በታላቅ ምጽት ።

ፍትዊ ነገሩን በቀላሉ ለመሸኘት ፈልጎ አየሩን በእጁ ገፋና «ለማንኛውም ነገር ማንነትክን በውድም ሆነ በግድ ማረጋገጥ ነበረህን ። ያንድ ድርጅት ሕልውና ቀልድ አይደለም ። ከሠርገው ገቦች መጠበቅ አለበት ። እና አንተ ደግሞ በጣም አጠራጣሪ ፍጡር ነበርክ.....» ሲል ።

ሥዕላይ ተቆጣና ፡ «ማን እኔ ወዲ በራሂ!» አለ ።
«አዎ ወዲ ባራሂ» አለ ፍትዊ ፍርጥም ብሎ ።

«የኃይለ ሥላሴ መንግሥት ባለሥልጣን ነበርክ ወረዳ ገዥ ። የኢነግይያስ አፈወርቂ የቅርብ ጓደኛም ነበርክ ። ይህም ብቻ አይደለም ። በታኘው ጣቢያ ውስጥ ኢሳይያስ አፈወርቂን ሪቻ

ርድ ኮፕላንድ ከተባለው የሲ. አይ. ኤ. ሰላይ ጋር ያገናኘኸው አንተ ነበርክ ። እነሱን በምታገናኝበት ወቅት እነ አሥራተ ካሣ ያቋቋሙት የኤርትራ ሠላም ጉባዔ ከሚቴ አባልም ሆነህ ስትሠራ ነበር ። ታዲያ ይህን ሁሉ እያወቅን ልባችንን ከፍተንና እጃችንን ዘርግተን እንድንቀበልህ ፈልገህ ኖሮአል? ዋእ! እስካ መንበት ድረስ ለአላማ ነበር የቆምነው ። አሁን ያሁሉ አልፎአል። እኔም ሆነኩ አንተ በረሀን ለአድሀሪያንና ለብልጦች ትተን ሠጥተናል ። ከእንግዲህ ላንድ ዓላማ አብረን ሠሥራት አለብን ። ጀርባህ ላይ ያለው ጠባሳ ያለፈ ታሪክ ነው ። እርሳው!» ይለና ውስኪውን በንዴት ተገብጧል ። ቀጠለና ፡ «እና ደግሞ የኢትዮጵያን ሰፊ ሕዝብ አብዮት ተሳስቼ በመውጋቴና በማድማቴ ነው እንጂ አንተን በመግረፌ ወይም በማስገረፌ የሕሊና ጸጸት አይሰማኝም..... ወዲ ደጃዝማች!» አለው ።

ከዚያ ነገሩ አቅጣጫውን ለውጦ ፡ አንተስ የሆን ልጅ ሆነክና? በሚል ርዕስ መከራከር ጀመሩ ። አራቱም የደጃዝማች ልጆች ነበሩ ። የሚገርመው ነገር ፡ አባቶቻቸው የአራቱም አባቶች የታወቁ «የኒዮኒስቶች» የነበሩ መሆናቸውን ከጭውውታቸው ስረዳ ፡ እነዚህ ያባት አጥንት አስለቃሾች ከምን ላይ በቀለ? የሚል ጥያቄ መጣብኝ ። እና ለምን? እንዲያውም «ኢትዮጵያ ወይም ሞት!» የተባለውን የማኅበር አንድነትን ዘላለማዊ መፈክር በመጀመሪያ ያወጡት የሥዕላይ አባት እንደ ነበሩና ፡ በኋላ ልጆቻቸው ይህን ክቡር መፈክር ጥለውና ረግጠው ፡ ኤርትራን ከኢትዮጵያ ለመገንጠል ወደ በረሀ ሲገቡ ፡ በዚሁ ሁኔታ ተበሳጭተው በልብ ሕመም በድንገት የመሞታቸውን ወሬ ስሰማ አዘነኩ ። መጥፎ ኃዘን ተሰማኝ..... የዘሩት ሲጠፉ..... ሳይበቅል ሲቀር ወይም እንክርዳድ ሲበዛበት..... አይ የገበሬ ድካም..... ኃዘን ይህች እናት አገር..... የሚያደግትንና ጡቷን የሚነክሱ ልጆች የማትወልድበት ጊዜ መቶ ይመጣ ይሆን ፡ ኸንጉርጉር የእናት ሆይ..... ሥዕላይ ወደ መስፍን ጽሩዕ ዞሮ ነበር ።

«ከጀብሐ አምልጪ ወደ ሻዕቢያ ስመጣ ማን ተቀበለኝ መሰላችሁ? ወዲ ጽሩዕ ነበር ። ጀርባዬን ባሳየውም አላመነኝም ። በውንብድና ዓለም ውስጥ መተማመን የለም ። የቁም እሥረኛ ሆኖ ላንድ ወር ያህል ምርመራ ላይ ቆየሁ

«ከዚያ ምን አደረገኝ መሰላችሁ? ወደ ቢሮው ወስዶ ኪስህን? አራግፍ አለኝ ። ያለ የሌላችን ነገር አራግፍኩ ። እና ይህ የማ ፎቶ ግራፍ ነው?» ብሎ ጠየቀኝ ።

«የናቱ» አልኩ ፡ ፡

«ከዛሬ ጀምሮ ያለሻዕቢያ እናት የለህም» ብሎኝ የናቱን ፎቶግራፍ እፊቴ ላይ ጣለው

«ይህችህ ማን ናት?»

«ፍቅረኛዬ» አልኩ

«ከዛሬ ጀምሮ ያለሻዕቢያ ሌላ ፍቅረኛ የለህም ብሎ ፎቶግራፉን ላይ ጣለው ።

«ያንገጉህን ወርቅና የጣት ተለብቴን ወስዶ ፡ ያለሻዕቢያ ሌላ ጌጥ አያስረዳግም አለኝ ። ከዚያ ግግሩን ልብሴን ወስዶ ለግግ ሸበጥ ለልብስ ጀንድ ብጤ ሰጠኝ ። እንጩት ያስረዳጠኝና ቂጣ ያስጋግረኝ ጀመር ። ገላ መታጠብ ፡ ልብስ መለወጥ የለም ። ማከከና መታመል ጀመርኩ ። የቁም ሞት መሞት ነው ። ማንም ፡ ምንም የመሆን ስሜት በላያችን ላይ ማደር ይጀምራል ።

«ከንድ ወር በኋላ ለወታደራዊ ሥልጠና ተወሰድኩ ። ወዲ ጽሑፍ እንደ ጥላዬ ይከተለኛል ። ወታደራዊው ሥልጠና ሞትን ያስመኛል ። የተወለዱበትን ቀን ያስረግጣል ። ያለውህ ፡ ያለ እህል ከቦታ ቦታ ለሳምንት ፡ ለሁለት ሳምንት ዝም ብሎ መጓዝ አለ ። በጸሐይ ፡ በዝናብ ፡ በጭለማ ፡ በቀን መጓዝ መጓዝ ። እየሄዳችሁ እንቅልፍ ወስዶአችሁ ያውቃል? እንቅልፍ ይዞኝ ብዙ መንገድ ብዙ ቀን የተጓዝኩበት ጊዜ አለ ።

«እና ጓደኞችህ ካጠገብህ ተለይተው ሲወድቁ ታያለህ ። አታነሳቸውም ። ራስክንም መሸከም አትችልም ። ለጅብ ጥለህ ቸው ትሐዳለህ ። ሞታቸው ያስቀናሃል ። ስለሞት ብቻ ነው የግብርናው ። ማን ነፍሱህ አትወጣም ። ትተናንቅህለች ።

«እና ከዚያ አንድ ቀን እሥረኞች ወደሚረሸኑበት ሥፍራ ተወስዳለህ ። ራስህ ጉድጓዱን ትቆፍራለህ ። ራስህ ሰውየውኝ እንጩት ላይ የፊጥኝ ታስራለህ ። እና ዓይኑን ትክ ብለህ እይ

ትባላለህ ። ታየዋለህ ። ግልግል ነው ሞት ይሻለዋል ትላለህ ።
አንተም መሞት ነዋ የምትረዳለህ ። ግን አትሞትም። እና ቦላንጃ
ውጋው ትባላለህ አሠልጣኞችህ ስሜትክን ለማየት ዓይን ዓይን
ህን ይመለከቱህል። ይመዝኑህል። እና ዓይንህ እያየ የፊጥኝ የታሰረ
ለው ትገድላለህ ። አፈር ታለብሰዋለህ ። ሞት ምንም አይደለም ።
ከዚያ ሰው አትሆንም በቃ! ለመኖር ትገድላለህ ። አይደለም
ውዲ ጽኑዕ?» አለ ።

ነገሩን እያጋነነና በንቅናቄ እያስደገፈ ሲገልጽ ልክ የወጣ
ለት የመድረክ ተዋናይ ይመስል ነበር ። ሁላችንም አፋችንን ከፍ
ተን ነበር የምንሰማው ። ፊያሜታን ረሳኋት ሞት ይርሳኝ !

«ሌላ ቢራ በስፕራይት ላምጣልሽ?»

«ኖ ኖ!» አለች ጠጉሯን እየነሰነሰች ።

መጀመሪያ ስትመጣ ውብ ራቷ ላይ ይታይ የነበረው ጥሩ
ስሜት አሁን አይታይም ። የሆነ አሳብ የያዛት መስላ ታየችኝ

ከሎኔል በትሩ ተሰማ ዝም ብሎ ይስቃል ። የማይሰማ
መስሎ ያያል ። ከሎኔል ታሪኩ አሳብ ጉም ውስጥ ገብቶ የጠፋ
ይመስላል ። ሰለሞን በትረ ጊዮርጊስ ጭውውቱ ስለጣመው
ሳይሆን አይቀርም የመጣለትን የቴሌፎን ጥሪ ቶሎ ዘግቶ ተመ
ለሰ ።

«ለምን መጣህ?» ብሎ መጽሐፈ ዳንኤል ስዕላይን ጠየቀው።

«ዋእ! ጥያቄው ለምን መጣህ? አይደለም ። እንኳን መጣህ
ማለት ነበረብህ ። አይመስልህም ወንድም?»

«እንኳን በደህና መጣህ። ግን ለምን መጣህ?» አለው መልሶ።

«እንዴት? ለምን መጣህ? ብሎ ጥያቄ አይገባኝም»

«ማለቱ» አለ መጽሐፈ ፡ «የሻዕቢያ ማዕከላዊ ኮሚቴ አባል
እና የሐለዋ ሰውራ ዋና ጸሐፊ ነበርክ ። የደቀመሐሪ አስተዳዳሪና
የሻዕቢያ ደቡብ ዕዝ ኮሚሳርም ነበርክ። ትልቅ ቦታ ነበረህ ።
በምን ምክንያት ለመመለስ በቃህ? ለማለት ነው ።»

«እንደሱ በለኝ» ብሎ ጀመረ ፣ «እኔ ሻዕቢያን እንደ እናቱ
ነበር የምወዳት በዚህ ። የተነሳ በቅንነትና በታማኝነት አገልግያ

ታለሁ ። ደምጽላታለሁ። ግን በመጨረሻ አንድ ነገር ተገነዘብኩ። ለአጉል ትምክህት ለጭፍን ዘረኛነት ፣ ለሥልጣንና ለርካሽ ጥቅም ካልሆነ በተር የምንዋጋለትና የምንሞትለት ዓላማ ፍጹም የለንም ። እኛ ከተቀረው የኢትዮጵያ ሕዝብ ልዩ ወይም የተሻለ የሚያደርገን አንድም ነገር የለም ። ስድሳ ዘመን በቅኝ ግዛት ሥር መኖራችን ሊያከራን ወይም በሥልጣኔ የተሻልን ሰዎች ሊያደርገን አይችልም ። ከተሞችን ትተን ገጠራቱን ኤርትራን ብንመለከት ፣ አርሶ አደሩ ሕዝብ ያው እንደሌላው የኢትዮጵያ አርሶ አደር ማይምና ኃላፋር ነው ። ልዩነታችን የቱ ላይ ነው፣ ታሪካችን? ታሪክን በቅጥሪት መጻፍ አይቻልም ። ኤርትራ ኢትዮጵያዊት አለመሆኗን ማንም ሊያስረዳ አይችልም ።

«እንግዲህ እስካሁን የተዋጋነለትን ዓላማ በምን ልናስረዳ እንችላለን? ጥያቄው እዚህ ላይ ነው ። ኢትዮጵያ ኤርትራን የቅኝ ግዛት አደረገች እንላለን ። ግን ይህን ለማለት ምንም ዓይነት መሠረት የለንም ። ይህን በተጨማሪም ለማስረዳትና ለማሳመን እስካልቻልን ድረስ ዓላማ አለን ማለት ዘበት ነው ።

«ይኸ ሻዕቢያ ናት ተራማጅ ፣ የለም ጀብሐ ነች ተራማጅ፣ የምንለውን ነገር ተወው ። ዋጋ የለውም ። እሱ የማወናበጃና የመለመኛ አቁማዳ ነው ።

«የሻዕቢያና የጀብሐ ግጭት መነሻ አይዲዮሎጂ አይደለም ። ሆኖም አያውቅም ። ይህን በሚገባ አውቃለሁ ። ኖራበታለሁ ። ሠርጽበታለሁ ። የቅራኔያቸው መነሻ ሀይማኖትና ጉሣ ደገን ኛና ቆለኛ ከሚል ይመነጫል ። መድረሻውም ይኸው ነው ። የዚህ ቅራኔ ውጤት ምን ነበር? የ1973 የአርስ በርስ አስቃቂና አሳዛኝ ጦርነትና እልቂት ።

«ጎንደር ላይ ሆናችሁ ዝም ብላችሁ ብትመለከቱን እኩ እርስ በእርሳችን በካራ ስንጨራረስ ታዩ ነበር ። አባቴ ይሙት። የኤርትራ ነጻነት የራስን ዕድል በራስ የመወሰን እያልን የምንጮኸው እንዲያው በከንቱ ነው ። ለየትኛው ብሔረሰብ? ለሠራዊት? ለአከለጉዛይ? ለሐማሲን? ለባርካ? ለሣሕል? ለደንከል ዋጋ ቢስ ነው ።

«አሁን ወዳጄ እንዲህ ዓይነት አስተሳሰብ ያለው ሰው ወይም እንዲህ ዓይነት አስተሳሰብ ላይ የደረሰ ሰው በወንበዴዎች ድርጅት ውስጥ ሊኖር አይችልም ። አሳብህ ሥራህ ላይ ፣ ጠባይህ ላይ ፣ ድርጊትህ ላይ ማንጸባረቅ ይጀምራል ። አደገኛ ሁኔታ ላይ ትደርሳለህ? ልብህ አንዴ ከሸፈተ መፍትሔ ወይም መሐደ ያስፈልጋል ። ግን ስለእግዚር ብላችሁ ወዶ ገባ አትበሉኝ!» አለ ወደኔ እያየ ።

«መቼ ነው 'ኢትዮጵያው የምትሰጠኝን' ስል ጠየኩት ።
«ወዶ ገብ ካልሰጠኝ በፈለከው ጊዜ» አለኝ ።
«ነገ ለምን አይሆንም.....»
«ገገግኛ ነኝ» አለኝ ።

መገሐደ ዳንኤል ለጥቆ ፡ «ዓላማ የለንም አትበል ። ዓላማ አላችሁ ። ይኸውም ፡ ቀይ ባሕርን የዐረብ ሕይቅ የማድረግ የቆየ ዓላማ ነው ። የኤርትራ ችግር መንስኤ ይኸው ነው ። ሌላው ደግሞ ይህን የመሀል አገር አድጊ ሁሉ ልንገዛው ካልቻልን ፣ ለምን ከእሱ ተገንጥለን ራሳችንን አንገዛም ነው የምትሉት ። አድጊ! አይደለም የምትሉን?» በማለት በሥልጣን ተናገረና ፡ «ለምን እንደተመለስክ ነገርክን ። እስኪ ደግሞ መጀመሪያውኑ እንዴት እንደወጣህ አጫውተን» አለው ።

«ሥራዬን ባትሻማኝ አሁን ምናልባት!» አልኩት ።
«ነገ አጣመህ ሳታቀርበው በፊት ከሱ ልስማ ብዬ ነው!» በማለት በነገር ቃሪያ ጥፊ መታች ።

«እኔ የወጣሁት ነፍሴን ለማዳን ወይም በረሀ ጉብቼ ባይሆን እየተታኮስኩ ብሞት ይሻላል ብዬ ነው» በማለት ንግግሩን ጀመረ «እንደሌሎቹ የእናት አገር ጥሪ ተቀብሎ ወይም ነጻነት መጥቷል ብዬ ፣ ወይም ማን በተዋጋ ኋላ ማን ይንደላቀቃል በሚለው ቅስቀሳ አልነበረም ። ፍርሀት ነበር ወደ በረሀ ያስወጣኝ ። በዚያን ጊዜ ይካሄድ የነበረው ጭፍን ጭፍጨፋ ወጣት ኤርትራዊ ሁሉ ወንበዴ የሚመስላቸው ሰዎች ነበሩ ። ንዳ ውስጥ ለምን ልገደል! እናንተ ሰዎች አንዳንዴ የራሳችሁ ክፉ ጠላቶች ናችሁ» አለ ።

ስለሞን ነበር ቀጥሎ የተናገረው «አዎ ለጥቅማቸው ሲሉ ይህ አገር ዘላለም እንደደረሰ እንዲኖር የሚፈልጉ ሰዎች አይታዩ

ሐም = አሁንም ይኖራሉ = ለዝርፊያ ፡ ለጉቦ ፡ ለሴት ሲሉ ሽብር የሚፈጥሩ ሰዎች ነበሩ = አሁንም ይኖራሉ = አንዱ ትግላችን ከእን ደዚህ ዓይነቶቹ ሰዎች ጋር ነው ።

«ሰው ያለስጋት አንገቱን ቀና አድርጎ እንዲሔድ ፡ እ..... በእኩልነት ጥላ ሥር ሕግና ፍትሕ አለልኝ ብሎ እንዲያምንና እንዲኖር ከቻልን ለተቀሩት ችግሮች መፍትሔ ማግኘት አያስ ቸግረንም = እውነቱን ነው ። ዋናው ችግራችን የሰው ችግር ነው» ካለ በኋላ ፡ አንድ ጊዜ ስለደረሰ ችግር አንስቶ ያጫወተን ጀመር እንዲህ ሲል ።

«አንድ ባልና ሚስት ነበሩ።እዚህ ከተማ።ሰውዬው ሀብታም ነጋዴ ነበር ። ሴትዮዋ በጣም ቆንጆ ነበረች ። ታዲያ አሁን ስሙን ለመጥራት የማልፈልገው አንድ ባለሥልጣን ሴትዬዋን ይፈልጋ ታል ። እምቢ ትለዋለች ። በሥልጣኑ ተጠቅሞ ሰውዬውን በወ ንጀል ወስዶ ያሳስረዋል ። ከዚያም በኋላ ሴቲቱን ማስቸገር ይጀምራል ። አሁንም እምቢ ትለዋለች ። እንደማይሆንለት ሲያውቅ ፡ 50 ሺ ብር ከሰውዬው ጉቦ ተቀብሎ ይለቀዋል ። ይቆይና ነጋዴው ድንገት ያጋልጠኝ ይሆናል በማለት እንደገና ወስዶ ያሳስረዋል ። ከጥቂት ቀን በኋላ ነጋዴው የደረሰበት ይጠፋል ። ሴቲቱ ባሏን ለመፈለግ ያልደረሰችበት ወህኒ ቤት የለም ። ገንዘብ ስጭንና ባልሽ የት እንዳለ እናሳይሽ በማለት የሚያታልሏት ነበሩ ። ለዚህም ገንዘብ ፣ ለዚያም ገንዘብ ስትል ገንዘቧን ጨረሰች ። ከሰውነትም ወጣች ። አንዴ አጋዴን ግንባር ተልኳል ይሏታል።ሌላ ጊዜ ደግሞ ሸፍቶ በረሀ ገብቷል ይሏታል። አዲስ አበባ ዓለም በቃኝ ነው ይሏታል ። ሁሉም ቦታ ሔዳለች ። ባሏ ግን የትም አልነበረም ። በመጨረሻ እኔ ጋ ደረሰች ። ነገሩን አጣራሁና ባልሽ ሙቷል አዝናለሁ አልኳት።የሚገርማችሁ እልል ብላ ጮኸች ። የደስታ አልነበረም እልል ያለችው ። እውነቱን በማወቅ ነው ። ልቅሶ ኃዘን መቀመጥ እችላለሁ? አለችኝ ። ትች ያለሽ አልኳት ። ተዝካር ላወጣ እችላለሁ? አለችኝ የፈለግሽውን ማድረግ ትችያለሽ አልኳት ። እና የእሷ ዓይነት ችግር ያላቸው ብዙዎች ነበሩ ። በዚህ የተነሳ አብዮቱን ማማረር ይቻላል? አይቻልም ። አንዳንድ ከሐዲዎችና ጥቅም አሳዳጆች በፈጠሩት ችግር አብዮቱን ማማረር ትክክል አይደለም ። ግን » ብሎ ንግግ ሩን ቀጠለና «ሰውም ጥፋተኛ ነው ። ያለምንም ፍርሀት መብቱን

ማስከበር አለበት። ለፍትሕ መዛባት ፍርሃት መነሻ ነው። እርግጥ ዛሬ ማንም ያለበቂ ማስረጃ ከሰጠ ተወስዶ አይታሰርም። አይገደልም። ያ ጊዜ አልፎአል። ያኒም ቢሆን አንዳንድ ጥፋት ሊያስከትል የቻለው የእዝ ሰንሰለት መብዛት ነበር። ዛሬ ኢሠጋኦስ፣ ምናልባት ነገ ደግሞ የሠርቶ አደሩ ፓርቲ አንድ ወጥ የሆነ ማዕከላዊ አመራር በሚሰጥበት ሁኔታ በውዥን-በር ውስጥ የሰው ሕይወትና ንብረት በዘንቱ ሊጠፋ፣ የሰው መብት በግፍ ሊገፈፍ አይችልም። አለ።

«ተስፋ እናደርጋለን!» አለ ሥጽሐፈ ዳንኤል ወደኔ መለስ ብሎ

«ይህን ሰውዬ አላምነውም» አለኝ በጀርዬ።

«የቱን?»

«ይህን ወዶ ገብ.....»

«ለምን?»

«እንጂ። ግን አላምነውም.....»

«ተጠራጣሪ ተፈጥሮህ ይሆናል እንዲህ የሚያሰኝህ። ሰውን ቀርቶ ጤንነትክንም ትጠራጠራለህ በነገራችን ላይ የደም ብዛትህ እንዴት ነው?» አልኩት።

«ምሳ ላይ ሐጄ ተለክቼ ነበር.....»

«እና?»

«ሰማይ ወጥቷል»

«ለምን?»

«ተወኝ ጃል። አንዳንድ ከሉኦች ይህ አይቻልም፤ ይኸ ኛው እንኳን በሶስት ቀን በሶስት ጥምንትም ሊደርስ አይችልም ሲሏቸው እብድ የሚያክል ሽጉጥ አውጥተው ጠረጴዛ ላይ ፊትህ ያደርጉና፤ ምን አልክ? ያለህል። እና ምን ታደርጋለህ! የደም ብዛትህ ሰማይ ይወጣል። ያህ ዘመቻ ላይገደለኝ ይቀራል ብለህ ነው? በቂ ጡረታ እንኳን የለኝም.....»

ሰዓቱ ደርሶ ስለነበር ሐጄ ተለቢኸን ከፈትኩ። ዜና ትሰጠ። ዜናው ስለጉርፍ አደጋ፣ ስለአይሮፕላን አደጋና ስለ ልዩ ልዩ ሴሚናሮች ብቻ ነበር። ስለ ዘመቻው የተሰጠ ምንም

ዚና አልነበረም ። የኔ ፕሮግራም ቀጠለ ። አንዳንድ አጉል ቦታ ላይ ከመቆራረጡ ሌላ መጥፎ ፕሮግራም አልነበረም ። በቅድሚያ ያመሰገነችኝ ራያሜታ ጊላይ ነበረች ።

«ወደድሺው?» አልኳት

«አው በሥነሥርዓት» አለችኝ።አዎ ስትል ልክ እንደ ድመት ማረፊያው የምትል ትመሰላለች ። በሥነሥርዓት የሚል ቃል ከአፏ አይጠፋም ። ሥዕላይ ራቅ ብሎ ይመለከቱን ነበር ። የቃየል ዓይነት አመለካከቱ ደስ አላለኝም ።

ሰለሞን መጥቶ «ጥሩ ነበር ። የሠላም ዘምባባ ዛሬ የሚፈለገው የኤርትራን ችግር ባዲስ መንፈስ ባዲስ ዓይነት የማየት ጉዳይ ነው.....» ብሎ የጀመረውን ንግግር ሳይጨርስ ፍትዊ ወዲ በርሄ ዘጭ ብሎ ሲወድቅ አይተን ወደ እሱ ሔድን ። መጠጡ ላይ ላይ ራሷል ። ብርጭቆው እንከሸከሹ ወጥቷል ። አልሞተም ጥምብዝ ብሎ ሰክሮ ነበር ።

መጽሐፈ ወደ ጀርዬ ጠጋ ብሎ «የጥፋተኛ ሕሊና ቅጣት ነው» አለኝ ። እሱም ሞቅ ብሎት ነበር ።

«እባክህ ጃል እንደ እሱ አትበል» አልኩት ።

«ለምን አልልም?»

«እነዚህ ሰዎች ያዩትን መከራና ያሳለፉትን ጭንቀት አንተ አታውቀውም ። ሊገባህም አይችልም ። አትፍረድ ። አንተ የዚህ አገር ተወላጅ ብትሆን ምን ልታደርግ ጥርክል? ጓደኞችህ በረሀ ወርደው እንደ ወንድ ሲዋጉ አንተ እናትህ ጉያ ተሸጉ ጠህ ወጥ ታማኝነት ነበር? ጥፋቱ ከዓላማው ላይ ነው» አልኩት ።

እባክህ ተወኝ አቦ! ትናንት ገና ነፍሰ ገዳዮች ነበሩ ። ለምን እንደምናምናቸው አይገባኝም ። በፊትም ቢሆን ተራማ ጆች ናቸው በግለት ዕድል ሰጥተን እንዲጠናከሩ ባናደርጋቸው ኑሮ እዚህ አይደርሱም ነበር.....»

«እባክህ ዝቅም በል ጥርጣራና ። ጥላቻ የትም አያደርሱንም ። እምነትና ተስፋ ማሳደር ይቻላል» አልኩት ።

መሸቶ ነበር ። ይክሞኛል ። መጠጡም ራሴ ላይ መውጣት ጀምሮአል ። ረጅም ቀን ነበር ። ስለሞንም ለመሔድ ሳይችሉል አልተረም ። የምጽዋ ፌስቲቫል ኮሚቴ ይጠብቀዋል ። በመጀመሪያ ሊሔድ የተነሳው ከሎኒል ታሪኩ ወልዳይ ነበር ። ደስ ሳይለው ነበር ያመሸው ። አብዛኛውን ጊዜ መጠጡን ይዞ ሲተክዝ ነበር እንጂ ሲናገር አላየሁትም ። እዚያ እያለ እንዳልነበረ ያህል ነበር ሁኔታው ። መጥቶ ሊሰናበተኝ ሲል ፡ «ታሪኩ ፣ መቸ እንገናኛለን? አሥመራ ያንተ ከተማ ናት ። አንዳንድ ቦታ እንድታሳየኝ እፈልጋለሁ» አልኩት ።

«ነገ መሔዴ ነው» አለኝ ።

«ወዴት?»

«ወደ አፍአበት»

«መቼ ትመለሳለህ?»

«ካልሞትኩ ፣ ከድል በኋላ» አለኝ ።

«አትሞትም ። ጀግና አይሞትም ። አፍአበት እንገናኝ ይሆናል ። ካንተ ጋር ናትፋ ሳልደርስ አልመለስም ። ይትናህ ፣ ቻው» አልኩትና በስሜት ጉንጭና ጉንጩን አገላብጬ ሳጁኩት — ተንጠራርቼ ።

«አይዞህ ፣ ድል የኛ ነው ። እናሸንፋለን!» ብለኝ እሱም አጎንብሶ ሳመኝ ። እና ሔደ ።

ፊያሚታን ጠቀስኳት ሰሜናዊ አበባ ። ፈገግታዋ እንደጠፍ ጨረቃ ይማርካል ፣ ይጋብዛል ።

«እንደገና እንደምንገናኝ ተስፋ አለኝ» አልኳት ።

«በሥነ ሥርዓት ። አሥመራ ጠባብ ናት» አለኝኝ ።

«ትግርኛ ክትምህርኒ ኢ.....!»

«እሺ እምባርና ግን በቢላሽ አይደለም»

«የተጠየኩትን ዋጋ እከፍላለሁ.....»

«ያደብ ከሆንክስ?»

«እንዳንቺ ያለች አስተማሪ አግኝቼ አልደድብም» ስላት ሥዕላይ መጣ ።

«ነገ እሺ?» አልኩት ።

«ወደ ገብ ካላልከኝ እሺ ነገ» አለኝ ።

ነገ ሌላ ረጅም ትን ። ብዙ ረጅም ቀኖች ። ጠረቃዋ ትጋብዝ
ነበር ። አየሩ ይቀዘቅዛል ። አብዕላል ሰሜናዊ ኮቭብ...

ታስታውሰኛለህ! ካላስታወስከኝ ግድ የለም ። በመጀመሪያ
 ቃል ነበር ። ቃልም ደራሲ ነበር ። ደራሲም ቃል ነበር ። ጸጋዬ
 ተኝቷል ። ታሪኩ ግን ቀጥሏል ። ሕይወቴ አገድ ቦታ ላይ አት
 ቆምም..... ትቀጥላለኝ ፣ ያንዱን ሕይወቴ ከሌላው ጋር ደርፍ
 ግግ እያደረገኝ.....

የጎልያድ ንቀት

የጎልያድ ውድቀት

ሰኞ ታኅሣሥ 19 ቀን 1974 ጳ.ታ. ከነሳቸው ግለሰቦች አንዱ ኩሎኔል በትሩ ተሰማ ነበር ። ከሰለጥን በትረ ግብዣ ወጥቶ በቀጥታ የሔደው ወደ ቢሮው ነበር ። አብዛኛውን ጊዜውን የሚያሳልፈው በቢሮው ውስጥ ነው ። አንዳንዴም እዚያው ውሎ ያድራል ። ቢሮው መቸም የቢሮ መልክ የሰውም ። የሀብታም ሰው ሣሎን ነው የሚመስለው ። ከጥቁር ቆዳ የተሠራው ትልቅ ሶፋ ሁለት ሰዎች በምቸት ያስተኛል ። ኩሎኔል በትሩ ሶፋው ላይ በጀርባው ተንጋሎ ጣራ ጣራውን መመልከት ያዘወትራል — ጣራው ጥራ ሆኖ የጠላትን መምጫና መሔጃ ፣ መሣቢያና መውጫ የሚያስተባባው ይመስል ። መታጠቢያ ቤት ገብቶ ጢሙን ሲላጭ የሚታየው በድሎት የለጠለጠው ወፍራም ፣ ግን ደስ የሚል ፊት ሳይሆን አብዛኛውን ጊዜ የጠላት ስትራቴጂና ታክቲክ ነው ። ብዙውን ጊዜ ጢሙን ሲላጭ ፊትን ይቆርጣል ። እና ይራግማል ። ጥሎበት የኢሌክትሪክ ጢም መላጫ እይወድም ። ተራ የጢም መላጫ መሣሪያና ጂሌት ምላጭ ደስ ይለዋል — ሽልት አድርጎ ስለሚላጩለት ።

ኩሎኔል በትሩ ቢሮው ሲደርስ መለዩ ለባሹም ሆነ ነጭ ለባሹ በተጠንቀቅ ተቀበለው ። መብራት የማይታይበት ወይም የተዘጋ ቢሮ አልነበረም ። እሱ ካላሰናበተ ማን አባቱ ቢሮውን ዘግቶ ይሔዳል! ሁሉም እየተራገሙ ፣ እያዛጉ ፣ እያንቀሳፉ ፣ ልባቸው እስኪፈርስ ድረስ ቡና እየጠጡ ፣ ሳምባቸው እስኪከስስል ድረስ ሲገራ እየጠሱ ፣ ዓይናቸው እስኪቃጠልና ጭንቅ ላታቸው እስኪግል ድረስ የዕለቱን ሪፖርት እየጻፉ ይቆያሉ ። ሁሉም ይጠሉታል ። ቀልድ አያውቅም ። ይሠራል ። ይሠራል ። ከሥራ ሌላ ሰው የሚመዝገበት ሌላ መለኪያ የለውም ። የሚሠራው ሰው ሁሉ ጓደኛው ነው። በሥራው መጠን ሰው ያቀርባል ፣ ያርቃል ። ታዲያ ሁሉም ይጥሉት እንጂ የማያከብረው ሰው የለም ። እሱም ቢሆን ከመወደድ ይልቅ መከበርን ይመርጣል ።

ረጂሙን መተላለፊያ (ኮሪደር) አቋርጦ ቢሮውን ከፍቶ
 ገባ ። መብራት አበራ ። የቢሮው ሽታ ደስ አላለውም ። በሩ
 ከውስጥ የሚዘጋውና የሚከፈተው በአውቶማቲክ ቁልፍ በመሆኑ
 ራሱ ተዘጋ ። በሩ ላይ ያለው ልዩ መስተዋት ከውስጥ ወደ ውጭ
 ቁልጭ አድርጎ ያሳያል ። ከውጭ ወደ ውስጥ ግን ድፍን ነው ።
 ወደ መታጠቢያ ቤት ሒደ ። ከእብን በረድ የተሠራ ትልቅ ፣
 የተንደላቀቀ መታጠቢያ ቤት ነው ። ሽንቱን ሸና ። ትክክሉ
 አራት ማዕዘን ሆኖ ይታይ ነበር ። ራቱን ተጣጥቦ ትንሽ አዶኮ
 ሎኝ ሲቀባ ሁሉ መስተዋቱ ውስጥ የሚታየው የራሱ መልክ አልነ
 በረም ። ሥዕላይ በራሽ ነበር መስተዋቱ ውስጥ የሚታየው —
 ትናንሽ ዓይኖቹ — በልጣ ብልጥ ስለታም ራቱ — እንደ ስለት
 የሚቆርጠው ንቁ ጭንቅላቱ ። ከሎኔል በትሩ ለመጀመሪያ ጊዜ
 በራሱ ሁኔታ ተገረመ ። ከጠላት መልክና ሁኔታ ሌላ የራሱ
 መልክ በውል አልታይህም እያለ ማርቸገር ከጀመረው ቆይቷል ።
 የሚታየው ነገር ሁሉ የጠላት መልክ በቻ ሆኗል — በራሱ መ
 ልክ ምትክ ። ምናልባት በዚህ ሥራ ላይ ብዙ ዘመን ስለቆየሁ
 ይሆናል ብሎ አሰበ ። በኢይወቱ ሌላ ሥራ ይዞ አየውቅም ።
 በ1949 ከዩኒቨርሲቲ ኮሌጅ በፖለቲካል ማይንስ በዲግሪ
 ተመርቆ እንደወጣ የተቆጠረው በጸጥታ ጥበቃ መሥሪያ ቤት
 ውስጥ ነበር ። ራሱ ከሎኔል ወርቅነህ ገበየሁ ነበር የቆጠረው ።
 ጎንደሬ ከመሆን ሌላ ስለ «ኢንተሊጀንስ» ሥራ ምንም ልምድ
 ወይም እውቀት አልነበረውም ። ግን ይኸውና በዚህ ሥራ ላይ
 ይገኛል ። ሀሣቡ ሐያ አምራት ዘመን ወደኋላ አቋርጦ ጋለበ ።
 በነዚህ ዓመታት ውስጥ ባከናወናቸው ቁም ነገሮች ወይም ባገኛ
 ቸው ድሎች ልቡ አላበጠም ። ይልቅ የሆነ ባዶነት ተሰማው ።
 ባዶ ልብ ። ባዶ ነፍስ ። ባዶ ሕይወት ። አላንባም ። ልጅ አልወ
 ለደም — ለስሙ መጠሪያ ። ብቸኛ ፣ ብቸኛ — በዚህ ሠራዊትም
 ውስጥ ። እና ዕድሜው ገፍቷል ። ከእንግዲህ ምን ሊቀረው—
 ጡረታ? እንደ ቀትር ጥላ የከብለለው ዕድሜው አናደደው ። (ዘ
 መኑ ወጣት ባለሥልጣኖች ዘንድ ያረጅ ቁና የሚያስመስለው
 ሽቦቱ አስጠላው ። ሸቦቱ ለሰብእናው የላገሠው ግርማ ሞገስ
 አልታየውም ። ሽቦት የተናቀቡት ጊዜ! አለ ።

ባለፉት ሐያ አምስት ዓመታት ውስጥ ያካበተው የሥራ
 ልምድ የትም አላደረሰውም ። ከሐያ አምስቱ ዓመታት ውስጥ

አራቱን ዓመት ያሳለፈው በዓለም በቃኝ ነበር ። የክሎኒል ወርቅነህ ገበየሁ ሰው ነው ተብሎ አምስት ዓመት ጽኑ እሥራት ተፈረደበት ። ያው እንደ ለመደው ቢደው ተገኝቶ የመንግሥት ጠላት የህዝብ ጠላት ነው በሚል መርህ የተለመደውን ሥራውን ከመሥራት በቅር በእን ጄኔራል መንግሥቱ ንግድ መፈንቅለ መንግሥት ጠቅላይ ወስጥ የተጫወተው ሚና አልነበረም ። ግን አልቅረለትም ። አራት ዓመት ከጣጣ በኋላ በምኅረት ተለቆ ጫዳ ቀድሞ ሥራው እንዲመለስ ተደረገ ። ቢሆንም እምነት የሚጥልበት ባለሥልጣን አልነበረም ። በመሆኑም በሥራው ላይ ዕድገት ወይም ሹመት ሳይሰጠው እንዲሁ የተጣለ ቁና ሆኖ ቆየ ። ከዓመት ዓመት እሱ ሹመት እየታለፈ ፣ እሱ ያወለ ጠናቸው ሰዎች አለቃው እየሆኑ መቆየቱ ይህን ያህል የውስጥ እግር እሳት ሆኖ አያንገባቸውም ነበር ። ይልቅ ፣ ወስጥ ውስጡን እንደ ነቀዝ እየበላው በጣም ያንገባቸውና ያበላጩ የነበረው ነገር እምነት ከማይጥልበት መንግሥት ጎን ተሠልፎ ፣ በሕዝቡም ዘንድ እንደ ሕዝብ ጠላት እየተቆጠረ ያልምንም ምርጫ ሲሠራ መቆየቱ ነበር ። ሥራውን ለመልቀቅ ጥረት ቢያደርግም ፣ የሚለቀው ባለሥልጣን አልነበረም ። የመንግሥትን ምስጢር ዐውቆ ወዴት! አይለቁት ነገር ምስጢር ያውቃል ፣ አይሹሙት ነገር አይታመንም ። እንዲሁ መታሸት ነበር ዕጣ ፈንታው ። የደም እንጀራ ።

የኢትዮጵያ ሠፊ ሕዝብ አብዮት ድንገት ከዳር እስከ ዳር እንደችበ ተቀጣጥሎ ሕሊናው በእርዳታ የሚተነፍስበት የተሰራ መሬት ባይከፍትለት ኖሮ የለየለት ሰካራም ሆኖ በቅረ ነበር ። ከ1966 ጀምሮ አልቱልና ሲጃራ የሚባሉትን ነገሮች ነክቶ አያውቅም ። እርም ብሎ ትጽቸዋል ። እንዴት እንደሆነ አሁን በውል ባያውቀውም ፣ ብቻ ፣ ሃይለማርያም መቀጣጠልና የሠራው ሕዝብ ሆ ብሎ መነሳት ካለፉት ወንጀሎች ሁሉ ነጻ ያደረገው መስሎ ታገው ። እና አብዮት በኢትዮጵያ ከተቀጣጠለ ወዲህ የሠራው ሕዝብ ትግል አጋር እንጂ ጠላት ያለመሆን ጠንካራ እምነት ስላደረበት በሥራው ላይ እምነትና ተስፋ እየጣለ ሐደ ። የሠራው ሕዝብ ጥቅምና ልዕልና ተቃራኒና ተጻራሪ ከሆነ መንግሥት ጎን ቁሞ እንደ ሕዝብ ጠላትና አፋኝ እየተቆጠረ ከመሥራት ረሱን በአልቱል ፣ በዝመትና በሲጃራ በቅስታ ፣ ግን በእርግጥ ለመግደል ተዘጋጅቶ የነበረው ሰው ድን

ገት የመንፈስ ተሐድሶ አግኝቶ ልቡ ያንወራራ ጀመር ። ጠባዩ ፈጽሞ ተለወጠ ። «ለመደብ ጠላት ርኅራሄ ወይም ደግነት ማሳየት አሳፋሪ ድርጊት ነው ወይም እንደ ፍርሀት ተቆጥሮ ሊሳቅበት ይገባል ። ከመደብ ትግል በላይ ወይም ውጭ የሆነ ሕሊና ከቀሳውስት ውዳሴ ቃላት አይሻልም ። የስለላ ተግባር የጥሩ አርበኞች ግዳጅ ነው ። አብዮት ፍርድ ቤት ነው ያለው ማነው? የአብዮት ወይፍ ምንም እንኳ አንዳንዴ ካንዳንድ ንጹሐን ሰዎች አንገት ላይ ቢወድቅም ፣ ጠላት ድል መመታት ይኖርበታል ። የቀረው ፣ ጠባብ አስተሳሰብ የተጠናወታቸው ምሁራን አጉል መነፋረቅ ይሆናል ። አብዮት የይምስል ጉዳይ አይደለም ። ይሁን ብለን የምናመጣው ነገር አይደለም ። ራሱ ሲል የሚሆን ሂደት ነው ። ምነው ቢሉ ከኔ መልሱ ግልጽና አጭር ነው ። ምንም ይሰማን ምን ፣ ታሪክ ካፒታሊዝምን ተፍቶታል ። ካፒታሊዝም ጠፈ እንጂ ኗሪ አይደለም ። የሚጠወልግ እንጂ የሚያብብ ትይደለም ። የታሪክ ፍርድ ነው ። ስለዚህ ሶሻሊዝምን ማማረር ከንቱ ነው» ይላል። ታዲያ ይህ እምነቱ ከንባብ ያገኘው አይደለም፤ ከተጥታ ልምድ እንጂ ። በመሆኑም ፣ ያለበቂ እውቀትና ልምድ አብዮቱን ለማገልገል በየቦታው የሚያሰፈስፉትንና የሚያደገድጉትን ሰዎች አጥብቆ ይጠላል — «ለአብዮቱ ከሚሰጡት ጥቅም አብዮቱ ላይ የሚያስከትሉት ጉዳት ብዙውን ጊዜ አመዝኖ ይገኛል» በማለት ። በአብዮት ባቡር ለመጓዝ የሚፈልጉ ሰዎች አቤት መብዛታቸውን ግን ስንቶቹ ናቸው አብዮቱን በሐቅ ለማገልገል ባቡሩ ላይ የሚወጡትን በጅምላ ተሳፋሪዎች ምክንያት ስንት ጉዳት ፣ ስንት ጥፋት ደረሰ? ስንት ነገር ተናጋ? ስንት ቤት ፈረሰ? ስንት ሕይወት በከንቱ ጠፋ? በእንደዚህ ያሉ ሰዎች ምክንያት ሶሻሊዝም በብዙ ሰዎች ዘንድ መጠላቱና መወገዙ አላዘነው ። እና አሁን ደግሞ የቀይ ኮከብ ዘመቻ ። ስንት አወናባጅ ፣ ስንት እሾም እሸለም ባይ ፣ ስንት አትራፊ ነጋዴ መጥቶ ይሆን? የያንዳንዱን ሰው ሕይወት ታሪክ የሚመለከት የመረጃ ሥራ (ባለግራሬካል ኢንተሊጀንስ) ተሟልቶ ያለመኖር ነገር አናደደው ። በሁሉም ነገር የነሲብ ሥራ! አለና የእጅ ሰዓቱን ተመለከተ ። ከምሽቱ አራት ሰዓት ሆኖ ነበር ። ተናዶ ከመታጠቢያ ቤቱ ወጣ ።

አንዱ ግድግዳ ላይ በተርታ ተሰቅለው ከሚታዩት ልዩ ልዩ ካሊቨር ሽጉጦች ውስጥ አንዱን አውርዶ በማይታዩ አላማ

ላይ አነጣጠረ ። የአእምሮው ዓይን ሥጋላይ በራሷን ይመለከት
 ነበር ። ረዘም ላለ ጊዜ ገም ብሎ ሲያነጣጥር ከቆየ በኋላ ሽጉ-
 ጡን ከነበረበት ቦታ ላይ መልሶ ሰቀለው ። ልዩ ልዩ መግሪያዎች
 መሰብሰብ ፡ መፍታትና መገጣጠም ፡ ብቻውን ቁጭ ብሎ በሌላ
 አላማ ላይ ግንጣጠር ያዘወትራል ። ያዝናናዋል ። ሌላ የሚዝና
 ናበት ነገር ቢኖር ቢሮው ወይም ቤቱ ብቻውን ቁጭ ብሎ «ሶሊ-
 ቲር» መጫወት ነበር ። እንደ ናፖሊዮን በናፓርት የጀመረውን
 «የሶሊቲር» ጨዋታ ካልጨረሰምን ጦር ቢፈታ ፡ መሬትና ሰማይ
 ተንዶ ዓለም ምን ቢደበላለቅ ነቅነቅ ወይም ፍንክች አይልም ።

የትርብ ረዳቶቹ በሩ ላይ ተደርድረው በማየቱ ጠረጴ-
 ዛው ላይ የነበረውን ቀልፍ በሌባ ጣቱ ጫን አለው ። በሩ ተከ-
 ፈተ ። አራት ወጣቶች ተከታትለው ገቡ ። የሁሉም ዓይን ቀል-
 ቷል ። ሲቆፍሩት የቆዩ ይመስል የሁሉም ጠጉር ተንጨፍርሮ
 ይታያል ። ፊታቸው በድካም ነብዟል ። ያሰሩት ከራሻት ወዲህና
 ወዲያ ተጣሟል ። ጠቆር ያለው ወጣት በጣም አጭር ነው ።
 ሲያዩት በጣም ኩሩ ይመስላል ። ጠይሙ ወጣት አጭርም
 ረጅምም የሚባል ሰው አይደለም ። ዓይናፋር ብጢ ነው ። የተ-
 ቀሩት ሁለት ወጣቶች በቁጡት ዘለግ ያሉ ሆነው ከዓይን የሚ-
 ቀድሙ ያራዳ ጮሌዎች ይመስላሉ ። ቀያዮች ናቸው ። አንደኛው
 ጥቁር የጸሐይ መነጽር አድርጓል ። አራቱም መልክ መልካም ፣
 ሾጤ ወጣቶች ናቸው ። ከሎኒል በትሩ ተሰማ አራቱንም ተራ-
 በተራ አይዩ ፊታቸው ላይ የሚታየውን ድካም ካጤነ በኋላ
 በልቡ አዘነላቸው ። ለምንድን ነው እነዚህን ልጆች እንደ አህያ
 የማሠራቸው? በማለት ራሱን ሳይጠይቅ አልቀረም ። መልሱ
 ንም አላጣውም ። የተጣለበት የቀይ ኮከብ ዘመቻ የሕዝብ ደህንነ-
 ትን ጥበቃ ኃላፊነት ምናልባት ከፍተኛውና የመጨረሻው ግዳጅ
 ከመሆኑም በላይ ላለፉት ሐያ አምስት ዓመታት ያከበተው
 ልምድና እውቀት እንደ ወርቅ በእሳት ተፈትኖ ጥራቱ የሚታይ
 በቅ ሥራ መሆኑን ያውቃል ። ለኢዮቤልዩ በዓሉ ለራሱ ያሰበው
 ልዩ ስጦታ ፡ እና ውድቀትም ሆነ ልማቱ በእነዚህ ልጆች ትከሻ ፡
 ጥረትና ትጋት ላይ ያረፈ እንደመሆኑ መጠን ቀንና ሌት እንደ
 ባሪያ ከማሠራት ሌላ ምርጫ አልነበረውም ። እነዚህን ልጆች
 እንደ ባሪያ የሚያሠራበት ሌላም ስውር ምክንያት ነበረው ።
 ዳግመኛ ሲያስብ ፡ ሲያያቸው ያደረበትን ርኅራሄ ከልቡ አውጥቶ፡
 ምናባታቸውንስና ይሥሩ! ከሥልጣን ጉጉት በፊት ሥራ መቅደም

አለበት ። እኔ ሐያ አምስት ዓመት አገልግዬ የት ደረሰኩ? አሁን የተጫነችውን አትበላም እንዲሉ ። ዘለዓለሜን ሥራ ተጭኝ ዳገት ከመውጣትና ቁልቁለት ከመውረድ በስተቀር ። የታባታቸው ይሥሩ! ትናንት ከትምህርት ቤት ወጥቶ ዛሬ ሥልጣን ላይ ቂጥ ማለት የለም! በማለት ሲያስብ ቆየና ርኅራሄና ጥላቻ በተቀላቀለ በት ስሜት ። «የዕለቱን ሪፖርት መስጠት እፈልጋለሁ ። ባጭሩ ። ዝብዝብ አልፈልግም ። ጊዜው መሸቷል» አላቸው ።

«አዎ» አለ ሻለቃ ተክላይ ዘድንግል ጥቂር መነጽሩን ስልካካ አፍንጫው ላይ እያስተካከለ — «ጊዜው መሸቷል ። ለሰዓት እላፊ 50 ደቂቃ ብቻ ነው የቀረው ።»

የሥራ ጓደኞቹ ሻለቃ ተክላይ ዘድንግልን ጀምሰው በንድ እያሉ ነው በቅጽል ስሙ የሚጠሩት ። ቆንጆ ሴቶች ፣ ጥሩ መጠጥ ፣ ምርጥ ልብስና ጫዋታ ይወዳል ። በዚያ ላይ ቁመቱ ዘለግ ያለ ፣ ቀጭን ፣ በጣም መልክ መልካም ወጣት ነው ። ሴቶች ይሞቱለታል ። አብዛኛውን ጊዜ የመረጃ ምንጮቹ ሴቶች ናቸው ። መረጃ ማግኘት ይሆንለታል ። እሱም ከሴት ጉያ ምን ምስጢር ይታጣል የሚል ፈሊጥ አለው ። እና ከሴቶች ጉያ ምስጢር ሲቆፍር ይውላል ፣ ያመሻል ። ይጠጣል ። ይጫወታል ። አደገኛ የመረጃ ሰው ፈጽሞ አይመስልም ። ሥራውን እንደ ቀልድ ነው የሚመለከተው ። ነገሩ የምር ከሆነ ያመራል ። ልዝብ ፣ የጥህና ተጫዋች መስሎ የሚታየው ሰው ባንድ ጊዜ አውራ ይሆናል ። በደፋርነቱ በሥራ ጓደኞቹ ዘንድ የታወቀና የተከበረ ሰው ነው ። የሥራ ጓደኞቹ ሁሉ በለጋስነቱ ይወዱታል ። ከኪሱ ቢያጣ ተበድሮ ያጠጣል ። ለነገ. የሚለው ነገር የለውም ። ከሎኔል በትሩ ተሰማ ተክላይ ዘድንግልን በሥራው የሚወደው ቢሆንም ፣ ሥራውን የሚያከናውነው በቂም በቀል ስሜት ይሆናል ብሎ ስለሚያምን ቅር ይሰኝበታል ። አብዛኛውን ጊዜ ውሳኔውንና ግምቱን ይጠረጥራል ። የተክላይ ታናሽ ወንድም አሥመራ አደ ባባይ ላይ በጥይት ተደብድቦ በአስቃቂ ሁኔታ የተገደለው በሻ ዕቢያ ፈዳይት ነበር ። ከእሱ ሌላ ወንድም አልነበረውም ። ታናሽ ወንድሙን በጣም ይወደው ነበር ። ከዚያን ጊዜ ጀምሮ ነበር ከተገንጣዮች ጋር የግል ጦርነት የከፈተው ።

ከሎኔል በትሩ የወትሮ ረገግታውን እያሳየው ፡ «ታዲያ ምናለን በጊዜ ትተኛለህ ማለት ነው» አለው ።

«ጓድ ከሎኔል» አለ ተክላይ — «ሰውኮ ለእንቅልፍ ብቻ አይደለም የተፈጠረው ።»

«ታዲያ ለትብጦት ነው?»

ሁሉም ሳቁ ።

«እሱም የሕይወት አንዱ ፈርጅ ነው ። ምስጢር የት የሚገኝ ይመስሎታል? በሴቶች ጉያ»

ሁሉም እንደገና ሳቁ ።

«ግን አይመስሉትም?» አለ ተክላይ ።

«አዎ የሚያደርሰውም ጥፋት ያንኑ ያህል ነው ። አንድ ቀን እዚያው ተቀብረህ እንዳትቀር እሰጋለሁ ። ሴቶች አደገኞች ናቸው ። በኛ ሥራ የለም ። ጭኗን የከፈተችልህ ሴት ሁሉ ልቧን የምትሰጥህ አይምሰልህ ። ይልቅ ጭኗን ሰጥታህ ልብህን ነው የምትወርቅህ» አለው ከሎኔል በትሩ ። በዚህ አሳቡን አልገታም ። ቀጥሎም ፡ «ባሁኑ ወቅት ለእንቅልፍ የሚያስቸኩለን ነገር የለም ። በዚች ሰዓት በሊቀመንበሩ ቢሮ ምን መካሄድ ላይ እንዳለ ታውቃላችሁ? የስታፍ ስብሰባ እየተካሄደ ነው ። ምናልባት እስከጧት ሳይቀጥል አይቀርም ። ሳለፉት ሰዓት ዓመታት በቀበሮ ጉድጓድ የኖረው ወታደር ለእንቅልፍ አልቸኮለም ። በጊዜ እንቅልፍ ተኝቶ ማለፍ ጧት ለሥልጣን የመሰለፍ ነገር አይገባኝም» አለ ።

ቀጥሎ የተናገረው ሻለቃ ሥዩም ሠረቀብርህን ነበር ።

«ባሳብዎ አልስማማም ጓድ ከሎኔል» አለ ።

ሻለቃ ሥዩም ሁልጊዜ በሰው አሳብ አይስማማም ። ጥቁር ሆኖ አጭር ነው ። ሴታ ሴት መልክ አለው ። ጥርሶቹ በጣም ያምራሉ ።

«በየትኛው» አለው ከሎኔል በትሩ ።

«ሴቶቻችን በመረጃ ሥራ ለምንም አይረቡም ።»

«እንዴት?»

«እርስዎ እንዳሉት ሳይሆን ጭናቸውን ለከራቷለት ወንድ ሁሉ ነው ልባቸውንም ጭምር የሚሰጡት ። ከቡር ሰውነታቸውን ከመቸርቸር አልፈው ያገር ምስጢር ይሸጣሉ ። ለጌጣ ጌጥ እንጂ ላገር ደንታ የላቸውም ። በእነሱስ አልታደልንም» አለ ።

ኩሎኔል በትሩ የእጅ ሰዓቱን ተመለከተ ። በክርክር ጊዜውን ለማግኘት የፈለገ አይመስልም ። እና ደግሞ ሻለቃ ሥዩም ሁልጊዜ ይበረብረዋል ። ወጣቱ የመረጃ መኰንን በሥራው በጣም ብቁ ቢሆንም ፣ ለሥልጣን በጣም ችኩል መሆኑን ኩሎኔል በትሩ ያውቃል ። በጉቦም ይጠራጠረዋል ። ሻለቃ ሥዩም ገንዘብ ፈጽሞ አይበቃውም ። ደመወዝ ካገኘ ባምስት ወይም ግፋ ቢል በአሥር ቀን ውስጥ ገንዘብ ኪሶ አይገኝም ። ተረውን ሐያ ወይም ሐያ አምስት ቀን እንዴት እንደሚያሳልፍ ኩሎኔል ሁልጊዜ ይገርመዋል ። ሆኖም እስካሁን በጉቦ ይዞት አያውቅም ። ግን አንድ ቀን..... አለና በልቡ ፡ «ታዲያ የሚሸጡትን ምስጢር ከየት ያገኛሉ ብለህ ታስባለህ?» ብሎ ሻለቃ ሥዩምን ጠየቀው ።

«ምናልባት በወንዶች ይሆናል ፣ አላውቅም» የሚል መልስ ሰጠው ።

«ምናልባት አትበል ። ምስጢር የሚያገኙት መቶ በመቶ ከወንዶች ነው ። ከውሽጥቻቸው ፣ ከባሎቻቸው ከወንድ ጓደኞቻቸው ። ወንድ ሴትን የማመን ተፈጥሮአዊ ዝንባሌ አለው ።

«አዳምን ያሳሳተችው ሐዋን መሆኗን አትርሳ ። ውበት አደገኛና አሳሳች ነገር ነው ። አየህ ፣ አንድ ወንድ ጓደኛ ላይኖረው ይችላል ። ግን ምንጊዜም ቢሆን አንድ ሴት ከጎኑ አትጠፋም ። ያች ሴት ልታጠፋውም ፣ ልታለማውም ትችላለች ። በታሪክ ብዙ ታላላቅ ሰዎች ሊወድቁም ፣ ሊነሱም የቻሉት አብዛኛውን ጊዜ በሴቶች ምክንያት ነው ።

«እንዳልኩት ሴቶች ለኛ ሥራ በጣም አስፈላጊ ናቸው ። የታላላቅ መንግሥታት የስልላ ድርጅቶች ብዙውን ጊዜ የሚጠቀሙት በሴቶች ነው ። ሴቶችን ከማማረር ይልቅ ማወልጠት ይበጀን ነበር ። በቀንጅናና በብልጠት እንኳ የሚስተካከላቸው የለም ። በነገራችን ላይ «ሴክስ ኤስፒሮናሽ» የሚለውን መጽሐፍ

አንብባችኋል ? በተለይ አንተ» አለ ወደ ተክላይ ዘድንግል እየ ተመለከተ ።

ሻለቃ ሥዩም ሠረቀ ብርሀን እየተጣደፈ ማስታወሻ ይወ ሰድ ነበር ። ኩሎኔል በነገር ሊነካው ፈለገና ፡ «ጓድ ሥዩም አይዘህ አትቸገር ። ጥናቱ በቅድሚያ ለበላይ ባለሥልጣን ቀር ዷል ። በቅርቡ ሴቶችን የምናሠለጥንበት ትምህርት ቤት ይቋቋማል ብዬ ተስፋ አደርጋለሁ ። እና ጓድ ተክላይ በምልመላው ሥራ ትረዳን ይሆናል ። አሁን ሥራችንን እንተጥል ። ከማን እንጀምር?» አለና የእጅ ሰዓቱን ፈትቶ እራቱ አኖረ ።

ሁሉም የኩሎኔል ሽሙጥ ገብቷቸው አቀረቀሩ ። ሥዩም የሰዎችን አሳብ ነጥቆ የራሱ በማስመሰል በሪፖርት መልክ ለበላይ ቶሎ የማቅረብ መጥፎ ልማድ አለበት ። በዚህም ላይ እኛ በሠራነው ሌላው ይሞገስበታል ፣ ይከበርበታል ፣ ይሾምበታል በማለት ሁልጊዜ ጉራ ይነፃል ። ተክላይ ቶሎ ብሎ እጁን አወጣ ።

«ኖ ኖ ። ያንተ ሪፖርት ለኋላ ይቆይ ። እስቲ ከሕዝባውያንና ከመንግሥት ድርጅቶች ደኅንነት ጥበቃ እንጀምር ። አይመስላችሁም? እህስ ጓድ የመቶ አለቃ አሸብር?» አለ ።

አሸብር እሳት የላሰ ፈጣን ወጣት ነው ። መልኩ ቀይ ፣ ዓይኖቹ ቀያይ ፣ ቁመቱ ዘለግ ያለ ፣ ሽመል የመሰለ ሎጋ ወጣት ነው ። ሲፈጥን ከዓይን ይቀድማል ። ንፋስ ነው ። ጭራው አይ ያዝም ። እንደ ጥላ ውልብ ብሎ ይጠፋል ። አሁን እዚያ ታይቶ በዚያው ሰዓት ሌላ ቦታ ይታያል ። ሲጃራ አያጠስም ። መጠጥ አይጠጣም ። ገንዘቡን ምን ላይ እንደሚያውል የሚያውቅ የለም ። አይጋብዝም ። አይጋበዝም ። እጅግ ሲበዛ ተጠራጣሪ ነው ። የገዛ ጥላውን ይጠራጠራል ። ያለሠረጃ ሌላ ነገር አይታየውም ፣ ቁራጭ ወረቀት ረግጦ አያልፍም ። አንስቶ ያገላብጣታል ። ሰው የተናገረውን ነገር ሁሉ ያሰላስላል ፣ ይመረምራል ፣ ምን ማለቱ ይሆን? በማለት ይተነትናል ። ሰዎች ይህን ዝንባሌውን ስለሚያውቁበት ከእሱ ጋር ጭውውት አይወዱም ። ከሩቅ ይሸሹታል ። ሌላ የጊዜ ማሳለፊያ የለውም ። ብቻ በምድጃ ዳር ያደገ ይመስል ሲመሽ እሳት አንድዶ እሳቱ ሲንቀሳቀል ማየት ይወዳል ይባላል —

በተለይም ፍጹም ። ዳደኞቹ «እሳቱ» የሚሉት አለምከንያት አይደለም ። ግን እሳት የሚሰጠውን ትርጉም የሚያውቅ የለም ። እሱም አይናገርም ። አሥመራ ከመጣ ወዲህ እሳት አይቶ አያውቅም ። እንጨት የለም ። ከሮምባ በመጫወት ጊዜውን ማሳለፍ ጀምሮአል ። ታዲያ ማዕዘን መርጦ ድንጋይ የመጣል ነገር አይደለም የሚያስደስተው ። ማተራመስ ያስ ይለዋል ። ድንጋይ በድንጋይ ተጋጭቶ ፡ ድንጋይ ሲበተን — ሲተራመስ ማየት ነው የሚያስደስተው ። ስለሆነም ማንም ከእሱ ጋር ከሮምባ መጫወት አይፈልግም ። ከሎኔል ይወደዋል — በፍጥነቱ ፡ በድፍረቱ ፡ በጭካኔው ። ጨካኝ ነው ። ምሳረት የለውም ። በከሎኔል መመዘኛ መመረት ጥሩ የመረጃ ሰው የሚባለው ፡ ፈጣን ፡ ደፋር ፡ ጨካኝ ፡ ብልጥ እና የማይጠጣ እንደአሸብር ያለ ሰው ነው ። ቅር የሚሰኝበት ነገር ቢኖር ተናጻጅ በመሆኑና መረጃዎችን በሚገባ መዘናኛ ለማወቅ ገና ባለመቻሉ ብቻ ነው ። ይህን ድንገላ በድንብ የሚገርፈው ቢገኝ» ብሎ «እህሳ አሸብርን» አለው ።

አሸብር ሲናገር ትንሽ ይኮላተፋል — «ባጠቃላይ በሕዝባውያን ድርጅቶችና በመንግሥት መሥሪያ ቤቶች ያለው ጥበቃ ተጠናክሮአል ። በጣም በጥሩ ሁኔታ ላይ ይገኛል ።» ብሎ ሪፖርቱን ቀጠለ — «ግን ሕዝቡን ለማሸበርና ዘመቻውን ካሁኑ ተስፋ ለማስቆረጥ አንድ የሆነ ፋብሪካ ወይም አየር ማረፊያውን ለመምታት አንድ ዝግጅት አድርገዋል የሚል መረጃ አለ.....» ሲል —

ከሎኔል በትሩ ንግግሩን አቋረጠውና ፡ «የመረጃው ምንጭ ምንድን ነው? ወይስ እንዲሁ በነሲብ የተደረሰበት መረጃ ነው? ለነሲብ ሥራ ቦታ የለንም ተጨባጭ ነገር ነው እንጂ የነሲብ ጥቆማ አይደለም» አለው ።

አሸብር በንዴቱ ጠፃፋን ነጩና ፡ «የነሲብ ሥራ አይደለም ። ዛሬ በዚች ከተማ ያልረገጥኩት ቦታ የለም ። በጸሎት በኩል ላውንቸር የያዙ ጥቂት ወንበዴዎች መታየታቸውን ካንድ ገበሬ አረጋግጧለሁ ። አላማቸው ምን ፣ የቱ? እንደሆነ ለማወቅ አልቻልኩም ። ግን አንድ ፋብሪካ ወይም አየር ማረፊያው ይሆናል ብዬ እገምታለሁ» አለው ።

ኩሎኔል በትሩ እንደ ረረሰ አናፋና ስልኩን አንስቶ ደወለ =
ቴሌፎኑን የሚያነሳ ሰው እስኪገኝ ድረስ በጣቶቹ ጠረጴዛውን
ይቆረቁር ነበር ።

«ሀሎ?! ማን ልበል?» አለ ጠረጴዛውን መቆርቆሩን አቁሞ =
«አፕራሽን መፃፍሪያ.....?»

«እኮ ማን ልበል?»

«ኩሎኔል ዓለማየሁ.....»

«አ ኩሎኔል ዓለማየሁ = ኩሎኔል በትሩ ነኝ = በትሩ ተሰማ»

«ምነው ድምጽህ ጉረፍብኝ?»

«በድካም ይሆናል ።»

«ገና ምኑ ተይዞ ብዙ ይቀረፍል = ስማ ኩሎኔል ዓለማየሁ =
ወንበዴዎች እኛን ለማደናገጥና ሕዝቡንም ለማሸበር አንድ
ያቀዱት ተንኮል እንዳል በመረጃ ደርሰንበታል ። ካሁኗ ደቂቃ
ጀምሮ በጸሎት ፡ በንጹህና በሰዎባል በኩል ያሉት የጸጥታ
ኃይሎች የጥበቃ ክልላቸውን በጣም ማስፋት ይኖርባቸዋል ።
ላውንቸር ይዘዋል የሚል ግምት አለ ። ጎሳ ኃላፊነቱ ካንተና
ከኔ ራስ አይወርድም ። ገብተህል? ርእሰ ብሔሩ እዚህ ተቀምጦ
ወንበዴዎች እዚህ ከተማ ውስጥ አንድ ነገር ቢያደርጉ ጎሳ ምን
ይባላል? እኔ በጣም የሚያስጋኝ ድርጊቱ የሚያስከትለው የፖለ
ቲካ ጉዳት ነው ። ስማ ዓለማየሁ ። ውሳኔ አይደለም የምጠይ
ቅህ ። አድርግ ነው የምለህ..... አሁን!» ብሎ ቴሌፎኑን ዘጋና
ወደ አሸብር እየተመለከተ ፡ «ሌላሰ?» አለው ።

ያመጣው መረጃ እንደሌላ ጊዜ ተንቆ ወደ ጎን ሳይጣል
ባስቸኳይ እጥቅም ላይ እንዲውል በመደረጉ አሸብር ውስጥ
ውስጡን እየተደሰተ ፡ «ሌላው የከተማው ሕዝብ የመረበሽ
ጉዳይ ነው ። ሕዝቡ አንድ ነገር ይሆናል በማለት በጊዜ ከቷል ።
መንገዱ ሁሉ ባዶ ሆኗል ። ውስጥ ውስጡን ሕዝቡን የሚቀሰቅሱ
የወንበዴዎች ደጋፊዎች አሉ ። ግን ምንጮን ልደርስበት አልቻ
ልኩም ። እህል ከገቢያ ጠፍቷል ። ዋጋ ጎርኧል ። ሕዝቡ ተር
ቧል ። አደገኛ ሁኔታ እየተፈጠረ ነው ። ሕዝቡ እልፍት ሊመጣ
ነው ብሎ በጣም ሰግቷል ፡ ፈርቶታል» ካለ በጎሳ ማስታወሻውን
ገሰጠና ፡ «ከሁለት ቀበሌዎች ስድስት የቀበሌ ተመራጮች

ዛሬ ጠፍተዋል» ብሎ የከፍተኞቹን ፡ የቀበሌዎቹን ቁጥሮችና የጠፉትን ሰዎች ሰሞች ነገረው ።

ኩሎኔል በትሩ ማስታወሻ ሲወስድ ቆየና ፡ «ስለሰው መሸበር ፡ ስለ እህል መጥፋትና ዋጋ መናገር ጸጋዬ ኃይለማርያም በቴሌቪዥን ጥሩ አድርጎ አቅርቦታል ። ሕዝቡን የማረጋጋት ተግባር የፖለቲካ መምሪያ ኃላፊነት ነው ። ብዙ ገና ብዙ የሚሠራ አለ ። እንዲህ ዓይነቱን መረጃ እያጠናከርን ለፖለቲካ መምሪያ ብንሰጥ ይጠቅማል ። ያደባባይ ምስጢር ምስጢርነት የለውም ።

«በጥንቱም በኩል ከፍተኛ ጥንቃቄ ማድረግ ያስፈልጋል ፡ ጓዶች ። ያለበቂ ማስረጃ ሰዎችን መያዝ ፡ ማሰር ፡ ለጥያቄ መጥራት የለብንም ። ከዚህ አድራጎት የበለጠ ሰዎችን የሚያስበረግግ ነገር የለም ። በጣም መጠንቀቅ አለብን ። ሙብቴ ተደፈረ ፡ ነጻነቴ ተነካ የሚል ሰው ከበዛ ሥራችን አይቃናም ። ተባባሪም አናገኝም ። የዚህን ክፍለ ሀገር ሕዝብ አውቀዋለሁ ። መሐሉ ኖራለሁ ። ሠራተኛ ነው ። ሠላም ፈላጊ ነው ። ወሬ አታመልጠውም ። ይጠራጠራል ። እና ደግሞ ቶሎ ይበረግጋል ። በ1967 በሺ የሚቆጠሩ ሰዎች በርግገው ጫካ የገቡት በወንበዴዎች ጥሪ ፡ ወይም አንዳንድ ሰዎች እንደሚሉት ፡ ነጻነት ተቃርቧልና ወጣ ብለን አብረን ከበሮ እየመታን እንግባ በማለት ብቻ አይደለም ። አብዛኞቹ ከፍርሀት የተነሳ ነበር የወጡት ። ለደረሰው ሁኔታ በከራል ልንወቀስ ይገባል ። ፍርሀትና ሽብር በልባቸው ስንለቅባቸው ምን ያድርጉ? ጅምላ ፍርድ ፡ ጅምላ እሥራት ፡ ጅምላ ግድያ ከሆነ ሰዎች ሕይወታቸውን ለማዳን መሮጥ አለባቸው ። ቀንደኛ ወንበዴ ካልሆነ በቀር ፡ ለሕይወቱ ፡ ለመብቱና ለነጻነቱ ዋስትና ያለው ሰው ተነስቶ በረሀ አይገባም ። እብድ አይደለም ። ያኔ ሽብርና ጥላቻ የፈጠሩት አብዮቱን የረዱ የሚመስላቸው አንዳንድ ጨቅላ ካድሬዎች ነበሩ ። አንዳንድ ሆዳም ጉቦኞችም ነበሩ ። ሆኖ ብለው ችግሩን በማባባስ ለአድኃሪ ዓላማቸው አብዮቱን ለማጥላላት ሰውር ተንኮል የሚሸርቡም ግለሰቦች ነበሩ ። አሁን ያ ጊዜ አልፎአል ። እንጠራጠር ። መጠራጠር የመያችን አካል ነው ። ጨካኝም እንሁን ። ወንበዴ ያልጭካኔ ሌላ ቋንቋ አያውቅም ። ግን ለምናደርገው ነገር ሁሉ እርግጠኞች እንሁን ። በአብዮታዊ ስሜት መንደሩ ፡ መቃጠል ብቻውን

አይበቃም ። ፍላጎት ብቻውን የትም አያደርስም ። ጥበብና ዘዴ ሊታከልበት ይገባል ። ንግግር አበዛሁ መሰለኝ» አለና ሰዓቱን ከተመለከተ በኋላ ፡ «ቢሆንም ካለፈው ስህተታችን መማር አለብን ። ካለፈው ስህተቱ የማይማር አብዮት አብዮት አይደለም» ብሎ ንግግሩን በመቀጠል «በ1966 አብዮት ሲፈነዳ የሻዕቢያ ኃይል ምን ያህል እንደነበረ ታውቃላችሁ? ከ450 አይበልጥም ነበር ይባላል ። ከ1967 እስከ 1969 ባለው ጊዜ ውስጥ ብቻ ከ8000 እስከ 10,000 የሚሆኑ ሰዎች ወደ ሻዕቢያ የገቡ መሆናቸው ይነገራል ። ለምን? ብዙ ምክንያቶች ነበሩ ። ዋና ዋናዎቹን ብቻ ከብዙ በጥቂቱ መጥቀስ ይበቃል ።

«ተጋደልቲ» ዛሬ ፡ ነገ ይገባሉ የሚለው ሥነ ልቦናዊ ሁኔታ ራሱ አስገዳጅ ነበር ። ማን ባወጣው ድል ማን ተንደላቆ ይኖራል? — የጊዜው ጥያቄ ነበር ። በማን? ወይም በምን ተመክቼ እቀራለሁ? — ሌላው ጥያቄ ። የድል አጥቢያ አርበኛ በዛ ። የሻዕቢያ ኃይል አበጠ ። ግን ፡ የድል አጥቢያ አርበኞችን ቁጥር ያበዛው ፡ ተገንጣዮች በክፍል ሀገሩ የተቀናጁት የበላይነት ወይም የሚያካሂዱት ፕሮፓጋንዳ ብቻ ሳይሆን ፡ ለአብዮቱ ቆመናል የሚሉት የአንዳንድ ግለሰቦችና እነዚህ ግለሰቦች አመራር የሚሰጧቸው መሥሪያ ቤቶች ያደረሱት ጥፋትም ጭምር ነበር ።

«የሕዝቡን ደኅንነት ለመጠበቅና መንግሥትንና ሕዝቡን ለማቀራረብ የተቋቋሙት ድርጅቶች ወደ ጥፋት ያዘነበሉበት ምክንያት ፡ አንዱም የጊዜው ሁኔታ ፡ ባጭር ጊዜ ውስጥ የግል ጥቅምን ለማካበት አመች በመሆኑ ፡ ሁለትም ፡ በክፍል ሀገሩ በከፍተኛ ሥልጣን ላይ የነበሩት ግለሰቦች በሁኔታው ተጠቅመው ግላዊ ፖለቲካዊ ፍላጎታቸውን ለማርካት የሚሸርቡት ሰውር ተንኮል ነበር ። በአፄ ኃይለ ሥላሴ ዘመን መንግሥትም የኤርትራን ሁኔታ በመጠቀም የራሳቸውን ቁሳዊ ፍላጎትና ፖለቲካዊ ሥልጣን ለማራመድ ያላሰለሰ ጥረት የሚያደርጉ ባለሥልጣኖች እንደነበሩ ታሪክ መዝግቧል ። የጄኔራል ናደውና ጭፍሮቹ ድርጊት ምናልባት ከልዑል ራስ አሥራተ ካግና ግብረአባሮቹ ድርጊት በዓላማም ሆነ በይዘት አንድም ሁለትም ሆነው ይገኛሉ ።

«እንግዲህ ፡ እነዚህ ደክመቶች ለሕዝቡ መበርገግና ለወንድሞቹ ኃይል ማበጥ በቀጥታም ሆነ በተዘዋዋሪ መንገድ የበኩላቸውን አስተዋጽኦ አድርገዋል ።

«በጊዜው ጸጥታን ለማስከበር የመጣው ብሔራዊ ጦር በመባል ይታወቅ የነበረው ሠራዊት ለምን? ለማን? እንደሚዋጋ አያውቅም ነበር ይባላል ። የኢርትራ ሕዝብ በሙሉ ወንበዴ ነው የሚል እምነትም ነበረው ። ጦሩ በትንሽ ነገር ቶሎ ስለሚቆጣ ፣ ጥፋተኛውን ከደህናው ሳይለይ በደረሰው የቲም በቀል ርምጃ ይወስዳል ። ዘረፋ ያካሄዳል ። ሴቶችንና ልጃገረዶችን ይደፍራል ። ተኩሶ ከጣለ በኋላ ቁም ይላል ። አስበርጋጊ ድርጊት ነበር ። በረሀ ሔዶ ሠጥቶ ይሻላል በማለት ዐቅም ያለው ነፍሱን ይዞ ወጣ ። ልጅዋ ራቷ ሲደፋ ከማየት እናት መቀነቷን አጠበቀች ።

«በእንቅርት ሳይ ጀሮ ደግፍ እንዲሉ ፣ በ15ኛ ብርሃኑ የሚካሄድ የአሥሠራ ከተማ የውስጥ ጥበቃ ኃላፊነት የተሰጠው ኃይል ነበር ። በኢክስፖ ቅጥር ግቢ ውስጥ የራሱ የምርመራ ክፍል ፣ የራሱ እሥር ቤት ፣ የራሱ ፍርድ ቤት ነበረው ። እንደራ ለገው ያስራል ፣ ያለፉንም ፍርድ የጥቅ ቅጣት ይበይናል ። እዚያው ረሽፖ እዚያው ይቀበራል ። የሚታረሱት ፣ የሚገረፉት ፣ የሚታሰሩትና የሚረሽኑት ሰዎች አብዛኞቹ ጸረ አብዮተኞች ሆነው አልነበረም ። በገፅ ፣ በፊትና በግላዊ ቁም በቀል ምክንያት ነበር ። ገንዘብ አለው? ቆንጆ ሚስት አለችው? ዛሬ ምን ያህል ብር ከባንክ አወጣ? የሚሉ ቀላል ጥያቄዎች ለጥቅ የሚያበቁበትም ጊዜ ነበር ። ልዩ ልዩ ተልዕኮ ናገረው ከበረሀ በወዶ ገብነት የሚመለሱት አንዳንድ ሰዎች ሆነ ብለው የሚሰጡትን መረጃ እንዳለ አሜን ብሎ የመቀበል ሁኔታ ስለነበረ ፣ ተገንጣዮች ለግድያ የሚረፈሩትን ሰዎች በዚህ የውስጥ ጥበቃ ድርጅት በተዘጋጅረው ምንገድ ያስመቱ ነበር ። የጥቅ አይናገርም ። ጸጥ ብሎ ቀርቷል ። ደግነቱ አብዮት ደንቆርና እውር አይደለም!

«ከዚህም ላላ ፣ ተሠላሳይ ተግባር የሚያካሂድ ፣ ጥበረት እዝ የተባለ ክፍል ነበር ። የዚህ ክፍል ኃላፊነት ፣ ጥፋተኞችን ረልህ የመያዝ ፣ የከተማውን ጸጥታ በስውር መቆጣጠር ፣ የታሠሩ ሰዎችን ቤት መፈተሽና ከወንጀል አድራጎት ጋር የተያያዙትን ንብረቶች ብቻ ለብሉይ ገዳዩ ለሚመለከተው ክፍል በደረሰኝ ማስረከብ ነበር ። ክፍሉ የተቋቋመበት ዓላማ ይህ ሲሆን ከዚህ ላይት ያሉ ሁኔታዎች ተረጽመው ይገኛሉ ።

«ሰዎች በፕሮግራም ከመንገድ ይታረሳሉ ። የተያዙት ሰዎች ወደ ተገቢው ምርመራ ክፍል መተላለፍ ሲገባቸው ፡ ምርመራው እዚያው ይፈጸማል ። ርምጃውም እዚያው ይወሰዳል ። ተጠያቂም ፡ ጠያቂም የለም ። ሰውየው የደረሰበት አይታወቅም ። ለንብረቱም ደረሰኝ አይሰጥም ። ዝም ፡ ዝም ። ከከተማ መውጫ ኬላዎች ላይ ታንቆ ወይም ተረሽኖ የሚገኝ ራሳቸው ብዙ ነበር ። ማን ገደለው? በምን ምክንያት? የሚጠይቅም ፡ መልስ የሚሰጥም የለም ። የሞተ ሰው አፍ የለውም ፡ አይናገርም ። ግን አብዮት ዲዳ አይደለም!

«ከደርግ ምርመራ ክፍል የተላከ ልዩ የምርመራ ቡድን የሚባለውም አካል ነበር ። የቡድኑ አባላት የበታች ሹማምንት ቢሆኑም ፡ በውጭ በሻምበልነትና በሻለቅነት ማዕረግ ነበር የሚታወቁት ። ይህም ቡድን የራሱ አራኝ ዳድ ፡ የራሱ ምርመራ ክፍል በሥራ አቋቁሞ የመሰለውን ውጫይ ይሰጥ ነበር ። ማን በምን ምክንያት ታወረ? ማን እንደወጣ ቀረ? የአብዮት አምላክ ብቻ ነበር መልሱን የሚያውቀው!

«በጊዜው የነበረው የሕዝብ ድርጅት ጊዜያዊ ጽሕፈት ቤትም ወጣቱን በማስበርገግ ረገድ የተጫወተው ሚና በቀላሉ የሚገመት አይደለም ። በጠባብ ብሔርተኝነትና በጭፍን ጅብ ደኝነት ስሜት የሚመሩ ግለሰቦች በውስጡ ነበሩ ። በመሆኑም ከአደራጅነት ጎናቸው ይልቅ የበታችነት ጎናቸው አይሉ ይታይ ነበር ። አብዮት የማያቋርጥ ሂደት ነውና እንደ ኩሬ ውሀ አንድ ቦታ ላይ ረግቶ አይቆምም ፤ ወራጅ ውሀ እየጠራ ይሄዳል ።

«ዛሬ ይህ ሁሉ ያለፈ ታሪክ ነው ። አብዮታችን የዲሞክራሲያዊ ማዕከልነትን አመራር ተቀዳጅቷል ። ዲሞክራሲያዊ ማዕከልነት ጥንቃቄን ፡ ትዕግሥትን ፡ አስተዋይነትንና ቆራጥነትን ይጠይቃል ። የሰው ልጅ መሠረታዊ መብቶችን የማክበርና የማስከበር ግዴታን ይጠይቃል ። ይህን ካደረግን የሰዎችን ልብ የማንስብበት ምክንያት የለም ። ሕዝቡ ራሱ ይተባበረናል ። ለደኅንነቱ የማያስብ ፍጡር የለም ። አሠራራችንም ይበልጥ ሕዝባዊ ሊሆን ይችላል ። ደኅንነት የሕዝብ ጉዳይ ነው ። የሚኒስቴራችንም ስም ከጸጥታ ወደ ሕዝብ ደኅንነት የተለወጠውም ይህንኑ በማመን ነው ። ይህን ሁሉ የፖለቲካ ልረው አለምክንያት

አይደለም ። በምናሳየው አርአያ የሕዝቡን ልብ መሳብ አለብን ለማለት ነው ።

«ባንድ ሜዳ በምናደርገው ውጊያ የኢርትራን ችግር ለመፍታት የተነሳን የሚመስላቸው ወገኖች ሊኖሩ ይችላሉ ። ርግጥ የወንበዴዎችን አከርካሪ መስበር አለብን ። ግን የቀይ ኮከብ ዘመቻችን ዓላማ ረጅም ነው ። ዘላቂ ዓላማችን በሕዝቦች መካከል መግባባትና መተማመን መገንባት ነው ። የሚናፍቀኝ ነገር ቢኖር እርስ በእርሳችን መገዳደል ቀርቶ አንዳችን ለሌላው የምንሞትበትን ቀን ማየት ነው»

«ተጨማሪ መረጃ አለኝ » አለ ሥዩም በረጅሙ ካዘጋው በኋላ ።

«ቀጥሏል ።»

«ከሂዲሳባ የመጡት ሰዎች ጉዳይ በጣም አሳስቦኛል.....»
«እንዴት?»

«በየሱቁ ፣ በየሱና ቤቱ ፣ በየመንገዱ ፣ የሚታዩት እነሱ ብቻ ናቸው ። ምናልባት አሁን ወደ ባቢሎን ብንሄድ ሠፈሩን ወረውት ይገኙ ይሆናል ። ትላልቆቹም በየ«ሰክፊቶው» ገብተው ተሰግስገዋል ። ኋላ አንድ ነገር ቢደርስባቸው የማን ኃላፊነት ይሆናል?» አለ ።

ኩሎኔል በትሩ ራሱን ነቀነቀና ፣ «ሁሉም በግሉ ኃላፊነት አለበት ። እዚህ የመጣነው ለሽርሽር አይደለም ። ግን አንድ ነገር እናደርጋለን ። ተከታትለን ሪፖርት ማድረግ አለብን — እያንዳንዳቸውን » አለ ።

«ግን ካ» አለ ሥዩም ።

«ግን ምን?»

«ወጭ የለንም ። መረጃ ያለገንዘብ አያገኝም ። ያለገንዘብ ምንም መሥራት አይቻልም ። ገንዘብ ያስፈልገናል.....»

ኩሎኔል በትሩ ፈገግታውን እያሳየው ፣ «አዎ ፣ በተለይ አንተ ገንዘብ ያስፈልገህል ። ኪስህ ተዳዳ አለው መሰለኝ? ስለገንዘብ አታስብ ። ሞልቷል ። ይልቅ ችግሩ ያለው እንዴት በዘዴ

እንጠቀምበት የሚለው ጥያቄ ላይ ነው። ግን እንዳያበላሹህ ተጠንቅቅ። ጉቦና ምልጃ የሚወዱ ብዙ ናቸው። የዚህ አገር አብዛኛው ሰው አለምክንያት ቀዳዳ ሣንተም አትወጣውም። በጋብዘህ ማለዳ በጧት እገሌን አማልደኝ፤ እገሌን ወይም እገሊትን አስፈታልኝ፤ ለእገሌ ወይም ለእገሊት ፓስፖርት አስወጣልኝ ብሎ ዓይኑን አፍጥጦ ይመጣል። ከመሐል አገር የሚመጣው ሰው ሁሉ ለችግራቸው ሁሉ መፍትሔ የሚያስገኝላቸው ይመስላቸዋል — በተለይ ሴቶቹ። ተጠንቀቁ ጓዶች። ባማላጅነት የመጣብኝ ሰው በምን ምክንያት እንደሆነ ግልጽ ነው። ራሳችሁን ከዚህ ነገር ጠብቁ። ሌላውንም ተከታተሉ። ወደ አንድ ነገር ማምራት አይቅርም። እያንዳንዱ ድርጊት ከሌላው ተመጣጣኝ የሆነ ምክንያት አለው» ብሎ ገግጥሩን እንደጨረሰ አሁንም ሥዩም እጁን አወጣ።

ተከላይ ዘድንግል ሥዩምን በጥላቻ ዓይን ተመለከተው። አዛጋ። ሰልችቷል። ሰዓቱን ተመለከተ። ተስፋ ቆርጦ ወንበሩ ላይ ተመገኝቶ ተቀመጠ። አራተኛው ሰው፡ ሻለቃ ጋረደው መኮንን ብዙ የሚናገር ሰው አይደለም። ዝምታኛ ነው። የሚያዳ ምጥም አይመስልም። የምርመራ ክፍል ኃላፊ ነው። በዚህ ሥራ በአሥመራ ለብዙ ጊዜ ቆይቷል። ብዙ ሰዎች ስሙን ሲሰሙ ይርበደቡዳሉ፤ ይንቀጠቀጣሉ። «ግልብጠው!» ከማለት ሌላ ትእዛዝ አያውቅም። በፖለቲካ እሥረኞች ላይ የሚጠቀመው ሳይኮሎጂ ቢኖር፤ አንዳንዴ እንደ ጓደኛ አቅርቦ ያሳስታቸዋል፤ ያጫውታቸዋል። በዚህ ዘዴ የሚረልገውን ካላገኘ፤ ወይም ለጥያቄው አመርቂ መልስ ካልሰጡት ማከረፍ ይጀምራል። ያኮረፈ ወይም ፊቱን ያዞረ ዕለት እሥረኛ ሁሉ በየለበት በቁሙ ሽንቱን ሲለቅ ነው የሚውለው። ሲገርፍና ሲያስገርፍ ውሎ ማታ ከሚስቱና ከልጆቹ ጋር በሰላምና በእርጋታ ሲጫወት ላየው ሰው ያስገርማል። የቤተሰብ ሰው ነው። ቤተሰቡን በጣም ይወዳል፤ ያከብራል። ማምሸት አይወድም። እንቅልፋም ነው። ማታ በቶሎ ይተኛል — የሰላም እንቅልፍ። ታዲያ በጥንት ማታ የምርመራ ሥራ አያካሂድም ወይም እንዲካሄድ አያደርግም። ሁሉም የሰላም እንቅልፍ እንዲተኛ ይፈልጋል። ከሎኔል በትሩ በልቡ ትንሽ ሳይኮሎጂ ቢግር አሁን ምን ነበረበት? አለና ወደ ሥዩም ዞሮ «እሺ ምን ነበር?» ብሎ ጠየቀው።

ሥዩም ስለ ከንፈሮቹን አመጥሙ፡ «ጓድ ከሎኔል፡ ይኸ ላንዴና ለመጨረሻ ጊዜ እየተባለ የሚነገረው ነገር ደስ አላለኝም» አለ ።

«እንዴት ማለት?»

«የቀይ ኮከብ ዘመቻ የታቀደው ለሦስት ወር ነው፡ አይደለም?»

«ሊሆንም ላይሆንም ይችላል.....»

«በሦስት ወር ውስጥ ችግሩን ላንዴና ለመጨረሻ ጊዜ እንፈታለን ብለን በይፋ መናገር ለሦለቲካችን ጥሩ አይመስለኝም ።»

«ለምን?»

«ኋላ ካልሆነልን መጥፎ ግምት ላይ ይጥለናል ብዬ ነው። ጠቅላላ ያገሪቱንም አመራር አደጋ ላይ ይጥላል። ይህን መጠቆም ግዴታችን ይመስለኛል.....»

«ጥሩ ነው ። ግን አትስጋ» አለው ከሎኔል በትሩ —

«በሦስት ወር ውስጥ በእዚህ ክፍለ ሀገር ያለውን ችግር ላንዴና ለመጨረሻ ጊዜ እንፈታለን ያለ የለም ። እርግጥ በሚቀጥሉት ሦስት ወራት የተወሰነ ግብ ለመምታት ታቅዷል ። ግን ችግሩን ላንዴና ለመጨረሻ ጊዜ የመፍታት ትግሉ ይቀጥላል ። ምን ያህል ጊዜ እንደሚወስድ የሚያውቅ የለም ። በዚህ አንጻር ነው አባባሉ መታየትና መተርጎም ያለበት፡ ግን ጥሩነጥብ ነው። የፕሮፓጋንዳና ቅስቀሳ ክፍል በዚህ ላይ ጥንቃቄ ማድረግ ይኖርበታል ። ሌላ ነጥብ ያለው አለ?..... እሺ ወደ ምርመራ ክፍላችን እንሂድ ። ሻለቃ ጋረደው» አለ ።

ሻለቃ ጋረደው መከንን ድምጹ ጐርናና ነው ። ሲናገር ከመሰልቸት የተነሳ የማይናገር ይመስላል ። ዓይኖቹ ፈጠጥ፡ ፈጠጥ ያሉ ሆነው ቀያዮች ናቸው ። መልኩ የተቆጣ አንበሳ ፊት ይመስላል ።

«በዙም መረጃ የለኝም ዛሬ» አለ ።

«ምንው ብዙ ሰዎች አልገለበጥክም መሰለኝ!» አለ ከሎኔል ባሽሙር ።

«ወንበዴ ካልቆጠቆጠው መቼ ይናገራል.....»

«ታዲያ ማነው እሺ ብሎ በፈቃዱ መረጃ የሚሰጠው?»

«እንደኛ ያለው ንዑስ ከበርቴ — ጫማና ምሻት የለመደው ።
ገና ሳይገለብጡት ነው የባጡን የቆጡን የሚለፈልፈው.....»

«እሺ!» በማለት ሪፖርቱን እንዲተጥል ጋበዘው ።

«በቅርቡ ከናቅፋ አምልጠው የገቡ ወደ ገቦች እንደሚናገሩት የወገን ጦር አሰላለፍ መረጃ ደርሶአትዋል ። የወገን ጦር አሰላለፍ ሁኔታ ብቻ ሳይሆን ብዛቱንና ጥንካሬውን ሁሉ አውቀዋል ።»

«የእነሱስ ሁኔታ እንዴት ነው ይላሉ?»

«ሁሉም ጀሌዎች ስለሆኑ ስለወንበዴዎች ጦር ብዛትና ድርጅት የሚያውቁት ነገር የለም ። ግን ከፍተኛ ፍርሃት ፣ የሞራል ውድቀትና ረሀብ እንደደረሰባቸው ይናገራሉ ። አብዛኛዎቹ እድል ካገኙ ለማምለጥ እንደሚፈልጉም ይናገራሉ ። ስለሆነም ጥበቃው በጣም ተጠናክሮባቸዋል ይባላል ። ሁኔታው ይኸው ነው ። ግን ያገኘሁት ጠቃሚ መረጃ ቢኖር.....» ብሎ ሳይጨርስ ፣ ከሎኔል በትሩ «ምንድን ነው እሱ?» በማለት ጠየቀው ።

«ፈረንሳዮች የመርዝ ጢስ መከላከያ «ማሰክ» በብዛት ሰጥተዋቸዋል የሚል መረጃ አለ.....»

«አትለኝም?»

«እውነት ነው ። »

ከሎኔል ማስታወሻ እየወሰደ ፣ ፈረንሳዮች ደግሞ እዚህ ውስጥ ምን አገባቸው? ጉድ ነው። ይህ ያረብ ቢንዚን የማይይወራው ነገር የለም ። አሚሪካኖችም ቢሆኑ አይተጥፉም ። በስለላ ሳተላይቶቻቸው ሳይረዷቸው አይቀሩም ። ይህ ጦርነት ምናልባት አብዛኛው ወደፊት የምንቀይስውን የውጭ ግንኙነት ፖሊሲ ይመለከታል ። ግን ምን ማድረግ እንችላለን? ምን?» አለ በንዴት ።

ሁሉም ዝም አሉት ። የሚሰጡት መልስ አልነበራቸውም ። እሱም መጀመሪያውን መልስ እንዲሰጡት አልፈለገም። ጥያቄውን ለራሱ ነበር ያቀረበው ። እንደ ፈረስ አናሩ ። የዓይን መነጽሩን አውልቆ በነጭ መሐረብ ጠራረገ ። አሥር አሥር ጊዜ መነጽሩን

መጥረግ ይወዳል ። «ደህና» አለ «ተክላይ ስለሰጠህህ ሥራ ምን አደረክ?»

«የትኛው?»

ከሎኔል አንድ ሥራ ብቻ አይሰጥም ። ደራርቦ ነው ሥራ የሚያሸክመው ።

«ሥዕላይ አሁን የት ነው?»

«ፊያሜታ ጊላይ ቤት ።»

«እርግጠኛ ነህ?»

ተክላይ ጥቁር መነጽሩን ሰልካ አፍንጫው ላይ አስተካ ክሎ አስተመጠው ። ሉጫ ጠጉሩን በጣቶቹ ቆፈር አደረገ ። ስለ ውሀ ሰማያዊ ልብስ ፣ ነጫጭ ነጥቦች ጣል ካሉበት ጥቁር ክራሻት ጋር ለብሷል ። ደረት ኪሱ ውስጥ እንደ ነገሩ ጠቅለል አድርጎ የሻጠው መሐረብ የክራሻቱ መንታ ነበር። ያው እንደ ልማዱ ሽክ ብቻ አልፈው ። «መጥም ሰዎቻችን ከጓድ ሰለሞን ቤት ጀምሮ ማይተመናይ ድረስ ተከታትለውት ነበር ። መኪናው አሁንም ፊያሜታ ጊላይ ቤት ደጃፋላይ ትገኛለች፣ ብቻ ሰዎቹ ቤት ገብተው አላረጋገጡም ካስፈለገ ግን.....» ሲል —

«ኖኖ ። አያስፈልግም ። ለጊዜው ተወው ። ግን ሥራዬ ብለህ ባይነቁራኝ እንድትከታተለው እፈልጋለሁ ። ሐያ አራት ሰዓት ። ግን በምንም ሁኔታ እንደምንከታተለው ማወቅ ቀርቶ ትንጣት ታህል ጥርጣሬ እንኳ እንዲኖረው አያስፈልግም ። ልጅቱንም ተከታተላት ። ወደ አንድ ፍንጭ ታመራን ይሆናል ። እና አሁን እስኪ አብረን እናሰብ ። ሥዕላይ ለምን መጣ ብላችሁ ታስባላችሁ?» በማለት ጥያቄ አቀረበላቸው ።

አራቱም ረጸጸች አቅርቀዋል ያሰቡ ጀመር ። ከሎኔል ጠረጴዛውን በወፍራም ጣቶቹ ይቆረቁራል ። የአንበሳ ምልክት ያለበት ትልቅ የወርቅ ቀለበት ጣቱ ላይ ይታያል ።

«ለምን ገልብጠን አንጥክረውም?» አለ ሻለቃ ጋረደው መኪንን ።

ከሎኔል በጥላቻ ዓይነት ተመለከተውና ፡ «መገልበጥ ሁል ጊዜ መፍትሔ አይሆንም ። መገልበጥ ለእሱ አዲስ ነገር አይደለም

ለም ። ለምድታል ። ሌላ ዘዴ መፈለግ አለብን» አለውና ዘጋው ።

ጋረደው የምርመራን ሥራና ፖለቲካን ማጋጨት አይወድም ። ተናዶ ዝም አለ ።

ቀጥሎ የተናገረው ሥዩም ነበር — «ቀንደኛ ወንበዴዎች የነበሩ ሌሎች በሰላም እጃቸውን ሰጥተው ገብተዋል ። ላደረሱት በደል ከፍተኛ ካሣ እየከፈሉ ናቸው ። እነሱም እንደ ሥዕላይ በወንበዴዎች ድርጅቶች ውስጥ ከፍተኛ ሥልጣን የነበራቸው ናቸው ። የሥዕላይ መምጣት ምን አዲስ ነገር ተገኘበትና ነው አሁን ስለእሱ የምንጨነቀው?» አለ ።

«ግን ለምን አሁን? ለምን ይህን ጊዜ ምርጫ መጣ? የተተከለብን ሰው ነው ወይስ በሀቅ ተመልሶ የመጣ? የተተከለብን ሰው ከህን ለምን ዐላማን ይህን ነው ማወቅ ያለብን ። ሥዕላይ በጣም ብልጥ ነው ። የሚሰጠው መረጃ ሁሉ ትክክል ነው ። በሚናገረው ሁሉ ግልጽ ነው ። ግን ለምን እንደሆነ እንጂ ግልጽነቱን እጠራጠራለሁ» አለ ከሱኔል አሁንም ጠረጴዛውን በጣቶቹ ክፉኛ እየቆረቆረ ።

ተክላይ ዘድንግል ጥቁር መነጽፋንና ክራሻቱን አስተካክሎ ሲያበቃ ፡ «ሥዕላይ አብሮ አደጌ ነው ። አውቀዋለሁ ። ከልጅነቱ ጀምሮ ጀብደኝነት ያጠቃዋል ። በጣም ራሱን የሚወድ ፣ አድርባይ ሰው ነው ። ገንዘብና ሥልጣን በጣም ይወዳል ። አደገኛ ሰው ነው» ብሎ ቀጥሎ የሚናገረውን ነገር ሲያስብ ቆየና ፡ «ፌዴሬሽን ሲፈርስ ልጆች ነበርን ። ሾክተ አሥመራ ውስጥ ያስገባኝ እሱ ነው ። ስለሚደባደብ እንፈራው ነበር ። አንዳንድ ባለሥልጣኖች እንደንገድል ሁሉ ይገፋፋን ነበር ። ኋላ አጋለጠን ። በእሱ አመራር ሥር የነበርነው ስድስት ልጆች ታወርን ። እኔ እንኳ በአሥር ቤት ብዙም አልቆየሁም ። አባቴ አስፈቱኝ ። አንድ ዓይኛው ፣ ተከስተ ገብራይ ሰባት ዓመት ጨርሶ ወጣ ። አሁን የፓራዲዞ ቡና ቤት ባለቤት ነው ። ከኔ ይልቅ ተከስተ ሲገልጸው በጣም ይፈልጋል ። ሥዕላይ ኋላ ቆይቶ የአውራጃ ገዢ ሆኖ ተሾመ ። በረከኞችንና መንግሥትን ለማስታረቅ ይሯሯጥ ነበር ። በዚያኑ ወቅት የሲ. አይ. ኤ. ሰላይም ሆኖ ይሠራ ነበር ። መኪናና ሴት እንደሸሚዝ ነበር የሚታያይረው ። ማታ ማታ የሚያጠፋው ገንዘብ ልክ አልነበረውም ።

«አብዮት ፈነዳ። የኃይል ሚዛን ተለወጠ። በረሀ መግባቱን ሰማን። ከጅብሐ ወጥቶ ወደ ሻዕቢያ የገባው እሱ እንደሚለው ሳይሆን የጅብሐን መዳከም በመረዳቱና የፈለገውንም ሥልጣን ባለማግኘቱ ነበር። ሻዕቢያ እጅዋን ዘርግታ ተቀበለችው። በጅብሐ ጥንቱና በጭካኔው ስለሚታወቅ ካንድ ሥልጣን ወደ ሌላ ባጭር ጊዜ ውስጥ ተረማመደ። ዝነኛም ሆነ። በደቡብ ኤርትራ የተፈጸመውን በደል ሁላችንም እናውቃለን።»

«በነገራችን ላይ ታናሽ ወንድሜ የተገደለው ሥዕላይ በራሼ የሻዕቢያ ሐላዋ ሰውራ ኃላፊ በነበረበት ጊዜ ነው። ወንድሜ እንዲገደል ትዕዛዝ የሰጠው እሱ ለመሆኑ በቂ ማስረጃ አለኝ። ሊያገኘኝ ባለመቻሉ ነው እንጂ እኔን ነበር ማስገደል የፈለገው።» — ሲል —

ኩሎኔል ንግግሩን አቋረጠውና፡ «ስለግል ቁም በቀል አይደለም አሁን የምንወያየው። እንዲህ ዓይነቱ ስሜት በሥራችን ላይ ተጽዕኖ ሊኖረው አይገባም። ወደ ዋናው ነጥብ እንመልከት» — አለው።

ተክላይ በኃዘን አንገቱን ደፋ። መነጽሩን አውልቆ ቀስ ብሎ እንባውን ከዓይኑ ላይ ጠረገ። ለጥቂት ጊዜም ዝም ብሎ ቆየና፡ «ነገሩን ተከታትሎ እንደደረስኩበት አሁን ተመልሶ የመጣው የሻዕቢያ ፖሊት ቢሮ አባል ለመሆን ፈልጎ ሳይሆንለት ስለቀረ እና በወንበዴዎችና በአብዮታዊ ጦር መካከል ያለው የኃይል ሚዛን መለወጡን ስላወቀ ነው። እንዳልኩት አድርባይ ነው። እስከማውቀው ድረስ ተመልሶ የመጣው በሌላ ምክንያት አይመስለኝም። ሥልጣን እንዲሰጠው ካደረግነውና ገንዘብ ከሰጠ ነው ልንጠቀምበት የምንችል ይመስለኛል» አለ ጥርሱን ነክሶ።

በሚናገርበት ጊዜ ሁሉ የታናሽ ወንድሙን ደም ሊበቃል የሚችልበትን መንገድ እያሰበ ነበር። ከንፈሩን ክፉኛ ነክሶ።

ኩሎኔል በትሩ የተክላይ ስሜት አላማረውም —

«የወዶ ገቦችን ደገንነት የመጠበቅና እነሱን የመከታተል ኃላፊነት ያንተ መሆኑን አትርሳ። መጠበቅ አለበት። ምናልባት»

ያስፈልገን ይሆናል ። የፈለገውን ገንዘብ ሰጠው ። ሙሻታውም ከአልቤርን ቻው ወደ ኒያላ ይለወጥሉት ። ግን ተመልሶ የመጣው አንተ አሁን ባልከው ምክንያት አይመስለኝም» አለ ።

አሸብር ለጠቀና፡ «ታዲያ በምን ምክንያት ይመስልዎታል?» ብሎ ጠየቀ ።

«የተተከለብን ሰው በሆንሰ? ነገሩን ከዚያ አቅጣጫ ለመመልከት ሞክራችኋል?»

ሥዩም ስለ ከንፈሮቹን እንደ ልግዱ አሞጠሞጠና ፡ «ሻዕቢያ አሁን ማን ይሙት እንደ እሱ ያለ ብዙ ምስጢር የሚያውቅ ሰው ራሷን ለማጋለጥ ትልካለች? አይመስለኝም» አለ ።

«መጠራጠር አይከፋም ። ተክላይ በጥበቅ ተከታተለው ። ስለፍያሜታ ጊላይስ የምታውቀው ነገር አለ?» ብሎ ጠየቀው ።

«ቆንጆ ሙሆኗን ብቻ ነው የማውቀው ። ስለእሷ ሻለቃ ጋረደው ቢናገር ይሻላል ። ለጥቂት ወራት የክብር እንግዳው ነበረች» አለ ።

ጋረደው ተክላይን የጎሪጥ ተመለከተውና ዝም አለ ።

«እህስ ጋረደው — ስለ ፊያሜታ ጊላይ የምታውቀው ምን ነገር አለ?» ብሎ ከሎኔል ጠየቀው ።

«ሐዝሐዝ ለምስት ወር ታሥራ ነበር»

«መንፎ?»

«በ1969»

«በምን ምክንያት?»

«መዋጮ ከፋይ የጀብሐ አባል ነች ተብላ.....»

«እና?»

«እንደ እውነቱ ከሆነ መዋጮ አልከፈለችም ፣ የጀብሐ አባልም አልነበረችም ። አንድ ማይተመናይ የነበረ የውስጥ ወንበዴ እቁብ ግቡ በማለት እያታለለ ገንዘብ ይሰበስብ ነበር ። ጌላ ሲያዝ እቁብተኞቹን የጀብሐ አባሎች ናቸው በማለት ጠቆመ ። ልጅቷ በሰውየው ጥቆማ ከተያዙት ሰዎች ውስጥ አንዷ ነበረች ። ሌላ ኃጢአት አልነበረባትም» ብሎ ዝም አለ ።

«ገልብጠህታል!»

«አልቻልኩም» አለ ሰቆ ።

«እንዴት?»

ከመናገሩ በፊት ከትብሎ ሳቀና ፡ «እንደ እሷ ያለች ሴት እሥረኛ አጋጥሞኝ አያውቅም» ብሎ ንግግሩን ጀመረ — «ትዝ እንደሚለኝ መስከረም ወር ላይ ነበር የታወረችው ። ግቢው ውስጥ የበቀለውን ዓደይ አበባ ሰብስባ የጀሮ ጉትቻ ፡ ያንገት ድሪ ፡ የእጅ አምባር እየወራች ታጌጥበት ነበር ። እሥረኞቹ ሁሉ ልዕልት ራያሜታ እያሉ ነበር የሚጠሯት ። እንደዚያ በ ዓደይ አበባ ታጌጥና ቂጠማ ጉዝጉዛ ቁጭ ስትል እውነትም ልዕ ልት ትመስል ነበር ። እሷም ይህን አውቃ ነው መሰለኝ የዓደይ አበባ አክሊል ሠርታ ራሷ ላይ ትደፋ ነበር ። አንድ ቀን እንኳ ከፍቶአት አይቼ አላውቅም ። ደስተኛ ነበረች ። እሥር ቤቱን እንደቀልድ እያየችው ነው መሰለኝ ደንታ አልነበራትም.....

«አይዞሽ የእውነቱን ንገሪኝ ፡ መዋጮ መክፈል ምንም አይደለም ። እንኳን አንቺ ከመሐል አገር የመጡ አንዳንድ ትልቅ ሰዎችም ቢሆኑ ለሕይወታቸው እየፈሩ ለወንበዴዎች መዋጮ ሲከፍሉ ቆይተዋል እያልኩ እያሟወትኩ ለማግባባት ብጥክርም ፡ አኩርፌ ባስፈራራትም ፡ ሁልጊዜ የምትሰጠኝ መልስ ፡ «እኔ መዋጮ አልከፈልኩም ። የጀብሐ አባልም አይደለሁም ። ይሽ ጀብሐ ፡ ሻዕቢያ የምትሉትንም ነገር የሰማሁት እዚሁ ነው ። ሐያ ሐያ ብር በወር ሁለት ጊዜ ለእቁብ ከፍያለሁ ። መዋጮ ቢሆን ሐያ ብር ለምን እከፍላለሁ? ሁለት ወይም ሦስት ብር ይበቃ ነበር ። ሺ ብር የሚያገኙትም ከአምስትና ከአሥር ብር የበለጠ አይከፍሉም ሲባል እሰማለሁ ። ዋእ! ወንበዴዎች ሲመጡ እንዲያመሰግኑኝ ነው?» ትለኝ ነበር.....

«ታዲያ አንድ ቀን ወደ ምርመራ ክፍል ወሰድኳት ። ጋቢ ዋን ከላዩዋ ላይ ገፍፌ ጣልኩትና እውነቱን ትናገሪያለሽ ወይስ? አልኳት ። ምን አለችኝ መሰላችሁ? ይገርማል ። «ዋእ! አንተ ባለጌ! ሰቅለህ ልትገለብጠኝ ነው? እውይ ፡ አንተ ፡ አባቴ ይሙት ባለጌ ነህ። እስቲ ንካኝ» አለችኝ። ልገለብጣት አልቻልኩም ። ስቄ ለቀቅኋት ። ለምን እንደሆነ እንጂ ንጽሕት መስላ ታየችኝ ።» ብሎ ታሪኳን ነገራቸው ።

ተክላይ ዘድንግል የባሕር ዳር ቁጠማ የመሰለውን ለጋ ፣ ለግላጋ ውብ ገላዋን በዓይነ ሕሊናው እያየ በልቡ ተመዥት ። በጭጥጭ መካከል የተደበቀ ትልቅ ምስጢር ታየው ። በሌላ በኩል ሥዕላይ በራሺን ለጊዜው ሊገድለው ባይችልም ፣ አንጀት ጉብዱን የሚያሳርርበት መንገድ በፈያሚታ ጊላይ ውበት አማካይነት ድን ገት ተገለጸለት ። ፈገግ አለ ።!

ከሎኔል በትሩ ተሰማ ጠረጴዛውን በጣቶቹ እየቆረቆረ አንድ ዓይነት ከድኖ በሌላ ኢላማ ላይ ሲያነጣጥር ቆየና ፣ «እሺ ልጆች ። ጊዜው መሸቷል» ብሎ ጀመረ — «ስለያንዳንዱ ሰው በእጃችን ያለው መረጃ በቂ አይደለም ። ጓድ ጋረደው ፣ ከነገ ጀምሮ በዚህ ከተማ የሚኖሩትን ሰዎች የተሟላ ሕይወት ታሪክ መረጃ እፈልጋለሁ ። አንድ ባለግራፊካል ኢንተሊጀንስ ማእከል መፍጠር አለብን ። አስቸጋሪ መሆኑን አውቃለሁ ጓድ ። ግን መሆን አለበት ። ሕዝባውያን ድርጅቶች ባሉበት ባሁኑ ጊዜ ስለ ግለሰቦች መረጃ ማግኘት አያስቸግርም ። የት እንደ ተወለዱ? የት እንዳደጉ? የት እንደተማሩ? ምን ፍላጎት እንዳለባቸው? ምን እንደጸሩ? ከማን ጋር የት እንደሚውሉ? ከዚህ ቀደም ምን ሪከርድ እንዳላቸው? ከተቻለ ጠባያቸውም ጭምር ስለሰው ኃይል አትስጋ ። ነገ ስለሚያስፈልግህ ሰው ኃይልና ገንዘብ ሪፖርት አቅርብልኝና ሥራውን እንጀምራለን ።

«ጓድ አሸብር ከቀበሌዎች ስለጠፉት ሰዎች ማንነት ፣ ከማን ጋር ግንኙነት እንደነበራቸው ፣ በፊት እንዴትና ማን እንዳስመረጣቸው ካንተ በነገው ዕለት ዝርዝር ሪፖርት እፈልጋለሁ ። ስለ ሕዝባውያን ድርጅቶች ደግሞ የምታቀርበው ሪፖርት ዘግይቶ መሆን የለበትም ። ካላገበት ሪፖርት እንድታደርግልኝ እፈልጋለሁ ። በከተማው ዙሪያ እንደተባለው የጥበቃው ክልል ስፋት እንዲሰፋ ተደርጎ እንደሆነ ተመልክተህ አስቸኳይ ሪፖርት በጣት አቅርብልኝ ።

«ጓድ ሥዩም ፣ ከመሐል አገር ለዘመቻው የመጡትን ሰዎች ሁኔታ መከታተል ያንተ ኃላፊነት ነው ። የት እንደሚሒዱ? ከማን ጋር እንደ ሚገናኙ? ምን እንደሚያደርጉ? ምን እንደሚሉ? ስለ እያንዳንዳቸው ሕይወት ታሪክም ባጭሩ ሪፖርት እፈልጋለሁ ። የወንበዴዎች ሬዲዮ ጣቢያ ከነገ ጀምሮ «ጃም» ይደረጋል ተብሎ

ተነግሮኛል ። ጋዜጠኞችን አላምንም ። መደረግ አለመደረጉን አንተ ተከታተል ። ሚዲያዎቻች የሚያስተላልፉአቸውን ፕሮግራሞች እንደዚህ ።» አለና መነጽሩን አውልቆ እየጠራረገ ሲያስብ ከቆየ በኋላ ፣ እጁ ልጆች ። አንድ ተዎሪ አለኝ ። ይህ ተዎሪ ልክ ይሁን ወይም ስህተት የምታረጋግጥልኝ አንተ ፣ ተከላይ ዘድንግል ነህ ። ትልቅ ሥራ ነው ። ምናልባትም አንተ የምታመጣው መረጃ አጠቃላይ ሥራችንን ይወስን ይሆናል ።

«ቲዎሪው እንዲህ ነው ። ሥዕላይ ላንድ ተልዕኮ የመጣ ይሆናል ብዬ እንምታለሁ ። የወንበዴዎችን ራዲዮ ጣቢያ ሰምታችሁ እንደሆነ ፣ የእሱ መምጣት በኛ ሚዲያዎች ከመገለጹ በፊት ፣ እሱን የሚያጥላላ ሰፊ ፕሮፓጋንዳ ማከሌድ ጀምረዋል ። በፊት ሌሎቹ ሲገቡ እንዲህ አድርገው አያውቁም ። አሁን ለምን? ሊያዘናጉን ይሆናል ብዬ አሰባለሁ ። ቅድም ፣ ሥዩም እሱን በመላክ ራሳቸውን እንዴት ያጋልጣሉ? ብለህል ። ነጥቡ እዚህ ላይ ነው ። ስለ አንጻንድ ድርጅቶቻቸው በቀር ስለ እነሱ የማናውቀው እምብዛም ነገር የለም ። ስለ ሻኮቢያ ምን አዲስ መረጃ ሊሰጠን ይችላል? ለፕሮፓጋንዳ ጥሩ ከመሆን ሌላ ጥቅም የለውም ።

«ታዲያ ለምን መጣ? በተለይ ጊዜውንና ሁኔታውን እንዴት? በምን ምክንያት መርጦ መጣ? ተልዕኮው ምንድን ነው? መልሱን ማግኘት አለብን ። ከእሱ የምናገኘው መልስ ምናልባት ወደ «ቢሮክራሲ» ያመራን ይሆናል ። ቢሮክራሲ ማነው? የት ነው? ብዙ ስም ፣ ብዙ መልክ አለው ። እስካሁን ባደረግነው ክትትል ልንደርስበት አልቻልንም ። ጊዜው አሁን ነው ። በቀይ ኮከብ ዘመቻ ተረባርበን የወንበዴዎችን የስለላ መዋቅር አሁን ለመስበር ካልቻልን ምን ጊዜም ልንሰብረው አንችልም ። ወንበዴዎች ስለኛ የማያውቁት መረጃ የለም ። ወታደራዊ ንቅናቄአችንን ሁሉ አስቀድመው ደርሰውበታል ። እንዴት? ከየት? — ጉያችን ውስጥ አሉ ማለት ነው? እነማን ናቸው? አሁን በዘመቻው ወቅት መረጃ ሰብስበው በሚታዩበት ብቻ የሚወሰኑ አይመስለኝም ። ከሆነ ምን ለማድረግ አስበዋል? ሥዕላይ ለነዚህና እነዚህን ለመሰለት ጥያቄዎች መልስ ወደምናገኝበት ቁልፍ ቦታ ያመራን ይሆናል ። ተስፋ አደርጋለሁ ። አላውቅም ። ንጹህ ሰው ሊሆንም ይችላል ። ግን እሱን መከታተል አለብን ። ተከላይ

ለዚህ ጥያቄ መልስ የማግኘት ኃላፊነት ያንተ ነው ። ካስፈለገ
ሙያ ሰው ከኋላው ልቃሰልፍ ትችላለህ ። ለሽንት እንኳ ጊዜ
እንዳይሰጠው እፈልጋለሁ ።

«ጓዶች፣ በተጠመደ በምብ ላይ እንደተቀመጥን ያህል ነው
የ ጊሰማኝ ። የተዘረጋብን የሸረሪት ድር ይታየኛል ። መብጣጠስ
አለብን ። ምንም ነገር ንቶን መተው የለብንም ። የጎልያድ
ንቶት ፣ የጎልያድን ውድቀት ያስከትላል ይባላል ። ለእንቅልፍ
ጊዜ የለንም.....»

ተክላይ ዘድንግል ተስፋ ቆርጦ አዛጋ.....

ከእንግዲህ ራሴን ማስተጥወት አስረላጊ አልመሰለኝም ።
መልክ ፡ ስም የለኝም ፡ ቦታና ጊዜ አይወስነኝም ብዬ ነበር ።
እኔ ነኝ ። ነበርኩ ፡ አለሁ ፡ እኖራለሁ ። ባሕርዬ ወይም ተፈጥሮዬ
ነው ። ታሪኩ ይፋጥላል ። ሕይወት እንደ ሸረሪት ድር ናት —
ሸግኔ እንደዘረጋው ድር ቁልፍልፏ የወጣ.....

ግ ዳ ጅ — ኦሮማይ

ሥዕላይ በራሽ ከሰለሞን ቤት እንደወጣ በቪክስ መኪናው በከረን መንገድ ሲበር ሒዶ ፊያሜታ ጊላይን ቤቷ፣ በማይተመናይ ጣላት፡ ። መንገድ ላይ አንድም ቃል አልተለየውጠም፡ ። እሱም ሆነ እሷ በግል አላባቸው ተውጠው ነበር፡ ። ከመኪናው ልትወርድ ስትል፡ «ምሽቱ እንዴት ነበር?» አላት፡ ።

«ጥሩ ነበር» አለችው፡ ።

«ያንን ልጅ ስላገኘሽ ይሆናል፤ ደስታሽ ዓይነሽ ላይ ይነበብ ነበር፡ ። ያው የድሮዋ ፊያሜታ ነሽ፡ ። ምንም አልተለወጥሽም፡ ። አሁንም ልብሽን የሚማርከው ዝነኛ ሰው ነው፡ ። አይደለም? ግን ምን አየሽበት?» አላት፡ ።

ማይ ተመናይ መብራት አልነበረም፡ ። ጥቅጥቅ ያለው ጩላማ በእጅ የሚዳስስ ይመስላል፡ ። እና በጣም ይበርድ ነበር፡ ። የመንደሩ ውሾች ሲጮሁ ይሰማል፡ ።

«እሱ አያገባህም» ብላው ከመኪናው ልትወርድ ስትል እጅዋን ጠበቅ አድርጎ ያዛት፡ ።

«አልግስ !» አለችው፡ ።

«አይዞሽ» አለ — «አሁን የፍቅር ጊዜ አይደለም፡ ። አንድ ቀን እንደርስበታለን፡ ። መኪናዋን እዚህ ደጅሽ ነው የምትዋት፡ ።»

«ለምን?» አለች፡ ።

«ምክንያት አለኝ»

«እንደምን ያለ ምክንያት?»

«መናዘዝ አለብኝ? ያገሬ ልጅ — ላንቺ ነጻነት ነው ስደማ የኖርኩት.....»

«እና አሁን ምን ይሁን?»

«ከሐዲ ትይኝ ይሆናል በልብሽ.....»

«ወላ ከሐዲ እኔ ግድ የለኝም ።»

«አንቺ የመሐል አገር ሰው — አማራ ነው አሉ የምት
ወጃ ?»

«ፍትር መሐል ፡ ዳር ፡ ሰሜን ፡ ደቡብ አይልም» አለች ።

«እሺ ። ለማንኛውም ነገር መኪናዬ እዚህ ትደርሳኝ ።
አንድ ቀን እክስሻለሁ ። እሺ እምባር?»

«እኔ ምንጥገረኝ ግን ጣጣ ውስጥ መግባት አልፈልግም ።»

«ምንም ጣጣ የለም ። በኔ ይሁንብሽ ። በጣም የሚያስቸኩል
አንድ የገል ጉዳይ ስላሉብኝ ነው ። ከእንግዲህ ጊዜ የለኝም ።
ጥናት እንዳዘጋጅ ታዘግባለሁ ። እነዚህ ሰዎች ጊዜ አይሰጡ
ኝም ። ስለወንበዴዎች አርባ ገጽ ጥናት አምጣ ይላሉ ። ለመቼ?
ሲባሉ የሚሰጡት መልስ 'ገ' የሚል ነው ። እሺ ። አሁን
ልሐድ » አለ ።

መኪናውን ቆልፎ ጨለማ ውስጥ ጉብዩ ጠፋ ። ከፊያሜታ
ጊሳይ ቤት ብዙ ርቆ አልሄደም ። ሌላ መኪና ይጠብቀው ነበር ።
መኪናው ተነስቶ ትንሽ ከመሐዲ በአራተኛ ማርሽ ይበር ጀመር።
ወደ ከተማ የተመለሱት በከረን ሙንገድ አልነበረም ። ወደ
ሐገሐዝና ወደ ሳምባ ነቀርሳ ሆስፒታል የሚወስደውን መንገድ
ነበር የመረጡት ። ግን ዞረው ባንዳፍታ 'ፓራዲዞ' ደረሱ ።
መኪናውን የሚነዳው አንድ ጠብደል ወጣት ነበር ። አንድ
ቡና ቤት በር ላይ አወረደው ። ቡና ቤቱ በመንገዱ ስም ነው
የተሰየመው — ፓራዲዞ ቡና ቤት ። ትንሽ ቡና ቤት ናት ።
ሥዕላይ ሰተት ብሎ ገባ ። ጥቁር ካፖርት ደርቧል ። ባርኔጣ
አድርጓል ።

አምስት ሣንቲም ከኪሱ አውጥቶ ለባራስታው አሳየ ።

«ባምስት ሣንቲም ቡና የለም» አለው ባራስታው ።

«ቡና አይደለም የምፈልገው ።»

«ታዲያ ምን ትፈልጋለህ?»

«ንጹህ ሽንት ቤት ።»

ባራስታው ትኩር ብሎ ሲመለከተው ቆየና ፡ «አለ ። ንጹህ
ነሆኑ» ብሎት እየመራ ወደ ውስጥ አስገባው ። ሽንት ቤቱ ከፍቶ

አላየው ። ትልቅ ሽንት ቤት ነበር ። የሽንት ቤቱ ወለልና ግድግዳ በነጭ 'ሴራሚክስ' ነዳል ። መሬት ውስጥ የተተበረ ትልቅ 'ባኞ' ይታያል ። ሥዕላይ ግራ ንባው ። ባሬስታውን ሲመለከቱት የዋሕ ሽማግሌ ይመስላል ። ነጭ ኮትና ጥቁር 'ቢራቢሮ' ክራባት አስሮአል ። ግን ፈጣን ነበር ። ከፊት መታጠቢያው ግህን ሥር ያለውን የውሀ ቧንቧ መዘውር ሒዶ ጫን ሲለው — በኮንክሪት የተተበረ መስሎ ይታይ ነበረው ትልቅ ባኞ ተነስቶ ቆመ ። ሥዕላይ ደንግጦ ዞር አለ ። ራመድ ብሎ ባኞው አርፎበት የነበረበትን ጉድጓድ ተመለከተ ። የኤሌክትሪክ ብርሀን ከሬ ጉድጓዱን ሞልቶታል ። ወደ ውስጥ የሚወስዱ ከብረት የተሠሩ ደረጃዎች ይታያሉ ። ባሬስታው ቶሎ ብሎ እንዲገባ በእጁ ነገረው ። ሥዕላይ ወደ ውስጥ ዘለቀ ። ባኞው በታው ተመለሰ ። በታው ተመለሰ ሲያይት የትም ቤት የሚገኝ ተራ ባኞ ይመስላል ። ባሬስታው ሽንቱን ሽንቶ፣ እጁን ታጥቦ ወደ ሥራው ተመለሰ ።

ሥዕላይ ታች ሲደርስ በምንጣፍ ያበደ ትልቅ የስብሰባ አዳራሽ ተንጣሎ ጠበቀው ። በአራቱም ማዕዘን ወደ ሌሎች ክፍሎች የሚያስገቡ በሮች ይታያሉ ። አራት ሰዎች በታላቅ ጉጉት ይጠብቁት ነበር ። ሞቅ ያለ ሠላምታ ሰጡት ። ከአራቱም ጋር ትከሻ ለትከሻ ተሳላሙ ። እና ካፖርቱንና ባርኔጣውን አውልቆ ወረወረና፣ «እሺ እዳ!» አላቸው ።

ከአራቱ ሰዎች ውስጥ አንዱ፣ «ካንዲት ሴት ጋር ነበርክ — አይደለም?» አለው ። ያያረበት ስጋት ጠይም፣ ጠፋጣፋ ራቱ ላይ ይታያል ። ትላልቅ ዓይኖቹ ደፍርስ ናቸው ። ያለግጽረጥ ያጪሳል ።

ሥዕላይ ነገሩን ለማቃለል ፈልጎ፣ «አዎ፣ ታዲያ ምን ይሁን? ምናለበት?» አለውና — «በረሀ ሰባት ዓመት የቆየ ሰው በቅድሚያ ወደ ሴት ቢፎጥ ምን ያስገርማል? እዚህ ከተማ የምትኖሩት ችግሩ ባይታያችሁ ነው ። የሴት ውበት፣ ጥሩ የሴት ጠረን ይኖሩታል ። ስለቆንጆ ሴት ታስባለህ፣ ታልማለህ ። ምክንያቱም በረሀ ዙሪያህ ያሉት ከሴትነት ተፈጥሮ ወጥተው ሴቶች አይመስሉም ። ከሩቅ ይሸታሉ ። ሴቶች ሲቆሽሹ ሽታቸው አይጣል ነው ። ሞዴስ፣ የውስጥ ስራ የላቸውም ። እና የወር አበባቸው

በእግራቸው ሲወርድ ታያለህ ። ራስክን መጥላት ትጀምራለህ ።
ሰው ከሥልጣኔ ውጭ ሲሆን ካውራ ይብላል ።»

ሰውየው ፡ ተከስተ ገብራይ ፡ ሥዕላይ የሚለውን አያዳም
ጥም ነበር ። የሰውን አሳብ የማይቀበል ፡ ለጠየቀው ጥያቄ ቀጥተኛ
መልስ ብቻ የሚፈልግ ዓይነት ሰው ነው ።

«ማን ናት እሷ?» ብሎ ጠየቀው ።

«የድሮ ወዳጄ ናት.....»

«ስሟን ነው የጠየኩህ?»

«ራያሜታ ጊላይ.....»

«ራያሜታ ጊላይ?» ብሎ ፡ አንድ ትልቅ ፡ እብድ የሚያክል ፡
ጥቂር ፋይል አውጥቶ ቶሎ ቶሎ እያገላበጠ ይመለከት ጀመር ።
ከጥቂት ጊዜ በኋላ ፡ «አዎ — ይህች ናት — አይደለችም?» ብሎ
ፎቶግራፍቱን ለሥዕላይ አሳየው ።
ሥዕላይ ባምንታ ራሱን ነቱነቱ ።

«ጥሩ ልጅ አይደለችም» አለ ተከስተ ገብራይ በጥላቻ—
«ካሜራች ጋር መዞር ትወዳለች ። የጀብሐ አባል ናት ተብላ ታስ
ራም ነበር ። ለምን በቀላሉ ተስቀቀች? አሁን ምን እየሠራች
ነው? በምድ ነው እንዲህ በየቀኑ የምታገለግል? የምትሸቀረቀረው?
ለምን እንደሌሎች ሴቶች ወደ ጄዳ ፡ አቡዳቢ ፡ ዱባይ አልሂ
ደችም? አጠራጣሪ ፍጡር ናት ። የኢትዮጵያ ሰላይ ልትሆን ትች
ላለች ። ብዙ ጊዜ የምትወጣው ከኩሎኒል ታሪኩ ጋር ነው ።
ሴቶቻችን እንደ ድሮ አይደሉም ። ሽርሙጦች ሆነዋል ።» አለው
በንደቤት ።

ሥዕላይ ቀና ብሎ «ኩሎኒል ታሪኩ ወልዳይን ነው የምት
ለው? ከመቼ ጀምሮ?» አለው ።

«ብዙ ጊዜያቸው ነው ። ከእሷ አይለይም ። ያለ የሌለ ሐብ
ቱን ለእሷ ነው የሚያራግፈው ። ካለእሷ ሴት የሚያውቅ አይመ
ስልም ። በጣም ይወዳታል» አለ ።

«እሷስ?» ብሎ ጠየቀው ።

«እሷ ምን ልብ አላት? ፍቅር አታውቅም ። ሴቶቻችን

ጥቅም አሳዳጆች ሆነዋል ። ከእሷ ልጅ ብትጠነቀቅ ይሻልህል»
አለው ድምጹን ከፍ አድርጎ ።

«ቀስ በል ። እኔ የምሠራውን የማወቅ ሰው ነኝ.....»

«ኤ!ማ ጓርዳንፓ» ብሎ ጠረጴዛውን በቡጢ ደበደበና ፡
«በረሀ ቆየህ አልቆየህ ጉዳዩ አይደለም! እዚህ ዲሲፕሊን እን
ዲኖር ያስፈልጋል ። እንዲህ ዓይነት ነገር ሁለተኛ እንዳይለምድህ
እፈልጋለሁ ። እዚህ ቀልድ የለም ። የሞት ሽረት ትግል በማካሄድ
ላይ ነው ያለነው ። ከተማው እንዳለ በሕዝብ ደህንነት ሰዎች
ተወሯል ። ገባህ!?» አለው ።

ሥዕላይ ከተቀመጠበት ቀስ ብሎ ተነሳና ለተከሰተ ጀር
ባውን ሰጥቶ የተቀረትን ሦስት ሰዎች በትጥንሽ ዓይኖቹ ከቃኘ
በኋላ ፡ ጥርሱን ነክሶ ሲያበቃ ፡ ድምጹን ዝቅ አድርጎ ፡ «የምታ
ደርጉትን ጥንቃቄ አደንቃለሁ ። ከዛሬ ጀምሮ ማንኛውንም መመ
ሪያ ፡ ትእዛዝ ፡ ውጣሪ የምትቀበሉት ከኔ ነው ። ግልጽ ነኝ»
ብሎ ፡ ክራሻቱን ፈቶ ሲያበቃ ፡ የሽግግርን ኮሌታ ወደ ላይ በመገ
ልበጥ ፡ ከእጥፋቱ ውስጥ እንደ መገተሪያ ሆኖ ተሸገው የነበረ
ወረቀት መዞ አውጥቶ ለተከሰተ ወረወረለት ።

ተከሰተ ገብራይ ወረቀቷን በቀስታ ዘርግቶ በሰጃራጭስ ው
ስጥ ወረቀቷ ያዘለችውን መልእክት በጥንቃቄ አነበበ። «አርባዕተ
አሥመራ — ለተወሰነ ጊዜ ማንኛውንም ፡ መመሪያ ፡ ትእዛዝና
ውጣሪ ከሥዕላይ ባራሽ እንድትቀበል አስታውቃለሁ» የሚል
በራሱ በኢሣይያስ አፈወርቂ ፡ የሻዕቢያ ዋና ጸሐፊና የሻዕቢያ
ጦር ዋና አዛዥ ፡ የተፈረመ ማዘግና ነበር ። አርባዕተ አሥመራ
የተከሰተ ገብራይ ኮድ ስም ነው ።

«አነበብኩት?» አለ ሥዕላይ ጥርሱን ነክሶ የጥገጮቹን
ጡንቻዎች በመገተር ።

«አዎ ።»

«አቃጥለው ።»

ተከሰተ እንደተነገረው አደረገ ።

ሥዕላይ ወረቀቷ ተቃጥላ ዓመድ እስክትሆን ድረስ ጠበቀና፤ «ከዚች ደቂቃ ጀምሮ ትእዛዝ የምትቀበሉት ከኔ ነው። ቃሌ ሕግ ይሆናል» አላቸው።

«ሥዕላይ ባራኪን ትንሽ እንኳ ከተጠራጠራችሁት፣ ምንም ዓይነት የበላይ አካል ውሣኔ ሳትጠበቁ ባለቤት፣ በምንም ሁኔታ፣ እንድታጠፉት» በቢሮክራሲ ተራርጦ ከአዲስ አበባ የተላለፈውን ትእዛዝ በልቡ አስታወሰና ዝም አለ። ትእዛዙን አውጥቶ ሊያቃጥለው አስቦ ነበር። ሥዕላይ ይነቃብኛል ብሎ ፈራ። ከሌላ በኩል የቢሮክራሲ ትእዛዝ አስገረመው። «ቢሮክራሲ ረጅም ይሁን አጭር፣ ቀይ ይሁን ጥቁር፣ ወጣት ይሁን ሽማግሌ የሚያውቀው ነገር የለም። ትእዛዙ ብቻ ይደርሰዋል። አራቱ ሰዎች ምስጢራዊ አስተያየት ተያዩ። እሳት! አመድ!

ተከስተ ገብራይ በሥዕላይ ላይ ለመወጣት የሚፈልገው የቆየ ቂም ነበረው። አሁን ራቱ ቆሞ፣ ጀርባውን ሰጥቶት ሲመለከተው ውስጡ ተዳፍኖ የቆየው ጥላቻ ተተስቶሰበት። ጥላቻው ልቡ ውስጥ ነፍስ ሲዘራ ተሰማው። አቤት! እንዴት ይጠላው ነበር። ሥዕላይ ሕይወቱን በሙሉ ጓደኞቹን በጉልበቱ ሲያስፈራራና ሲያጠቃ የኖረ ሰው ነበር። «እህ አሁን ደግሞ ይኸው ተመልሶ መጥቷል — ጉልበቱን ሊያሳየኝ።» አለ ተከስተ። ሥዕላይ ነበር በጉልበት አስፈራርቶ የማኅበር ሸአቴ አባል እንዲሆን ያደረገው። እሱ ዘሚመራው ኅዋስ ውስጥ ነበር ተመድቦ የሚሠራው። እና፣ ራሱን ሲያጋልጥ ሌሎችን በጉልበቱና ባፉ እያስፈራራ የሚያጋፍጥ፣ ራሱን በጣም የሚወድ ሰው እንደነበረ በምሬት አስታወሰ። ግን የጥላቻው ዋና ምክንያት የሥዕላይ ራሱን ከማንም አብልጦ የመውደድ ነገር አልነበረም። ካላበደ በስተቀር ማን ራሱን ይጠላል! የለም። የጥላቻው ዋና ምክንያት ሌላ ነበር። ከጊዜ በኋላ ሥዕላይ በኃይል ሥላሴ መንግሥት ተሹሞ ያውራጃ ገዢ ይሆናል—ዕድሜ ላባቱ። አባቱ፣ ደጃዝማች በራኪያ ፈላጭ ቆራጭነት ሥልጣን ባይሰጣቸውም በመንግሥት እና በሕዝብ ዘንድ ተሰሚነትና አክብሮት ነበራቸው። በጣም ግለኛ አስተሳሰብ ስለነበራቸው ለይስሙላ ደጃዝማች ከመባል ሌላ ሥልጣን አልተሰጣቸውም። ለማንኛውም ነገር፣ ሥዕላይ ባባቱ ተጽዕኖ ከተሾመ በኋላ፣ እሱ ይመራው በነበረው ማኅበር

ሽአቱ ጎዋስ ውስጥ ከእሱ ጋር ይሠሩ የነበሩትን ስድስት ወጣቶች አጋልጦ ያሳስራቸዋል ።

ከስድስቱ ውስጥ አንዱ ተከስተ ገብራይ ነበር ። ሰባት ዓመት ይፈረድበታል ። አንዳንዶቹ በወገን ብዛትና ብርታት ፍር ዳቸውን ሳይጨርሱ በነጻ ይለቀቃሉ ። ተከስተ ግን ወገን የሌለው ከድሃ ቤተሰብ የወጣ በመሆኑ ሰባቱን ዓመት ጠጥቶ ይወጣል ። ያለትምህርት ፡ ያለወገን ፡ ያለሥራ የት ይደረሳል? የት ይኬዳል? ሰው አንድ ነገር ሠርቶ መኖር አለበት ። የእሥር ቤት ኑሮ መን ፈሱን አሻክሮታል ፡ ሰውነቱን አጠንክሮታል ፡ ልቡን አጠጥሮ ጨካኝ አድርጎታል ። ሕይወት ርካሽ መሆኗን አይቷል ። የሰው ልጅ ልቅሶ ፡ ዋይታ ፡ ጩኸትና ስቃይ አሁን ምኑም አይደሉም ። ለሱ እነዚህ ሁሉ ተራ ነገሮች ናቸው ። ሁሉንም በእስር ቤት ቤት አይቷቸዋል ። ከእሥር ቤት እንደወጣ ፡ ቀን ጨለማ ሆኖ በት በሚደናበርበት ወቅት አለሁልህ ብሎት ሥራ የሰጠው ማን ነበር? ሻዕቢያ ነበረች ። የሚያውቀውና የተዘጋጀለት ቀላል ሥራ ነበር — ትጥረኛ ነፍስ ገዳይ ። ‘ለመኖር መማደል’ — ከዚያ ወዲህ ተግባራዊ መፈክሩ ሆኗል — ዕድሜ ለሥዕላይ ባራኸ ። ቀና ብሎ በሲጃራ ጢስ ውስጥ በቃየል ዓይን ተመለከተው ። ብድር በምድር..... ትንሽ ጥርጣሬ..... አስቀዋለሁ! አለ ። ለእሱ መግደል ነው ። ማሳቅ ማለት በዕድሜው ብዙ ሰዎች አስቋል ።

ሥዕላይ ገሮሮውን በትንፋሹ ጠርጎ ፡ «አሁን ስላድራጎቱ ላስረዳ.....» ሲል ተከስተ በልቡ ያሰበውን የሰማበት ይመስል ደነገጠ ። ሥዕላይ ቀጠለ «ፈያሚታ ጊላይን የወሰድኳት በበቂ ምክንያት ነው ። ማን እንደሆነች አጥቼ አይደለም ። ከብዙ ጊዜ ጀምሮ አውቃታለሁ — ከትምህርት ቤት ጀምሮ ። ያው የድሮዋ ፈያሚታ ጊላይ ናት ። አልተለወጠችም ። ዕድሜ አልለወጣ ትም ። ከጨዋታና ሳቅ ሌላ አታውቅም ። ከሚያስደስታት ሰው ጋር ለመውጣት ግድ የላትም ። ሰው ምን ቢያስደስታት ደግሞ ፡ ሁለት ፡ ሦስት ቀን ከፊቷ ዞር ካለ ትረሳለላች ። እስከዚህ ድረስ ነው የማውቃት ።

«ለማንኛውም ነገር ያለ ስላለችኝ ወይም ስለፈለኳት አይደለም ዛሬ ያወጣኳት ። እንዳልኩት በቂ ምክንያት ነበረኝ ። እንደኛ ፡ ሠላማዊና ዘላቂ ዓላማ ያለኝ ለማስመስል ነበር ። እንደ

እሷ ያለች ቆንጆ ልጅ ይዞ ከመውጣት የበለጠ ዎን የሚያሳምን ነገር ይኖራል? ሁሉተኛ : የብዙ ሂደት እራሳቸው ናት : ዛሬ ከእሷ ጋር ነው የማይረዳው : በጣም ተነፋፍቶናል በማለት : እሷ ቤት የማይደር አስመስሎ ማንም ሳይጠረጥረኝ እዚህ ለመምጣት ጥሩ እድል እንዳገኝ ነበር ። ለዚህ ነበር ማይተመናይ እንድትጠብቀኝ ያደረግሁት ። መኪናዬ ከእሷ ቤት በር ላይ ነው የቆመችው ። ሶስተኛ : ከአድጊዎቼ መካከል ደስ ያላትን መርጣ እንድትይዝ ለማድረግ ነበር ። ወደፊት ለሚጠበቀን ሥራ ትጠቅመናለች በማለት : የኩሎኒል ታሪኩ ወዳጅ መሆኗን አላወቁም ። ግን የሚያሳዝነው ነገር ታላላቅ አድጊዎችን ትታ : ሄዳ የወደቀችው አንድ ጸጋይ የሚባል ተራ የቴሌቪዥን ጋዜጠኛ ላይ ነው.....» ሲል :

የሐንስ አስፍሐ የተባለው ረጃም : ቀጭን : ባለአፍሮ ወጣት : «ማን አላከወገ?» ብሎ ጠየቀው ።

ደምደሞ እንደ ሰውነቱ ቀጭን ነው ። ጆሮ ይወጋል ። «ጸጋይ ጋይለማርያም» አለ ሥዕላይ ።

«ዛሬ ማታ ያስተላለፈውን ፕሮግራም አይተህል?» እንደ ገና የሐንስ ነበር ።

«አዎ ።»

«አደገኛ ሰው ነው ። ደህና አድርጎ ነው የመታን ። በዚህ ከቀጠለ ሕዝቡን ያሸፍትበናል.....» ሲል ፡

ሥዕላይ ተቆጣና : «ሥራችሁን በሚገባ አልሠራችሁም ማለት ነው! ሕዝቡን በይበልጥ ማንሳሳትና ማስቆጣት — አርፎ እንዳይተኛ በአእምሮው ውስጥ ዘላቂና ዳሚ ሽብር መፍጠር አለባችሁ ። ማንም ያለስጋት መኖር የለበትም ። ሠላም የለም ። ከዛሬ ጀምሮ የምናተኩርበት አንዱ ተግባራችን ይህ ይሆናል — ብዳይ! ብድት!» አለ ።

«ነጥቤን አልያዝከልኝም» አለ የሐንስ ።

«የቴን ነጥብ ።»

«ጸጋይ ተራ ጋዜጠኛ አይደለም ። ለመረጃህ ያህል የቀይ ከቡብ ዘመቻው የፕሮፓጋንዳና ቅስቀሳ ጋላሬ ነው.....» ብሎ የጀመረውን ሳይጨርስ : ሥዕላይ አቋረጠውና : «ስለ ኤርትራ ምን ያውቃል? እስከ ነገረኝ» አለው ።

«በዙ ጊዜ እዚህ አገር ተመላልሷል ። ሕዝብ ጋር ይውላል ፤ ሕዝቡን ያነጋግራል ። እና ነገር እንደ ውሻ አሽቶ የማውጣት ችሎታ አለው ። ስለሆነም በሕዝብ ዘንድ ያለው ተደማጭነት ከፍተኛ ነው ። እንደ ሌሎች ጋዜጠኞች ዝም ብሎ የሚቀጥጥር ሰው አይደለም ። ዛሬ ማታ ያስተላለፈው ፕሮግራም ለዚህ ጥሩ ምሳሌ ነው» ብሎት ጉሮሮውን ጠረገና ፡ «አደገኛነቱ በዚህም ብቻ የተወሰነ አይደለም ። ከነገ ጀምሮ ራዲዮ ጣቢያችንን ሕዝብ እንዳይሰማው ለማድረግ አቅዷል ። ምንድነው የሚባለው?.....» ብሎ ነገሩን ለማስታወስ ሲሞክር ፡

ሥዕላይ ቀደመውና ፡ «ጀመረንግ» አለው ።

«አዎ ጀምረን ሊያደርገው ነው.....»

«ይህን መረጃ ከየት አገኘሽው?» አለ ሥዕላይ ።

«ሰዎች አሉን ። ጸጋዬ ዛሬ ጧት ስለሰጠው መመሪያ ሙሉ መረጃ አለኝ ። በጣም አደገኛ ሰው ነው» አለ ።

«ከስተ ቀና ብሎ ፡ አደገኛ ከሆነ ቶሎ ማሳቅ ነው» አለ ።

ሥዕላይ በንቀት ተከስተን ተመልክቶ ሲያበቃ ፡ «አንተ ለሁሉም ነገር ከማሳቅ ሌላ የምታውቀው መፍትሔ የለህም!» አለው ።

ተከስተ በጥላቻ ዓይን እየተመለከተው ፡ «የሞተ ሰው አይጎዳም ። ችግርን ከሥሩ ለማጥፋት ከማሳቅ የተሻለ መፍትሔ የለም» አለው ።

ሥዕላይ በመልሱ ቢናደድም መልስ አልሰጠውም ። ወደ ዮሐንስ ዞር ብሎ ፡ «ያገኘሽውን መረጃ ምን ሠራህበት?» በማለት ጠየቀው ።

«እስካሁን ምንም» የሚል መልስ ነበር ያገኘው ።

ሥዕላይ በቁጣ ፊቱ የነበረውን ጠረጴዛ በቡጢ ከመታ በኋላ ፡ «ጅል» ብሎ ሰደበውና ፡ ተጥሎም ፡ «በእውነት ጅል ነህ ። እንዲህ ዓይነቱን ከባድና ጠቃሚ መረጃ ይዘህ «እስካሁን ምንም» ስትለኝ ይገርመኛል ። ወይም የመረጃው ክብደት አልገባህ ይሆናል ። የመረጃውን ክብደት መዝና የማያውቅ ሰው መረጃ ቢሰጠህ ምን ፋይዳ አለው? እንደ ሁኔታው እጥቅም ላይ ካላዋሉት በቀር ። ያ ራዲዮ ለሕልውናችን በጣም አስፈላጊ

መሆኑን ታውቃለህ? ወይስ አታውቅም? በተለይም ባህኑ ወትት።
ያ ራዲዮ ከታሪክ ሕዝቡ መኖራችንን በምን ያውቅልናል? እንት
ሲታሰብን? በምን ይረዳልናል ብለህ ትገምታለህ? የዚያ ራዲዮ
መታረን የኛ ድምጽ መታረን ማለት ብቻ ሳይሆን ፣ ሕዝቡን
ተስፋ የሚያስቆርጥ ይሆናል ። የሚያስከትለው የፖለቲካ ጉዳት
እስከዚህ ድረስ ነው። በማለት ንግግር ካደረገለት በኋላ ፣ «በል
አሁን ፣ አሁን ነው የምልህ ፣ እንዴት እንደምታደርገው የኔ ጉ
ዳይ አይደለም ። ብቻ መረጃውን አሁን ለቢሮክራሲ አስተላል
ፍለት ። እና ፣ በሁለት ወይም ከተቻለ በሶስት ፣ ሚትሮ ባንድ
ለመጠቀም እንዲዘጋጁ ንገረው ። ታሪክ ብለው በምንም ሁኔታ
ተስፋ መቅረጥ የለባቸውም ፣ እንዲዘጋጁ ንገረው ። ለነዚህ
አድጊዎች ትምህርት መስጠት አለብን» አለው ።

ዮሐንስ ሊዞ ቆሞ ቀረ ።

«ሰምተኸኛል!» አለው ሥዕላይ ።

ተከሰተ የሲጃራ ጢስ እየተፋ ፣ «ሻሸመኔ ላይ ይተከላል
የተባለው የራዲዮ መገናኛ ሥራ ቢያልቅ ከናቅፋ ጋር በቀጥታ
ተገናኝተን እንነግራቸው ነበር» አለው ሥዕላይን ።

«ቢሮክራሲ ሰንፎታል» አለው ።

«ታውቀዋለህ?»

«አዎ አውቀዋለሁ ። ቢሮክራሲ ማን እንደሆነ የምናውቅ
ሰዎች በቁጥር ከሦስት አንበልጥም ። እና እንዲህ መሆንም አለ
በት ። ተዝረከርከናል ። ከጀብሐ መማር አለብን ። አንድን
ገዋስ መሪ ከሁለት ሰዎች በላይ ሊያውቁት አይገባም»
አለው ።

«ምን ይመስላል?»

«ምን ይመስላል ብለህ ታስባለህ?»

«ሻማግሌ ፣ ጠይም ፣ ቀጭን ፣ ብዙ ሲጃራ የሚያጤስ?»

«ኖ ፣ ጠጣት ፣ መልክ መልካም ፣ ቀይ ፣ የማይጠጣ — የማ
ያጤስ — ይበተሃል» አለው ።

ዮሐንስ ወደ አንድ ክፍል እንደገባ ፣ ሥዕላይ በረጅሙ
ተነፈሰና ።

«የሚጠጣ ነገር የላችሁም ጉሮሮ ደረቀ» አለ ።

ግርማዬ የሚባለው ረጅም ወጣት አንድ ብርጭቆ ውስኪ በዩንጎሎ ተላትሎ ሰጠው ። ግርማዬ የኮድ ስሙ ነው እንጂ የእውነት ስም አይደለም ። ሥዕላይ ከውስኪው በጣም ተጎነጩለትና «ጥሩ ነው ። አሁን ወደ ጥናው ሥራችን እንመለስ ። የመጣሁት ለትልት ሥራ ነው ። ግዳጄ — ‘አርማይ’ ይባላል ። ከዛሬ ጀምሮ በዚህ ኮድ ስም ነው የምታውቁኝ — አርማይ!» አላቸውና ከውስኪው እንደገና ተጎነጩ ። ትናንሽ አይኖቹ በስሜት ያበሩ ጀመር ። ድንገት ጠረጴዛው ላይ የነበረው ቀይ መብራት ብልጭ ድርግም ይል ጀመር ።

«ምንድን ነው?» አለ ሥዕላይ ደንግጦ ።
«አደገኛ ሰዎች አሉ ግለት ነው» አለ ተከስተ ።
«ምን ዓይነት አደገኛ ሰዎች?»

«የሲኩሪቲ ሰዎች ። አትስጋ ። ቀጥል ። ጥሩ ቡናችንን ፍለጋ ነው የሚመጡት ። በከተማው ውስጥ ግሩም ቡና ያለን እኛ ነን» አለው ። ተከስተ

ሥዕላይ በእፎይታ ተነፈሰና ፡ «የአርማይ ዓላማና ግብ ፣ አንደኛ በዚህ በስድስተኛው ዙር ጦርነት ናትሩ ላይ የማይላካልን ሆኖ ከታየ ፣ እዚህ የሚገኙትን ከፍተኛ አድጊዎችና ተባባሪዎቻቸውን በሙሉ ባሉበት ለመደምሰስ ነው ፣ ሁለተኛ ፣ የኢኮኖሚ ግንባታ ሥራቸው እንዳይሳካ «ላቦታጅ» ማድረግ ይሆናል ። ሦስተኛው ፣ በሕዝቡ ዘንድ ሥነ ልቦናዊ ሽብር መፍጠር ። አራተኛውና የመጨረሻው ተልእኮአችን ያው የተለመደውን የኢንተሌጀንስ ሥራችንን በተጠናከረ ሁኔታ ማካሄድ ይሆናል ። የምጽአት ቀን እየተቃረበ ነው» አለ ።

ግርማይ ፡ «እስከዚህ ድረስ ያሰጋልን» ብሎ ጠየቀው ።

«አዎ ፣ በአራት ግንባር ተከበናል ። በታሮራ ፣ በአፍአበት ፣ በከርከበት ፣ በአልጊና ። ከከረን ተነስቶ ወደ ላይ የሚጓዝም ጦር አለ ። ከተፈጥሮአዊ ምሽጋችን ሌላ ኃይልና ጥንካሬ የለንም። እሱም በሆን የጊዜ ጉዳይ ነው ። በዚህ በኩል ገሀንብ እሳት ካልፈጠርንባቸው ያሁኑ አድጊዎች የድርዎቹ ዓይነት አድጊዎች አይደሉም ። ከገጸ ምድር ያጠፉናል ፣ ስለ ኢትዮጵያ ሠራጮች

የደረሰን መረጃ ትክክል አይደለም ። ለራሳችን ዘመቻ ከተሰለፈው የገበሬ ሠራዊት ምንም አይቻለም ተብሎ ነው የተነገረን ። እና ስትራቴጂያችን በዚህ ላይ የተመሠረተ ነበር ። ወደ ናቅፋ ተሰባ ስበው እንዲመጡ አድርገን እዚያ ላይ ከመታናቸው በኋላ ላንዴና ለመጨረሻ ጊዜ ከኋላ እየነዳናቸው ልንመጣ ነበር ። አሁን ሳየው ስህተት ነው ። የኢትዮጵያ ሠራዊት የሚባር ሃይል ሆኖ አላገኘ ሃሳብም ።» አለውና ውስኪውን አንስቶ በንዴት ጨለጠው ።

ተከሰተ ሲጃራውን አቦነነና ፡ «የእነሱ 15ኛ ሻለቃ በናቅፋ ለሰባት ወር ከተዋጋን እኛ በዚያ ምድር ላይ ሰባት ዓመት ለመዋጋት የማንችልበት ምክንያት የለም ። እኛ ሶማሊዎች መሰልናቸው እንዴ በሦስት ወር ዘመቻ ሊደመስሱን የተነሱትን ፖለቲካውን ወደ ጎን እንተውና እኛም እንደ እነሱ ኢትዮጵያውያን ነን ። በእነሱ ውስጥ ያለው ወኔና እልክ እኛም ዘንድ አለ» አለው ።

«አዎ» አለ ሥዕላይ — «ግን ችግሩ አሁን እነሱ ተጠናክረዋል ። እኛ በእርስ በእርስ ጦርነት ተያክመናል ። ከውጭ የምናገኘውም ድጋፍ እምብዛም ነው ።» ሥዕላይ ሲጃራ በብዛት ያጤሳል ። ግን በሲጃራ ብቻ አይረካም ። ሱረትም ባፍንጫው ቶሎ ቶሎ ይሰባል ። ትምባሆም ይገርሳል ። መቸም የበረሀ ኑሮ... የማያስይዘው ሱስና በሽታ የለም ። ሌላ ውስኪ ተተዳለት ። ሌላ ሲጃራ አቀጣጠለ ። ሱረቱን ሳበ ። ትምባሆውን ገረሰ ። ስለጉበት በሽታው አማረረ ። በረሽኛ ሆኖ የጉበት በሽታ የሌለበት ሰው ከአሥር ሦስት አይገኝም ። እና ንግግሩን ቀጠለ — «ለዚህ ሥራ ራሱን የቻለ ሠራዊት ያስፈልገናል ። ዋናው ነገር አሁን ድርጅታዊ ሥራ ነው ። እና እኔ የተላኩትም ለዚህ ነው ። በዚህ በኩል ገሀነባዊ ሽብር እንፈጥርላቸዋለን ። ችግሩ ሻዕቢያ እንደ ጀብሐ በከተሞች ሽብር የማካሄድ ልምድ የላትም ። ሀ ብለን መጀመርና ማደራጀት ይኖርብናል ። ጊዜ የለንም ። በጥቂት ቀኖች ውስጥ ማጥቃት ሳይጀምሩ አይቀሩም ። ማጥቃት የሚጀምሩበትን እርግጠኛውን ቀን ማወቅ አለብን...» ሲል —

ተከሰተ ንግግሩን አቋረጠውና ፡ «እናውቃለን ። መረጃውን አግኝተናል ። የካቲት ወር መጀመሪያው ግምንት ላይ ሳይሆን አይቀርም ። ምናልባት የካቲት 8 ወይም 10 ይሆናል የሚል ግምት አለ» አለው ።

«እና?» አለ ሥዕላይ ።

«መረጃውን አስተላልፈናል» አለው ።

«መልካም» አሰና ሥዕላይ—«አሁን ለማወቅ የምፈልገው ከከተማው ውስጥ ስንት ሰዎች ፣ ምን ዓይነት ኃይል እንዳለን ነው?»

«የሰው ችግር የለንም ።»

«እህሳ?»

«ትልቁ ችግራችን ገንዘብና መግሪያ ነው ።»

ሥዕላይ ደረቱን ነጭ ፣ በሁለቱም በኩል ችግር የለም ። እንደ ሚሊዮን ብር በቅድሚያ ለአርማይ ተመድቧል ። መግሪያም እንደ ልብ ነው ። ይልቅ የናው ችግር መግሪያዎቹን እንዴት እንደምናስገባ ነው ። አሁን ዘዴ ፣ ጥበብና ችሎታችንን የሚጠይቀው ይህ ይሆናል» አላቸው ።

ሁሉም ባሳብ ተውጠው ተፋጠጡ ። ከባድ ዝምታ ቤቱ ላይ ወደቀ ።

ሥዕላይ ጥርሱን ነክሶ ፣ «መግሪያዎችን እንዴት እንደምናስገባ በምናስብበት ጊዜ ፣ እነማንን መደምሰስ እንዳለብን ማወቅ ይኖርብናል ። ማንን? የት? እንዴት? ማቼ? በምን ዝርዝር ጥላን እፈልጋለሁ ። እና ከሎኒል ታሪኩ ወልዳይና ሻለቃ ተክላይ ዘድንግልን በመጀመሪያ ያዘለኝ.....»ሲል —

ተክስተ ገብራይ የተክላይን ስም ሲሰማ ድንገት በጥሬ እንደተመታ ሰው ከው ብሎ ተና አለ ።

«ምንው?» አለው ሥዕላይ ።

ተክስተ መልስ አልሰጠውም ፣ ዝም ብሎ ቀረ ።

«ይገባኛል» አለ ሥዕላይ — «የእሥር ቤት ጓደኞች ነበራችሁ ። ለዚሁ ደግሞ መውተስ ያለበት ሰው እኔ ነኝ መሰለኝ? ስላልፈ ታሪክ ጊዜ ባናጠፋ ጥሩ ነው ። ሰው ወደ ጌላ አይኖርም ። እኔና አንተን ታሪክና ጊዜ ባንድ ግንባር ተክላይን በሌላ በኩል አድርጎናል ። አደገኛ ሰው ስለሆነ መሳቅ አለበት ።»

ተከስተ ራሱን በእምቢታ ነቀነቀና፡ «ለጊዜው መኖሩ ይጠቅመናል ። ዓደኛዬ ስለሆነ በእሱ ከለላ ነው የምኖረው ። በእሱ ምክንያት የሚጠራጠረኝ ሰው የለም ። አብረን እንወሳለን፡ እንበላለን፡ እንጠጣለን ። ጥያቄ አልጠየቅም ። ከድርጊቱና ከንቅናቄው ብዙ መረጃ አገኛለሁ ። እሱን መግደል ለኔ ችግር አይደለም ። ከሞቱ ይልቅ መኖሩ ይጠቅመናል ብዬ ነው ። በእሱ የተነሳ ቡና ቤታችን የሕዝብ ደገነነት ሰዎች መዋያ ሆኗል ።

«ጊዜው ሲያርስ መሳቅ አለበት!» አለ ሥዕላይ በቁጣ ።
«ካልክ ጥሩ ችግር የለም.....»

«በተጨማሪ የኩሎኔል በትሩ ተሰማን፡ የሰለሞን በትረንና የጋሃይ ኃይለማርያምን ስም ያዝልኝ ። እና የከሐዲ ወደገቦችን የተሟላ ሊሰጥ ባሰብኳል እረጋጋለሁ ። እና ሊተባበሩን የሚችሉትን ሰዎች ስምና ሁኔታ ። ከላይ እስከታች ። ሲቪልና ወታደር ከውስጥ ድረስ ዘልቶን መግባት መቻል አለብን፤ አሁን ሥራ እንጀምር ። አርማይ» አለ ።

ኮቱን አወለቀ ። የሸሚዙን እጅጊዎች ወደላይ ሰበሰበ ። ተከስተ ፈገግ አለ ። የሚያስቃቸው ብዙ ሰዎች ፊቱ ተደቅነው፤ የአሥመራ መንገዶች በሙታን ፈገግታ ተሞልተው ይታዩት ነበር ። ብዙ ፋይሎች — የኢሠጋክኮ ተጠሪዎች — የመንግሥት ባለሥልጣኖች — ከፍተኛ መከራከሪያዎች — የሕዝብ ደህንነት ሰዎች — የከፍተኛና የቀበሌ መሪዎች፤ እና ሊተባበሩ የሚችሉ ሠላማዊና ወታደራዊ ግለሰቦችን ፋይል..... ወዘተ — እንደ እብድ እየላቀ አገላበጠ ።

መንገዶቹ ሁሉ

ወደ አሥመራ ያመራሉ

ምዕራፍ ሁለት

«ጓድ ጸጋዬ፣ ቴሌፎን ካዲሳባ» አለችኝ ረባን ።

ጸሐፊዬ አለቃዬ ልትሆን ምንም አልቀራትም ። በኒ ስም፣
እኔንም፣ ሁሉንም ታዛለች ።

እየተነጋገርኩ ቴሌፎኑን ተቀበልኩና «ማን ልበል?»
አልኩ ።

«ምነው ተቆጣህ?» አለችኝ ሮማን ህልተወርቅ ከአዲስ
አበባ ።

ስሞኑን ስልክ አድርገላት አላውቅም ። ሴቶች መቸም ጥሎ
ባቸው፣ ላንድ ሰሞን ቀርቶ ላንድ ቀንም ባጋጣሚ ዝም ካሏቸው
ተንቀው የተረሱ ስለሚመስላቸው ያኮርፋሉ ። ዘላለም ተንከባ
ከቡን የሚሉ ፍጡራን ናቸው ። ቁጣዋን ፈርቼ ድምጄን ዝቅና
ለስለስ አደረኩና፣ «አ! ሮሚዬ! ደህና ነሽ? ተቆጣሁ እንዴ?»
አልኳት ።

«እንደ መብረቅ አንባረቅህብኝ እንጂ.....»

«ምን ላድርጣ እባክሽ? አለቆቼ ካዲሳባ በየደቂቃው እየደ
ወሉ ይጨቅጧቸዋል ። እዚያ ሆነው እዚህ ሊያዙኝ ይፈልጋሉ ።
ሥራቸውን የቀጣጥለው እየመሰላቸው ሆነ ብለው ሊያበሳጩኝ
የሚፈልጉም አሉ ። ደህና ነሽ?» አልኳት የእጅ ሰዓቴን እየተመ
ለከትኩ ። ጊዜ አልነበረኝም ። ሥራ አንገቴ ድረስ ውጦኛል ።
ታሪካዊው የኤርትራ ክፍለ ሀገር ቀይ ኮከብ ፀሐገብ አብዮታዊ
ዘመቻ ጉባዔ የሚከፈትበት አጥቢያ ነበር ። ሰው ሁሉ አብደል ።
አሥመራ ተደበላልቃለች ። ድብልቅልቃ ወጥቷል ። ድንገት

የኢትዮጵያ መንገዶች ወደ አሥመራ ማምራት የጀመሩ ይመስላል ። የማይታይ የሰው ዓይነት የለም ። ከመላ ኢትዮጵያ የመጡ የአ. ወ. ፓ. አ. ኮ. ተወካዮች ፣ የመንግሥት ባለሥልጣኖች ፣ ሚኒስትሮች ፣ የወር አዛዦች ፣ የኢብዮታዊ ጦር ተወካዮች ፣ የሕዝባዊያን መሪዎችና የልዩ ልዩ ብሔረ ሰቦች አባሎች ፣ የወሎ ፣ የትግራይ ፣ የጎጃም ኪነት ቡድኖች — የሰው ነጭ ይታያል ። የአሥመራ ነዋሪ ሕዝብ ቁጥር ደንገት አብጦ ከተማዋ ልትፈነዳ ደርሷል ። እኔም በሥራ ውጥረት ልፈነዳ ትንሽ ቀርቶኛል ። ሮማን ስልክ ከያዘች አትላችም ። በልቤ ትንሽ ሄሎት አደረስኩ ።

«ምነው እንዲህ ጠፋህ ልጄ?»

«አለሁ ። አለሁ ለማለትም አልችልም ። ውጥረት ላይ ነኝ» አልኳት ።

«ባዎባዎች ጫካ ውስጥ ገብተህ ጠፋህ መሰለኝ! ያሥመራ ሹሩቢዎች እንዴት ናቸው?»

«እንዳጭሽ ባደረገልኝ.....»

«አሱን ተወው ። ስልክ መደወል ማንን ገደለ? ወይስ ስልክ ለመደወል ጊዜ አጣሁ ልትለኝ ነው?» አለችኝ ንጭ ንጭ ባለ ድምጽ ንዝንዝ በሚያደርግ ድምጽ ።

«እውነቱን ነው የምልክ ፣ ትንፋሽ የለኝም ። እዚህ መጥ መጥተሽ ብታይው ሁሉም ነገር ያበደች ኳስ ሆኗል.....» እንዳ ልኳት ፣ ለምን እንደሆነ እንጂ ፣ ፊያሚታ ጊላይ ትዝ አለችኝ ። የቤትና የቢሮ ቱሎፎን ቴሌፎኑን ከወሰድኩ ወር ሊሆነኝ ነው ። እዚህ የደረስኩት ታኅሣሥ 19 ቀን ሲሆን ፣ ያገኛኋትም ያን ቀን ምሽት ላይ ነበር ። ከፊት የነበረውን የቀን መቁጠሪያ ስመለከት ጥር 16 ቀን ይላል ። ጊዜው እንዴት ይበራል? አልኩ ። አል ደወልኩላትም ። እሷም እስካሁን ረስታኝ ይሆናል ብዬ ዝም አልኩ ።

«ምነው ዘጋሽኝ ልጄ?»

«አለሁ ። አዲሳባችን እንዴት ናት?»

«ጭር ብላለች.....»

«አለሁ አለሁ የሚለው ሁሉ እዚህ ስለመጣ ይሆናል.....»

«እኔ ጨለሞብኛል.....»

«ይግረምሽና እኔ ደግሞ ቀኑ ሲመሸና ሲነጋ አይታወቅኝም ። ይሮጣል ። መሮጡስ ባልከፋም ነበር ። ቀኑ እንዲህ ከፈጠነ ሦስት ወር ነገ ናት ።»

«አዬ ጸጋዬ ። ረስተኸኛል ። እኔ እንጂ ልቤ ፈርቷል...»

«ተይ እባክሽ ። ይልቅ የረሳሁት ራሴን ነው ። ቀይ ኮከብ ዘመቻ ከሚሉት ጫካ ውስጥ ገብቼ ጠፍቼልሁ ። አይዘነሽ ሮሚ። ራሴን ባስታወስኩ ቁጥር ልቤ ካንቺ ጋር ነው ።»

«እሱን ተወው.....»

«እውነቱን ነው» ብዬ ተገዘተኩላት ። መገዘት ነበረብኝ ። መቸም ሴቶች ሲባሉ ፣ አሥር አሥር ጊዜ ካልማለላቸውና ካልተገዘቱላቸው የተወደዱ አይመስላቸውም ። በተለይ ሮማን ጥሎባት የምትወደድ መሆኗን ዘወትር ማረጋገጥ ትወዳለች ። በተፈጥሮ በጣም ኩሩ ነች። ተወዳ የምትከበርበት ቦታ መገኘት ሞቷ ነው ። ትሞታታለች እንጂ እዚያ አትደርስም ።

«ደህና» አለች ።

«ናፍቄሻለሁ.....»

«አኔም..... አንድ የቴፕ ክር ልኪልህለሁ.....»

«የምን ክር ልጄ?»

«ዘፈን ። ናፍቆቼን የሚገልጽ ። እኔ እስከሁኑን መቶ ጊዜ ሰምቼው ይሆናል ። እሱን ነው ስሰማ ወዬ የማመሸው.....»

እንደገና ሰዓቴን አየሁ ። ጊዜው ይሮጣል ። ባጭሩ እንዳለ ዳርጣት ፈራጃት ። ለቁጣና ለኩርሬያ ትንሽ ጥርጣሬ ይበቃታል ። እሷ ሲበቃት ካልዘጋች ፣ ሰው አቻኩሎ ቴሌፎን ሲዘጋባት ፈጽሞ አትወድም ። የማትወደው ነገር ተቆጥሮ አያልቅም ። ቴሌፎኑን ቶሎ ብላ እንድትዘጋልኝ የፍቅርን አምላክ በልቤ ተማጸንኩና ፣ «አኬ ። አመሰግናለሁ ። እንደደረሰኝ ወስጄ አዳምጠዋለሁ ። ከዚህ የምትፈልገው ነገር ካለ እልክ ልሻለሁ ።» አልኳት ።

«ምንም አልፈልግም ። እዚያ ያለ ሹራብ ምናለ? እሱም ኪሻ ነው ፣ አሥመራ ሴትና ሹራብ ነው የሞላው» አለችኝ ።

ባገር ውስጥ የተሠራ ነገር አትወድም ። በ'ሎካል'ነገር ማጌጥ ሞት ይወስዳታል ። ምርጫዋ ግሩም ቢሆንም ፣ በዚህ ሁልጊዜ እንጣላለን ።

«ሌላስ?»

«ሌላማ የምፈልገው አንተን ነው ። ይህ ከተማ ሊውልኝ ደርሷል ። ምንም ያስ አልለኝ ብሏል ። ቶሎ ናልኝ ።»

«እሺ ሮሚዬ ። ምናምኑን ቶሎ ቶሎ አያይዜ ወዳንቺ ፈትለክ ነው ።»

«ቻው» አለችኝና ቲሌፎኑን ዘጋችው ።

ቲሌፎኑን እንዳናርኩ ወደ ፊያሜታ ጊላይ ደውል የሚል ስሜት አደረብኝ ። ስሜቱን ልገታው ብጥከርም አልሆነልኝም ። ከዚህ በፊት ሁለት ጊዜ በስልክ ፈልጊያት እንዳጋጣሚ አጥቻ ታለሁ ። ስልኩን አንስቼ ልደውልላት ስል ጋዜጠኞች ተንጋግተው መጡበኝ ። ሁሉም ቀንዳቸው ያሟል ።

«ምን ተፈጠረ!» አልኳቸው ።

ከችግርላላ መኖሪያ ይዞልኝ የሚመጣ ሰው መቸም የለም ። ሁሉም ትራንስፖርት ፈላጊዎች ነበሩ ። የራዲዮ ሰዎች ወደ ትራክ ቢ መሔድ ይፈልጋሉ ። አንደኛው የጋዜጠኞች ቡድን በዕዳጋ ሐሙስና በዕዳጋ ዓርቢ ትርጉት የሚያሳዩትን የኪነት ቡድኖች ዜና ሔዶ ለመሥራት ተቻኩሏል ። ሁለተኛው ቡድን ከአዲስ አበባ የሚመጡትን እንግዶች ሔዶ ለመቀበል ፈልጎ ተሽከርካሪ አጥቶ ተቸግሯል ። ሁሉም በየአቅጣጫው ለመብረር ይፈልጋል ።

«እንዴት? ካሜራና ቴፕ ተሸክመን ከሰምበል እስከ አክሪያ በእግራችን እየሮጥን እንድንሠራ ነው የሚፈለገው!! ክንፍ የለን አንበር ፣ ባለሥልጣን አይደለን መኪና አይሰጠን ። በዚህ ላይ ደግሞ እንደ ጩታ በሁሉም ቦታ እንፈለጋለን ። በጊዜ ሳንደርስ ስንቀር እንደ ውሻ እንሰደባለን ። ዛሬ ፣ ትንቹም ትልቱም ስብሰባ ቲቪ ካሜራ ካልመጣ አይንቀሳቀስም ። ዘፋኙ አይዘፍንም ። ተናጋሪው አይናገርም ። ስብሰባው ስብሰባውን አይከፍትም ። እግዚር አይደለን ሁሉም ቦታ ባንድ ጊዜ ልንገኝ አንችል ። በዚህ ሁኔታ የዘመቻውን ታሪክ ቀርጾን ለማስቀረት አንችልም ። እኔ ጎላ በጋላሬነት አልጠየቅበትም ። እዚህ ሂዱ ፣ እዚያ ኑ እያሉ ትዕዛዝ መስጠት ብቻ አይበቃም ። እኛም ሰዎች ነን!» አለና የፊልም ማንሻ ካሜራውን መለሉ ላይ ጣለው ።

«ከመሣሪያህ ጋር ጥል የለህም ። እንዲህ ዓይነት ጠባይ ማየት አልፈልግም ። በል አሁን መሣሪያህን አንሳ» አልኩት ።

የጠየቀው ነገር ሳይረጸም መሣሪያውን ያግኘውኛል ላለማንሳት ወስኖ ነበር የጣለው። ኩራት ሲተናነቀው ከቆየ በኋላ ቀስ በሎ ካሜራውን አነሳ። ባያነሳ ኖሮ ምን እንደማደርግ አላውቅም ነበር። በእጩይታ ተነራሽነትና ረዛን ከክፍል ሀገሩ የትራንስፖርት አገልግሎት ማዕከል ጋር እንድታገናኘኝ አደረኩ። ግራዝማች ላይ ሮሀውቱ ባቸው። ያገሩ ባለሥልጣን ሁሉ ግራዝማች፣ ቀኝዝማች፣ ፊታውራሪ፣ ደጃዝማች፣ በላታ፣ ባሻ ብቻ ነው።

«ምን ላድርግ ተቸግረ ነው» አሉኝ።

«የለምኮ ጓድ..... አ..... ግራዝማች። የሚዲያን ጠባይ የተረዱት አልመሰለኝም፤ ፍጥነት ይጠይቃል። የማያቋርጥ እንቅስቃሴ ነው። እኛ ለነገ ወይም ለኋላ የምንለው ነገር የለም። አሁን ሶስት መኪናዎች ባስቸኳይ እረገጃለሁ። በመኪና ችግር ምክንያት ሥራ ሳይሠራ ቢቀር ኋላ በኃላፊነት የሚጠየቀው ሰው ይጠየቃል» አልኳቸው።

ሶስት መኪናዎች ወዲያውኑ ሊልኩልኝ ተሰማው። ያገሩ ሰው መቸም ሥልጣን ይወዳል፤ ሥልጣንም ያከብራል።

«ጓዶች ሌላ ችግር አለ?..... እሺ። ጥያቄ ማቅረብ ብቻ ሳይሆን ችግሩንም አብረን ማየት አለብን። ትንሽ ትዕግሥት ያስፈልገናል» አልኳቸውና ሸጥኋቸው። አነጋገሪ አላሳመናቸውም።

እነሱ እንደወጡ ቴሌፎኑን አንስቼ ወደ ፊያሚታ ገላይ ደወልኩ። ከሦስት ጥሪ በኋላ ቴሌፎኑን አነሳች።

«ሄ — ሎ?» አለች እንደመዝገፈን እያለች።

«አበይ ኢየ?»

የመሥሪያ ቤቷን አድራሻ ሰጠችኝ።

«መን ክብል?»

«ፊያሚታ.....»

«ሰሜናዊት ጽብቆቲ፣ ከመይ ቀኒ.....። ጸጋዬ ኃይለማርያም ዝብሐል ትዝክርን 'ዶ?»

«አንቴ እሂዳለ? የማን አጋሜ ነው የሚያነጋግረኝ ብዬ ነበር።» አለችኝ። ጠጉሯን እየነሰነሰች ስትናገር በዓይነ ሕሊናዬ ታየችኝ።

«እንዴት?» አልኳት ።

«እንደነሱ ነዋ የምትነጋገረው» አለች ስቃ ።

«ይኸ እንኳ የሐማሴን ጥላቻ ነው.....»

«ደህና ነህ? ምንው ጠራህ? ግን በቲቪ ብዙ ጊዜ አየህለሁ ።

አወይ ውሸት!» አለችና እንደገና ሰላች ።

«እየበላሽ ነው እንዴ የምታነጋግሪኝ?»

«ጥርሴን እየፋችሁ ነው.....»

«ቢሮ ጡስጥ!» አልኳት ውብ ጥርሶቿ መጥተው ፊቱ እየተደቀኑ ። እዚህ አገር መቸም ሰቱ፣ ወንዱ፣ ሽግግሌው፣ አንድ ጥርስ የቀራት አሮጊትም ብትሆን፣ ሁሉም በየመንገዱ ጥርሱን እየፋቀ መሄድ ይገባል ። ቀን ማታ አይሉም ። ቦታ አይመርጡም። ጥርስ መፋቂያ ሻጩ ነጋዴ ተጥር ብዛትም ያንኑ ያህል ነው።

«አወ»

«አወ» አልኩ የእሷን ደምጽ ፋድሮ ። ሻው የምትል ትመስላለች ።

«ራዲ! አባቴ ይመጡ ። እኔ አዳሉ ነው የምለው አንቴ» አለችኝ ።

«የሰድብ መፃፋት አወረድሽብኝ አይደለም እንዴ? ውሸታም ደደብ እያልሽ»

«ጣፋጭ ደደብ ነህ.....»

«ሥዕላይ በራሽ እንዴት ነው?» አልኳት ።

«እውይ አልሰማህም እንዴ? ይህን ካልሰማህ ምን ዓይነት ጋዜጠኛ ነህ? አባቴ ይመጡ ። ደደብ ጋዜጠኛ ። እፈታችን እሁድ ልንጋባ ነው። እንዲያውም ከአቡ ዳቢ ያዘዘኩት 'ቪሎ' ስላልደረሰ ነው እንጂ ሠርጋችን ባለፈው እሁድ ይህን ነበር» አለችኝ እየላቀች ።

«አቡ ዳቢ መቸም የምትከበልሉበትም፣ ዕቃ የምታስመጡበትም ገነታችሁ ሆኗል ። ለማንኛውም ነገር እንኳን ደስ አላችሁ ። ታዲያ ለሠርጋችሁ አትርሱኝ ።»

«ሠርጋችንን የት ብናደርገው ይሻላል — እምባሶይራ ወይስ ኒያላ?»

«እንዳቅማችሁ.....»

«እውይ ደደብ ። ውሸቴን ነው እባክህ ። አንዳንዴ ዝግግ

ብሎ ውሸት ይመጣልኛል ። ውሸታም ነኝ አባቴ ይሙት ።
ምን ዓይነት ሴት ነኝ ግን?» አለች ።

«ጣፋጭ ዋሽ!»

ሳቀችና «እሺ! ታይህ ኮከብ አሥመራ እንዴት ይሆናል?»
ብላ መላታችንን ።

«ተጨባጭ ሁኔታ፣ ጨበጠኝ በውብቷ ገና መደሰት አልጀመርኩም.....»

«ከተማዋን አጽድቶን ስለተቀበልናችሁ ከከተማ ልታሰወጡን ነው» አለችኝ እየሳቀች ።

«መቼ እንገናኝ? ትግርኛዬ ዝንል»

«ምጽዋ ትሐልላህ?»

«አዎ»

«ለምን እዚያ ጽገናችንን? ለምጽዋ ፈሰደባል ከገደባችኛል ጋር ለመሔድ አስቢአለሁ ። ምጽዋ ሠርገና መልስ እየሆነ ነው አሉ» አለች ።

«እውነት?»

«ምንው ተጠራጠርኩኝ?»

«ጣፋጭ ዋሽ ስለሆነሽ ነዋ!»

«እውይ! ደደብ ። አባቴ ይሙት ለመሔድ አስቢአለሁ ። ጉርጉሱም ላይ ፈልገኝ ። አባቴ ይሙት «ጣኪኒ» ለብሼ ነው የምመጣው ። ቻው እምበክር ዘሐወይ» ብላ ተሰርዶት ዘጋች ። እውነቷን ይሆን ወይስ ውሸታን? እርግጠኛ አልነበርኩም ። ወይስ በዲፕሎማቲክ ቋንቋ ዞር በል ፣ ገደል ግባ ግልቷ ይሆን? እንዴት አባቷ አደርጋ! ካሁኑ እልክአስያዘችኝ ። ተግደርዳሪ ሴቶች ለምን እልክ እንደሚያስይዙኝ አላውቅም ። የሆነ ሆኖ ስለ ፊያሚታ ጊሳይ ብዙ ለማሰብ ጊዜ አላገኘሁም ። ፍሬው ዘሪ ይሁንና ሻለቃ ሥዩም ሠረቀ ብርሀን ተያይዘው ገቡ ። ገና ሳያቸው አስጠሉኝ ። ምንም ጊዜ የለኝም ። ማንም ጊዜ የለውም ። ሁሉም ጊዜ ይሻማል ። ብልጥ የሆነው አንዱ ላይ የሥራ ሽክም ጥሎ ይርጣል ።

«እህስ?» አልኳቸው ።

«እንደሠራሱን ቅን ማታ እንገስታለን» አለኝ ፍሬው ዘሪሁን ። የአሥመራ ከንቲባ የሚል ቅጽል ስም ተሰጥቶታል ። የማያው

ታት ሠፈርና ተከርቸም (ሰክሬቶ) በአሥመራ ከተማ የለችም ።
ዓይኑም ፡ ጥርሱም ፡ ራቱም አንድ ላይ ይሰቃል ። አጭር ቁመ
ቱም ፡ ስቆ የሚያስቅ ሆኖ ይሰማል ።

«ምንድነው ደሞ እሱ?» አልኩት ፡ እንጥስታለን ያለው
ነገር ጠፍቶኝ ።

«ፓስታ የሚለው ቃል መጥሰት ከሚለው የግሥ ዘር
የመጣ ነው ። ሲራክም መጥሰት ፡ ጥሰተ ፡ እንጥስት ይሏል ።»
አለ ።

«ፓስታ ተሰማምቶህል መለላኝ?»

ሆዱን ነፍቶ በእጆቹ መታ ፡ መታ አደረገና ፡
የማትወደው ቋንቋውን ስለማታውቅ ነው» አለኝ ።

«የምን ቋንቋ አለው ልጄ?»

«ጣልያንኛ ወይም ጥሩ ትግሪኛ ። ከነዚህ ቋንቋዎች ጋር
ሲሆን ይሰማል ። በተለይ ከክልተ ቢኬሪ ነቢት ጋር ሲሆ
ንማ ጽቡቅ እዩ ። ጅሮ ለማዶና! መጥሰት ። ጥሰተ ። ምግብ
ለሥራ ። ማወራረጃው ጠፋ ። ፓስታ በውሀ አይሆንም ። ሙት
እውነቱን ነው ። ሆኖ ይነፋል ። ፓስታ ውሀ ስትጨምርበት
ይባዛ የለም ። ፓስታ በልተህ ውሀ ስትጠጣበት እንደዚያ ይሆ
ናል። ስትጥስት ከሁሉ ቢኬሪ ነቢት ጋር ሲሆን ግን ጥሩ ነው ።
ይፈጠራል ። ጣልያን ለብልሐቱ ነው ። ፓስታ በልቶ ነቢት የሚ
ጠጣው ፓስታ ። ወነቢት — ኤ ኮዛ ፋቻ!» በማለት ቀጣጠረ
ብኝ ።

«ጥሩ ቲዎሪ ነው» አልኩት ።

«ሲ ። ማ ኖንቹ ሶልዲ ። ብዘይ ገንዘብ እንታይ ትገብር?
ይህ ከተማ ደግሞ ሰላቢ ነው ። ሴቶቹ እምቢ የሚል ቋንቋ አያ
ውቁም ። እኔ ደግሞ ሆዴ አይጨክንም ። ምን ታረገሃለህ? አይ
ደለም እንዴ ዓድ ሥዩም?» አለ ።

«የዘፈን ዳር ዳሩ እስክስታ ነው አሉ ። ገንዘብ ልትጠይቁኝ
እንዳልመጣችሁ ተስፋ አደርጋለሁ ። አሁን ሥራ አለብኝ»
አልኳቸው ።

ሥዩም እንደ ቆማጣ ጣቶቹን ቆልምሞ ፡ «በእንዳ ማርያም»
አለኝ ።

«ማርያም ትርዳኤ!» አልኩት ።

«እረ ጋሼ በፈጠረህ ። ሣገቱም የለንም» አለ ፍሬው ፡

የሚሰቱትን ዓይኖቼን እያቀለጩለጩ ።

ሰው አንድ ነገር ጠይቆኝ እምቢ ለማለት የማልችል ሞኝ /
ነኝና ሐያ ብር መዝገፍ ከሰጠኝቸው በኋላ ፡ «እነዚህን የሥመራ
ልጃገረዶች ኤጎ እና ካራቪል እየወሰዳችሁ ጀላቲ ማስላስ ብት
ተውጉ ለማኝ አትሆኑም ነበር» አልኳቸው ።

«ከእንግዲህ አንላምንም — አባቴ ይሙት» አለ ሥዩም ።
«አይ?»

«ስልህ» አለኝ ።

ፍሬው «ጋሼ ሥዩም ደህና ንግድ ጀምሮአል...» ሲል—
«ልባርግ!» በማለት ፍሬው እንዳይናገር ሥዩም ሊያስፈ
ራራው ሞከረ ።

ፍሬው የሥዩምን ዛቻ ወደ ጎን ብሎ ፡ «ጋሼ ሙት ፡ ንግድ
ጀምሮአል ። ምን የሚያደርግ መስለህ? አዲሳባ ይደውልና
ሴቶቼን ምን የመሰለ ሹራብ ፡ ጫማና ቦርሳ በርካሽ ዋጋ አግኝ
ቺላችኋለሁና እንዳያመልጣችሁ ይላችኋል ። መቼም የኛ ሴቶች
ለጌጥ ሚች ናቸውና ያለ የሌላቸውን ብር መንዝረው ይልካሉ ።
ከየሱቱ ርካሽ ሹራቦች ፡ ጫማዎችንና ቦርሳዎችን ያግባብሰና
ትርፉን ወደ ኪስ ። ካንዳንዶቹ እስከ ሠላሳ አርባ ብር ድረስ
ያተርፋል ። ከዚህ የበለጠ አስመጭና ላኪ ምናል?» ብሎ የሥዩ
ምን ጉድ ነገረኝ ።

ነገሩን ሰምቼ ዝም ለማለትም ሆነ ለመላቅ አቃተኝ ። ሆኖም
ሳትሁኝ ።

«ይኸ ወስላታ ደግሞ ያደረገውን ልንገርህ» አለ ሥዩም
ተራውግ —

«እህቱ ከባሏ ጋር እዚህ እንደነበረች መቼም ታውቃለህ ።
አሥመራ በወንበዴዎች ያኔ በተከበበችበትና የውስጥ ደጋፊዎ
ዎቻቸው እነዚህን የመሐል አገር ሰዎች በጫማ ነው ወይስ በባዶ
እግራቸው ነው ከዚህ የምናስወጣቸው? እያሉ በሚሳለቁብን
ጊዜ ፡ እህቱ ከዚህ ጉድ በደህና ያወጣሽን እንደሆነ መቶ ብር እስ
ጥሻለሁ ብላ ለእንዳ ማርያም ተስላ ነበር ። ይኸውልህ በቀድሞ

ለት ፍሬው ስዕሉቱን እንዲሰጥላት ገንዘቡን በባንክ ላከችለት ።
አጅሬ መቶ ብሩን መንዝሮ ጠጣበት» ብሎ ዝም ሲል—

«ከዚያ በኋላ ምን ሆነ? ቀጥል እንጂ!» አለው ፍሬው ።
ሥዩም ዝም ብሎ ቀረ ።

«እኔ ነገሩን ልጫርሰልህ ጋሼ» ብሎ ፍሬው ጉግግሩን ቀጠለ።
«የሥዕሉት ገንዘቡን ከባንክ ያወጣሁለት ፣ መቼም ሆኖ በእሱ
አይጨነቅምና ወስጂ ጋበዝኩት ። አይዞህ ጠጣ አልኩት ። ይህን
ያላበው ዝሁል ቢራ አምስቱን ከላፈ በኋላ ዛሬ ገንዘብ ከየት
አገኘሽ?» አለኝ ። ገንዘቡ እንዴት እንደተገኘ ታሪኩን ከነገርኩት
በኋላ ምን አያረገ መሰለህ? በል ወንድሜ እኔ በሥዕሉት ገንዘብ
አልጠጣም ። ወይጣን! ብሎኝ የጠጣበትን አምስት ብር ከፍ
ለኝ እያማተብ ጥለኝ ሔደ» አለና አጫውተኝ ።

ሥዩም ደንግጦ እያማተብ ሲወጣ እያታየኝ በጣም ላቋሁኝ።

«ይህ ከይሲ የወራውን ሌላ ጉድ ላጫውትህ» አለ ሥዩም
ስለ ከንፈሮቹን እያሞጠሞጠ — «እንደ መጣን ሰሞን ነው ። ባም
ስት ቀን ውስጥ 'ከሪዝ' መታን ። አጅሬ አንድ ቀጠሮ ነበረው ።
ገንዘብ ቢፈልግ አጣ ። ሁሉም ብድር ፈላጊ ነበር ። አጅሬ አንድ
አሳብ መጣለት ። አንድ ሽማግሌ አለ — አልቤርጎ ቻው ። ስለ
እርጅና ሲጨነቁና ሲያግርሩ ሁልጊዜ ይሰማል ። ታዲያ ያንጊዜ
ወደ ፋርማሲ ጎራ ይልና ባላርጂን በዘምጣ ሣንቲም ገዝቶ
በልዩ ቧት ያደርግና ያንድ የሆነ ስም ጽፎበት ሲያበቃ ወስዶ
ለሽማግሌው ይሰጣቸዋል ። «ምንድን ነው?» ይሉታል ።
«ኃይል የሚሰጥ ነው ። ማታ ማታ ከራት በኋላ ሁለት እንክብል
በኪኒቶ ከዋጡ ጎረምጣ ምስጋን ይጣ ። አንድ የማውቀው ጣልያን
ሐኪም ዳደኛዬ ነው የሰጠኝ ። ዋጋው ሐያ ብር ብቻ ነው ።
ሰውዬው ዳደኛዬ በመሆኑ ነው እንጂ መቶ ብርም ሲያንሰው
ነው ይላቸዋል ። ሽማግሌው በጣም ጉብጋባ ናቸው ። ሲወጡም
ሲገቡም ብር ይቆጥራሉ ። ሣንቲም አትወጣቸውም ። ሌሊት
ብራቸውን ተንተርሰው ነው የሚያድሩት ። ሰው አያምኑም ።
ግን እሱን አመኑት ። አንዴ የከተማው ከንቲባ ተብሎ የለም ።
ከንቲባ የማያውቅው ምን ነገር አለ? የሚል ዝና አትርፎአል —
መቼም ። የያዙትን ገንዘብ እንዳያይባቸው ዞር ብለው ከቆጠሩ

በኋላ ይኸው ነው ያለኝ» ብለው አሥራ አምስት ብር ብቻ ሰጡት። ይሁን መቼም በእውነት 5-ብር አክሰረውኛል። ሌላ ጊዜ እንደሚከሰቱ ተስፋ አደርጋለሁ። ብሏቸው ወደ ቀጠሮው ሮጠ። ራት ላይ ሽማግሌው አለውትሮአቸው ሽክ ብለው መጡ። ተወርቀን እንመለከታቸው ነበር። ራት ከበሉ በኋላ ኪኖቶ አዘዙ። ሰው እንዳያያቸው ነው መሰለኝ ቀስ ብለው ከኒናቸውን ከጥጡ በኋላ ከተማ ገብተው ጠፉ። አጅሬ ጧት ቱርስ ላይ፡ «ያ መድኃኒት እንዴት ነው?» አላቸው። እረ ግሩም ነው። ሌላ ካለህ ጨምርልኝ አሉት። አጅሬ ምኑ ሞኝ። እንዲሁ በቀላሉ የሚገኝ አይደለም። እርስዎ ደግሞ አይከፍሉም እንዴት ይህ ናል» አላቸው። «በኔ ይሁንብህ። መድኃኒቱን ብቻ» አሉት። ይኸውልህ አጅሬ የባላርጅን ደምበቻ አግኝቷል።» አለኝ።

«እናንተ ሰዎች ጉደኞች ናችሁ፤ አባቴ ይሙት። ይህን ከተማ ጉድ ሳታደርጉት ዘመቻው አያልቅም» አልኳቸው።

«ቅልድ ነው። አንዳንዴ ቀልድ ያስፈልጋል። ሁልጊዜ አምረን ይህን ዘመቻ ልንወጣው አገኛለን» አለና ቀጥሎም — «አንተ ግን ይህን የዘመቻ ሥራ በምር ይዘሽኖል። ከድል በኋላ ትሾማለህ ያለህ ሰው አለ እንዴት አለኝ።»

ነገሩ አሳቀኝና፡ «ጋዜጠኛና አዝማሪ ለሹመት ማን አድሏቸው? ዘላለም ጋዜጠኛ አዝማሪ እንደተባሉ ነው የሚሞቱት» አልኩት።

«ለቀይ ኮከብ ዘመቻ የመጡት አብዛኛውቹ ሰዎች ምን ይላሉ መሰለህ?»

«ምን ይላሉ?»

«ለቀይ ኮከብ ዘመቻ ተመልሞለን የመጣን ቀይ ኮከብ ዝማኝች ስንመለስ በያለንበት እንሾማለን እያሉ ነው የሚያወሩት።»

«ከንቱ ምኞት» አልኩት።

«አዲሳባዎች ደግሞ ከዚያ ምን ይላሉ መሰለህ? እዚያ የሒዱት በቂ ሥራ የሌላቸው የግይረሊጉ ሰዎች ናቸው እያሉ ያስወራሉ» አለኝ።

«ያው የተለመደ አሉባልታ ነው እባክህ ። መጥፎ ልማድ ።
ከመተባበር መጠላለፍ፣ የራስን ሥራ ወዝግፍ የሌላውን ሥራ መን
ቀፍ፣ ችግር ካለበት ቦታ መሸሽ፣ ምስጋና ባለበት ቦታ የሥራ
ሰው መስሎ ቀድሞ መገኘት ይቻላል» እልኩና፣ ወደ ፍሬው
ዘራሁን መለስ ብዬ፡ «ትንሣኤ አዳራሽን ካሥመራ ስቲዲዮ
ጋር የሚያገናኘውን መስመር 'ፔክ' አድርገህልን» በማለት
ጠየቅሁት ።

«አዎ ከዚያ ነው የመጣሁት» አለኝ ።

«ከአዲሳባ ጋር ተነጋግረዋልን»

«አዎ ። በዚህም ሆነ በዚያ በኩል ሁሉም ነገር ዝግጁ
ነው ። ብቻ አዲስ አባቶች እዚህ ያለው ሰዎች ሥራውን የም
ንችለው አልመሰላቸውም——»

«ሌላስን»

«ባዘዝከኝ መሠረት ሁሉንም 'ፔክ' አድርጌአለሁ ። በየጥ
ርግራሙ ጣልቃ የምናሰማቸው መፈክሮች፣ ሐተታዎችና መዝ
ሙሮች ሁሉ ተዘጋጅተዋል ። ዝርዝር የሥራ ክፍፍል አድርገ
ናል ። ዝግጁ ነን ። የድምጽ መቅጃ መሣሪያዎች፣ ማይክሮፎኖች፣
ካሜራዎች ሁሉ ካሁኑ በታችውን እንዲይዙ አድርገናል ። «ማይ
ክሮፎኖ ሊንክም ተዘርግቷል ። ከአሥመራ አብዮት አደባባይና
ከሳባ ስታዲዮም ጋር የሚያገናኙ መስመሮች ተዘርግተዋል ። የቀ
ረን አንድም ነገር የለም» ብሎ ሪፖርት ሰጠኝ ።

«ጎሽ ። ሁሉም ሰው የሥራ ድርሻውንና ኃላፊነቱን ዐውቆ
ቢሠራ ፍሮኮ ስጋት የሚባል ነገር አይኖርም ነበር» አል
ኩት ።

«ካንተ አፍ ምስጋና ሲወጣ ዛሬ ገና ሰማሁ» አለኝ ።

«እንዴት እባክህ?»

«ምን አንተ የሰው ሥራ ቀርቶ የራስህም አያረካህም ።
ደግሞ ዝም ብለህ ትሰጋለህ ። ሰው ማመንና በሰው መተማመን
ይኖርብሃል» አለኝ ።

«የሚተማመኑበት ሰው ካለ» አልኩት ።

«መተማመን የጋራ ጉዳይ ነው ጓድ ። ሰውን እምነት ከጣ
ልከበት ለመታመን ይሞክራል ። ይህ ዘመቻ ያንተ ብቻ አይም

ሰለህ ። የሁላችንም ነው ። ሁላችንም እኩል ኃላፊነት አለብን»
አለ ።

«ተስፋ አደርጋለሁ» አልኩት ።
«ይልቅ እኔ የምስጋው ላንተ ነው...»
«ለምን ልጄ?»
«ብስጩ ነህ ። ቶሎ ትበሳጫለህ»

«አይዞህ ። በዘመቻ መሐል ብስጭትና እንትልፍ የለም ።
ስንቃችሁን ባህያ ፣ ዐመላችሁን በጉያ ተብለናል» አልኩት ።

ፍሬው እውነቱን ነው ። ጠባዩን ያውቃል ። የሰው ሥራ
አይመኝም ። በዚህ ላይ በጣም ስጉ ነኝ ። ግን አሁን ሥራው
ከመብዛቱና ሁሉ ነገር በጣም አጣጥሮ ከመሆኑ የተነሳ ሥራውን
አከፋፍቶ ጸሎት ከማድረግ ሌላ ምርጫ አልነበረኝም ። መቆጣ
ጠር ደግሞ አይሆንልኝም ። እንደራሴ እየመሰለኝ ሰው አስ
ጨንቆ መያዝ ይከብደኛል ። እንደማንኛውም አርቲስት ሲጫ
ኑኝ አልወድም ። መንፈሴ ያምጻል ። የፈጠራ ሥራ በትዕዛዝ
አይሆንም ። ራሱ ወዶ ከውስጥ መፍለቅ አለበት ። ቲሺ በአብ
ዛኛው የፈጠራ ሥራ እንደመሆኑ መጠን ፣ ትዕዛዝ ሲበዛብኝ
እበሳጫለሁ ። የቴሌቪዥን ሥራ እንደካርታ የተበወዘተና የተያያዙ
ፊልሞችን ቀርጾ የማሳየት ተግባር እንደሆነ የሚመለከቱ ሰዎች
አሉ ። ያናድደኛል ። እና ሐጂ እተኛለሁ ። ያለ ዕድል ሆኖ መቸም
ከአልጋዬ ሌላ ማኩረፊያ ቦታ የለኝም ። ታዲያ በዚህ የተነሳ
አለቆቼ ዳተኛ ፣ ኩራተኛ የሚል ስም አውጥተውልኝ ይናገሩ ።
አበሾች ስንባል መቸም የሰውን ደካማ ጎን አጉልተን ማናፈስ
ነው እንጂ በጎ ጎኑን ማመስገን ጥሎብን አይሆንልንም ።

«ካልከስ ኃይለኛ ስጋት አድርብኛል» አልኩት ።
«ምን?» አለኝ ፍሬው ።

«ከውጭ የታዘዘውን ጥሬ ፊልሞችና የቴሌቪዥን ካሚራዎች
እስካሁን አልደረሱም ። ለጉባዔው ግድ የለም ። ባሥመራና በም
ጽዋ ለሚደረገው እንትስቃሴ በቲ ፊልምና ካሚራዎች አሉን ።
የጦር ሜዳው እንትስቃሴ የተጀመረ እንደሆነ ግን ምን እንደሚ

ውጣኝ አላውቅም ። ምን እንደማድረግ ጠፍቶታል ። ከፊት መባኘን ጀምሮ አለሁ» አልኩት ።

ፍሬው የሚስቱትን ዓይኖቿን እያቋለጠለጠ :

«አትስጋ ። ይደርሳል እባክህ ። እኛ ሥራ የሚሳካልን በመጨረሻዋ ሰግት ነው» አለኝ ።

እንደ ፍሬው ዘሪሁን ሁልጊዜ ብሩህ ትስፋ የሚታየው ሰው አጋጥሞኝ አያውቅም ። ሁልጊዜ የሕይወት ጸሐያማ ጎን የሚታየው ሰው ነው ። «እንዳፍህ ያደርግልኝ» አልኩት ።

ሥዩም ለጠቅ አለና ፡ «እኔ የመጣሁት ለሌላ ጉዳይ ነበር» አለኝ ።

«እኔ ዘንድ ምን መረጃ አገኛለሁ ብለህ ነው? የፕሮፓጋንዳ ሥራ ምስጢርነት የለውም» አልኩት እየተለድኩ ።

«ሞልቶት» አለኝ እየሳተ ። ሲሰት ጥርሶቼ ደስ ይላሉ ።

«ምን ነበር?» አልኩት ።

«ስለምታካሂዱት ጀምረን ሥራ ነበር» አለኝ ።

«ደህና እየተካሄደ ነው ። ምን ሆነ?» አልኩት ።

«አሁንም የወንበዴዎች ሬዲዮ ጣቢያ ይሰማል ። ሥራውን ከውስጥ የሚያደናትፉ ሰዎች ካሉ ይነገረንና ርምጃ እንውሰድ» አለ ፍርድም ብሎ ።

አናደደኝ ። «ፈጽሞ አይሰማም!» አልኩት ደምጹን ከፍ አድርጌ — «ካዲሳባም ሆነ ከዚህ ቀንና ሌሊት በመረባረብ እየታገልን ነው ። ወንበዴዎቹ ባንድ ፕሮግራም ውስጥ ከሰባ አምስት እስከ ሰማንያ ጊዜ ቦታ ይለዋውጣሉ ። እና ጫፍ ይዛችሁ ይሰማል ማለት ትክክል አይደለም ። የሚቻለውን ሁሉ እያደረግን ነው ። እና ደግሞ ለወደፊትም ቢሆን በጨረፍታ የሰማችሁትን ለበላይ ሪፖርት ለማድረግ ከሚኖሩት አስተዳዳሪዎች ለኛ ብትነግሩን ሥራው በይበልጥ ይቃናል ። የቀይ ኮከብ ዘመቻ የቡድን ሥራ ነው ። ግንኙነታችን ወደ ላይም ወደ ጎንም መሆን አለበት ተብሏል ። ግን ወደ ላይ መሮጥ ነው መሰለኝ የሚቀርን ። አንዱ

ሌላውን የማሳጣት እሽቅድድም ለዘመቻው የሚሰጠው ጥቅም የለውም ። ምንም!» በማለት እንደተልባ ተንጣጣሁበት ።

ከቅርብ ጊዜ ወዲህ የሁሉም ትኩሳት እየጨመረ ስለሔደ ነው መሰለኝ እርስ በእርስ መጫጫህ ተራ ነገር ሆኗል ።

«ለምን ነገሩን በተቃራኒ መንገድ ታየዋለህ?» አለኝ ለስለስ ብሎ ።

«ነው እንጂ! በዚህ ነገር ስንቴ ተወቅሻለሁ ። ልጆቼ የተጣጣሩ የምገድ ጦርነት ሊካሄዱ ነው ። ጦርነቱ ቀላል አይደለም ። ጆሮ ያደነቁራል ። ሳዋሳት ያቃውሳል ። ከቆየም ምናልባት ያሳብዳል ። ሂድና እያቸው ። የተጣጣሩ ጦርነት ላይ ነው ያሉት ። እኛ እንደሆን የጠንባቢዎችን ሠፈር እያርበደበድን ነው ። የሚያስተላልፉት የታሪክ ድምጽ ጨርሶ እንዳይሰማ ከተራለገ ፣ ጣቢያውን መደምሰስ ነው ። ይህ የኛ ፈንታ አይደለም» አልኩት ።

«በታው በትክክል ቢታወቅ መደምሰሱ ቀላል ነበር» አለ ። «ምንው ሥዕላይ ጠቂሞ የለም?»

«የሚጠቀሙት ተንቀሳቃሽ በሆነ ስቱዲዮና ባለ ሌጥ አንቴና ሬዲዮ ነው ። ናቅፋ ተራራዎች ውስጥ የት ተብሎ ይገኛል ። ጣቢያው ያለበትን ለማግኘት ያልተደረገ መከራ የለም.....»

«እኔን የሚገርመኝ ነገር ልክ 'ኛሚንግ' በጀመርንበት ቀን በታ በመለዋወጥ ታክቲክ መጠቀሚያው ነው ። ከዚህ ተዘጋ ጅተው ካልቆዩ በስተቀር በዚህ ታክቲክ ባንድ ጊዜ ሊጠቀሙ አይችሉም ነበር ። የእነሱ ሰው እኛው መካከል መኖር አለበት» አልኩ ።

«እኔም 'ኮ ይህን ነበር የምለው» አለኝ ሥዩም ።

«ማን ይሆን?» አልኩ ።

«እስቲቅስ ብለህ ተመራመር ። ዋዛ ሰዎች አይደሉም ። ልባቸው አይገኝም ። እንደ ከረን መንገድ ጠመዝግባ ነው ። የትግራ ልብ የሚባለውን መንገድ አይተህል? እንደ ንሱ ነው» አለኝ ።

«እሱ ያንተ ሥራ ነው ዓድ»

አትጣጣውን ለውጥ አድርጎ «ራያዊታ ጊላይ እንዴት ናት?» ብሎ ጠየቀኝ ።

«ከእሷ ጋር ምን አለው አሉህ?»

«ስላንተ ትጠይቃለች አሉ ።»

«ሻለቃ ተከላይ ዘድንግልም በቀደም ዕለት ይህንኑ ጥያቄ ጠይቆኝ ነበር። እንዴ! ስለኔና ስለእሷ ምን አስጨነቃችሁ?» ብዬ ጠየቅሁት ። ስለእሷ እኔን ለምን እንደሚመረምሩኝ እያስገረመኝ ፣ ቀጠልኩና —

«ስለ ራያዊታ ከኔ ይልቅ ሥዕላይ በራሽን ብትጠይቁት ይሻላል ። እኔ ስለእሷ የማውቀው ምንም ነገር የለኝም ። ባውቅም የግል ጉዳዩ ነው ወይም ይሆናል» አልኩት ።

«ሥዕላይ በእሷ የተነሳ ባንተ ተናደል»

«ምን አድርጌ?»

«ውብ ዓይኖቿን ስለጣለችብህ ። ተከላይ ዘድንግልም እንዴት ተቀደምኩ? ብሎ አሯል ። ሴቶች እንኳ ጨካኝነው እምቢ አይሉትም ነበር ። አልሆነላትም ። ኃይለኛ ልጅ ናት» አለ ።

«አንተ ለምን እድልህን አትሞክርም?» አልኩት ።

«ሞክራ ነበር.....»

«እና?»

«እኔም አልሆነልኝም.....»

«እሷን የማያባርር በከተማው የለም አትላኝም?» አልኩት ።

«አንተ ሞክር ። ይቀናህ ይሆናል ። በጣም ቆንጆ ልጅ ናት ። ጨው ያላት ትመስላለች ። ስለእጮኛህ አታስብ ። ምን ትሆን ባታለህ? አትሟሟባትም — አይዘህ» አለኝ ።

«ስለምክሩ አመሰግናለሁ ። ግን አያስፈልገኝም.....»

«እንዴት?»

«ሴቶች ይወድቁልህል ። ቆንጆ እንኳ አይደለህ ። ምስጢሩ ምንድነው?»

ሳትሁና ፣ «ናቃቸው ይከተሉህል ። ከመጡ አክብረህ ያዛቸው ፣ ይወዱህል ። ወደዳቸው ፣ አርካቸው ግን አትመናቸው አሥራ አንደኛው ቃላት (ምስጢሩ ይኸው ነው)» አልኩት እየቀለድሁ.....

ቴሌፎኔ ጭርር አለ ።

«ዓድ ጸጋዬ ቱሌፎን ካዲሳባ» አለች ረዛን ።

ቱሌፎኑን ተቀበለች ። አለቃዬ ነበር ።

«ከውጭ ስለታዘዙት ካጫራዎች ጉዳይ ነበር» አለች ።

«ደረሱ!» አልኩት ደስ ብሎኝ ።

«ስማ!» አለች — «እኔ እዚህ ቁጭ ብዬ ኒውዮርክ ሎንደንና ጀኔቫን ላዝ አልችልም! ከቁጥጥራችን ውጭ ነው ። እና አሁንም በዚህ ማምንት ሊደርሱ እንደማይችሉ ቱሌግራምና ቱሌክስ ደርሶኛል ። ይህንኑ አስረዳ ። እዚያሆነህ ለምን ታሳጣናለህ?»

«ምን አድርጌ»

«የለም ጸጋዬ ። የተሳከው መሥሪያ ቤታችንን ለመወከል ነው እንጂ ልታሳጣን አይደለም ። ፍላጎት አንድ ነገር ነው ። ሥራ ደግሞ ሌላ ጉዳይ ነው» አለች ።

«ስለየትኛው ፍላጎት! ስለየትኛው ማሳጣት ነው የምታወራው!» አልኩት ድምጹን በኃይል ከፍ አድርጌ ።

«ታዲያ እዚህ እየደወሉ ምንም እንደማንሆራ አድርገው ለምንድነው የሚጨቁጭቁኝ!» አለ እሱም ቆጣ ብሎ ።

«አላወቅም! ለምን የደወሉልህን ሰዎች አትጠይቃቸውም! ስማ ዓድ ። ዳለታንና ያላችችን አልወድም ። ይደልቱበኛል ብለህ ተጠራጥረህ ከሆነ ተሳስተህል ። ልጠራጠር ከተባለ ደግሞ ሰው የገዛ ጥላውን ሊጠራጠር ይችላል» አልኩት ። ዝም አለ ። ዝም አልኩት ። ዝም ዝም ሆነ ። ቱሌፎን ጸጥ ብሎ ተረ ። ለመናደድ ጊዜ አላገኘሁም ። ለመናደድ ፣ ለማኩረፍ ጊዜ የለም ። ሌላ የቱሌፎን ጥሪ ነበር ።

«ሀሎ!» አልኩ ።

«ምነው ጆሮዬን በጠሰከው ጃል?»

የፕሮቶኮል ሹሙ ነበር ።

«ይቅርታ.....»

«አይዞሽ ። መጫካ የጀርመኒው አንቺቶቻ አይደለሽም ። ሁሉም ይጫካል ። ባስቸኳይ ትረለጋለሽ» አለች ።

«የት?»

«የት ልበልሽ? እዚህ ነዋ»

የእጅ ሰዓቱን ተመለከተኩ ። ስድስት ሰዓት አልፎአል ። ለጥላቻ ጊዜ የሚሰጥ የለም ፤ ለምን ይህን የተፈለኩት? አልኩ በልቤ ። ከቅርብ ጊዜ ወዲህ ሰው በደህና የሚፈልግ ሰው የለም ። ከውጭ ስለታዘዙት ካሚራዎችና ሬልሞች ይሆናል የተፈለኩት ብዬ አሰብኩ ። የተሰጠኝ የጊዜ ገደብ ጥር 1/1974 ነበር ። የጊዜው ገደብ ካለፈ ማምንት ሊሆነው ነው ። ሰውየው ምንም ነገር አይረሱም ። እንዴት ታወጣኝ ይሆን? አልኩ በልቤ ።

«ሰማ ፍሬው ፡ ጋዜጠኞችን ጧት ልክ በአሥራ ሁለት ሰዓት ትንሣኤ አዳራሽ እንዲገኙ ንገርልኝ። በአሥራ ሁለት ሰዓት ፡ እና ሁሉም ደህና ልብስ ይልብሱ ። ሂፒ መሳይ ጋዜጠኞች እዚያ ማየት አልፈልግም» ብዬ እንደ ሸገንኳቸው «ሰላላሽ» ስለታም ራዬን አስቀድሞ ብት አለ ። ሲያየት ኩሩ ይመስላል ።

«ስልክህ ሁልጊዜ እንደተያዘ ነው» አለኝ ።

«ሥራ ይበዛበታል ። እዚህ የማይደውል የለም ። ግብዓት ሰዎች ዜና ለሁሉም ነገር መፍትሔ ነው ብለው ይገምታሉ መሰለኝ — በተለይ የቲቪ ካሚራ ። እና ሁሉም ታሪክ የሚወሩ ይመስላቸዋል ። አንዳንድ ሰዎች አንድ ነገር አድርገው ዜናውን ሳንወራ ፡ በተለይ በቲቪ ሳንቀርጽ የቀረን እንደሆነ ፡ ታሪክ ምን ይላችኋል? የሚሉን አሉ» አልኩት ።

«አሁን የመጣህት ስለጥርጥርጋንዳው ይዘት ላነጋግርህ ነው» አለኝ ።

ቂሞ ነበር የሚያነጋግረኝ ። ሰው ቢሮ ጉብዩ መቀመጥ አይወድም ። ሲጃራ ያጤስ ነበር ። ከዚህ በፊት ሲጃራ ሲያጤስ አይቸው አላውቅም ።

«አሺ ። ግን ቤተ መንግሥት ተጠርቻለሁ.....»

«ጊዜ አይፈጅም ። የምናካሂደው ጥርጥርጋንዳ ስሜታዊ መሆን የለበትም ። እዚህ የመጣነው ጠባብ ብሔራተኝነትን ለመዋጋት ነው እንጂ ሌላ ጠባብነትን ለማስፋፋት ወይም ለማራመድ አይደለም ። ስለ አንድነት ስንናገር ፡ የጭቁኑን ሠርዶ አደር መደባዊ አንድነት ማለታችን እንደሆነ ከምን ከተለው ርዕዮተ ዓለም አንጻር ማብራራት የሚያስፈልግ

ይመስለኛል ። የትግላችን ብሔራዊና ዓለም አቀፋዊ ባሕርይና
ይዘት መንጸባረቅ ይኖርበታል ። በስሜት ተነሳስተን ዐረፍተ
ነገሮችን ከመደርደር ይልቅ ሳይንግዊ ትንታኔ ማድረግ ከስ
ድብ ይልቅ ነባራዊ ሁኔታዎችን ማሳየት ያስፈልጋል ። ሳይን
ግዊ ርዕዮተ ዓለም ሳይንግዊ ፕሮፓጋንዳ ይጠይቃል ። እና
ደግሞ እባካችሁ በቃላት ላይ ጥንቃቄ ብታደርጉ ። እኔ የቃላት
ጋጋታና ኳኳታ አልወድም» አለኝ ።

— «ደህና ። እንሞክራለን» አልኩት — «እንዳልከው እኔም
የቃላት ናዳ አልወድም ። የዘመኑ ግጥሞች የሚያስጠሉኝ ለዚህ
ነው ። ሆኖም እንጫት ፣ እንጫት የሚል ደረቅ ፕሮፓጋንዳም
ደስ አይለኝም ። ሰዎች ስሜት አላቸው ። ስሜታቸውን የሚነካ
ነገር ይወዳሉ ።»

አልሰማኝም ወይም መልሴ ደስ አላለውም ። ብቻ ፣
«የምታዘጋጁቸው ነገሮች አየር ላይ ወይም ጋዜጣ ላይ
ከመውጣታቸው በፊት በቅድሚያ በማገልገልነት በጥንቃቄ
ቢታዩ ይሻላል ብዬ አምናለሁ» ብሎኝ ወጣ ።

እኔም ተከትዬው ወጣሁ ።

ከሰለሞን በትረ ጋር ከፎቅ ስንወርድ ተገናኘን ። ሁለት ፣
ሁለት ደረጃዎች እየዘለለ ወደታች ይሮጥ ነበር ። ሁልጊዜ ይ
ሮጣል ። አሁንም አርፎ ውሎ አርፎ የተነሳ ይመስል ነበር ።

«እንዴት ነው ዝግጅቱ ሁሉ?» አለኝ ።

«ሁሉም ነገር ዝግጁ ነው.....»

«ከእንግዲህ የጉባዔው መሳካት ወይም አለመሳካት በእና
ንተ ሥራ ላይ ያረፈ ነው.....»

«እግዚር ይርዳኝ.....»

«እግዚር ለፖለቲካ ጆሮ የለውም» አለኝና ሮጠ ። እኔም
ከፖለቲካ መምሪያ ወጥቼ ወደ ቤተ መንግሥት ሮጥኩ ። የፕሮ
ፋኩሉ ሹም፣ ጓድ ተደላረጋግ ቢሮው ተቀበለኝ። ስንባ በቴሌፎን
ስለ እንግዶች አቀማመጥ መመሪያ ይሰጥ ነበር ። መመሪያውን
አስተላልፎ እስኪጨርስ ድረስ ጠበቅሁትና ፡ «መጥቻለሁ ጓድ ።
ለምን ተረለኩ?» አልኩት ።

«ምግ እንድትበላ ታዘሀል» አለኝ ።

«መልካም ዜና ፓስታ እንደማይሆን ተስፋ አለኝ.....»

«የሐም ። የሚሊሽያ ድራፍት ነው የምናቀርብልህ» አለኝ ።

«ጥሩ ነውኝ ካጋዴን በእሱ ብቻ ሦስት ቀን ኖራለሁ» አልኩት ።

«አዎ ፡ ለረሀብ ፡ ለጥማት ፡ በስኳር በጥብጠው ሦስት ቀን ካቆዩትም ለትንሽ ጥቅታ ግሩም ነው ። ዛሬ ‘ሚሊ ድራፍት’ ከጠፋ ጦሩ ያምጻል» አለኝና የእጅ ሰዓቱን ተመልክቶ ብስጭት አለ ።

«ምነው? ምን ሆኑ?»

«የምግብ ሰዓት ማስከበር ፈጽሞ አቅቶኛል.....» ሲል «ኮሪ ደሩ» ላይ ጋጋታ ሰምቶ ደስ አለው ።

ሊቀ መንበርን ተከትለን ወደ ቤተ መንግሥቱ ምግብ አዳራሽ ገባን ።

ሁለት እጃቸውን ወደኋላ አጣምረው በመያዝ አቅርቀረው ነበር የሚሄዱት ። አሳብ የተጫናቸው ይመስላሉ ። የቀረበው ምግብ እንጀራና ወጥ ነበር ። ወስፋቶቹ ተንጫጩ ። ግን እንጀራውን የቆረሰ ሰው አልነበረም ። ሊቀ መንበሩ ምግቡን ትተው በአንዳንድ ጉዳዮች ላይ አሳብ ሲሰጡና ጥያቄ ሲያቀርቡ ነበር ። ቦታው ፡ የምግብ ቤት አዳራሽ መሆኑ ቀርቶ ቅልጥ ያለ የስብሰባ አዳራሽ መስሎ ታየኝ ። ሚኒስትሮች ፡ ኮሚሽነሮች ፡ የኃይል አዛዦች ወዘተ የሰውዬውን ጆሮ ለማግኘት ይሻማሉ ። አዲስ አበባ የቀረ ባለሥልጣን ያለ አይመስልም ፤ አንዳንዶቹ ምን ሥራ ኖሮአቸው እዚህ እንደመጡ ለማወቅ ባልችልም ቅሉ ። ከሥልጣን አካባቢ ርቆ መገኘት ብርድ ያስገባል ልበል! እና ፡ ያው እንደተለመደው አንዳንዶቹ ይበልጥ ይናገሩ ነበር ። ንግግሮቹ ያተኮሩት በመጀመሪያ ርዳታ መስጫ ክሊኒኮች ፡ በሆስፒታሎች ፡ በማገገሚያ ጣቢያዎችና በኮንስትራክሽን ሥራዎች ላይ ነበር ። አንዳንድ የኃይል አዛዦች ስለ ሎጀስቲክ ችግር አጥብቀው ሲያነሱ ይሰማሉ ። አንዱ ሌላውን ለማሳጣት የሚደረገው ዙሪያ ጥምጥም መከራ ደስ አላለኝም ። ፊቴ የቀረበውን እንጀራ አይቼ በጣም ራብኝ ። ጓድ ሊቀ መንበር አንዴ

ነረሱ። ሁሉም እሳቸውን ተከትሎ እንጀራውን ይቆርስ ጀመር ።
ሊቀ መንበሩ ለምግብ ደንታ ያላቸው አይመስሉም ። ከስተው
ታዩኝ ። እኔም እንጀራዬን ልቆርስ ስል ።

«የሚዲያው ዝግጅት እንዴት ነው?» አሉኝ ። የቆረሰኳትን
እንጀራ ጥይ ። «ጓድ ሊቀ መንበር ተዘጋጅተናል» አልኩ ።

«መላው የኢትዮጵያ ሠርቶ አደር ሕዝብ የዚህ ክፍለ
ሀገር ችግር በራዲዮ ፣ በጋዜጣ ፣ በቴሌቪዥን ለመከታተል እንዲ
ችሉ ማድረግ ያስፈልጋል ። ዛሬ ኢትዮጵያ ከዚህ የባሰ ሌላ ችግር
የላትም ። የዚህ ክፍለ ሀገር ችግር ነቅርሳ ወይም ካንሰር ነው»
አሉ ።

«ሁሉም ነገር ዝግጁ ነው» አልኩ ።

«ከውጭ የታዘዙት መሣሪያዎችህ?»

ገና እንዳልደረሱና ለምን እንዳልደረሱ ፣ በሆንም በሚቀጥ
ለው ሣምንት ምናልባት ሊደርሱ እንደሚችሉ ፣ እስከዚያ ድረስ
ግን ባሉን መሣሪያዎችና ፈልጦች ሥራውን ለመሸፈን ምንም
ችግር እንደሌሉበን ለማስረዳት ሞከርኩ ። አመለካከታቸው
ደስ አላለኝም ። ሌላ ጥያቄ ሊያቀርቡልኝ ፈልገው ነበር ።
የሁ ገ አ ዘ ዋና ጸሐፊ ከምግባቸው ላይ ቀና ብለው ፣ «ጓድ
ሊቀ መንበር ፣ እባክዎን ይበሉ ። የቢሮ ሥራችን ወደ ገበታ
ይዘን መቅረብ የለብንም ። ለ'ዳይጄኸን' ጥሩ አይደለም»
አሏቸው ። «ጣፋጭ ነትሱ!»

ጓድ ሊቀመንበር ስቀው መመገብ ጀመሩ ። እኔ ግን የምግብ
ፍላጎቴ ጠፍቶ ነበር.....

የቀይ ኮኮብ ዘመቻ ጥሪ

« ጦርነትና ወሳኝ »

ኢትዮጵያ ከጥንት ጀምሮ ከዓባይ ሸለቆ እስከ ቀይ ባሕር ባለው የተፈጥሮ ክልል መሐል ሕዝቧ ሲጋደልላት የኖረች አገር መሆኗን ለመካድ አይቻልም ።

በዚህ በሰሜን የሀገራችን ክፍል ዛሬ የገጠመን እክል በባሕርይው ለየት ያለ በሆነች ፣ አካባቢው ለአያሌ ዘመናት ለተደጋጋሚ ጦርነቶች ተጋለጦ ሞቷል ። ቱርኮች ፣ ግብጾች ፣ ኢጣልያኖችና መሰሎቻቸው ሙሉ ሀገራችንን ለመውረር በተደጋጋሚ ጥቃት የሰነዘሩበት በዚህ በቀይ ባሕር በራሻን በኩል ነው ።

ይህ የሰሜን የሀገራችን ክፍል የሥልጣኔያችን እምብርት እንደመሆኑ የኢትዮጵያችን ልዩ መታወቂያ የሆኑት የባሕል ቅርሶች ፣ ሀይማኖቶች ፣ ፊደላትና የመሳሰሉት መሠረታቸው ከዚህ መሆኑ በተጨማሪ የተመሰከረሉትና ሊካድ የማይችሉ ሲሆን የዚያኑ ያህል ተደጋጋሚ የውጭ ጥቃት የተሰነዘሩበት ከዚህ አቅጣጫ መሆኑም የማያከራክር ነው ።

ይህን ታሪካዊ አንድነት ለመጠበቅና ለማስከበር ካሉብ ካዶሊስ የቀይ ባሕርን ሞገድ ሲገዛ ፣ ሌብን ድንግል በዱር ሲንከራተት ፣ የሐንስ መተማሳይ አንገቱን ለመደፍ ሲሰጥ ፣ አሉላ አባ ነጋ ፣ «ቀይ ባሕር የኢትዮጵያ ተፈጥሮ በር ነው» እያለ ዶጋሊ ላይ ቁሞ በለው ሲል ፣ ቱዎድሮስ ፣ «የቱ ወንድ ከንዴን ይይዛል!» ብሎ መቅደላላይ የመጨረሻ ጥይቱን ሲጠጣ ፣ ምኒልክና ጣይቱ አድዋ ላይ «ድሉ ያንተ ነው ያገራ ጀግና!» እያሉ ምድሪቱን እጥነ እሳት ሲያደርጓት» የሚል ጉግግር ስለማ የዘመናት ተጋደሎ ፊቱ ድቅን ብሎ ታየችውላም ዘላለም እንደውህ የሚጠማት የፈረደባት አገር!

የመላ ኢትዮጵያ ሠርቶ አደር ሕዝብ ተወካዮች አንድ ላይ ተሰብስበው በተገኙበት ታሪካዊ ጉባኤ ፡ የኤርትራ ክፍለ ሀገር ቀይ ኮከብ ሁለገብ አብዮታዊ ዘመቻ ይዘት ፡ ዓላማና ግብ ጥር 17 ቀን 1974 አሥመራ ቤተ መንግሥት ቅጥር ግቢ ውስጥ ከሚገኘው ትንሣኤ አዳራሽ ለመላ ኢትዮጵያ ሕዝብ ተበ ሠረ ። የኢትዮጵያ ከተሞችና መንደሮች ፡ አምባዎችና ሽለቆዎች ጀሮ ብቻ ሆነው የዋሉበት ታሪካዊ ቀን ነበር ።

ቢሮዬ ቁጭ ብዬ ትንሣኤ አዳራሽ ውስጥ የሚገኘውን ጊዜ ያዊ ስቱዲዮውንና የአሥመራን ራዲዮ ጣቢያ በልዩ የስልክ መስመር በማስተባበር ታሪካዊውን ንግግር በራዲዩ «ሞኒተር» እያደረኩ ሳያምጥ ፡ በመላ ኢትዮጵያ በብዙ ሚሊዮን የሚቆጠሩ ሰዎች ፡ በየፋብሪካቸው ፡ በየማሳቸው ፡ በየቢሮአቸው በየን ግድ ቤታቸውና በየመኖሪያ ቤታቸው ጀሮዎቻቸውን ትራ ንዚሱተር ሬዲዮናች ላይ ተከለው እያደገጠ ሲደነቁ ፡ ሲቆጩና ወኔያቸው በቁጣ ሲቀሰቀስ በዓይነ ሕሊናዬ ይታየኝ ነበር ። በእርግጥም ንግግሩ የሚያስደንቅ ፡ ስሜት የሚነካ ፡ የሚያስቆ ጭና ወኔ የሚቀሰቅስ ፡ ባንጻራም የተገንጣዮችን ታሪካዊ አነሳስና ዕድገት ፡ ነጻማና እቋም ፡ አሁን ያሉበትን ሁኔታና ፖለቲካዊ ክስረት ቁልጭ አድርጎ የሚያሳይ ንግግር ነበር ። በሌላ መልኩ ግልጽ ውይይትም ነበር ። እና በመጨረሻም ፡ የክፍለ ሀገሩን ችግር ላንዴና ለመጨረሻ ጊዜ ለመፍታት በቁርጠኝነት የተገባ ቃል ኪዳን ነበር ። የቀይ ኮከብ መደባዊ ጦርነት ታወጀ ። የቀይ ኮከብ ሰላም ጥሪ ቀረበ። ጦርነትና ሰላም ። ላለፉት ስምንት ዓመ ታት ሰላም እየናፈቀን በየግንባሩ ጦርነት ስንዋጋ ኖረናል ። መቼ ይሆን የአብዮት አምላክ ይቅር ብሎ ሰላም የሚሠጠን? አልኩ ። ከእንግዲህ አንዱ ሲሞት ሌላው ተመልካች የሚሆንበት ሁኔታ ከየት መጥቶ? አከተመ ። ለክፍለ ሀገሩ ሕዝብ የውሣኔ ቀን ነበር ።

ከሎኒል በትሩ ተሰማ ቢሮዬ መጥቶ ነበር ። የጠመድኩትን ራዲዮ አይቶ ፡ «ድስት የጣደች መልካም ባለሙያ መስለህ የለም እንዴ?» አለኝ ።

«ሥራ ቤት አይደለን? እመት አይሞላልሽ» አልኩት ።
«እንዲያው እውነት ፡ ንግግሩ ለመላ ኢትዮጵያ ይሰማል አሁን?» አለኝ ።

«አሳምሮ ። ለማረጋገጥ ትፈልጋለህ?»

«እንዴት ብዬ»

«ቀላል ነው» አልኩትና ፡ ጎንደር ፡ ጎጃም ፡ መቀሌና አዲስ አበባ ከሚገኙት ዜና አገልግሎት መሥሪያ ቤቶች ጋር በስልክ አገናኘሁት ። በዚያ አገልግሎት ዋና መሥሪያ ቤት አማካይነት ሐረርጌ ፡ ወለጋ ፡ ኢሉባቡር ፡ አርሲና ሲዳሞ ፡ ጋሞ ጎፋም ሳይቀር ንግግሩ በመስማት ላይ እንዳለ አረጋገጥን ።

«አሁን አመንክ? ዕድሜ ለትራንዚስተር ራዲዮ ። ኢትዮጵያ ዛሬ ጀሮ ብቻ ሆናለች ።» አልኩት ። የወትሮው ፈጥታው ጠፍቷል ። ጸሐይ ያልነካው ቀይ ፊቱ ገርጥቷል ። ቀጠልኩና ፡ «ምነው አሳብ የገባህ ትመስላለህ? አልኩት ።

«በጣም ሰግኛለሁ» አለኝ ።

«ምነው?»

ጥያቄዬ አስገርሞት ሳቀና ፡ «እንዴት ምነው? ብለህ ትጠይቀኛለህ? ያገራቱ መሪዎች እንዳሉ አንድ አዳራሽ ውስጥ ተሰብስበው እንዴት አልሰጋም? ወቶ ገድረ» አለ ።

«ምን ይሆናሉ ብለህ ነው?» አልኩት ።

«ምንም ነገር ሊሆን ይችላል ። እነዚህ ወንበዴዎች ዋነካቸው አይደሉም ። ጀብደኞች ናቸው ። የዓለምን ጀሮ ወደ እነሱ ለመሳብ አንድ ነፃር ሊያደርጉ ይችላሉ» አለ በመስኮት ሩቅ እየተመለከተ ።

ውበ ጸሐይ ወጥታለች ። ቀዝቃዛ አየር ይነፍሳል ። ዘምባባዎች በዝግታ መብቃ የሚደንቡ ይመስላሉ ።

«እውነትምኮ ያሰጋል ። ባሁኑ ወቅት አንድ ትርግት ውስጥ እንደምንገኝ እንቁላሎች ነን» አልኩት ።

የኩሎኔል በትሩ ስጋት እኔም ላይ ተጋባ ። ባለፈው ሰሞን ከተማውን ለመረበሽ ካንድም ሁለት ጊዜ መከራ አድርገው

ነበር ። እነ ኩሎኔል በትሩ በሠላም አልከረሙም ። አንድ ሌላ ኩሎኔል በዚሁ ምክንያት የተነሳ ከሥራው ተፈናቅሏል ። ኩሎኔል በትሩ ያለምክንያት አልሰጋም ። የቀይ ኮከብ ዘመቻ የብዙ ሰዎችን ደም ብዛት ከፍ ሳያደርግ አልቀረም ። እኔም ደህና አልነበርኩም ።

«ከተማውንና የከተማውን ክልል በሰሩት ጭረናል ። ቢሆንም ቢሆንም.....» አለ የመስኮቱን መስተዋት በጣቶቹ እየቆረቆረ ። ትክክሉ የቱም ሣጥን ይመስላል ። ግዱ ተደራርቦ ግጅራቱ ላይ ሲታይ ትንሽ የእርከን ሥራ ይመስላል ።

«ታዲያ ምን አሰጋህ? » አልኩት ።

«አንድ የተጠነሰሰ ሢራ ቢኖርህ?» አለኝ ።

«እንደምን ያለ ሢራ?»

«ለምሳሌ እንደ ግድያና ሽብር.....»

«ከላ ዛሬ ያደርጉታል ወይም ሰጥኑን ፣ ምጽዋ ላይ.....»

«ኖኖ ሁሉም ነገር እንደተወጣረ ያውቃሉ ። ግን አንድ ቦታ ፣ አንድ ነገር ይሸተናል» በግለት ራቱን ወደ እኔ መልሶ ፣ በነገራችን ላይ ፣ ሥዕላዬን ኢንተርቪው ያደረክበት ቱፕ አለህ? » ብሎ ጠየቀኝ ።

በቱፕ የተቀዳ የሥዕላዬ ኢንተርቪው ነበረኝ ።

«ምን ያደርግልህ?» አልኩት ።

«ያስፈልገኛል ።»

«የምትጠራጠረው ነገር አለህ?»

«ምን ቸገረህ? ቱፕ ካለ ስጠኝ» አለኝ ትዕግሥቱን እንደ መጨረስ ብሎ ።

«ከተጠራጠርክ ሰውየውን ሰቅሎ መጠየቅ አይቀልም ወይ?» አልኩት ።

«እንዲህ ዓይነቱን ዘዴ መጠቀም ካቆምን ቆይተናል ። ሳያሰቃዩ መረጃ ማግኘት ይቻላል ። በዚህ ዓለም ተደብቆ የሚቀር ምስጢር የለም ። አንድ ሰው ምስጢሩን ላንድ ሌላ ሰው መግለጽ አለበት ። ምስጢራቸውን በልባቸው ይዘው የሚሞቱት ጥቂት ሰዎች ናቸው ።

«ምስጢሩን አፍኖ ከያዝ ይፈነዳል ግለቱ አይደለም። እርግጥ
ምስጢራቸውን ላንድ ሰው ካልገለጹ የሚፈነዱ የሚመስላቸው
ሰዎች አሉ ። ግን ሰው ሰውን መግሪያ ስለሚያደርግ አንድ ቦታ
ላንድ ሰው ምስጢሩን ለማከፈል ይገደዳል ። ዘይው ሳይታክቱ
በር ግንኙኳት ነው» አለኝ ።

«ግን እነዚህ ሰዎች ፈጣኖች መሆናቸውን አትርሳ ። እንደ
ምስግጦው ከሆነ ፣ ለዓለማቸው የሚያስልፏቸው ሰዎች ጨርሶ
የሚያጠረጠሩ ዓይነቶቹን ነው ይባላል ። ያ ሰው ታማኝ ጎረ
ቤትህ ወይም ጓደኛህ ሊሆን ይችላል ወይም የታመነ የመንግሥት
ባለሥልጣን ፣ ወይም የሕዝባውያን ድርጅቶች ግንባር ቀደም
መሪ» አልኩት ።

«ስለ እነሱ ብዙ የምታውቅ ትመስላለህ.....»

«ጋዜጠኛ መሆኔን አትርሳ» አልኩትና የሥዕላይን ቴፕ
ከጠረፏላ መሳቢያ ውስጥ እየፈለኩ ፣ «ቴፑ ምንም አዲስ ነገር
የለበትም ። የሰጠኝ አንተርቪው እንዳሰብኩት አልነበረም ።
አንተ ከጨመከው በኋላ ነው እኔ ያገኘሁት ። አስቀድማችሁ
ብታስረዱን የተሻለ ነገር ሊገኝ ይችላል ። ግን ይህን አታደርጉም።
ላንድ ዓላማ የምንወራ አይመስላችሁም መስለኝን

«በኔ ግምት ፣ ከሥዕላይ ይልቅ ቀደም ብለው የገቡት በተ
ለይም ሁለቱ ጓዶች ፣ ሻዕቢያ ሳይ ከባድ ጉዳት ያደረሱ ይመስ
ለኛል ። እንደምስግጦው በሁለቱ ወደገቦች ምክንያት ሻዕቢያ
መላ ይዘቷንና ታክቷኳን ፣ የድርጅቷ ቦታዎች ሁሉ ሳይቀር
ለመለወጥ ተገዳለች ይባላል ። ሥዕላይ የሰጠው አንተርቪው
እንዲያው ነው ። የጎዳቸው ይመስል በራዲዮ ጣቢያቸው ስለእሱ
ዘወትር ለምን እንደሚያላዝኑ አይገባኝም» አልኩት ።

«ነጥቡ እዚህ ላይ ነው ። ለምን?» አለኝ ።

«እንጂ ። ግን ሥዕላይ ከሰጠኝ አንተርቪው ልቤ የገባው
አንድ ነገር ብቻ ነው ። እሱ እየቆጠቆጣቸው ይሆናል ጧት ግታ
የሚወርዱበት.....»

«የቱን» አለኝ ተቻኩሉ ።

«ነጻ አውጭዎች ነን እንላለን ። ግን እንደ እውነቱ ከሆነ ነጻ አውጭዎች አይደለንም ። የኢርትራን ሕዝብ ከማነው ነጻ የምናወጣው? ኢትዮጵያ ፣ ለምሳሌ ፣ እንደ እንግሊዝ ፣ እንደፈረንሳይ ፣ እንደ ጣልያን ፣ እንደ ፖርቱጋል ወይም እንደ ደቡብ አፍሪካ ወዘተ ከሎኒያሊስት አገር መሆኗን ለማስረዳትና ለማሳመን እስካልቻልን ድረስ ትግላችን ከንቱና መሠረተቢስ ነው ። እንደ አልጄሪያ ፣ እንደ አንጎላ እንደናሚቢያ ወይም እንደ ዚምባብዌ ሕዝቦች ጸረ ኮሎኒያሊስት ትግል የምናካሂድ አይደለንም ። እንደ አምስቱ ዓመት የኢትዮጵያ አርበኞች ትግል ።

«ፖለቲካዊ ለውጥ ለማምጣት የእርስ በእርስ ጦርነት እያካሄድን ነው እንዳንል አይደለም ፣ ለምሳሌ በቻይና ፣ በኩባ ፣ በሲዬራዮኒያ እንደተካሄዱት ሕዝባዊ ትግሎች ። ቀደምም ሲል በፈረንሳይ ፣ በስፓኝ ፣ በሩሲያ እንደተደረጉት የእርስ በእርስ ጦርነቶች ፣ ወይም አሁን በኦል ሳልቫዶር በመደረግ ላይ ያለው የእርስ በእርስ ጦርነት ። የኛ ትግል ከነዚህ ትግሎች ጋር የይዘትም ሆነ የዓላማ ግንኙነት ወይም ተመሳሳይነት የለውም ። በአጠቃላይ ፖለቲካዊ ለውጥ ለማምጣት አይደለም የምንታገለው ። ቢሆን ጥሮ በኢትዮጵያ ሶሻሊስታዊ ሥርዓተ ማኅበርን ለመመሥረት የሚደረገውን ጥረት መሣሪያ አንስተን አንወጋም ነበር ። ታዲያ የትግላችን ይዘትና ዓላማ ፣ መነሻና መድረሻ ምንድነው? ባጭሩ በእብሪት ያበጠ ጠባብነት ካልሆነ በስተቀር ሌላ ትርጉም የለውም ያለው ብቻ ነው ። ጥሩ አድርጎ የሚታወስኝ» አልኩት ።

«የሚናገረውን ሁሉ የሚያምንበት ይመስልህል?» ብሎ ጠየቀኝ ።

«እንጂ ። እውነቱን ይሁን ውሳኔን እምን ዐውቃለሁ ። ግን ቢያምንበትም ባያምንበትም አባባሉ ሐቅ ነው ። ጤናማ እስከሆነ ድረስ ባንድ አገር ውስጥ አንዱ ብሔረሰብ ሌላውን ቢንቅ ወይም በሌላው ላይ ቢቀልድ ምንም አይደለም ። ያለ ነገር ነው ። ግን ሙናናቅ ያገርን አንድነት እስከማጥፋት ድረስ መሔድ የለበትም ። ይህንው የሚያናድደኝ ። አልኩትና ቴፑን አውጥቼ ከሰጠሁት በኋላ ፡ «ወንበያዎች ናቅፉ ላይ መሸገው ከመቆየት ሌላ ምርጫ የላቸውም» ያለውን ግን አሁንም አላመንኩበትም» ብዬ ጥርጣሬዬን ገለጽኩለት ።

«ለምን አላመንክበትም?»

«ሰው በራሱ ላይ እልቂት ይጋብዛል»

«ታዲያ ምን ያደርጋሉ ብለህ ታስባለህ?»

— «እንጂ = ይኸ የወታደራዊ አንተሊጀንስ ጉዳይ ነው ። ብቻ ፣
«ናቅፋ መሽገው እንደሚቆዩ መስለው በማወናበድ ፣ የወገን
«ጦር ወደዚያ ሲሔድ እነሱ ወደዚህ ቢመጡስ?» አልኩት ።

ሳቀብኝና ፡ «የለም የናቅፋ ‘ቤዝ’ ለሕልውናቸው ያስፈልጋል
፡ ቸዋል ። የጎረሳ ንቅናቄ አደጋ ወደ ‘ኮንቬንሽናል’ አቋም ከተለ
፡ ወጣ በኋላ ተመልሶ ሊበታተን አይችልም ። ወደ ዘሮ መመለስ
፡ ማለት ነው ። ወደዘሮ ከተመለሰ በተናጠል ሊመጡ ይችላሉ ።
፡ የለም ። ይህ ጦርነት ለእነሱም ሆነ ለኛ ወሳኝ ነው ። ቁልፍ ቦታ
፡ ናቅፋ ትሆናለች» ካለኝ በኋላ ፡ ጋይኖቹን እያሻሸ ፡ «ፈያሚታ
፡ ጊሳይን አግኝተህት ታውቃለህ?» ሲል ጠየቀኝ ።

«ለምንድነው ሰው ሁሉ ስለእሷ የሚጠይቀኝ?» ከእሷ
፡ ጋር ምንም የለኝም ። አንድ ቀን ብቻ ነው ያየኋት ። ከዚያን
፡ ቀን በኋላ በስልክ ነው እንጂ ራት ለራት ተገናኝተን አናውቅም»
፡ ብማለት ተናዘዝኩለት ።

«ለምን እንደትገናኙ አታደርግም?» አለኝ ።

«ለምን አደርጋለሁ? እስቲ ንግረኝ?»

«ቆንጆ ናት ። ይኸ ራሱ በቂ ምክንያት አይሆንም?»

«ገባኝ» አልኩት ።

«ምነ?»

«ከእሷ የምትፈልገው ነገር ያለ ይመስለኛል»

«ካልክ አዎን»

«እኔን ትተህ ለምን በራስህ ልጆች አትጠቀምም ። እሳት
፡ የላሱ ልጆች አሉህ ። እኔ ጋዜጠኛ ነኝ እንጂ ሰላይ አይደለሁም ፤
፡ ልምዱም የለኝም» አልኩት ።

ለወሬ የሚያሸት ጥሩ አፍንጫ ያለው ሰው ጥሩ ሰላይ ነው ።
በዚያ ላይ ደግሞ ጥሩ የአርበኝነት ስሜት ያለህ ይመስለኛል»
አለ ።

«አርበኝነት ከዚህ ጋር ምን ግንኙነት አለው?»

«ላገሩ ፡ ላብዮቱ ፡ ባጠቃላይ ለሕዝብ ደኅንነት የሚሰጠው ሁሉ ባሁኑ ጊዜ አርበኛ ነው ። ሕዝብ ደኅንነት እንደ ድሮ ጸረ ሕዝብ አይደለም ። ለማንኛውም ነገር አስብበት» ብሎኝ ሊሔድ ሲል ፡ «ለምንድነው ፊኖጄታን በትርብ እንዳውቃት የምትፈልገው?» አልኩት ።

«በእሷ አማካይነት ሌላ ሰው እንድትቀርብ ነው» አለኝ ።

«ለምሳሌ እንደማን ያለ ሰው?»

«ሥዕላይ በራሽ» ብሎኝ ሔደ ።

ሳልወድ ስለ ሥዕላይ በራሽ ማሰብ ጀመርኩ ። ድምፂ ሐፋሽ የተባለው የወንበዴዎች ራዲዮ ጣቢያ ከሐዲ — አድርባይ እያለ በየቀኑ ይወርድበታል ። ግን ለምን? እነ ኤሳይያስ አፈወርቁን ከመሠረቱ ጀምሮ ከሲ አይ ኤ ጋር የጠበቀ ግንኙነት እንደነበራቸው ማጋለጡ ይህን የቆጠቆጣቸው? አሁን ሳስበው ፡ የግንኙነቱ ይፋ መውጣት ባሁኑ ወቅት ለእነሱ የሚበጅ እንጂ የሚከፋ መስሎ አልታየኝም ። ከጉዳቱ ጥቅሙ ያመዝናል ። አሜሪካ በኢትዮጵያ የደረሰባትን ጉዳት አትረሳም ። ቀይ ባሕርን የመሰለ ስትራቴጂካዊ ሥፍራና ቃኘው ጣቢያን የሚያክል ዘመናዊ መገናኛ ማጣት ቀላል ጉዳት ባይሆንም ፡ ወደ ጥቁር አፍሪካ አመች መሸጋገሪያ የሆነች እንደ ኢትዮጵያ ያለች ታላቅ መድረክ ማጣት ዘላለም የሚያስቆጭ ነው ። ኢትዮጵያን አጥቶ ሶማሊያን ማግኘት ምንጊዜም ቢሆን ለአሜሪካኖች ምትክ ወይም ካሳ ሊሆን አይችልም ። እና አሁን አሜሪካኖች ከተገንጣዮች ሌላ በዚህ አካባቢ ምን መሣሪያ አላቸው? ከተቻላቸው በተገንጣዮች ትክክል ተመልሰው ወደ 'ትራክ ኤ'ወደ 'ትራክ ቢ' ለመምጣት ይፈልጋሉ ። ቀይ ባሕር ። «ብራይት ስታር» ። ሥዕላይ የብራይት ስታርን ዓላማ ከውስጥ ለማራመድ ይሆን ተመልሶ የመጣው?..... ባንድ ፊት አሳዘነኝ ። ከሁለት ዛፍ ያጣ ጉሬዘ!..... ግን ምን ሊያደርግ ይችላል?..... የጋዜጠኞች ጋጋታ አሳቤን አቋረጠው ።

የቲሌቪዥን ሰዎች ነበሩ ። ሲሠሩ የጥሉትን ፊልም በካርቶን አሸገው ይዘጥፉ ።

«ታዲያስ ልጆች እንዴት ነበር?»

«ሞተናል ። ግን ፊልሙ ጥሩ ሳይወጣ አይቀርም ። ምናልባት አንዳንድ ቦታ ደምጽ ይበላሽ ይሆናል ። ዛሬ ማታ ማሳየት ከቻልን ተአምር ይሆናል» አለ አንዱ ከመካከላቸው ።

«በኔ ይሁንብህ» አልኩትና ፣ ወደሌላው የጋዜጠኞች ቡድን መለስ ብዬ ። እናንተስ ተሳካላችሁ? በማለት ጠየኳቸው።

ሕዝቡ በያለበት ንግግሩን በምን ሁኔታ ሲከታተል እንደዋለና ፣ ያለውን አስተያየትና ያደረገበት ስሜት በፊልም ፣ በፎቶ ግራፍና በዜና እንዲሠሩ ፣ አንድ የተሟላ የጋዜጠኛ ቡድን ወደ ከተማ ልኬ ነበር ።

«በጥሩ ሁኔታ ። ግሩም ነው ። ያልደረሰንበት ቦታ የለም ። ግን ደክሞናል ። ጉሮኦችን ደርጃል ። ሙሉም ቢራ ፋብሪካ ጋን ላይ ተቀምጦን ዝሑል ቢራ ሲጠግን ያሳዝናል» አለ ።

«ጋዜጠኞች ስትባሉ መቸም ገንዘብ አይበቃችሁም!» ብዬ ለዝሑል ቢራ አሥር ብር ጣልኩላቸውና ፣ «ግን ምሳችሁን እንደበላችሁ በቀጥታ ወደ ምጽዋ ። ፍጥነት ። እዚያ እንገናኛለን ። እና በፈጠራችሁ ደግሞ መብራት ፣ ባትሪ ፣ ገመድ ምናምን እንዳትረሱ» አልኳቸውና ፊልሞቹንና ፎቶግራፎቹን ይዜ ወደ አርሚ አቪዮቭን በረርኩ ። ለዚሁ ሥራ የተመደበ የአርሚ አቪዮቭን ልዩ አይሮፕላን ተዘጋጅቶ ይጠብቀኝ ነበር ። ቲራቮሌን ወደኋላ እየተውኩ ወደ አርሚ አቪዮቭን በምበርበት ጊዜ ፣ ሁኔታው አሳቀኝ ፣ አወይ አለመታደል ። አሥመራ ላይ ጧት የተደረገውን ነገር ወደ አዲስ አበባ በአይሮፕላን ልኮ ማታ ቡቴሌቪኸን እንዲቀርብ ማድረግ እንደተአምር የሚታይ ነገር ይሁን? ለዚያውም ተሳክቶ ቢሆንልን! ሠላም ፣ ሠላም ፣ አልኩ የኢትዮጵያ ዋና ፣ ዋና ከተሞች በሁለት አቅጣጫዎች በቴሌቪዥን መስመሮችና በራዲዮ መገናኛዎች ተገናኝተው ፣ ነገር ዓለም እንደ እሳት ሲቀጣጠል እየታየኝ። ቅዠት አይሉት ራእይ። ሠላም ይምጣ ፣ ብቻ የሚያሳዝነው ነገር ሚዲያዎችን ዞርብሎ የሚያስታውስ የለም ። የዳቦ ጉዳይ ይቀድማል ። ሌኒን አንድ ጊዜ «ከሚዩ ኒስቶች ሕልም ያያሉ?» ተብሎ ሲጠየቅ ፣ «ታዲያ ዳቦ ጠግበው ሲያገሱ የሚያድሩ መሰሉህ? ኦዎ እናልማለን ፣ እኛ የምናልመው የተሻለ ዓለም ነው» በማለት የተናገረው ትዝ አለኝ ። ዓለም

ያለሚዲያ ምንድር ናት? እና ወደፊት ለችግራችን መፍትሔ የምንሻው በየትኛው መድረክ ላይ ይሆናል? በጦር ሚዳ ሆኖ መቅረት የለበትም አለበለዚያ መኖር ምን ይጠቅማል? የመግባባት የሠላምና የዕድገት መዛገቢያ ካልሆነ ። የሚዲያ ማወናበድ ተጨምሮበት ይቅርና ፣ እንዲሁም ቢሆን ፣ ዓለም ተግባብቶ ለመኖር አልቻለም ። ምስኪን ዓለም! እና ደግሞ የመሐን ልጅ ትመስል ምትክ የሌላት አንድ ራሷን ፣ አንድ ብቻዋን ናት.....

ሻለቃ ታደሰ ቆሪቶ እንደ ድርጅቱ በፈገገታ አልተቀበለችም። ሰውነቱ ከሳ ብሎአል ። እንዲያው ሲመለከቱት ስጋት ያለበት ሰው ይመስላል ። ሥራ በዝቶበት ይሆናል በማለት ቀዝቀዜ ስላለብኝ ቅር አላለችም ። የጦር አይሮፕላኖች ፣ ሄሊኮፕተሮች ፣ ትናንሽ አይሮፕላኖች በየደቂቃው ይነሳሉ ፣ ይወርዳሉ ፣ ሰውና ዕቃ ይጫንና ይወርዳል ። አርሚ አሺዮችን የእብድ ሠፈር መስጧል ። ግን ሻለቃ ታደሰ አይሮፕላኖች ሲነሱና ሲያርፉ ማየት እንደ በፊቱ ደስ የሚለው አይመስልም ። እንዲያውም አያያቸውም ።

«ምን እንዲህ አዘገየህ!» አለኝ ። ቁጣ እንጂ ጥያቄ አልነበረም ።

«ንግግሩ ትንሽ ዘግይቶ ስላለቀ ነው ። አይሮፕላኗ ለዚሁ ሥራ ብቻ አይደለም እንዴ የተመደበችው? ይደርሳል» አልኩት ።

«ቢሆንሰ!» አለኝ እንደገና በቁጣ ።

ይህ ሰው ዛሬ ጤና የለውም እንዴ አልኩና በሆዴ ፤

«እሺ ዓድ ሻለቃ ። ነገሩ ከቁጥጥራ ውጭ ሆኖብኝ ነው... እንጂ አልዘገይም ነበር» አልኩትና ፊልሞቹን ሰጠሁት ።

በሌሎች ጊዜያት ወታደር ጠርቶ ያስጭን ነበር ። ዛሬ ግን ። ፊልሞቹ የታሸጉበትን ካርቶን ራሱ ይዞ ወደተዘጋጀው አይሮፕላን ሲሮጥ በማየቴ ደስ አለኝ ። ወደ መኪናዬ ተመለስኩ ። ሠፈሩ ጀሮ ያደነቁራል ። የጦር አይሮፕላኖች ፣ አንቶኖቮች ይነሳሉ ፣ ያርፋሉ ። የመኪናዬን ሞተር አስነስቼ ልሔድ ስል ። ኪሴ ውስጥ የዘነጋሁት አንድ ጥቅል ፊልም ትዝብሎኝ ፣ ሞተሩን አጠፋሁና ተነስቼ ሻለቃ ታደሰን ፍለጋ ሮጥኩ ። አገኘሁት ። ካንድ ረጂም ፣ ቀጭን ፣ የመካኒክ ቱታ ከለበሰ ጠይም ወጣት ።

ጋር በሹክሹክታ እየተነጋገረ ፡ ፊልም ወደ አዲስ አበባ እንድት ወስድልን ከተመደባችው ልዩ አይሮፕላን ላይ ዕቃ ይጭን ነበር ። የማዳም መሎቲ አይሮፕላን የነበረች ናት ። ዘወር ባለ ሥፍራ ነበር የቆመችው ። በሚለዋወጡት የሹክሹክታ ንግግር ተመስጦው ነበር መሰለኝ ፡ ከኋላቸው ስመጣ ሁለቱም አላዩኝም ፡ አልሰሙኝም ። የያዙትን ሥራ ያጣድፋሉ ።

«ጓድ ሻለቃ» ብዬ ጠራሁት ።

ሻለቃ ታደሰ ድንገት ወደኔ ዞር አለ ፡ ለሁለት ይዘውት የነበረው ከባድ ካርቶን ከሁለተኛው ሰው እጅ አምልጦ ፡ አስፋልት ላይ ወርዶ ዘጭ ሲል ፡ ታሽን የነበረው ካርቶን ፡ ካንድ ጎን ተበጥርቆ አፋን ከፈተ ። ዓይኖቼ መሬት ከወደቀው ካርቶን ላይ ተተክለው ቀሩ ። ገና ከፋብሪካ የወጡ የሚመስሉ አዳዲስ ክላሺን መትረየስ መሣሪያዎች ብቅ ብለው ይታዩ ነበር ። አላስገረመኝም ። ሥፍራው አርሚ አሸዬሽን ነው ። ሁልጊዜ መሣሪያ ይጫናል ፡ ይወርዳል ። አዲስ ነገር አይደለም ። ዜና ሊሆን አይችልም ። ካርቶኑ ወድቆ ቢፈነዳና ፡ ፈንጂው አይሮፕላኗን ከተጫነችው ፊልም ጋር ቢያቃጥል ኖሮ ዜና ብቻ ሳይሆን ትራጀዲ ይሆን ነበር ። ይልቅ እንደ አዲስ ነገር ሆኖ ያስገረመኝ ነገር ቢኖር የሁለቱ ሰዎች ድንጋጤ ነበር ። ምን አስደነገጣቸው? ሁለተኛውን ሰው ከዚህ በፊት አንድ ቦታ ያየሁት መሰለኝ ፡ ቢሆንም ቦታው ጠፋኝ ። ወጣቱ መካኒክ ቶሎ ብሎ ነፍስ በመጣ ዛት ፤ ምንም ነገር እንዳልሆነ አስመስሎ ካርቶኑን በመሸፋፈን በሲባን ያስር ጀመር ።

«ምንድን ነው!» አለኝ ሻለቃ ታደሰ በጎረና ድምጽ ።

«ይህችን ፊልም እኪሴ ውስጥ ረስቼ ነው ። »

«የምን መዝረፍረፍ ነው? ለምን በፊት አታስብበትም ኖሮአል?»

አለኝና የፊልሚን ጥቅል ከእጄ ምንጭቅ አድርጎ ወሰዳት ። ሁኔታው ደስ አላለኝም — «ጓድ ሻለቃ ፡ ሥራ ሲበዛ ምን ይደረግ? ይኸው እንደምታየው ነው» አልኩትና ለማግባባት ያህል ፡ «ለመሆኑ መቼ ጊዜ ታገኛልኛለህ?» ብዬ ጠየኩት ።

«ለምን?»

«ስለዚህ ኢንተርቪው ጉዳይ.....»

«ጊዜ የለኝም.....»

«ይገባኛል ። ሥራ ይበዛብህል ። ቢሆንም ከሰዓት ጊዜ ታገኛልኛለህ ብዬ ተስፋ አድርጌአለሁ ። ጡረታ ከመውጣትህ በፊት አንተን አንተርፎው ማድረግ አለብኝ ። ጥሩ ታሪክ ይወጣል» አልኩት ።

«አስብበታለሁ» አለኝ ሻለቃ ታደሰ ።

ሽቦት በዝቶበታል ። ባለፈው ሰዎን ሳየው ብዙ ሽቦት አልነበረውም ። ራቱም ጠቁርአል ። ሽቦት ያልጨመረና ያልጠቆረ ማን አለ? የቀይ ኮከብ ዘመቻ ገና ብዙ ሰዎች ያሸብታል ፤ ያጠቁራል ፤ ያከሳል ። እኔም ጥቂት ሽቦት ሳሳበቅል አልቀረሁም ።

ከመሐዴ በፊት ፡ «በነገራችን ላይ» አልኩት —

«ያው እንደተለመደው አዲሳባ አርሚ አፄዬሽን ሔደው ነው የኛ ሰዎች ራሳችንን የሚወስዱት?»

«አይደለም ። ቦሌ» አለና ጀርባውን ሰጥቶኝ ፡ «ሌላ ጥያቄ ከሌለህ አሁን ሥራ ይበዛብኛል» ብሎ ነገረኝ ። አባባሉ ከዚህ ጥፋ እንደማለት ያህል ነበር ። እኔም ጊዜ አልነበረኝም ። አሳቤ ወደ ምጽዋ ሔዱ ነበር ።

ታላቅ በዓል በርእሰ ምድሪ

ከአሥመራ ወደ ምጽዋ መሔድ ከ7,500 ጫማ ከፍታ በጭንቅላት ወደ ታች ተወርውሮ ቀይ ባሕር ውስጥ እንደ መደፈቅ ያህል ነው ። ደግነቱ የምጽዋ ሙቀት በወላፈናዊ ፈገግታው እጅ ነስቶ አልተቀበለኝም ። ምጽዋ በጥር ወር ክረምት ስለሆነ ትንሽ ይበርዳል ። ቢሆንም ፡ ለምጽዋ «ፌስቲቫል» ከኤርትራ ከፍለ ሀገር ቀይ ኮከብ ሁለገብ አብዮታዊ ዘመቻ ጉባኤ ላይ እንዳለ ተነስቶ በየብስና በአየር ወደ ምጽዋ የተገለበጠው ሕዝብ ለበዓሉ በተለይ የተሠራውን ሹራብ ለብሶ ርእሰ ምድሪን አጣቦ ይታያል ። ምጽዋ የበዓል ስሜት አድርባታል ። የበዓል አየር ይነፍስበታል ። የበዓል ሰንደቅ ዓላማዎች ይውለበላሉ ባታል ። ጸጥ ብሎ የተነጠፈው ቀይ ባሕር ፡ የምሽት ጀምበር ወርቃማ ጨረሮች ከላይ እየዘነቡ የሚሞሉት የቀለጠ ብር ፍሳሽ ሐይቅ መስሎ ተነጥሮአል ። የምጽዋ አድማስ ቀይ ብርቱካን በመሰለ ቀለም ነጂል ። ወደ ምሽት ላይ ነበር ምጽዋ የደረሰኩት ።

ምጽዋ በበዓል ስሜት ታድማና አሸብርቃ ብትታይም ፡ ውበቷ የሚማርከው ቀን ሳይሆን ማታ ነው ። ቀን ፡ ቀን ታንቀላፋለች ። ማታ ሲሆን ነው የምትነቃውና የምትደምቀው ። ቢሆንም የድሮ ውበቷንና ድምቀቷን አጥታለች ። ከሦስት ዓመት በፊት አስቃቂ እልቂትና ጥፋት የታየባት የጦርነት ዐውድማ ነበረች ። ጠበሳ ዕዳጋ ፊት ላይ አሁንም ይታያል ።

ሻዕቢያ ፡ ከታህሣሥ ወር 1970 ጀምሮ ለዘጠኝ ወሮች ፡ ምጽዋ ከሚገኙት አሥራ ሦስት ቀበሌዎች ውስጥ አሥሩን በቁጥጥር ሥር አድርጋ ነበር ። ዕዳጋ ፡ ከነዳጅ ማጠራቀሚያው አካባቢ ጀምራ ፡ የባሕሩን ጦርዝ ሳትለቅ ፡ በጉርጉሱም እስከ ስሜንቶ ፋብሪካ ድረስ በመመሸግና ፡ ሚካኤል ቤተ ክርስቲያን ላይ ሦስት ባለ ሀምሳ ካሊቭር መትረፍቶች በመጥመድ

ወይ ንቅንቅ ፡ ወይ ፍንክች ያባ ቢላዎ ልጅ ብላ ነበር ። ዕዳጋንና በወገን ጦር ቁጥጥር ሥር የነበሩትን ሦስት ቀበሌዎች ፡ ማለትም ጧሌትንና ሁለቱን ምጽዋዎች የሚያገናኘውን ብቸኛ ድልድይ አላሸጋግሮ አለች ። ወደ ምሽጉቿ መጠጋት የሚቻለው ጨው በሚመረትበት ረግረግ መሬት ብቻ ነበር ። በዚያ መሔድ ደግሞ እልቂትን በራስ ላይ እንደመጋበዝ ነበር ።

አብዮታዊው ነጻ አውጭ ሠራዊት ዕዳጋ ላይ የነበሩትን የሻዕቢያን ምሽጎች ሰባብሮ እንዴት ለመግባት እንደቻለ ወደ ጳላ መሰሰ ብዬ አሁን ባስበው በጣም ደነቀኝ ። እጅግ የሚያስደንቅና በእውነትም ትንፋሽ የሚያሰይዝ ወኔ የተሞላበት ጅብዱ ፡ ቆራጥነት የተሞላበት መስዋእትነትና አኩሪ አብዮታዊ አርበኝነት የታየበት ፡ ቀይ ሰው የጠቆረበት ፡ ጥቂሩ ሰው የቀላበት ፡ ሳንጃ ሲሞሻለቅ ፡ የሰው ልጅ አንገት ላንገት ተናንቆ የተዋደቀበት አሰቃቂ ጦርነት ነበር ። ራስን አሳልፎ ለሞት የመዳረግ ተልእኮ ነበር ።

ተልእኮው እንዲህ ነበር ። የሻዕቢያ አመሻሽግና አሰላለፍ ሲጠና ቆይቶ ዕቅድ ወጣ ። እቅዱን በማውጣት ላይ የተሳተፉት መኰንኖች ከዘመቻው አዳራሽ ለተወሰነ ጊዜ እንዳይወጡ ተደረገ ምስጢር እየባከነ አስቸግሮ ነበር ። ያለ ዕድል ሆኖ አብዮታዊው ሠራዊት ከወገንም ከጠላትም ጋር ተመሳጥሮ ነው የሚኖረው ። ውጊያ እንደማታ ሊሆን ፡ ቀን ሠራዊቱ እንዲዝናና ተደረገ ። ማታ ከምሽቱ ሦስት ሰዓት ላይ ፊሽካ ተነፋ ። ዕቅዱን የሚያውቁት መኰንኖች ጦራቸውን ይዘው ከንጋቱ አሥራ አንድ ሰዓት ላይ ወጡ። የማወናበጃ ተኩስ ጎሐ ቀደደ ። አንዱ ግንባር ከናሻል ቤዝ ተነስቶ ረግረጉን መሬት በመያዝ በሚካኤል ቤተ ክርስቲያን አቅጣጫ ሲሔድ ፡ ሁለተኛው ግንባር ከጧሌት ተነስቶ እናት ምጽዋንና ዕዳጋን ወደሚያገናኘው ትልቁ ድልድይ ገሰገሰ ።

«ምንድን ነው የምትጠብቀው!» አለ አስተኳሽ መኰንን ።
«እንዴት ብዬ?»

«ተኩስ ነው የምልህ!» ብሎ ሽጉጥ አወጣበት ። ተኳሹ «ቅዱስ ሚካኤል ይቅር በለኝ» በማለት ሁለቱ አማተበና መድፉን ለቀቀው ። ሚካኤል ቤተ ክርስቲያን ላይ ተጠምደው

የነበሩት የሻዕቢያ መትረየሶች ጭጭ ፡ ምጭጭ አሉ ። የወገን ጦር በሁለቱም ግንባር ሳንጃ ባፈሙዝ ብሎ የእጅ ቦምቡን እንደ ያዘ ከጠላት ምሽጎች ውስጥ እየዘለለ ይገባ ጀመር ። ከቀኑ አምስት ሰዓት ላይ የሻዕቢያ ምሽጎች እንዳሉ ተሰበሩ ። የወንበዴ መንጋ ተረፈረፈ ። የዕዳጋ ጦርነት ፍጻሜ ሆነ ። ከወገን ጦር 6 ሺህ ሰዎች ይሰዋሉ ተብሎ ተገምቶ ነበር ። በዕዳጋ ጦርነት የሞቱት ስድስት መቶ ሰዎች ብቻ ነበሩ ። የሻዕቢያ ምርጥ ተዋጊዎች እንዳሉ ያሰቁበት ፡ ምሽግ የመመሽግ ጥበቧና ጀብደኝነቷ የታየበት ጦርነት ነበር ። ዕዳጋ ከፎርቶ አጠገብ ፡ አሸዋ ውስጥ ተቀብረው የቆዩ ሁለት የሰው ጭንቅላት አጥንቶች አግኝቼ እየተመለከትኩ ሳስብ ነበር የቆየሁት ። በመጨረሻ ሁለቱን አጥንቶች አስተያየሁ ። የትኛው ይሆን የቱ? አንዱን ከሌላው ለይቼ ለማወቅ አልቻልኩም ። ሁለቱም አንድ ዓይነት ቅርጽ ያላቸው የኢትዮጵያውያን ጭንቅላት አጥንቶች ነበሩ ። ሁለቱንም አጥንቶች ካገኘኋቸው ሥፍራ መልሼ በጥንቃቄ አሸዋ ካለበስ ኳቸው በኋላ እያዘንኩ ወደ መኪናዬ ስሔድ እንደ ንፋስ የሚበሩ ቶዮታ ክሩዘር መኪናዎች ወደኔ አቅጣጫ ሲመጡ አየሁና ቆም አልኩ.....

«ጸጋዬ ! »

ሰለሞን በትረ ነበር ። እሱ ድንገት የመኪናውን ፍሬን ሲይዝ ዓይኖቹን ጨፈንኩ ። ከኋላው ይበሩ የነበሩ አጃቢ መኪናዎች ሊላተሙ ነበር ። እሱ ደንታ አልሰጠውም ።

«ምን ታረጋለህ እዚህ?»

«ጉብኝት ላይ ነበርኩ.....»

«ከመቼው?»

«ንቅናቄ የሙያችን አንዱ አካል አይደለ?» አልኩት ።

«ግባ» አለኝ ።

«ወዴት?»

«ጉርጉሱም ላይ የሚደረገውን ዝግጅት አይተን እንመለላለን ። ግባ» አለኝ ።

«መኪናዬስ?»

«ምንም አትሆንም ። መንገዱም ፡ ከተማውም ተወጥሯል ። ከአሥመራ እስከ ምጽዋ ያለው መንገድ እንዴት እንደተወጠረ አላየህም?» አለኝ ።

መኪናው ላይ ወጥቼ ተሳፈርኩ ። ፒፓ ባፋ ይዟል ። መኪናው ባንዳፍታ ተነስታ መብረር ጀመረች ። እንደ እብድ ነው የሚነዳው ። በጠየቀኝ መሠረት ከአሥመራ ወደ ምጽዋ ከእሱ ጋር ባለመምጣቱ ዕድሌን አመሰግንኩ ። በነፋሲት ፣ በእምባቲ ካላ ፣ በጊንዳዕ ፣ በደንጎሎና በዶጋሊ ገደላ ገደል ጠርዞች ላይ እንደዚህ እየበረረ ቢያመጣኝ ኖሮ ይኸኔ ቢያንስ ሁለት ኪሎ ክብደት ቀንሼ ነበር ። የምጽዋ መንገድ እንኳን በረውበት እንዲሁም ሲያዩት የራስ ጠጉር ተነስቶ እስኪፋም ድረስ ያስፈራል ።

«የጧቱ ሥራ እንዴት ተሳካልህ?» አለኝ ።

«ጥሩ ነበር ። ኢትዮጵያ ጆሮ ብቻ ሆና ነበር ።»

«ተአምር ነው!» ብሎ ፒፓውን እንደነከሰ በጥርሶቹ መካከል በመነጋገር ፡ «መኝታ አግኝተህል?» ሲል ጠየቀኝ ።

«አዎ ፣ ዕድሜ ላንተ ዳሕላክ ክፍል ተይዞልኛል ። ግን ብዙ ሰዎች ክፍል አጥተው ሲያማርሩ ሰምቻለሁ ።»

ፒፓውን ካፋ አወጣና ፡ «ተዋቸው እባክህ! የፕሮቶኮል በሽታ ያለባቸው ሰዎች አሉ ። እኔን የሚያሳስበኝ ያንዳንድ ሰዎች ማማረር ሳይሆን የአጠቃላዩ ሥራ መሳካት ነው» እንዳለኝ ከጉርጉሱም ወደ ምጽዋ ይጓዝ የነበረው ባቡር ሲያልፍ አይቶ «ሌላው ተአምር ደግሞ ያውልህ» አለ — «ወንበዴዎች ሰባብረው ለምሽግ የተጠቀሙበት ሐዲድ የተሠራው ባሥራ አምስት ቀን ነው። ሰው መሥራት ከፈለገ የማይሠራው ተአምር የለም ። የላሊበላ ኪነት ቡድን ፡ «ፈጣን ነው ባቡሩ ባቡሩ» የሚለው ዘፈን እየዘፈነ በሐዲዱ ላይ ሲጓዝ አይታይህም?»

«ይታየኛል » አልኩት ።

«ታውቃለህ? እስቲ አስብ» አለና እንደገና ፒፓውን ካፋ አውጥቶ «አንዳንዴ ሳስበው ይህ አብዮት ያስደንቀኛል ። 56 ሺህ ተማሪዎችን ባንድ ጊዜ ለዕድገት በኅብረት ዘመቻ ማሰለፍ ፣ ታጠቅጦር ሠፈርን ከመቅጽበት ማቋቋም፣ 300,000 ሺህ ሚሊሺያ በጥቂት ወራት ውስጥ አሠልጥኖና አስታጥቆ ለውጊያ ብቁ ማድረግ — ይህ ሁሉ እና አሁን ደግሞ ለቀይ ኮከብ ዘመቻ ጉባኤ በሺ የሚቆጠሩ ሰዎችን ከመላ ኢትዮጵያ አሰባስቦ ጧት አሥመራ ፣ ከሰዓት በኋላ ምጽዋ እንዲገኙ ማድረግ — ቀላል ሥራ

አይደለም ። ድርጅታዊ አሠራር ይጠይቃል ። ከአብዮቱ በፊት ኢትዮጵያ ስንት ክፍለ ወር እንደነበራት ታውቃለህ? አራት ብቻ ነበሩ ። አሁን ስንት እንዳለን ታውቃለህ? ሦስት እጅ እጥፍ ። በእውነት ያብዮት የማይራጀት ችሎታ ያስደንቀኛል ።

«እውነቴን ነው የምለህ ። በአብዮት ሂደት ውስጥ አልፈን እዚህ ለመድረስ ዕድሜ ያገኘን ሰዎች ባገኘነው ልምድ ፡ ወደ ራት አብዮት ለማካሄድ የሚነሱትን ሕዝቦች ለንረዳ እንችላለን። ካንጋሩ ሶሻሊስት አገሮች ልምድ ይልቅ ፡ አብዮት ለማካሄድም ሆነ ለመከላከል የኛ ልምድ ይበልጥ ይጠቅማቸዋል ። አንዳንዴ ሳስበው ስለአብዮት የሚያማክር ኩባንያ ለምን አላቋቁም? እላለሁ ። የኛ አብዮት ታሪክ የድርጊት ገድል ነው ።»

የመኪናውን ፍጥነት ቀነሰ ። ጉርጉሱም ባሕር ዳርቻ ላይ የድንኳን ከተማ አብቦ ይታያል — ቅጠልያ ፡ ቀይ ፡ ሰማያዊ ፡ ብጫ ድንኳኖች ።

«ግን ይህ ሁሉ በምን ኪሣራ?» አልኩት ።
«የቱ?»
«አሁን ያልከው ሁሉ ። »

መኪናውን አቆመ ። ሞተሩን አጠፋ ። ከኋላ ይከተሉት የነበሩት አጃቢዎች ከመቼው ተስፈንጥረው እንደወረዱ ባላው ቅም ፡ ከሰለሞን መኪና ዙሪያ ፈንጠር ፡ ፈንጠር ብለው ቆመው ነበር ። ከመኪናው ከመውረዱ በፊት ፡ «ጋዜጠኞች ስትባሉ ፡ ከሙያችሁ መነጽር ጉድለት የተነሳ ነው መሰለኝ ፡ ሁልጊዜ ተቃራኒውን ነገር የምታዩ ተጠራጣሪ ፍጡሮች ናችሁ ። ታውቃለህ? የሰው ልጆች ታሪክ በሙሉ የድርጅታዊ አሠራር ዕድገትና ጥንካሬ ታሪክ ነው» አለኝና ከመኪናው ወረደ ።

የምጽዋ ፌስቲቫል ኮሚቴ አባሎች መጥተው ከበውት ነበር። ተፈጥሮአችን ሆኖ ባለሥልጣን ከበብ ፡ ከበብ ፡ አጀብ ፡ አጀብ ፡ ተሸቀዳዊ ግንባር ማስመታት እንወዳለን ልበል! ወዲያውኑ መግት ሰዎች መካከል ገብቶ ጠፋብኝ ። ጉርጉሱም ባሕር ዳርቻ ውብ ነው ። ማዕበል በማዕበል ላይ እየተደራረበ ፡ እያሶመሶመ ፡ እንደ ጋራ እየተናደ መጥቶ ፡ ለባሕሩ ዳርቻ የሚሰግድ ይመስል

ወደ ላይ ተነስቶ ተመልሶ ይወድቅና አሸዋውን አጥቦ ይመለሳል ። ከመሐል አገር የመጡ ፡ ምናልባትም ባሕር ምን እንደሚመስል በሕይወታቸው አይተው የማያውቁ የሚመስሉ ብዙ ሰዎች ፡ ወንዶችና ሴቶች ፡ የሰማይ ስባሪ መስሎ የተነጠፈውን የባሕሩን ስፋት ፡ የማዕበሉቸውን ያነሳስና ያወዳደሩ ተፈጥሮአዊ ስልት ጨዋታ ፡ ዝም ብለው አፋቸውን ከፍተው በአድናቆት ይመለከታሉ ። ከባሕሩ ወለል ጉብታ ላይ ወጥታ የተንሳፈረች የምትመስል መርከብ ካድማሱ ጥግ ቆማ ከሩት ትታያለች ። የኤሌክትሪክ ብርሀን ጨረሮች ባሕሩ ላይ እየተንጸባረቁ ልዩ ልዩ ጥላዎች በመፍጠር የተለማት ትርኢት ማሳየት ጀምረዋል ። በብዙ መቶ የሚቆጠሩ እንግዶች ከየድንኳናቸው ወጥተው ባሕር ዳርቻው ላይ ረሰው ይታያሉ ። የባሕር ዳርቻው የልዩ ልዩ ብሔረሰቦች አባላት ፡ የሀይማኖት መሪዎችና የሕዝባውያን ድርጅቶች ተወካዮች አንድ ላይ ተሰብስበው የተገኙበት የድንኳን ከተማ ሆኗል ። የምጽዋ ፌስቲቫል የሚከራትበት ቀን ዋዜማ እንደመሆኑ ፡ አዲስ አበባ ከሚገኙ ቲያትር ቤቶችና ክልዩ ልዩ ክፍላት ሀገር የመጡ የኪነት ጓዶች በየወረራቸው የሚያሰሙት ጥዑመ መዚቃ አየሩ ላይ እየተንጣለለ ይሰማል — ከባሕሩ ላይ ይንሳፈራል ፡ ከማዕበሉቸው ጋር እየተላጋ ይወድቃል ።..... ሰለሞን በትሩ አስጠራኝ.....

«የት ነበርክ?» አለኝ ።

«አየዞርኩ ስመለከት ነበር ።»

«ዝግጅቱ እንዴት ነው? ደስ አይልም ወይ?»

«ጥሩ ነው ። ደስ ይላል ።»

«አዎ ፡ ነገ ጉርጉስም ላይ መብላት ፡ መጠጣት ፡ መጨረር ነው ። ኢትዮጵያ ላለፉት አራት መቶ ዓመታት እዚህ ባሕር በሯ ላይ ተደስታ አታውቅም ። ቀይ ባሕር ላይ ስትደማ ነው የኖረችው ። ባንጸሩም ፡ ቀይ ባሕር ለሕልውናችን ምን ያህል አስፈላጊ እንደ ሆነ — ሕይወታችን ትንፋሻችን መሆኑን ማወቅ ይጠቅማል ።

እርግጠኛ ነኝ ፡ ከመሐል አገር ተጋብዘው ከመጡት ውስጥ ብዙዎቹ ቀይ ባሕር የት እንደሆነና ምን እንደሚመስል አይተው አያውቁም ። ለብዙዎቻችን የአስተሳሰብ አድማሳችን ከመንደራችን ፡ ከወንዞችን አልፎ አይሔድም ። እውነቱን ነው ፡ የኢትዮ

ጵያ ሕዝብ በሙሉ እዚህ መጥቶ ቀይ ባሕርን ለመመልከት ቢ
ችል እንዴት ደስ ባለኝ — ያባቶቼን ተጋድሎ ታሪክ በቀላሉ
ይረዳ ነበር ። የቀይ ኮከብ ዘመቻችንንም ትግል ዓላማ ይበልጥ
ይገነዘብ ነበር» በማለት ንግግር አደረገልኝ ።

ሰለሞን አንዴ መናገር ከጀመረ ሙሉ ንግግር አድርጎ ሳይ
ጨርስ ንግግሩን አያቋርጥም ። ከንግግሩ ትንሽ ማስታወሻ ወስ
ድኩለት ። ቀይ ባሕርንና የኢትዮጵያን ሕዝብ ሕልውና በሚመለከት
አንዳንድ ጥሩ ነጥቦች ነበሩት ። ቀጠለና ፡ «እነዚያ ትኩሎች
ይታዩሁል?» አለኝ በጣቴ ወደ ትኩሎቹ እየጠቆመኝ ።

በተደረገው ዝግጅት ሁሉ የተደሰተ ይመስላል ። የምጽዋ
ፈስቲቫል ኮሚቴ እንደ ንብ ሲሠራ ነበር የከረመው ። አንዳን
ዶቹ የኮሚቴው አባሎች ከድካምና ከስጋት የተነሳ ሰውነታቸው
ሊፈርስ የደረሰ ይመስላሉ ።

«አዎ ፡ ይታዩኛል» አልኩት ። ሁለት ትላልቅ ትኩሎች
ተሠርተው ነበር ።

«በአይርፕላን ሣር የተሚነሳቸው ትኩሎች ናቸው» አለኝ ።
ዝም አልኩ ።

«በምን ኪሣራ አትለኝም?» አለኝ ወደ መኪናው እየሔደ ።
የቸኮለ ይመስላል ። ሁልጊዜ ይቸኩላል ። መኪናዬ ጋ አደረሰ
ኝና ፡ «ተከተለኝ» አለኝ ።

«ወዴት ደሞ?»

«ወደ ካሌብ አዳራሽ የፎቶግራፍ ኤግዚቢሽን ዝግጅት
ማየት እፈልጋለሁ.....»

«እዚያ ነበርኩ ። አዳራሹ ውስጥ ማድረግ ያለብንን ዝግ
ጅት ሁሉ አጠናቀናል ። በበዓሉም ሥፍራ አስፈላጊው ሁሉ
ተደርጓል ። ለነገ ተዘጋጅተናል ። አሁን የሚያስፈልገኝ ነገር
ቢኖር እረፍት ብቻ ነው» አልኩት ።

«የፌስቲቫሉ ጠቅላላ ፕሮግራም ይርሶሁል?» አለኝ ።

«አዎ ። ዶጋሊ ላይ ነገ የሚደረገው ሥርዓት በስንት ሰዓት
እንደሆነ ግን አላውቅም.....»

«ባሥራ ሁለት ሰዓት እዚያ መገኘት ነው ። ትክክለኛውን
ሰዓት እኔም አላውቅም» ብሎኝ በረረ ።

በጊዜ ለመተኛት አስቤ ነበር ወደ ሆቴሌ የተመለሰኩት ።
ባሕሩ በመስኮቱ ወለል ብሎ ይታያል ። በሚሊዮን የሚቆጠሩ
የመብራት ነጸብራቆች ባሕሩ ላይ ይጫወታሉ ። ማዕበሎች እየተ-
ነሱና እየወደቁ መጥተው የባሕሩን ዳርቻ አጥበው ሲመለሱ ይሰ-
ማል ። እንቅልፍ እምቢ አለኝ ። «ሻወር» ወሰድኩና ወደ ሆቴሉ
ቡና ቤት ወረድኩ ። ቢራ ጠምቶኝ ነበር ። ችግሩ ለእግር መረ-
ማመጃ ቦታ አልነበረም ። ከጉባኤው ላይ ተነስተው የመጡት
ባለሥልጣኖች ቡና ቤቱን አጣበውት ይታያሉ ። አንዳንዶቹ
ይሳሳቃሉ ። ሌሎቹ ይከራከራሉ ፡ ጥቂቶቹ በምር የሚወያዩ ይመ-
ስላሉ ። አንዳንዶቹ ደግሞ ቢራ የሚያልቅባቸው መስሏቸው
ሳይሆን አይቀርም ። ባንኮኒውን ተደግፈው ይህን ያላበው ቢራ
ባናት ባናቱ ይሉታል — ይከለብሱታል ። በመስተንግዶው መዝረ
ክረክ የሚያግርሩም ሰዎች ነበሩ ። ትርምስ ነበር ። ኰሎኔል
በትሩ ተሰማ ጥግ ይዞ ቆሞ ባለሥልጣኖችን በዓይኑ የሚቆጥር
ይመስላል ። ነገሩ ፍየሎችን እንደማገድ ሳይሆንበት አልቀረም ።
ተክላይ ዘድንግል ካንድ ረጅም ሰው ጋር ያወራ ነበር ። የሰውዬው
መልክ ትዝ አለኝ ። ቀትር ላይ አርሚ አቪዮሽን ከሻለቃ ታደሰ
ጋር ያየሁት ወጣት መካኒክ ነበር ። በፊትም ይህን ሰው ያየሁት
ከተክላይ ጋር እንደሆነ አሁን ትዝ አለኝ ። ወደእነሱ ልሔድ
ስል ሥዕላይ በራሺ በባለሥልጣኖች መካከል ሲሸሉከለክ አየ-
ሁትና ፡ ተሸሎክልኬ ሔጄ ትከሻውን ያዝኩት ።

«ሄይ ሳልሼ ብጾይ ጸጋዬ ። አለኝ»

«የት ጠፍተህ ከረምክ?» አልኩት ።

«አለሁ ። ከነገ ወዲያ ማታ በሲምፖዚየሙ ላይ የማቀርበ-
ውን ጥናት ሳዘጋጅ ነበር የከረምኩት ። ለሰው ጊዜ አትሰጡም»
አለ ።

«የምንሰጠው ጊዜ ስለሌለን ነዋ.....»

«ሩጫው እንደሚያዛልቃችሁ ተስፋ አደርጋለሁ.....»

«እንዴ አንተ ማን ነህ?»

«እኔ..... እኔማ ወዶ ገብ ነኝ» አለ በምሬት.....

«ወደገብ ማለት ትተናል ። አሁን «በሠላም ወደ ማኅበረሰቡ
የተመለሱ» እያልን ነው የምንናገረው አሁን ደስ አለህ?»

«በሠላም አልከው?»

«ታዲያ ምን እንበል?»

ምጽታዊ ፈገግታ አሳይቶኝ ዝም አለ ። ዓይኖቼ ይቅበዘበዛሉ ። የሚጠብቀው ሰው ያለ ይመስላል ። የረጋ መንፈስ አይታይበትም ።

«የምታቀርበው ጥናት ስለምንድነው?»

«ሻዕቢያ ከሲ አይ ኤ ጋር ስላላት ግንኙነት.....»

«ምን ይጠቅማል?»

«አድሐሪ አቋም ያላት መሆኗን ለማጋለጥ ይረዳል ። እንዴት ምን ይጠቅማል ትላለህ?» አለኝ ፊቴን በጥንቃቄ እያጠና ።

«ታሪካዊ ግንኙነታቸውን ማጠናከር ይሆናል ብዬ ነው ። አዲስ ክስተት አይደለም ። ሲ አይ ኤ ለጥቅሙ ፣ ሻዕቢያ ለሕልውናዋ ሁለቱም ለጥቅማቸው እንደሚፈላለጉ እናውቃለን ፣ ወይስ አይደለም?» አልኩት ።

የንዴት ጥላ ከፊቴ ላይ ውልብ ሲል አየሁ ። መልስ አልሰጠኝም ቀጠልኩና ፣ «ሻዕቢያ እንደ ጠጣዎች ናቅፋ ተራራዎች ላይ ተንጠላጥላ ከመጠበቅ ሌላ ምርጫ የላትም» ያልከውን ነገር አሁንም ከልቤ አልተቀበልኩትም አልኩት ።

«ለምን? ሌላ ምን ምርጫ ይኖራታል?»

«ኃይሏን እንደገና በትና የደፈጣ ውጊያ ማካሄድ በከተሞች ሽብር መፍጠር — የልማት ሥራ እንዳይካሄድ ማድረግ — ሕዝቡ እንዳይደራጅ የገበሬ ማኅበሮች መሪዎችን ማፈን — እንደዚህ ያሉትን ነገሮች ለማድረግ ምን ይሳናታል?» አልኩት ።

«ዝጋ በቃ.....! ታላቅ ምናብ አለህ!» አለና በነገሩ ሳቀ ።

«በቅርብ ጊዜ የመጣህ እንደመሆንህ ይህን ነገር ማወቅ ነበረብህ ። እንዴት ሳታውቅ ትቀራለህ? የማዕከላዊ ኮሚቴ አባልም ነበርክ» አልኩት ።

እንደገና ፊቴን በጥንቃቄ ሲያጠና ከቆየ በኋላ ፡ «የማዕከላዊ ኮሚቴ አባል ሁሉ ምስጢር ያውቃል አሉህ? በተለይ ፡ የሻዕቢያ አመራር ዝግ ነው ። ትእዛዝ ትፈጽማለህ እንጂ አትወያይበትም ። ለማንኛውም ነገር የመረጃ ሰዎች ሚና መጫወት ይቅርብህ ። በጋዜጠኛነትህ ብትረጋ ይሻልህል ። ወይስ ሙያህን ልትቀይር አስብህል? ግን አዝናለሁ» አለኝ ።

«ምን የሚያሳዝንህ ነገር ተናገርኩ?»

«ተጠራጠርኩኝ.....ግን አንተ ምን ታደርግ? ዕድላችን ነው..»

«መጠራጠሬ አይደለም ። ለማወቅ ፈልጌ ነው ። እውነቱን ነው የምልህ እኛ ጋዜጠኞች ጥያቄ በመጠየቅ ነው አንድ ነገር ለማወቅ የምንችለው ። እና ደግሞ ካሁኑ ሙያዬን መቀየር አልፈልግም ። ማይክሮፎን ላይ ነው የምሞተው ። ጋዜጠኛ ሲያረጅ ባይሆን ዲፕሎማት ይሆናል እንጂ ሰላይ አይሆንም» ስለው—

«ለምን?» ብሎ ጠየቀኝ ።

«ዲፕሎማት ከሆነ ምንም ባይሠራ እንኳን በብርጭቆ አያያዙ አያሳፍርም ፤ ያሳምረዋል ። ለምን ቢራ አልጋብዝህም?» አልኩት ።

«ሌላ ጊዜ ። አሁን የምጠብቀው ሰው አለኝ ። ምን አስቸኩለህ? አብረን የምናከብራቸው ብዙ ድሎች ይጠብቁናል» ብሎኝ ሔደ ። ቢራ ፍለጋ ሔድኩ የሚጠብቀው ፊያሚታ ጊላይን ይሆን? እያልኩ አስብ ነበር ።

«ሚስተር ቲቪ!»

መጽሐፈ ዳንኤል ነበር። ባንኮኒውን ተደግፎ ቢራ ይጠጣል።

«ታዲያስ ሚስተር ኢኮኖሚ?» አልኩት ።

ነጭ የበጋ ልብስ ፡ እንደ በረዶ የነጣ ስስ ሸሚዝ ፡ ከሰማያዊ ክራሻት ጋር ለብሶ ሽክ ብሎአል ። የተቀባው የወንድ ሽቶ ከሩቅ ይጣራል ።

«ውዥንብር ፡ ውዥንብር ነግሷል!»

«ምን ሆነ?» አልኩት ።

«ተቀብሎ የሚያስተናግደን የለ ፡ መኝታ አልተያዘልን ።
ቢራ በነጻ መስሎኝ ነበር ። እንዲህ መሆኑን ባውቅ ኖሮ ከአሥ
መራ እግሬን አላነሳም ነበር» አለ ።

«ስለመኝታ ምን ችግር አለ? ጉርጉሱም ላይ ሺ ድንኳኖች
ተተክለው ፡ የእንግዳ ያለህ ይላሉ.....»

«ማ እኔ! አሸዋ ላይ ድንኳን ውስጥ ላድር!»

አዎ ፡ መጽሐፈ አሸዋ ላይ መተኛት ቀርቶ በእግሩ መሬት
ለመርገጥም ይጠየፋል ።

«ስትቱር ማደር ነዋ ። ምጽዋ የሰዓት ገደብ የለም ። እዚህ
የሚነጋው ሲመሽ ነው ።»

«የት ይኬዳል? ሴቶቹ ጠፍተዋል» አለ.....

«ልክ ነህ ። የኤርትራ ቆነጃጅት ወደ ጄዳ፣ አቡ ዳቢ ኮብል
ለዋል ። ገነታቸው እዚያ ሆኖ የለም እንዴ? » አልኩት ።

«ነፍሳቸው ትኮነን!» ብሎ ቀለደና ፡ ሥራው እንዴት ነው?
አለኝ ።

«እንደ ውሻ መርጥ ፡ የውሻ ሕይወት ነው ። ቤተክርስቲያን
እንደ ገባች ውሻ መዋከብ» አልኩትና ግማሽ ብርጭቆ ቀዝቃዛ
ቢራ ጨልጤ ቸስ እያደረገኝ ሲወርድ በእርካታ ከተነፈስኩ
በኋላ ፡ «በኢኮኖሚስ ግንባር?» ብዬ ጠየኩት ።

ሳይናገር መሳቅ ይወዳል ። ዞር ብሎ ትከሻው ላይ የሚስቃት
ልዩ ሳቅ አለችው ። ዛሬ እንደአጋጣሚ ንጭንጭ አላለም ። መነ
ጫነጭ ሲጀምር እንደ አውሬ ሰው ይሸሻል ። ሰው አያነጋግርም ።
ብቻውን ይሔዳል ። ብቻውን ይበላል በሽታው ሲነሳ ። ዶክተር
የሐንስ ቤት ባንድ ጣራ ሥር ከእሱ ጋር የምንኖር ሰዎች ለሣም
ንት የማናየው ጊዜ አለ ። ስናጣው አክስቱ ጋ ሔዶ ይሆናል
እያልን እንቀልድበታለን ። የሚሔድባቸውን ሱቆች አክስቶቹ
ናቸው ይላቸዋል ። እና ብዙ አክስቶች አሉት ።

«የደም ብዛቴ ተነስቶብኛል» አለ ።

«ሆድህስ ተሻለው?»

«እናንተ ጋዜጠኞች በሰው እንደቀለዳችሁ ነው የምትኖሩት»
አለኝ ።

«እናንተ ኢኮኖሚስቶችስ?» አልኩት ።

«እኛ ቀልድ አናውቅም ። ዓለምን ለመለወጥ የሚሠሩ ሰዎች አይቀልዱም ። እነማን ናቸው ዓለምን የለወጧት — ታውቃለህ? ስሚዝ አዳምስ ፣ ሪካርዶ ፣ ካርል ማርክስ..... እነዚህ ዓለማዊ ረሳስፋዎች ናቸው ። እና አይቀልዱም ። ያለጩኸት ዝም ብለው ዓለምን ይለውጣሉ» አለ ።

«እና አንተ እዚህ ከመጣህ ምን ለውጥ አስገኘህ?» አልኩት።

«ዴፖዎቼን ሞልቻለሁ ። የኮንስትራክሽኑ ሥራ ተያይዟል ። በቅርቡ አገልግሎት መስጠት የሚጀምሩ ክሊኒኮችና ሆስፒታሎች ይገኛሉ ። ስንዴና ሸቀጣ ሸቀጦች እንደ ልብ ናቸው ። የጭነት መኪናዎች ሞልተዋል ። ምን ትፈልጋለህ ሁሉም ነገር በሽ በሽ ሆኗል» አለ በምጽታዊ አነጋገር ።

«ዕድሜ ላንተ» አልኩት ።

«ወድጄን መሰለህ?»

«እህላ?»

«አረ ይህ አይቻልም የሚል ቋንቋ የለም ። ይቻላል ማለት ብቻ ነው ፣ ማንኛውም አይቻልም ፣ አያዋጣም የሚል ቃል የአድጋሪዎች ቋንቋ እንደሆነ አድርገው የሚቆጥሩ ሰዎች አሉ ። ግን ኤኮኖሚያችን እየደማ ነው» አለ ።

«መድማቱን እንዲያቆም ምን ማድረግ አለብን ትላለህ?»

«ዲፕሎማሲ ወዳጄ ። ይህ ዓለም በስጦታና ልስጥህ ፍልስፍና ነው የሚገዛው ። እና ኢንቬስትሜንት ። ሥራ መፍጠር ። ሠርቶ በሰላም የመኖር ዕድል ከተፈጠረ ወንበዴዎች ዘላለማቸውን እየቀመሉ በረሀ ለመኖር የሚመርጡ ይመስላሉ? ወንበዴዎች ምን እያሉ መዝፈን እንደጀመሩ ሰምተህል?» አለ ።

«ምን?»

«አታ አምላኽ አታ ፈጣሪ

ወዲ ሠብዶ አብ በረኻ ይበሊ

ካብ ዓይንናስ ዓይነጁ እንደ ይፈሪ» እያሉ መዝፈን ጀምረዋል አሉ ። «ግራር ጥላ ሥር ቁጭ ብለው ቅማል ከሰውነታቸው

ላይ መልቀምን የሚመርጡ አይምሰልህ ። እያንዳንዱን ቅማል ቅጭ አድርገው በገደሉ ቁጥር በልባቸው አገሬ ማሪኝ ሳይሉ አይቀሩም» አለና ሌላ ቢራ አዘዘ ።

እኔም የቀረችኝን ቢራ ጨለተኩና ፡ «ጦርነት የዲፕሎ ግሲ ፍጻሜ ቅጥያ ነው የምትሉት ፡ እናንተ ዲፕሎማቶች አይደሉ ላችሁም ወይ? አሁን ደምን የሚያደርቅው ደም ብቻ ነው» ብዬው ሌላ ቢራ ካዘዝኩ በኋላ ፡ «የተቀሩት አምስት ረጅም ሰዎች የት ሔዱ?» አልኩት ።

ዶክቶር ዮሐንስ ቤት አንድ ላይ የምንኖረው ሰባት ሰዎች ፡ «ሰባት ረጅም ሰዎች» የሚል ቅጽል ስም ወጥቶልናል ። አልቤርጎ ቻዎ የሚኖሩት የቀይ ኮከብ ዘማኞች መቸም ለሰው የማያወጡት ስምና የማይፈጥሩት ቀልድ የለም ። እንደ እውነቱ ከሆነ ረጅም የምንባል ሰዎች አይደለንም ። ምናልባት ጥላዎቻችንን አይተው ይሆናል ። መጽሐፈ መልስ ይሰጠኛል ብዬ አልነበረም የጠየቅ ሁት ። የት ፡ የት እንደሚገኙ ጥሩ ግምት ነበረኝ ። ሱስሎቭ ይኸኔ ተኝቶ እብድ የሚያክል የቴዎሪ መጽሐፍ ያገለብጣል ። ሌላውም እንደ ልማዱ በጊዜ ሔዶ ተኝቶ ይሆናል ። በጊዜ እንደ ዶሮ መስፈር ይወዳል ። ሦስተኛው ከአዲስ አበባ ጋር ስልክ ይዞ ይሆናል ። ሲጃራ አከታትሎ እያቀጣጠለ ከባለቤቱ ጋር በስልክ አንድ ሰዓት ሳያወራ አይተኛም ። ሲጃራ ለመተው በየቀኑ ይጠይቃል ። በቀን ሁለት ፓኮ ኒያላ ያጤሳል ። ጢሱን አይውጥም ። ላፍ ፡ ላፍ ፡ ቡን ፡ ቡን ያደርጋዋል ። ሐቀኛና ቁም ነገረኛ ስለሆነ እናከብረዋለን ። አጉል ቀልድ አይወድም ። አራተኛው «አጅሬ ያራዳ ልጅ» ይኸኔ ተኝቶ ለውጥ ቆንጆ ልጅ ፍለጋ ከተማውን በማሰስ ላይ ይገኛል ። በአም ተጥዶ የሚያደር ይመስላል — ሲያዩት ። አምስተኛው ከቢራ ሌላ ፍላጎት የለውም ። ይኸኔ «ቢራን የፈጠረ አምላክ» እያለ ቢራ ፡ ቢራ ይላል ።

«ሁሉም እንደ ጠባያቸው በተግባር ተሰማርተው ይሆናል» በማለት መጽሐፈ ያልጠበኩትን መልስ ሰጠኝ ።

«ምን ለማለት ፈልገህ ነው?» አልኩት ።
«የተፈጥሮ ግዴታ.....»

«አክስቶች! ለመሆኑ ስንት አክስቶች አሉህ?» ሳቀና ፡
«ምን እንደተባልን ስምተህል?» አለኝ ።

«ምን ተባልን?»

«ቀይ ኮከቦች በናቅፋና ባሥመራ ሴቶች ላይ ነው ለመዝመት የመጡት እንባላለን.....»

ነገሩ አሳቀኝና ፡ «ታዲያ ምናልባት ። ጦርነትና ፍቅር አይል ያዩም ። መጣንላቸው እንጂ አልመጣንባቸውም ። ይግረምህና ብዙዎቹ ያሥመራ ሴተላጤዎች ከትግራ ወንድ ይልቅ ከመሐል አገር የመጣውን ይመርጣሉ ይባላል ። የመሐል አገር ሰው እንደ ጣልያን ሴት አክባሪ ነው የሚሉት ፈሊጥ አላቸው ። ባንጾሩ ፡ የትግራ ወንድ እንኳን የሚያውቃትን ቀርቶ የማያውቃትንም ‘የኔ ነች ፡ ነበረች’ እያለ ማውራት ይወዳል እያሉ ይፈራሉ» ብዬው የጀመርኩትን አሳብ ጨርሼ ሳልነግረው ፡ ሥዩም ሠረቀ ብርሀንና አሽብር እየተጣደፉ ወደ ባንኮኒው ሲመጡ አየኋቸውና ሠላምታ ሰጠኋቸው ።

«ቢራ ለጋብዝህ?» አለኝ ሥዩም ።

«ኩባንያህ ማትረፍ ጀምሮአል መሰለኝ?» አልኩት ።

«አሳምሮ ። ያዲሳባ ሴቶች ለጌጥ ሚች እስከሆኑ ድረስ ምን ችግር ይኖራል?» አለና ቢራውን ባንድ ትንፋሽ ጨለጠው ።

«የቸኮላችሁ ትመስላላችሁ.....»

«ሁለት ሬሣዎች በእጃችን ላይ ይገኛሉ.....»

«የምን ሬሣዎች ነ?»

«ኋላ እነግርሃለሁ» ብሎኝ ሊሔድ ሲል ያዝኩት ። ሰው ወሬ ጀምሮልኝ ሲያቋርጥብኝ አልወድም ። ሆዴን ያመኛል ።

«የመሐል አገር ሰዎች ናቸው ይሆን?»

«አይደሉም ሁለቱም የእዚህ አገር ሰዎች ናቸው ። አንድ ሴት ፡ አንድ ወንድ ። ሴትዬዋ በአሥመራ እኔ ነኝ ያለች ያናጠ ጠች ሐብታም የታወቀ ሰክሬቶ ባለቤት ነበረች ። ሰውዬው አሁን በቅርቡ ያንድ ቀበሌ ሊቀ መንበር ሆኖ የተመረጠ ነበር ። ሁለቱም ያሥመራ ኗሪዎች ነበሩ» አለኝ ።

«ምን ሆነው ሞቱ?»

«ባሕር ላይ ተንሳፈው ነው የተገኙት.....»

«ምክንያቱ ምን ይሆን?»

«ተገድለው ባሕር ውስጥ የተጣሉ ይመስላል። አሁን ልኪድ?»
አለኝ ።

«ፖለቲካዊ ግድያ ይሆን?»

«መሆን አለመሆኑን ለማግራት ነው የምንጥኩለው» አለኝና ሔደ ። ተያይዘው ሮጡ — ሥዩምና አሸብር ።

«ምን ነበር የሚሉህ እነዚህ የሕዝብ ደግነት ልጆች?»
አለኝ መጽሐፈ ።

«ሁለት ሪፖርት ባሕር ላይ በመንሳፈፍ ላይ ይገኛሉ ነው የሚሉት ። ጥሩ ዜና ይወጣዋል ። ሁኔታውን መከታተል አለብኝ»
አልኩት ።

«እናንተ ጋዜጠኞች ትግርሙኛላችሁ» አለኝ ።

«ምነው?»

«ጥሩ ዜና ይሆናል ብሎ ነገር! ሰው ሲያጣጥር ብትደርሱ ፣ ምን ይሰማዎታል? ነገሩን እንዴት ያዩታል?» ብላችሁ ሳትጠይቁት አትቀሩም ። በል ወንድሜ ፣ እኔ በጊዜ ማደሪያዬን ልፈልግ»
አለኝ ።

«ምነው ፈራህ?»

«በዚህ ግርግርና ውዥንብር ውስጥ ምን የማይሆን ነገር አለብለህ ነው? ጧት ባሕር ላይ ተንሳፍፌ መገኘት አልፈልግም ።» እንደ መጽሐፈ ለሕይወቱ የሚጨነቅና የሚሰጋ ሰው አጋጥሞኝ አያውቅም ። የጠጣሁት ሁለት ቢራ ሥራውን ሠራ መሰለኝ ፣ አድሮብኝ የነበረው ድካም ለቀቀኝ ። ምሽቴም ገና ለጋ ነበር ። ምጽዋ ላይ ሲመሽ ነውና የሚነጋው በጊዜ ሔዶ መተኛት ኃጢአት መስሎ ስለታየኝ መጽሐፈ ዳንኤልን ትቼ ጋዜጠኞቼን ፍለጋ ወጣሁ ። እየዞርኩ በየቡና ቤቱ ፈለኳቸው ። ይኸ ከመሐል አገር የመጣው ሰው የፈረደበትን ቀዝቃዛ ቢራ ከነአረፋው እያነሳ ዝም ብሎ ይጋታል ። ጋዜጠኞቹ የትም አልነበሩም ። እነዚህ ጩሎፊዎች ወደ ጉርጉሱም ሔደው ይሆናል በማለት ወደዚያ በረርኩ። በመቶ የሚቆጠሩ መኪናዎች ወደ ጉርጉሱም ባሕር ዳርቻ ሲሔ

ዱም ከዚያ ሲመለሱም መንገዱ ላይ ይታዩ ነበር። የድንኳን ከተማው ሺ ደመራ ተደምሮ የተቀጣጠለበት መስጋል ። ጭፈራውና ዘፈኑ ይቀልጣል — እዚህ የትግሬ — እዚያ ያማራ — ወዲህ የአሮሞ ወዲያ የጉራጌ ። ቀዝቀዝ ያለው አየር ከጭፈራውና ከዘፈኑ ጋር ተዳምሮ መንፈስ ያድሳል ። ቅርብ መስሎ ከሚታየው ጥቁር ሰማይ ላይ የፈሰሱት ከዋክብት በደስታ የሚደንሱ ይመስላሉ ። እና የቀይ ባሕር ማዕበሎችም ያረገዱ ነበር ። አንዳንዴ ማዕበሎቹ ላንዳዮታ ጸጥ ሲሉ በየቦታው የሚነደው እሳት ነጸብራቅ ፣ ዘመናዊ ሰዓሊ የሳለው የሕይወት ጥላ የሚመስሉ ዝብርቅርቅ ጥላዎች ባሕሩ ወለል ላይ ይፈጥራል ። አሁን እንዲያው ከተፈጥሮ የበለጠ ስዕል የት ይኖራል? እያልኩ የባሕሩን ጠርዝ ይዜ እየተከዝኩ ሳዘግም ፣ አንዲት ልጅ ብቻዋን ፣ ካንድ ጠርብ ድንጋይ ላይ ቆማ ማዶ — ሰማይና ባሕሩ የሚሳሳሙበትን አድማስ ስትመለከት አይሁ ። ባሕሩ የቆመችበትን ድንጋይ እያጠበ ይመለሳል ። ከባሕር የሚመጣው ቀዝቃዛ አየር ጠጉሯን እያነሳ አየር ላይ ይነሰን ሰው ነበር ። በቀጭን መያዣ ክብ ትከሻዋ ላይ ተንጠልጥሎ ጀርባዋን ገልጦ የሚያሳይ ነጭ ፣ አጠር ያለ የበጋ ቀሚስ ለብሳላች ። የባሕርን አምላክ የምታመልክ ነጭ ርግብ መስላ ታየችኝ ። ፎቶግራፍ ማንሻ ምንው በያዝኩ ኖሮ አልኩ ። ከድንኳኖች መንደር የተተኮሰው ርችት ጥቁሩ ሰማይ ላይ ድንገት ሲፈነዳ በሺ የሚቆጠሩ ልዩ ልዩ አበባዎች ጨለማው ላይ ረገፉ ። ደንግጣ ዞር ስትል መልኳ ታየኝ ። ከሩቅ ተወርውሮ የሚመጣው የኤሌክትሪክ ብርሀን ትንሽ ፣ ትንሽ ያሳያል ። እሷ ትሆን? ወይስ አይደለችም? እያልኩ ተጠጋኝት ። እሷ ነበረች ።

«ፊያሜታ!»

በመጀመሪያ ማን እንደሆነኩ አላወቀችኝም ። በጣም ተጠጋኝተና ። «ጸጋዬ እባላለሁ ። ታስታውሺኛለሽ?» አልኳት ።

«ዋአ! እሂዳአ?»

«ብቻሽን እዚህ ምን ታረጊያለሽ?»

«ብቻዬን አይደለሁም ።»

ዞር ፣ ዞር አልኩ ሰው ፍለጋ ። ማንም አልነበረም ።

«ማን አለ?» አልኳት ።

«ባሕሩ ። ከባሕር ጋር ሆኖ ማንም ሰው ብቻውን ነኝ ለማለት የሚችል አይመስለኝም ። ባሕር ሳይ እንጂ ደስ ይለኛል ፤ ደግ ሞም አዝናለሁኝ ። የባሕር ስፋትና ጥልቀት ያጫውተኛል ። ሌላ ጓደኛ ምን ያስፈልጋል? — አባቴ ይሙት» አለች ።

በረዶ መሳይ ጥርሶቿ የልብ ቅርጽ ካላቸው ከንፈሮቿ መካከል ተፈልቅቀው ወጥተው ብቅ አሉ ።

«ምናልባት ልክ ነሽ ። ባሕር ሕይወት ነው» ካልኳት በኋላ ። «ብዙ ጊዜ እዚህ ትመጭያለሽ?» ብዬ ጠየኳት ።

ነፋስ አየር ሳይ የሚነሰንሰውን ጠጉሯን ከፊቷ ላይ ወደኋላ አደረገችና ። «አው ። በፊት ብዙ ጊዜ እመጣ ነበር ። ለመጨረሻ ጊዜ የመጣሁት ከስምንት ዓመት በላይ ይሆናል» አለች ።

«በስልክ ምጽዋ እንገናኝ ስትይኝ ቀልድሽን መስሎኝ ነበር። እንዳጋጣሚ ሆኖ ተገናኘን» አልኩ ፤ የባሕሩን ስፋት በዓይኔ እየተከተልኩ ።

«ለምን ቀልዴን መስለህ?»

«እንጂ ። ምናልባት ካጋገርሽ ይሆናል ።»

«ኖኖ ። ቀልዴን አልነበረም ። ቀይ ባሕርን ማየት ናፍቆኝ ነበር ። ፌስቲቫሉ ጥሩ አጋጣሚ ሆነልኝ.....»

«ብቻሽን ነው የመጣሺው?»

«ኖኖ ። ከሰዎች ጋር ነው ።»

«ከሥዕላይ ጋር?»

«አው» አለችና ሳቀች ።

«ታዲያ እንዳንቺ ያለች ቆንጆ ልጅ በዚህ ጨለማ ብቻዋን ለመልቀቅ ሆዱ እንዴት ቻለ?» አልኳት ።

ጠጉሯን እየነሰነሰች ፤ «ውሸቴን ነው አባቴ ይሙት ። ቀጥታ መልስ መስጠት አይሆንልኝም ። ግን ምን ዓይነት ሴት ነኝ?» አለች ።

«ጣፋጭ ዋሾ.....»

«አንቲ ደግሞ ጣፋጭ ደደብ» አለችኝ ።

ሳቅሁኝ ። ሳቅች ። ተሳሳቅን ።

«ታዲያስ የባሕር አማልክት?» አልኳት ።

«አማልክት ካልኮኝ ፣ እስኪ ሰገድልኝ» አለችኝ ። ጸሎት እንደሚደርስ ሰው እጆቼን አንድ ላይ አጣምሬ ባንድ ጉልበቴ ፊቷ ተንበረከኩ ።

ሳቅችኖ ፡ «አባቴ ይሙት ያበደ ደደብ ነህ ። በሥነ ሥርዓት» አለችኝ ።

«አው ። በሥነ ሥርዓት» አልኩ የእሷን አነጋገር አስመስዬ።

«እኔ እንደሱ ነው የምለው አንቲ? አባቴ ይሙት ፣ በሥነ ሥርዓት ደደብ ነህ.....»

«የትኛው ሆቴል ነው ያረፍሺው?»

ዝም ብላ ቀረች ። ድንገተኛ የሆነ የስሜት ለውጥ እንዳደረገ ባት ተሰማኝ ።

«ምነው የማይሆን ጥያቄ ጠየኩ?» አልኳት ፡ ይህች ልጅ ሴት ነብር ሳትሆን አትቀርም እያልኩ በልቤ ።

«ኖ ኖ!»

«እህሳ?»

«መኝታ አልያዝኩም.....»

«አዬ አንቺ ጣፋጭ ዋሾ! አሁንስ አልታለልልሽም.....»

«አባቴ ይሙት — እውነቱን ነው ። አንቲ ፡ ሂሳ እውነትም ብናገርህ ሳታምነኝ ነውኮ?»

አመንኳት ።

«እስካሁን ምን አቆየሽ? ወይስ እዚሁ ከባሕር ዳርቻ ከኖፈ ቅሺው ባሕር አጠገብ ለማደር ፈልገሽ ይሆን?»

«ከፍል ተይዞልኝ ነበር.....»

«ታዲያስ?»

«እዚያ ለማደር አልፈለኩም ።»

«ምነው ጥሩ ከፍል አይደለም?»

«ኖ ኖ — ስለክፍሉ አይደለም.....»

«ታዲያ ምንድነው?»

ምክንያቱን ልትነግረኝ አልፈለግኸኝም = ምክንያቱን ሳትነግረኝ በመቅረቷ ሆይን ይበላኝ ጀመር = ቅርታዬ ስለተሰማት ነው መሰለኝ ቆይታ ምክንያቱን አግኝተኝ =

ወደ ምጽዋ የመጣችው ፍቅረኞች የሆኑ አንድ ወንድና ሴት ባደረጉላት ግብዣ መሠረት ነበር = ሴትዬዋ በጣም የልብ ጓደኛዋ ናት = ምጽዋ እንደደረሱ ፍቅረኞቹ አንድ ክፍል ብቻ ይይዛሉ = እሷም ምናልባት ክፍሉ ውስጥ ሁለት አልጋዎች ይኖራሉ ብላ በማሰብ ዝም ትላለች = ክፍሉን ከፍተው ሲገቡ አንድ ትንሽ አልጋ ብቻ ነበረች = ጓደኛዋ : ለእሷ ቀደም ብሎ ክፍል ተይዞላት እንደቆየ ትነግራትና ወስዳ ክፍሉን ታሳያታለች = በሩ ክፍት ነበር = የወንድ ልብሶች ወንበር ላይ ተጥለው ይታያሉ = ፊያሜታ ትገረማለች = ቀጥላ : የጓደኛዋን ዓላማ በመረዳቷ ትናደዳለች = ከንዴትም አልፋ እንባዋ ይመጣል = ክፍሉን የያዘው ሰው : ከመሐል አገር የመጣ : ከፍተኛ ሥልጣን ላይ የሚገኝ : የጓደኛዋ ቅርብ ዘመድ ነበር = ፊያሜታ በንዴት በርራ ወደ ጉርጉሱም ትመጣለች = እና የት እንደምታደር አታውቅም ነበር = አላሰበችበትም = አልተጨነቀችበትም = ደንታ አልነበራትም = ያገኘችበት ባሕር ዳር ቆማ ከባሕሩ ጋር እየተወያየች ጓደኛዋን ስትታዘብና ንዴቷን ስትስታምም ነበር = በመጨረሻ : «ዋእ እኔ! ምን መሰልኳት እባክህ! ለሺያጭ የሚቀርብ ከብት? አንዳንድ ሴቶች ያስገርሙኛል — አባቴ ይሙት = የሰው ልክ አያውቁም = ከፈለኩ እኔ ወንድ አጣሁ? የምን ማቃጠር ነው እሱ? እኔ ከማልፈልገው ሰው ጋር አልሔድም = ሰውነቴን አልሸጣትም = እኔ ሸርሙጣ አይደለሁም» በማለት ጠጉሯን እየነሰነሰች ንዴቷን ተነፈሰችልኝ =

«ምንም አይደለም = እንዲህ ያለው ነገር አንዳንዴ በጓደኞች መካከል ሊደርስ ይችላል = በጣም በቅርብ ስለምናውቃቸው ጓደኞቻችን አንዳንዴ እንሳሳታለን» ብዬ ላጽናናት ሞክርኩ =

ዘፈኑና ጭፈራው አሁንም እንደቀጠለ ነበር = እንዲያያውም ከበፊቱ በጣም ደርቷል = በየቦታው እሳት ይንጮገቦጋል = እየዘርን

ዘፈን ስንሰማና ጭፈራ ስንመለከት ቆየን ። በየቦታው የነበረው የመፈቃቀርና የመተሳሰብ ስሜት ደስ ያሰኝ ነበር ። ሳይታወቅን እኔና ፊያሜታ እጅ ለእጅ ተያይዘን ነበር የምንዞረው — ለተመለከተን ሰው ዛሬ ገና የተገናኘን ሳይሆን ለብዙ ጊዜ የምንተዋወቅ ፍቅረኞች ሳንመስለው አንቀርም ። ጊዜው በጣም መሽቶ ነበር ። ወደከተማ ተመለስን ። ርእሰ ምድሪ ነቅታለች ። ሌና ራስቶራንት ራት ጋበዝኳት ። ለራት ያዘዝነው ምግብ ኮንሱሚዲብሮዶ፣ ቲቪ ኢንባያንኮ ቦሊቶ ኮንማይኒዚ ፣ ሳላታ ቪርዲና ፖኔዲ ስፖኛ ከቀዝቃዛ ቪኖ ቢያንኮ ቤርቶሊ ጋር ነበር ። ቀለል ያለ በጣም ግሩም ምግብ ነበር ። የፊያሜታ ምርጫ ነበር ። ሲርበኝ ከመብላት በቀር ስለምግብ ዓይነት እምብዛም የማውቀው ነገር የለኝም ። የወጥ ቤት ኪነትና የሆድ ሳይንስ መስክ አይደለም ። ሙዚቃውም የእግረ ምርጫ ነበር ። «ኬ ሲራ ሴራ» የሚባለው በሙዚቃ መሣሪያዎች ብቻ የተቀነባበረ የድሮ ዘፈን ነበር ። ብዙ ጊዜ የሰማሁት ዘፈን ቢሆንም ዛሬ ወደድኩት ። የወደፊቱን ማን የውቃል? ይሆን ይሆናል ። የማይሆን ደግሞ አይሆንም.....

የሌና ሆቴል ባለቤቶች እየመጡ «ማንጂ ማንጂ» ይሉናል ። አንደኛው አንካሳ ነው ። ሁለተኛው ጆሮ ደግፍ የያዘው ይመስላል ። ፓፓያ የሚያክል እብጠት ጆሮ ግንዱ ላይ አለ ። «ብሉ» ከማለት ሌላ ቋንቋ የሚያውቁ አይመስሉም ። ለእነሱ ምግብ ሁሉም ነገር ነው ። ከራት በኋላ «ወደ ርእሰ ምድሪ እንሂድ» አለችኝ ።

«ለምን?» አልኳት ።

«ከመተኛቴ በፊት ባሕሩን እንደገና ማየት አለብኝ ። የባሕር ሙዚቃ መስማት ደስ ይለኛል» አለች ።

ወደ ርእሰ ምድሪ ተያይዘን ሔድን ። ለመርከቦች ምልክት የሚሰጠው ሰገነት አልፎ ጥቂሩ ባሕር ላይ ብርሀን ይፈነጥቃል ። ዐረፋ የሚመስሉ ማዕበሎች በጨለማ ውስጥ ከሩቅ እየተንከባለሉ መጥተው ጠረፉን ባመሳም ተመልሰው ወደ ባሕሩ ይወድቃሉ ። ውብ የሆነ የተፈጥሮ ሙዚቃ ይሰማል — የባሕር ሙዚቃ።

አብ ከተማ ምጽዋዕ ጥቓ ደንደስ ባሕሪ
ትዝ ኢሉ ተዘኪሩኒ ዘሕለፍኩዎ ፍቓሪ
ጸሐይ ዕራርቦ እዋን ምስይ ምስበለ
እቲ ሙቅት ጠፊኡ ምድሪ 'ውን ዘሐለ
ይሐሰብ ነበርኩ ክደናፈቅ ጀሚረ
መሪር ሐዘን ኮነኒ ድሮ 'ኳ እኔኹ ንብዓተይ ዓቓረ
አብ ከተማ ምጽዋዕ ጥቓ ደንደስ ባሕሪ
ትዝ ኢሉ ተዘኪሩኒ ዘሕለፍኩዎ ጸዕሪ
ጥቓ ደንደስ ባሕሪን በይነይ ኮፍ ኤለ
ሰፍርኡ ድምዋ 'ዩ ርእሲ ምድሪ ዝተባህለ
አርኪቡኒ ፍቓሪ እኔኹ አስጊለ
ሐሳበይ ተበቲኑ እእምሮይ ሰለለ
እዚ ኪብል ከለኹ አዋልድ ሀገረይ
አፍቂርክን አይትጥለማ ተቐበላ ምኽረይ
ሐደራ ከይርከብ ከምዚ ሐዘን ናተይ
ከይተበሳጭውአም መታን ንመንእሰያት አሕዋተይ
ንኹላቶም አሕወተይ

«ውብ አይደለም?» አለች ።

«ውብ ነው.....»

«ልቤ አብርአት ይዘፍናል ። ባሕር የፍቅር ሙዚቃ ነው
የሚዘፍነው ።

«አይመስልህም?»

«አዎን ።»

«ባሕር ጨው ነው ። የሰው ስሜትም 'ኮ ጨው ፣ ጨው ነው
የሚለው.....»

«ቀምሰሽዋል?»

«ለምን አትስመኝም?»

«ሳምኳት ። የባሕሩን ሙዚቃ ስናዳምጥ ቆየን ። ወደ ሆቴል
እንሂድ ብዬ አልጠየኳትም ። ዝም ብዬ ወሰድኳት ። ተኛን ።

ለፍቅሯ ተርቤ ነበር ። እሷም ስሜቷን አልቆጠበችብንም ።
የስሜቱን አጻፋ በስሜት ትመልስልኝ ነበር ። ውብ ነበረች ።
ቆይታ ቆይታ ሷላ ነበር ። «አንቴ አባቴ ይሙት ፣ ምን ዓይነት
ሌባ ነህ!» አለችኝ ።

«እንዴት?»

«ዝም ብለህ ታመጣኛለህ?»

«ብጠይቅሽ ይሻል ኖርአል?»

«አባቴ ይሙት ፡ ብትጠይቀኝ እሺ ብዬ አልመጣለሁም ነበር። ሂድ! አባቴ ይሙት፤ ሌባ ነህ፤ በሥነ ሥርዓት» አለችኝ ።
«ነገርሽ ሁሉ ጣፋጭ ነው.....»

«ደደብ ፡ ጣፋጭ ደደብ ።»

«ለብዙ ጊዜ እንደማውቅሽ ያህል ሆኖ ነው የሚሰማኝ»

«እኔም ። አባቴ ይሙት ። ለምንድነው ግን?»

«ሞትና ፍቅር አንድ ቀን ነው ይባላል ። ወይስ አይደለም?»

«ወይም» አለች ።

«ወይም ምን?»

«መዋደድ እንደ ቁጣር ነው ። ይገኛል ወይም አይገኝም ። ሙሽ?»

እንደገና አቀፍኳት ። የፍቅር አምላክ እንደገና ለመመለከ ፈልጎ ነበር ። እና ቁጣውን ለማብረድ እንደገና መመለከ ነበረበት ። እንደገና ያቀፈብነውን የፍቅር መስዋዕት የፍቅር አምላክ በደስታ ተቀብሎ እንደገና ባረከልን — ኃያሉ የፍቅር አምላክ!

«እውይ ፡ እዚህ ቤት የሚጠጣ ነገር የለም ወይ? ተቃጦ ልኩ» አለች ።

«እኔም ቀዝቃዛ ነገር አስፈልጎኛል ፡ አልኳትና የሆነ ልብስ አንስቼ እንደነገሩ ከለበስኩ በኋላ ፡ ታች ቡና ቤት ወርጄ ሁለት ቢራና አንድ ስፕራይት ይገዢ ስመለስ ኩሎኔል በትሩ ሊፍቱ አጠገብ ያዘኝ ።

«እህስ አጅፊ! አለኝ የያዝኳቸውን መጠጦች እየተመለከተ ።

«እስካሁን አልተኛህም እንዴ?» አልኩት እንደማፈር ብዬ ። ከማን ጋር እንደሆንኩ የሚያውቅ መሆኑን የሆነ ነገር ነገረኝ ።

«እንቅልፍ የማይዞርበት ሌት ነው ። እናንተን ከመጠበቅ ፍየል ማገድ ይሻላል ።»

«ምን አጠፋ?» አልኩት ትቼው ቶሎ ለመሔድ እየፈለኩ ።

«ሁለት ቢራና ስፕራይት ምን ያረገላህል?» አለኝ በጥርሱ ሳይሆን በዓይኖቼ እየሳቀብኝ ።

«ጠምቶኛል ። እንደ አሚና ስለረልፍ አይደለም የምውለው? ቢራ ከስፕራይት ጋር እወዳለሁ.....»

«ሬያሜታ እንዴት ናት?»

«እንደ እግዜር የማታየው ነገር ከጸሐይ በታች የለም ግለት ነው!»

«ደህና ናት» ብዬው ልሔድ ስለ ፡ «ግንዘብ ትረልጋለህ!» ብሎ ጠየቀኝ ።

«ሲያስረልገኝ እነግርሀለሁ.....»

«እንደ ሬያሜታ ያሉት ሴቶች ውደች ናቸው.....»

«ስማ ጓድ ኩሎኔል» አልኩ — «ከኔ የምትረልገው ነገር ይገባኛል ። ጊዜ ስጠኝ ። ሥራዬን ሥራ እግረ መንገዴን አንዳንድ ፍንጭ ያገኘሁ ይመስለኛል ። በኔ ግምት የተሟላ ሥዕል ያገኘሁ ሲመስለኝ ወይም እርግጠኛ ነኝ የምልቡት ነገር ሳገኝ አመጣለሁ ። የዘመቻው ዓላማ መሳካት የሁላችንም ኃላፊ ነት ነው ። ግን አንዳንድ ፍንጭ አገኘሁ ብዬ የምርጥ ሰው ዓይነት አይደለሁም ። የሰው ነገር ይጨንቀኛል ። በዚያ ላይ ተሳስቼ ላሳስትህ አልፈልግም ። በእውነት የምደብቅህ ነገር አይኖረኝም ። ዓላማችን አንድ ነው ። አንድ ላይ ነን ። ጊዜ ስጠኝ ። ዘመቻውን ከጠላት መጠበቅ ግዴታዬ ነው ፤ ሥራዬም ነው» ስለው ፤

ፈገግብሎ «እናንተ ጋዜጠኞች የማትደርሱበት ቦታ የለም ። ለዚህ ብዬ ነው ። እኔም እንዳንተ አልቸኩልም ። የቸኮለ ቀንድ ይነከሳል እንዲሉ ። እርግጥ አንተ ፍንጭ ነው የምትለው ነገር ለኛ የተሟላ ሥዕል ሆኖ ሊገኝ ይችላል ። ግን ፍንጮቹ ምን እንደሆኑ አሁን እንድትነግረኝ አላስቸግርህም ። የረለከውን ያህል ጊዜ ልትቆይ ትችላለህ ። ይቅናህ» ብሎኝ ሔደ ።

ነገሩ ውስጥ ውስጤን እየከነከነኝ ወደ ክፍሌ ተመለስኩ ። ስለነገሩ የተሟላ ሥዕል እስካሁን ባለማግኘቴ ነደደኝ ። ሬያሜታ ያደረብኝን ስሜት አላጤነችም ። ጥሟን አረካችና ፡ «አባቴ ይሙት ። ቢራ በስፕራይት እንደዚህ ጣፍጦኝ አያውቅም» ካለች በኋላ ፡ «አንቴ ፤ ቅድም እንደሔድክ ትንሽ ቆይቶ ሰው መጥቶ

ነበር ። አልገባም ። እንጂ ፡ ቆሞ ሲያዳምጥ ቆይቶ ተመልሶ ሔደ»
አለች ።

«መኝታ ያጣ ሰው ይሆናል ። ታች ሰው እንደ ጉድ እየተተ-
ራመሰ ነው» አልኳት ።

የጠረጴዛው ደብዛዛ መብራት ሙሉ የበጋ ጨረቃ ከሚመ-
ስለው ሙሉ ገላጣ ደረቷ ላይ አርፎአል ። የተኮላ ብር የሚመስ-
ሉት ዓይኖቿ ከጉድጓዶቻቸው ውስጥ ይገላበጣሉ ።

«ከሥዕላዬ በራሺ ጋር የመጣሽ መሰሎኝ ነበር» አልኳት ።
«ለምን?»

«መጀመሪያ ያገኘህሽ ከእሱ ጋር ሆነሽ ነበር ። እና እሱም
እዚህ ይገኛል.....»

«ይገርመኛል አባቴ ይሙት.....»
«ምን?»

«ሰው ሁሉ ስለእሱ ለምን እንደሚጠይቀኝ አይገባኝም ።
«ምንሽ ነው ፡ የት ነው የምታውቁው? ምን ይልሻል?» ስለእሱ
በየጊዜው የሚቀርቡልኝ ጥያቄዎች አሰልኝተውኛል ። አንዳ
ንድ ደፋሮች እንዲያውም ከዚህ አልፈው ፡ «ያን ምሽት የት
ወሰድሽ? አንድ ላይ አደራችሁ ወይ?» እያሉ ይጠይቁኛል.....» ስትል

«ለምሳሌ እንደ ተክላይ ዘድንግል ያሉት?» አልኳት ።
«በምን አወቅህ!»

«እንዲሁ ። ምናልባትም እንወጣ ብሉ ሳይጠይቅሽ የቀረ
አይመስለኝም?»

«እኔ ፡ እሱ እንደ ካልሲ ከሚቀያይራቸው ቆንጆ ሴቶች
አንዷ መሆን አልፈልግም.....»

«አንቺ ቆንጆ ነሽ ያለሽ ማነው?»

«ራሴ ። አንተ ግናይ» ብላ ሳቀች ።

ፍልቅቅ ያሉት ውብ ፕሮሶፓ ልቤን ፈለቀቁት ።

«ቆንጆ ነሽ..... በእውነት ። ሰሜናዊት ጽብኛቲ ። የቀይ
ባሕር ርግብ» አልኳትና ቀጥሎ ፡ «እና እውነት ፡ ያን ምሽት
የት ሔዳችሁ?» ብሎ ጠየኳት

«ዋእ! ቤቴ ። የት እንሔዳለን አንበሳ ሆቴል?!»

«እዚያ አደረ ግለት ነው?»

«አንተ ግናይ! ሴክሬቶ የማካሒድ መሰለህ? ከናት ፡ ካባቴ ጋር ነው የምኖረው.....»

«ታዲያ የት አደረ?»

«አንጃ! ግን ለምን ትጠይቀኛለህ? ወይስ ላንተ በቀላሉ ስለመጣሁልህ ፡ ሌላ ጊዜም እንዲሁ ርካሽ ሴት ናት ብለህ ገምተኸኝ ነው!» አለች ፡ ንዴትና ጸጸት በተቀላቀለበት ድምጽ ።

«እውነት ፊያሜታ እመኝኝ ። እንዲህ ዓይነት ግምት ኖሮኝ አይደለም» አልኳትና ጉንጩን ሳምኳት ።

ገፈተረኝኝና ፡ «ታዲያስ!» አለችኝ ።

«ሥዕላይ እሷ ቤት ነው ያደርኩት ይላል ሲሉ ሰምቼ ነው.....»

«ፍጹም ውሸት! እርግጥ መኪናውን ቤታችን ደጅ ጥሎ ሒዷል.....»

«የት ሒደ?»

«አንጃ! በምን ዐውቃለሁ? ግን ሰው መጥቶ የጠየቀኝ እንደሆነ አለ ብለኸ ንገሪልኝ ብሎ ለምኖኝ ነበር ። ይህን ብቻ ነው የማውቀው ። ስለእሱ መጠየቅ ስልችቶኛል!» አለች ።

«አሁን ያልሺውን ለሌሎች ነግረሻል?»

«ለምን እነግራቸዋለህ? በግል ሕይወቴ ምን ያገባቸዋል?» አለች ።

«ለምን ለኔ ነገርሺኝ?»

«ደደብ ። አባቴ ይሙት ደደብ ነህ በሥነ ሥርዓት»

እምነት ጥላብኝ ከምስጢሯ እንደካፈለ ልዩ ዕድልና መብት ስለሰጠችኝ አንጀቴ ገባች ። የት አድሮ ይሆን? ስለ ሥዕላይ ለማሰብ ጊዜና ዐቅም አልነበረኝም ። እንደፊያሜታ ጊላይ ካለች ቆንጆ ልጅ ጋር ተኝቶ ማን ያስባል? ውበቷ አስክሮኝ ነበር ። ሕይወት አንጻንዴ ለጋስ ናት ። ሮማን ትዝ አለችኝ ። የጸደቀች ነፍሴ የተኮነነች ይመስል ። ማሪኝ ሮሚ አልኩ በልቤ ። ነገ የሚጠብቀኝ ረጅም አድካሚ ቀን መጥቶ ፊቴ ድቅን አለ ።

በአሥራ ሁለት ሰዓት ተኩል የአሉላ አባ ነጋ መታሰቢያ
ሐውልት መሠረት ድንጋይ ደጋሊ ላይ ሲጣል መገኘት፡ በምስት
ሰዓት ምጽዋ፡ ቀይ ባሕር ዳርቻ ላይ የሚደረገውን የምጽዋ
በዓል መክፈቻ ሥነ ሥርዓትና ሕዝባዊ ሠልፍ መከታተል፡ ቀን
ቀን በየቦታው የሚደረገውን ጉበኝት ዜና ማቀነባበር። ማታ
በምጽዋ ቤተመንግሥት የሚከፈተውን የሥዕል ኤግዚቢሽንና
ኤክስፖ ተከታትሎ፡ ወዲያውኑ ደግሞ ጉርጉሱም ባሕር ዳርቻ
በሚደረገው ሕዝባዊ በዓል ላይ መገኘት..... ሰውነቴ ተንቀጠቀጠ።
ዓይኖቼን ከደንኩ.....

የሰው ማስታወስ ችሎታ አጭር ነው ። በሕይወት ያጋጠመንን ነገር ሁሉ ለማስታወስ አንፈልግም ። በተለይም ክፉዎችን ነገሮች ። ኑሮ ራሱ ስቃይ ነው ። አይደለም እንዴ? ረስተኸኝ ከሆነ ደራሲው ነኝ እንደገና ። በእውነት ተስቃይቻለሁ ። በሁሉም ቦታና ጊዜ መገኘትና በሁሉም ነገር ውስጥ ገብቼ መኖር ስቃይ ሆኖብኛል ። እኔ ነኝ፣ ነበርኩ፣ አለሁ፣ እኖራለሁ ። ይህ አልበቃኝ ብሎ በሁሉም ነገር ውስጥ ገብቼ ለመኖር ወይም ለመገኘት ምን እንደሚያስመኘኝ አይገባኝም ። ምናልባት ከስቃይና ከፍቅሬ የተነሳ ይሆናል ። ሕይወት ያለስቃይ ምንድነው? ፍቅር ስቃይ ነው ። እና ደግሞ ፍቅር ሕይወት ነው ወይም ሕይወት ፍቅር ። ጸጋዬ ፍቅር ላይ ነው ። ፍቅር እንዳልኩት ጣፋጭም ስቃይም ነው ። እና ጸጋዬ የሚወደውም ይህን ነው— ይህችን ጣፋጭና ስቃይ የሆነች ውብ ሕይወት። ታሪኩ ቀጥሏል።

እንቅልፍ

የማይዘርበት ሴት

ኩሎኔል በትሩ በንዴት ራቱ የነበረውን ትንሽ ጠረጴዛ በቡጢ አንዴ ነረተና ከተቀመጠበት ግዙፍ ሰውነቱን ይቀላሉ ይዞ ተነሳ ። እንደ ነጉድንድ አጉረመረመ ። ዳኤላክ ሆቲል ሁለተኛ ፎቅ ላይ ለመሻታም ሆነ ለቢሮ የሚያገለግል ትልቅ ከፍል ይዟል ። «እኔ የሞቱትን ሰዎች ሰምና አድራሻ ለመስማት አይደለም የጠራጃችሁ! በምን ምክንያት እንደሞቱን ማን እንደገደላቸው? ነው ማወቅ የምረልገው! የትራፊክ ጽሕፈት ቤት አይደለም የማካሂደው» አለ ።

አሸብር አጫንቁሮ ይመለከተው ነበር ። ሥዩም በጣም የተከፋ ይመስላል ። ተከላይ ዘድንግል ጥቁር መነጽሩን አጥልቆ ስለነበረ ፣ ቁጭ ብሎ ያንቀላፋ እንደሆነ ወይም በማዳመጥ ላይ እንዳለ እርግጠኛውን ለማወቅ ያጠራጥራል ።

አሸብር ቀና ብሎ «አሥመራም ሆነ እዚህ ሰዎችን ባሁኑ ወቅት የአሟሟታቸውን ሁኔታ ለማግራት በሮፖድቲ ላይ ይገኛሉ ። ፍንጭ የሚሰጠን ነገር ለማግኘት የሚችሉ ቤት እየተፈተሽ ነው ። መንገዶችን ዘግተናል ። ጀልባዎች እንዳይንቀሳቀሱ አድርገናል ። አንዳንድ የሚያጠራጥሩ ሰዎችንም ይዘናል.....» ሲል የስልክ ጥሪ መጣ ።

ኩሎኔል በትሩ በልቡ እየተራገመ ሔዶ ስልኩን አነሳ ። ያንድ ባለሥልጣን ጥሪ መስሎት ነበር ።

«ማን ልበል?» አለ ።

«ጋረደው ነኝ ጌታዬ.....»

«ማን?»

«ጋረደው መኩንን ከአሥመራ.....»

«ስብሰባ ላይ ነኝ ሻለቃ ምንድነው?»

«ባጭሩ፡ ዛሬ ምሽት ላይ ሦስት ሰዎች በየቦታው ፡ ለጊዜው ባልታወቀ ምክንያት ፡ ሞተው ተገኝተዋል — ማይተመናይ ፡ ገጅረትና ገዛ ብርሀን ፡ አንደኛው የፓራዲዞ ቡና ቤት ባራስታ ነበር ፡ ሁለተኛው ሰው በኮከብ አምራችነቱ የታወቀና የተከበረ ወዳደር ነበር ፡ ሦስተኛዋ ሴት ናት ፡ የመንግሥት ሠራተኛ ፡ ሴት ላጤ ነበረች» አለና ሰማቸውን ሰጠው ።

ኩሎኔል በትሩ ማስታወሻ ወሰደና ፡ «እና አሁን ምን እያደረጋችሁ ነው?» አለው ።

«ጉዳዩን እየተከታተልን ነው.....»

«እስካሁን ምንም ፍንጭ አልተገኘም!»

«ግና ምንም አላገኘንም.....»

«ታዲያ ቆጭ ብለህ ምን ትጠብቃለህ? ወይስ ወንጀለኞቹ አንተ እንዳትደክም አስበው ቢርህ ድረስ የሚመጡልህ መሰለህ! ጧት የተሟላ ሪፖርት እረጋጋለሁ ። ጋዜጠኞች የሚያቀርቡት ዓይነት ሪፖርት መለማት ሰልጥኛል!» ብሎት ስልኩን ጀሮው ላይ ዘጋበት ።

ሁኔታውን በማጤን ሦስቱም ደንግጠው ስብስብ ብለው ተቀመጡ ። ኩሎኔል የሰው ድድ ለማውለቅ የተዘጋጀ ይመስል ቡጢ ጨበጠና ፡ «ዛሬ አሥመራ ላይ የሆነውን ሰምታችኋል? በተጨማሪ ሦስት ሰዎች በየቦታው ሞተው ተገኝተዋል ። ሁለት ወንዶች ፡ አንድ ሴት በዛሬው ቀን ብቻ አምስት ሰዎች ። ምናልባት ነገደግሞ አሥር..... ከነገ ወዲያ ሐያ..... ሀምሳ..... መቶ ። ይህ ነገር ባጋጣሚ የሆነ አይደለም ። ሊሆን አይችልም ። አፍንጫችንን ሥር ሠይጣናዊ ሢራ ሲካሄድ እያየን እጃችንን አጣምረንና ፏጭ ብለን ምንድነው የምንጠብቀው? እስቲ ንገሩኝ? ወይስ መጥተው እኛንም አንድ ባንድ እስኪያፉን ድረስ ነው ዝም ብለን የምናየው?» አለ ።

ሦስቱም ፡ ምን አድርጉ ነው የሚሉን የሚሉ ይመስላሉ ። እሱም ቢሆን አንድ የሆነ ነገር ላይ እጁን ለማሳረፍ ከመጨነቅና ከመጓጓዣ በስተቀር ፡ ይህን አድርጉ ብሎ የሚሰጣቸው አሳብ ወይም መጠሪያ አልነበረውም ። ስልክ አንስቶ ወደ ፖሊስ

ኮሚሽነር ዘንድ ደወለ ። ስልክ ብዙ ጊዜ ሲደውል ቆየ... ተናዶ ሊዘጋ ሲል ነበር ኮሚሽነሩ ቡድኑን ድምጽ «ህሎ?» ያለው ፣ መጀመሪያ ከእንቅልፍ ድንገት የተቀሰቀሰ ሰው የድካም ትንፋሽ ሲያሰማው ከቆየ በኋላ ።

«በጊዜ ሐይህ ተጋድመሐል መሰለኝ?»
«ማ.....ን ልበል?»... እያዛጋ ።

«ኩሎኔል በትሩ ነኝ ። ምናል ፣ ሌባ ፣ ሰካራምና ማጅራት መቼ ከያዛችሁ ለናንተ አገሩ ሠላም ነው ። መጠጥ ቤት ተዘጋ... ትራሪክ ቆመ... በቃ እንቅልፍ መለጠጥ ነው...»

«ምነው ምን ደረሰዝ!» — ኮሚሽነሩ ደንግጦ ነቃ ። የኩሎኔል በትሩ ስም የማያስደነግጠው ሰው የለም ። «የትራሪክ አደጋ ደርሶ ነው የምደውለው» ብሎ ቀለደበት ። ኮሚሽነሩ ቀልድ መሆኑ አልገባውም — «የትን» ብሎ ጠየቀው ።

«ጓድ ኮሚሽነር ፣ በእንቅልፍ ልብ ከሆነ የምታነጋግረኝ እንቅልፍህን ከጠገብህ በኋላ ጧት ብንነጋገር ይሻላል ።...»
«ነቅቻለሁ... ነቅቻለሁ»

«ሰሞኑን እንቅልፍ የሚተኙ ሰዎች በእውነት ዕድለኞች ናቸው» ብሎ አሸሟጠጠውና ቀጥሎም ፣ «ጥሩ ። እንግዲያውስ ስማኝ ። በዛሬው ቀን የአምስት ሰዎች ሬሳ በየቦታው ወድቆ ተገኝቷል ። በነገራችን ላይ ፣ የሞቱት በትራሪክ አደጋ አይመስለኝም ፣ ማጅራት መቼዎች ይሆናሉ የገደሏቸው የሚል ግምትም የለኝም ። አንድ የሆነ ሤራ አፍንጫችን ሥር በመካሄድ ላይ ያለ ይመስለኛል ፣ ወይም አምናለሁ... ያንተ ኃይል ትብብርና ርዳታ ያስፈልገኛል ። የተደራጀ መንግሥታዊ ኃይል ይዘን የምንበለጥበት ምክንያት ከቶ አይታየኝም ። አዎ ፣ መንግሥታዊ ኃይል ይዘን የምንበለጥበት ምክንያት ከቶ አይታየኝም ። አዎ ፣ ይህ ያንተ ሥራ ነው ፣ የኔ አይደለም ፣ እኔን አያገባኝም እያልን ስንፎ ካከር ነውኮ የምንበለጠው ። የፋክክር ቤት ሳይዘጋ ያድራል ይባል የለ ፣ እንደዚያ ነው...»

«ሰማኝ ጓድ ኮሚሽነር ፡ በየመንገዱና በሃቦታው ጥብቅ ተጥጥሮ እንዲደረግ እረጋጋለሁ ። ማንኛውም እንግዳ የሆነ ንቅናቄ የትም ሆነ የት ቢታይ ይነገረኝ በማንኛውም ሰዓት ፡ የምትጠራጠሩት ሰው ከተገኘ ፡ ማንም ይሁን ማን ፡ ማመንታት አያስፈልግም — ይዛችሁ መጠየቅ ነው ። ተጨማሪ የሞት አደጋ ካጋጠመ ፡ ይደጩልኝ ። እያንዳንዱን ድንጋይ መፈንቀል አለብን» አለውና ከኮሚሽነሩ መልስ ሳይጠብቅ ስልኩን ከዘጋ በኋላ ፡ ወደ ልጆቹ መለስ ብሎ ፡

«ለናንተም የምሰጠው መመሪያ ይኸው ነው ። እንንቀሳ ቀስ ጓዶች!» አላቸው ።

ሦስቱም ተያይዘው ወጡ ። ኮሪዶሩ ላይ ሲደርሱ ፡

«ይህ ሰው ጡረታ ከመውጣቱ በፊት በሥራ ሳይገድለን አይቀርም» አለ ሥዩም ።

«የጡረታ ጊዜ ሲደርስ ሥልጣን ይጣፍጣል ልባል? ባንዴ እንዲህ ትት ያደረገው ነገር ምን እንደሆነ አልገባኝም?» አለ አሸብር ።

«የጡረታው ጊዜ እንዲራዘምለት ፈልጎ ይሆናል» አለ ሥዩም ። ተክላይ ዘድንግል ጥቁር መነጽሩን አወለቀና ፡ «በታወቅን ለመያዝ ችታልክ እንዴ? አትቸኩል» አለው ሥዩምን ።

ከሎኔል በትሩ ተክላይን ጠራው ። ተክላይ እየሮጠ ተመለሰ ።

«ሥዕላይ የት ነው?»

«ሉና ራት እበላለሁ ብሎ ሔዷል ። የሚከተሉት ሰዎች አሉኝ ።»

«በነገራችን ላይ ከእሱ ጋር የነበሩት ሁለት ሰዎች እነማን ናቸው? አንዱ ረዘም ያለው ወጣት ካንተ ጋር ያወራ ነበር.....»

«ሁለቱም የድሮ ጓደኞቼ ናቸው ። አጠር ያለው ሰው ድሮ ከኔ ጋር ታስሮ ነበር ። አሁን የፓራዲዞ ቡና ቤት ባለቤት ነው ። የምጽዋ መንገድ ደህና ከሆነ እዚህም ቡና ቤት ለመክፈት ይፈ

ልጋል ። ወጣቱ ያርሚ አቪዬሽን መካኒክ ነው.....»

«የማን ቡና ቤት አልከኝ?»

«ፓራዲዞ.....»

«እንዴ? የእሱ ቡና ቤት ባሬስታ አይደለም ሞተ የተባለውን ወይስ በዚሁ ስም የሚጠራ ሌላ ቡና ቤት አለ?»

ነገሩ ተከላይን እንደ ድንጋይ መታው ።

«በአሥመራ በዚህ ስም የሚጠራ ሌላ ቡና ቤት የለም.....»

«ስምዱ ይሆን?»

«እንጃ ።»

«ድረስበት ። የሚለውን ለመስማት እፈልጋለሁ ። እና ስለእግዜር ብለህ ፣ በዘዴ ተጠቅም ። ይኸ የጄምስ ቦንድ ዓይነት ጀብደኛነት ደስ አይለኝም ። የመረጃ ሥራ የጭንቅላት ሥራ ነው» ብሎት በሩን ፊቱ ላይ ዘጋበት.....

በዚያኑ ወቅት ሥዕላይ በራሺ ፣ ተከሰተ ገብራይና ምስ ተኛው ሰው ፣ ወጣቱ ሚካኒክ ሌና ራት ይበሉ ነበር ። ወጣቱ መካኒክ እቁባ ሲላ ይባላል ። አብዛኛው ሰው የሚጠራው ወዲ ሲላ እያለ ነው ። ቅንድቡን ያልበዋል ። የተቀመጡበት ጠረጴዛ ፣ በምግብ ፣ በመጠጥ ፣ በጨዋታና በሳቅ ሞቅ ብሏል ። ይጠጣሉ ፣ ይበላሉ ፣ ይጫወታሉ ፣ ይስቃሉ ። አንዳንዴ ሳቃቸው እውጭ ድረስ ይሰማል ። ሰው ሁሉ ዞር እያለ ያያቸዋል ። ምግብ ቤቱ ውስጥ እስከዚህም ብዙ ሰዎች አልነበሩም ። ካሉትም ውስጥ አብዛኛዎቹ ትንሽ ሞቅ ያላቸው ፣ ለኤርትራ ከፍለ ሀገር ቀይ ኮከብ ሁለገብ አብዮታዊ ዘመቻ ገባዔና ለምጽዋ ፈስቲቫል ከመሐል አገር የመጡ እንግዶች ነበሩ ። የሌና ባለቤት የሆኑት ሁለት ሽማግሌ ጣልያኖች የደራ ገበያ ስላገኙ ደስ ብሎአቸው ፣ ጠብ እርግፍ በማለት እንግዶቻቸውን በፈገግታና በትሕትና ያስተናግዳሉ ። እነ ሥዕላይ ድምጻቸውን ከፍ አድርገው ሲጫ ወቱና ሲገቡ ይቆዩና ደግሞ ቀስ ብለው እየተንሾካሸኩ ማውራት ይጀምራሉ..... እና በመጨረሻ ፣ ሥዕላይ ድምጹን ዝቅ አድርጎ ። «ለምንድነው የፈለጋችሁኝ? እኔ ካልፈለኳችሁ በስተቀር በምንም ሁኔታ አትምጡብኝ ብያችሁ አልነበረም?» አላቸው ።

ተከስተ፡ «አዎ፡ ግን በጣም አስቸኳይ ነገር ገጥሞን ነው»
ካለው በኋላ ገልጦ፡ ገልጦ፡ «ግን፡ ይህን ቦታ ምን
አስመረጠህ?» አለው።

«አጆሻ ግልጽ ነገር አብዛኛውን ጊዜ ሰውር ነው። አንተ
እዚያ ዋሻህ ውስጥ ካልሆንክ በቀር ሌላ ቦታ ደህና አይመስልህም»
አለውና ድምጹን ከፍ አድርጎ የውሸት ሳቅ ሳቅ። ተከስተና ወዲ
ሲላ እሱን ተከትለው ሳቂ..... ሥዕላይ ቀጠለና፡ «የምንረልጋ
ቸው ሰዎች ሊሰት ተዘጋጅቷል!» ብሎ ተከስተን ጠየቀው።

ተከስተ ተናደደ። ስለሰዎች ሊሰት ጉዳይ ለመነጋገር
አልነበረም የመጣው። ቢሆንም፡ «አዎ፡ የ211 ሰዎች ስም
ይዘናል። መቸን የትን እንዴትን በግንገላ ልክ ባልከው መሠረት።
ስለእሱ ግድ የለህም። ተዘጋጅተናል። ያንተን ትእዛዝ ብቻ
ነው የምንጠብቀው» በማለት አጭር መልስ ሰጠው።

ተከስተ ወደ መጣበት ጉዳይ ከግምሬቱ በፊት፡ ሥዕላይ፡
«የመሣሪያዎቹን ሁኔታ» ብሎ ሌላ ጥያቄ አቀረበለት።

ተከስተ አሁንም እየቸኮለ፡ «ጥሩ ሁኔታ ላይ ነው ያለነው።
እርግጥ ቁጥጥሩ ጠብቋል። ቢሆንም እንደምንም እያልን መሣ
ሪያ እያስገባን ነው። አንድ ወር ጊዜ ብናገኝ በአሥመራ ከተማ
ውስጥ አፍንጫው ድረስ የታጠቀ ኅቡዕ ሠራዊት ሊኖረን ይች
ላል» አለው።

«አንድ ወር ጊዜ የለንም። እኛም እንደነሱ ከጊዜ ጋር
እየታገልን ነው። አሥራ አምስት ቀን። በዚህ ጊዜ ውስጥ
የታጠቀ የከተማ ሠራዊት አደራጅተን መገኘት ይኖርብናል።
አዲስ አበባ ያሉትም መሣሪያ! መሣሪያ! በማለት እየጮሁ
ነው። መጀመሪያ መደረግ ያለበት ነገር ሁሉ ቅድሚያ እንዲሰ
ጠው እረልጋለሁ። ይህ ነገር ቀልድ አይደለም። ለእነሱም
ሆነ ለኛ ነገሩ አንድ ነው። — ላንዴና ለመጨረሻ ጊዜ አሁን ካዳ
ከመን ዳግመኛ ለግንዛቤ ራሳችን አንችልም። ብንችልም ብዙ ዓመት
ይጠይቀናል» አለውና ሣህኑን ከፊቱ ገፍቶ አንዴ ካገላ በኋላ፡
«እሺ እምባር። ለምንድነው የረለጋችሁኝ?» በማለት ጠየ
ቃቸው።

ተከስተ ቁራጭ ሲጃራ ከመኮስተሪያ ውስጥ አወደመና ሌላ ሲጃራ አውጥቶ ካቀጣጠለ በኋላ ባቦነነው የሲጃራ ጢስ ውስጥ ሥዕላይን በቀያይ ዓይኖቹ እያየው ፡ «ያልጠበቅነው ነገር ተፈጥሮአል.....» ከማለቱ —

ሥዕላይ ቸኩሎ ፡ «እንደምን ያለ ነገር!» ብሎ ጠየቀው ።
«ዛሬ አምስት ሰዎች መደምሰስ ነበረብን.....»

«እና?»

«ደምስሰናቸዋል ።»

«በማን ትእዛዝ!» አለ ።

ደምጹን ከፍ አድርጎ ነበር የተናገረው ። ዞር ፣ ዞር ብሎ ምግብ ቤቱ ውስጥ ያሉትን ሰዎች ተመለከተ ። የሰማው ሰው አልነበረም ። ሁሉም ይህን ላዛኛ ፣ ታላቁሊና ማካሮኒ ሳልታታ አቅርቅረው ይውጡ ነበር ።

«ትእዛዝ ለመጠበቅ ጊዜ አልነበረንም ። ማድረግ ነበረ ብን.....»

«ለምን? ምን ተፈጠረ?»

«ሳይቀድሙን መቅደም ነበረብን ። ጊዜ አልነበረኝም ። ካንተ ትእዛዝ ብጠብቅ ኖሮ ይኸኔ ለፖሊሶች አሳልፈው ይሰጡን ነበር ። አንተን በጊዜ ለማግኘት ደግሞ አልቻልኩም ። ይህን ልንነግርህ ነው የመጣነው» አለው ።

«እነማን ናቸው?»

«በቀጥታም ሆነ በተዘዋዋሪ መንገድ ምስጢራችንን የሚያውቁ ሰዎች ነበሩ ። ዝም ማሰኘት ነበረብን ። ምርጫ አልነበረንም ።.....»

«በምን መለምላቸው ሰዎች ላይ መጀመሪያውኑ ጥንቃቄ ብናደርግ ይህ ሁኔታ አይደርስም ነበር ። ግን አናደርገውም ፣ አይደለም? ችግሩ እዚህ ላይ ነው ። የልጆች ጨዋታ አይደለም የምንጫወተው ። ማድረግ ነበረብን ብሎ ነገር! አንድ ነገር ከሆነ በኋላ የሚነግረኝ አሻንጉሊት አይደለሁም..... ታላቁ ዓላማችን ላይ ሳንደርስ በምንፈጽመው ጥቃቅን ስህተት ብንያዝ አሁን

ምን ይባላል! የናቅፋ ተራሮች በሙሉ የውርደት ሳቅ ይስቁብ ናል ። ቴስታ ዲጋሊና!» ብሎ የገዛ ግንባሩን በቡጢ ገጠው ።

«ችግሩ ከጥንቃቄ ጉድለት አይደለም ። አምስቱም ታማኞች ነበሩ.....»

«ታዲያ ችግሩ ከምን ላይ ነው ልትለኝ ነው? ዝርክርክነት ነው ። ሌላ አይደለም.....»

«ለምሳሌ አቦይ ተሽሌን እንውሰድ.....»

«የቴ አቦይ ተሽሌ?»

«ና! አትለኝም?»

«ያ ብስብስ ሽግግሌ ሊከፋን ነበር.....»

«ግን ለምን?»

«ምነው ነገሩን እያወቅኹው ። ኤ ኮዘ ፋሬገ ጊዜው ተለውጧል ። ሁሉም በሰላም መኖር ፈልጓል ። ሁሉም በኛ ተስፋ እየቆረጠ ሐዲል ። በተለይም ይህ ቀይሕ ኮቺብ ዘመቻ ከመጣ ወዲህ አብዛኛው ሰው ማረገፈግ ጀምሮአል ። ሐያ ዓመት ቀላል ጊዜ አይደለም ። ሁልጊዜ ማርሻ አንዲትሮ!» አለና በ1970 አካባቢ የተዘፈነው ዘፈን ትዝ ብሎት —

«አንታ እነ ገሪሙኒ
ማርሻ አንዴትሮ ዶ
ዝመልስ መሲሌኒ»

«ትብሎ የተዘፈነው ዘፈን ሰምተህል? ሰው አይፈረድ በትም ። ከቤቱ ወጥቶ ተሰደደ ። ታሰረ ። ተገደለ ። በየበረሀው ምቶ ቀረ ። በባዕዳን አገሮች የሙከራ ኑሮ ገፋ ፣ ተሰቃየ ፣ ተንከራተተ ። ምን ተፈጠረ? ምንም ። ነጻነት እንደሆነች ሲቀርቧት እንደ ሰሜናዊ ኮቺብ ከራታችን እየራቀች የምትሔድ ሆናለች ። እና ምን ሰጥተናቸው እናውቃለን? ከባዶ ተስፋ በቀር ። እና አሁን ሕዝቡ ሰላም ቢፈልግ ፣ ቢከፋፈልና ቢጠላን አይገርመንም ። ከአቦይ ተሽሌ የበለጠ የሚታመን ሰው የት ነበር?» አለ ።

«አንተም ተስፋ እንደቆረጠ ሰው ነው የምትናገረው ። ከእንዳንተ ያለ ሰው እንዲህ ዓይነቱን ነገር መስማት አልፈል

ግም ። በእውነቱ የከተማ ዲሲፕሊን ይገርመኛል ። በረካ ቢሆን ኖሮ አሁን ያልከው ነገር በሞት ያስቀጣህ ነበር» አለው ሥዕላይ ተቆጥቶ ።

«የሆነ ሆኗል ። ተከሰተ እንዳለው ሳይቀድሙን በፊት መቅደም አስፈላጊና አማራጭ የሌለው ርምጃ ነበር ። ለማንኛውም ነገር አቦይ ተከሌና መሰሎቹን ነፍሳቸውን ይማርዳል። አሉትን ሠላም አግኝተዋል» አለ ወዲህ ሲላ ለመጀመሪያ ጊዜ እየሳቀ ። ሁሉም አንድ ላይ ሳቁ ።

ሥዕላይ «የአቦይ ተከሌ ልጅ ያባቱ መርዶ እንዲደርሰው አድርግ» አለው ተከሰተን ።

«የት ነው?»

«ናቅፋ ። ሻዕቢያ ብርጌድ አዛዥ ነው ። ስመ ጥር ተዋጊ ሆኗል ። እና በነገራችን ላይ ፣ አባትህን መንግሥት ነው የገደለው ብለህ ንገረው» ብሎ ሺኖውን ጨልጦ ሲገራ ካቀጣጠለ በኋላ ፣ «ስለእግዚር ብለን የሞተ ሰው አይናገርም በማለት አንዝናና ። የሞቱት ፍንጭ እንዳልተው ፣ እኛም የሞኝ ሥራ ሠርተን እንዳልሆነ ተስፋ አደርጋለሁ ። እና ከዛሬ ጀምሮ እኔ ሳለውቅ ምንም ዓይነት ርምጃ መወሰድ የለበትም ። ይህ የመጨረሻ ማስጠንቀቂያ ነው» አላቸው ።

«ስለ እሱ አትሰጋ ። ጥራት ያለው ሥራ ሠርተናል ። ቤታቸውን አንድም ሳይቀር ፈትሽናል ። የሚያሰጋን ነገር የለም ። ግን አሁንም ቢሆን ተመሳሳይ ሁኔታ ካጋጠመን ትንሽ ነጻነት እንድትሰጠን በጥብቅ አሳስባለሁ ። ያለንበትን አሳሳቢ ሁኔታ መረዳት አለብህ» አለ ተከሰተ ።

ድምጹ ዛቻም ያዘለ ነበር ። ሁለቱ ሰዎች ዓይን ለዓይን ተያዩ ። ሁለቱም ፊት ላይ የመኖር ጥያቄ ይነበብ ነበር ።

«እንዳልነ። ግን ከፍተኛ ጥንቃቄ መደረግ አለበት» ከማለት ሲላ ምርጫ አልነበረውም ። በየጊዜው ከእሱ የሚጠበቀውን ውሳኔ በተፈለገበት ቦታ ተገኝቶ ለመስጠት እንደማይ

ችል በትክክል ተገንዝቧል ። ቅር እያለው የተከሰተን ህግብ ተተብሎ ሥልጣን ሰጠው ።

«የሕዝብ ደህንነት ሰዎች እንደ ጉንዳን እንደሚከተሉህ መቸም ታውቃለህ ብዬ ነው» አለ ተከስተ ።

ሬዝም ያለዝምታ በመካከላቸው ሰፈነ ። ራታቸውን በልተው የወረሱ አንዳንድ ሰዎች ሲወጡ ፣ ራት የሚረዱት ሌሎች ሰዎች ይመጡ ነበር ። የሌና ባለቤቶች አይደሉማቸውም ። የመጣውን ደንበኛ ሁሉ በደስታ ተቀብለው ያስተናግዳሉ ። የለንም ፣ ወይም አልዳል የሚሉት የምግብ ዓይነት የለም ። ብዙ ጊዜ ሥራ ፈተው የቆዩ ይመስላሉ ። ሥራ ፈተው የቆዩበትን ጊዜ ለማካካስ ሳይሆን አይቀርም ፣ ጥጋቸው የወርዶ ያህል ነበር ። እውነትም አንዳንድ ሰዎች ሂግብ ሲቀርብላቸው አቀርቅረው ትንሽ የሕሊና ጸሎት ሲያደርሱ ይታዩ ነበር ።

«ጊዜው አስቸጋሪ ሆኗል» አለ ተከስተ ከረጅም ዝምታ በኋላ ።

«አዎ ፣ በዝ እጃችን ነው አስቸጋሪ ያደረግነው ። አንተባ በርም ፣ ጠላቶቻችን ፊት እርስ በእርሳችን እንፋጃለን ። የተረገምን ሕዝብ ነን ። ትናንት ስንንቃቸውና ስንጠላቸው የነበሩት የትግራይ ነጻ አውጪ ግንባር ሰዎች ብቻናቸው ዛሬ የሚተባበሩን ፣ እሱም ቢሆን ዘላቂነት የለውም ። ያሳዝናል» አለና እዝን ብሎ ከቆየ በኋላ ፣ ወደ ወዲ ሲላ መለስ በማለት ፣ «ይህ የአርሚ አቢይሽን ሰውዬ ስሙ ማንው አልከኝ?» አለው ።

«ሻለቃ ታደሰ ቆሪች ።»

«የሚታመን ሰው ነው?»

«ከእንግዲህ ምርጫ የለውም ። እኛ ትብብሩን እንፈልጋለን ፣ እሱ ገንዘባችንን ይፈልጋል ። ጡረታ የመውጫው ጊዜ የደረሰ ሰው ነው ። ግን ገንዘብ ሊያጠየቅ አስቸግሮአል» አለው ።

«የጠየቀውን ክፈሉት ። ሰውዬው ያስፈልገናል ።»

«ዛሬ ጉድ ሆነን ነበር» አለ ወዲ ሲላ ።

«ምን ሁናችሁ?» አለ ሥዕላይ ።

«አዲሳባዎች የጠየቁንን መሣሪያ ስንጭን ጸጋዬ ፣ ጋዜጠኛው ደርሶብን ነበር ። ጅሉ ደንግጦ ካርቶኑን ለቀቀው.....»

«እና!» አለ ሥዕላይ ቅንድቦቹን ከፍና ዝቅ እያደረገ ።

«መሣሪያዎቹን አይታል ። ግን የገባው ነገር ያለ አይመስለኝም.....»

«ይመስልህል? እንዲህ ዓይነቱን ጅልነት ነው የምጠላው! ጸጋዬ ጅል አይምሰልህ ። ልምድ ያለው ጋዜጠኛ ነው ። ሰላይ ባይሆንም አንድና አንድ ሁለት ማለት አያቅተውም ።» ብሎ ጮኸበት ።

ወዲ ሲላ ቅንድቡን አላበው ። ሁልጊዜ ቅንድቡን ያልበዋል ። ላቡን ከቅንድቡ ላይ በመሐረብ ጠረገና ፣ «ከቁጥጥሬውጭ የሆነ አደጋ ሰደርስ ምን አረጋለሁ?» አለ ።

«ያውቅህል?»

«አይመስለኝም.....»

«ካላወቀህ ከእሱ ራቅ ። አደገኛ ልጅ ነው.....» ሲል ተከስተገብራይ በነገራቸው ጣልቃ ገባና ፣ «አሁን ከማን ጋር እንዳለታውቃለህ?» በማለት ሥዕላይን ጠየቀው ።

«ከማን ጋር ነው?»

«ከፊያሜታ ጊላይ ጋር ዳሕላክ ሆቴል ። የኛ የሆነ ሰው አጣርቶልኛል.....»

«አትለኝም!»

«ቁጥር አሥራ ሦስት.....»

«ፊልዩ ዲካነ!» አለ ሥዕላይ ።

«ድርጅቱ ለምን እንዲህ ያለ የሞኝ ሥራ ሠራህ?»

«ስታይ ዚቶ!»

ተከስተ ዝም አላለም — «ያን ሌሊት ከእሷ ጋር እንዳላደርክ እርግጠኛ ነኝ ትነግረዋለች ። እስካሁን ለማንም አልነገረችም ነበር ።»

«ለእሱ እንደምትናገር በምን ታውቃለህ?»

«አሳምሬ ።»

«ሬልዩ ዲ ካነ!» አለ እንደገና ጥርሱን ነክሶ ።

«ስድብ አይበቃም.....»

«ታዲያ ምን ይሁን ነው የምትለው?»

«ሁለቱንም ማጥፋት.....»

«የባሰ ጅልነት ይሆናል.....»

«ለምን?»

«እንደማውቃት ያውቃሉ ። እየተከታተሉ ስለኔ ሲጠይቁት ቆይተዋል ። ጅሎች አይደሉም ። ስትጠፉ በተለይም ከጸጋዬ ጋር ፣ አንድና አንድ ሁለት ማለታቸው አይቀርም ። ይልቅ.....» ብሎ አሳቡን ውርሶ ሳይገልጽላቸው ፣ ተከላይ ዘድንግል ወደ እነሱ ጠረጴዛ ሲመጣ አየና በሳቅ ፈነዳ ። ሁለቱም እሱን አይተው ሳቁ ።

ተከላይ መጥቶ ፣ ወንበር ስቦ እየተቀመጠ ፣ «እንዲህ የሚያስቃችሁ ቀልድ ምንድነው?» በማለት ተቀላቀላቸው ።

«አንዳንድ ቀልድ እያወራን ነበር» አለ ሥዕላይ ።

«እንደምን ያለ ቀልድ?» አለ ተከላይ ዐውቆ ። ደረቅ ሳቅ ይስቁ እንደነበረ አውቋል ወይም ተሰምቶታል ። ሥዕላይ የተከላይ ጥያቄ አዝማሚያ ቶሎ ስለገባው ፣

«ሲያስቀን የነበረው ቀልድ? ከሐማሴን አውራጃ የመጡ አንድ ሽማግሌ ምን አደረጉ ይባላል መሰለህ? ነገሩ እውነት ነው ። ቀልድ አይደለም ። አሥመራ ይመጡና ጠመንጃ ሰጥታችሁን ሔጄ እነዚህን ወንበዴዎች ካልወጋሁ ሞቼ እገኛለሁ ይላሉ ። «ምነው? ምን ሆኑ?» ሲባሉ ። «ወንበዴዎች ርስቲን ቀምተው ለሌሎች ሰዎች ሰጡብኝ ይላሉ ።» ታዲያ መንግሥት ርስትዎን ከሌሎች ጋር በጋራ አርሰው እንዲኖሩ ቢያደርግ ምን ያደርጋሉ?» ተብለው ሲጠየቁ ምን ብለው መለሱ መሰለህ? «ዋእ! ጥሩ ። ጠብመንጃውን ሰጡኝ ብቻ ። እናንተንም እወጋበታለሁ» አሉ ይባላል በማለት ድንገት የፈጠረውን ቀልድ ፈጥኖ ነገረውና ሳቁ ። ሌሎችም ሳቁ ።

ተከሰተ ገብራይ ቀጠለና፡ «እኔም ሌላ ቀልድ ላጫውታችሁ» ብሎ ጀመረ — «አንድ ሚሊሽያ ወደ ጠላ ሻጭ ቤት ይሐዳል ። ጠላ አልቆባት ነበረና፤ ተወደክ! ተወደክ! ትለዋለች ። «ግድ የለሽም፤ ቢወደድም ዋጋ ጫምሬ እጠጣለሁ» ይላታል ። ሂሳ አንድ የነረቤት ልጅ ምን ማለቷ እንደሆነ ያስረዳል ። ነገሩ ገብቶት ሊሔድ ሲል፤ ሴትዬዋ ታዝንለትና ከነረቤቶች ጠላ ረልጋ ታጠጣዋለች ። ይተዋወቃሉ ። አንድ ቀን ተኝተው ሲጨዋወቱ..... አለ አይደለ..... ማዓረይ ማዓረይ ስትለው ይሰማና አይ፤ ይህች ሴት ማር አምሮአት ይሆናል ይልና በሌላ ቀን ማር ይዞላት ይመጣል ። አሁንም ሲጨዋወቱ፤ ሸኮሬይ ሸኮሬይ ትለዋለች ። በበነጋታው ደግሞ ስኳር ይዞላት ይመጣል ። መዓራይ ሸኮረይ ስትለው ትውላለች ። ስኳርና ማር ይዞ ከተፍ ። እንዲሁ ሲል፤ አንድ ጓደኛው አንድ ቀን፤ ጠጅ ነጋዴ ያዝክ እንዴ? ብሎ ይጠይቀዋል ። የለም ። እሷስ ጠላ ነጋዴ ናት ። ማርና ስኳር ትወዳለች መሰለኝ በሔድኩቁጥር «መዓራ፡ ስኳራ» እያለች ታስቸግረኛለች አለው ይባላል ብሎ አጫውታቸው ።

ተከላይ ቀልዳቸውን ሲሰማ ቆየና፡ «እኔ ደግሞ የሚያሳዝን መርዶ ልንገራችሁ» አለ ።

ሥዕላይ «ከላ!» ብሎ እጇን አወናጨፈና፤ «የሚያሳዝን ነገር ማን መስማት ይረዳል ብለህ ነው? ሕይወት እንዲሁም አሳዛኝ ናት ። ቀልድ ካለህ ንገረን ። መላቅ እንረዳለን ሳቅ ደግ ነው» አለው ።

«ኃዘንኮ የላቅ ሌላው ገጽታ ነው.....»

«ኤ. ዳይ! እንጠጣ» ብሎት ብርጭቆ ሙሉ ሺኖ ቀዳለትና፤

«አብረን ላሳለፍነው የልጅነት ጊዜ ። እና ለቀይ ኮከብ ዘመቻ» አለና ብርጭቆውን አነሳ ።

ሁሉም ብርጭቆአቸውን አንስተው አጋጩ ።

ተከላይ ቀስ ብሎ ብርጭቆውን በእጁ እያዞረ፤

«አቦይ ተኸሌ መሞታቸውን ሰምተህል?» አለው ተከስተን።

«የቱ አቦይ ተኸሌ? የኔ አቦይ ተኸሌ!»

ተከላይ በጥቁር መነጽሩ የተከሰተን ስሜት ቀስ ብሎ እያ

ጤነ ፡ ረጋ ብሎ ፡ «አዎ ፡ ያንተ ባሬስታ» አለው ።

ተከስተ ደንግጦ ከመቀመጫው ተሰረንጥሮ ተነሳ ። ተመልሶ ወንበሩ ላይ ዘጭ አለና ራሱን በሁለት እጆቹ ይዞ አንገቱን ደፋ ።

ሥዕላይም የደነገጠ ሰው መስሎ ፡ «ምነው? ምን ሆነው ጥቱ? መቸን?» በማለት ወተወተ ።

«የጥቱበት ትክክለኛ ሰዓት ለጊዜው አልታወቀም ። ምናልባት በግምት ከሦስት ሰዓት በፊት ይሆናል.....» ተከስተ ወደ ስምንት ሰዓት ገደማ ስላያቸው «ሥራ ላይ ነበሩ ። እና ደህና ነበሩ ። አውይ አቦይ ተሽሌ» ብሎ እንባውን ጠረገ ።

«ምን ሆነው ጥቱ?» —ሥዕላይ ነበር ።

«ምክንያቱ አልታወቀም ። ለጊዜው ግን ከሁኔታው ሰው የገደላቸው ይመስላል ።»

ተክላይ ቀስ ብሎ ፊታቸውን ለማንበብ ይጥክር ነበር ። በሆነ ምክንያት ፡ ጭምብል ያጠለቁ ተዋንያን መስለው ታዩት ፡ ወይም ተሰማው ። አነጋገራቸው ሁሉ የታሰበበት ፡ የሚገልጹት ስሜት ሁሉ የተጠና መስሎ ቢሰማውም ፡ የተቀነባበረ ለመሆኑ ምንም ማስረጃ አላገኘም ። ውስጡ በብሽቀት ቅጥል ፡ እርር ፡ ድብን ፡ ኩምትር አለ ። ብርጭቆውን አንስቶ ፊኒሊ ቪኖ ቢያንኮ ሲኮ ቸለሰበት ።

«ሰው ገደላቸው ለማለት የሚያስችል ምን ምክንያት ተገኘ?» አለው ሥዕላይ ።

«መኖሪያ ቤታቸው ምስቅልቅሉ ወጥቶ ነው የተገኘው ። ከእሳቸው አንድ ነገር የሚፈልግ ሰው ያለ ይመስላል ወይም ብዙ ሰዎች ሊሆኑ ይችላሉ ።» ብሎ መለሰለት ።

ተከስተ እንባውን እንደገና ጠርጎ «ምስኪን! አቦይ ተሽሌን ለመግደል የሚፈልግ ምን ጠላት ይገኛል? ለሁሉም እንደ አባት ነበሩ ። ምስኪን ሽማግሌ!» አለ ።

ተክላይ ፡ መነጽሩን አፍንጫው ላይ አስተካከለና ፡ «ይልቅ አሁን ባለንበት ጊዜ ማን ወዳጅ አለው? ብትል ይሻላል» አለው በምጽት ።

ሥዕላይም ፡ «አባባልህ ልክ ነው ። ባሁኑ ጊዜ ወዳጅ አለኝ ብሎ መመካት ሞኝነት ይሆናል ። ከወዳጅ ጠላት ይሰውረን ማለት ነው» ብሎ በነገር ነካ አደረገው ።

ተከስተ አፍንጫውንና ዓይኑን ጠረገና በጥልቅ ኃዘን ተውጦ ፡ «ምስኪን አቦይ ተኸሌ! ከሚያፈሉበት መኪና ሌላ ሰው ቀና ብለው አያነጋግሩም ነበር ። ያ የቡና ማሬያ መኪናና እሳቸው ላለፉት ሐያ አምስት ዓመታት አንድ ቀን እንኳን ተለ ያይተው ውለው አያውቁም ። እንደሰው ያነጋግሩት ነበር ። መኪናውም ያለ እሳቸው እሺ ብሎ አይሠራም ። እና ተጋግ ዘው ፡ በአሥመራ በጣዕሙ ወደር የሉለው ቡና ያፈሉ ነበር ። ምስኪን! መኪናውም ከእንግዲህ ያለእሳቸው አይሠራም ። እሱም ጥቷል ። እና ከእነሱ ጋር የፓራዲዞ ቡና» አለ ።

ሥዕላይ በሳቅ ፈነዳ ።

«ምን አሳቀህ?» አለ ተከስተ ።

«ለንግድህ ስታለቅስ ታይቶኝ ነው.....»

«ምን ያስቃል? አዲስ ነገር አይደለም ። ሁሉም ስለራሱ ነው የሚያለቅሰው — አይደለም እንዴ? የሞቱትማ ሞተዋል ። መቃብራቸው ምን ይናገራል? ወይስ ይናገር ይሆን?» አለ ተከላይ እየተፈላሰፈ ። ትንሽ ቆየና ሌላ ፊያሽኮ ሺኖ ሴኮ አዘዘ — «እስካለን ድረስ እንጠጣ ። ለጤናችን..... ጤና ካለን» አለ ።

ሥዕላይ ብርጭቆውን አንስቶ ፡ «ምነው ፡ ለመሞት አስ ብሃል?» አለው ።

«ማን ለዘላለም ይኖራል!» አለ ።

ቀይ ባሕር ላይ የንጋት ቅንድብ ብቅ ሊል ምንም አልቀረ ውም.....

ፊያሜታና እኔ

ከቀይ ኮከብ መጋረጃ በስተጀርባ

ምዕራፍ ሦስት

ጥር 18 ቀን 1974 የሥራ ሠርግና ምላሽ ሆኖ ዋለ። ዳሩ ጥር የሠርግና ምላሽ ወር አይደል፤ ቀኑን ሙሉ ትንፋሽ አልነበረኝም። ከንፍ አውጥቶ ከጊዜ ጋር እንደመብረር ነበር። ሩጫው ባልከፋ፤ ቀኑን ሙሉ ሲሠራ የዋለውን ዜና፤ የቴሌቪዥን ፊልሞች፤ ፎቶግራፎችና የቴፕ ክሮች በጊዜ ወደ አሥመራ ከዚያም ወደ አዲስ አበባ አስተባብሮ መላኩ ገዋላት የሚያናጋ ሌላው ራስ ምታት ነበር። ምጽዋ ቤተ መንግሥት አዳራሽ ውስጥ የተካሄደውን የሥዕል ኤግዚቢሽንና የኤክስፖ መክፈቻ ሥነ ሥርዓት ሥራ ጨርሼ ላይ ወደ ሆቴል ስመለስ፤ ፊያሜታ ጊላይ ተዝናንታ አልጋዬ ላይ ጋደም ብላ ባገኘኋት ጊዜ እንደ ድንጋይ ተጭኖኝ የነበረው ድካም ከላይ ላይ እንደ በጋ ጉም በኖ ጠፋ። እጥፍ ዘርጋ የሚለው ሽንጧ ፍቅር የተራበ ይመስላል።

«ኢሂ ደአ ፊያሜታ ሴሌሳ?»

«ላዕሊ ። ከመይ ውዕልካ?»

«ጽቡቅ ፤ ሚያ ሰሚናዊት ጽብቅቲ»

ከተጋደመችበት እጅዋን ዘረጋችልኝ። ጡቶቿ «እጅ ወደ ላይ» የሚሉ ይመስላሉ — አፈመዛቸውን ደግነው፤ ወድረው።

«ላብ በላብ ሆኖ እሸታለሁ። በፈጠረሽ ቢራ እዘነገልኝ። ተቃጥያለሁ» ብያት ሻወር ለመውሰድ ወደ መታጠቢያ ቤት ሔድኩ። ቀዝቃዛው ውሀ መንፈሴን አደሰው። ቀዝቃዛው ቢራ ነፍሴን ፈወሳት።

«አንቲ ፤ አባቴ ይሙት ባለጌ ነህ» አለችኝ።

«ምን አጠፋሁ?» አልኳት ደንግጬ።

«ጧት ለምን ቀሰቀሰከኝ? እኔ በጧት እንቅልፌ ቀልድ አላውቅም — አባቴ ይሙት ። ባለጌ» አለች ።

«እኔም እንዳገኛ ጧት እንቅልፋም ነኝ ። እኔና አንቺ ብን ጋባ አልጋ ውስጥ በሰብሰን እንቀራለን» አልኳትና የጋብቻን ነገር አምጥቶ ምን አሳቤ ውስጥ እንዳገባው እየገረመኝ ፡ «እዚህ ተኝቼ ዋልኩ እንዳትይኝ» ብዬ ቀለድኳት ። ቀይ ባሕር ዳርቻ በተደረገው ንግግርና ሕዝባዊ ሠልፍ ሥነ ሥርዓት ላይና ፡ በጉር ጉሉም ጉብኝት ወቅት ከሩቅ አይቻት ነበር ። ብቸኛ ሰሚናዊት አበባ መስላ ትታይ ነበር ። በልቤ ከዓይን ያውጣሽ ሳልል አል ቀረሁም ። ሰው ሁሉ ባያት ቁጥር አንገቱን ወደ እሷ እያዞረ ባይን ይሰማት ነበር ።

«ጋዜጠኛ ማግባት ጥሩ አይመስለኝም — አባቴ ይሙት» አለች ።

«ምነው? ለምን?» አልኳት ።

«ማን እሱን ቀኑን ሲጠብቅ ውሎ እሱን ሲጠብቅ ያመ ሻል?» አለች ።

«አይምሰልሽ ፣ ትለምጃለሽ ። የማይለመድ ነገር የለም» አልኳት ።

«ማን እኔ? ፍጹም ። ያውም ላብ ላብ እያለ የሚመጣ ባል ። ምን በጣኝ!» አለችና ድንገት «ሚስት አለህ?» ብላ ጠየቀችኝ ።

«የለኝም..... እውነት ። እንዳልሽው የቷ ሴት ናት ጋዜጠኛ ፈልጋ የምታገባው? ከጊዜ ጊዜ የሌለው ፡ ከገንዘብም ያልሆነ ፣ ለሹመትና ለሥልጣን ያልታደለ ፣ ዘላለሙን ጋዜጠኛ እየተባለ የሚኖር ምስኪን ፍጡር ማን ያገባል? ምስኪን!» አልኳት ።

«ታዲያ ጣትህ ላይ ያለው ቀለበት ምንድነው?»

«ሰው ለጌጥ ቀለበት አያደርግም ወይ?»

«ለምን ሰምና ወርቅ ትናገራለህ?»

«ቅኔ ልቀኝልሽ?»

«እውነቱን ንገረኝ — ቦቦሽ.....»

«ሙች ፣ መጀመሪያ ቅኔ ልቀኝልሽና ሰሚኝ — ቦቦኪ» አልኳትና ፣

«ቀይ ባሕር ዳርቻ — ከመረብ ባሻገር
በሰሜናዊ ቀላይ ፡ ሰሜናዊ ኮከብ ፡ ዘምባባ ጥላ ሥር
ለእግዚር አፍንጫ ደስታ ፡ ላይኑ ማረፊያ ተብለሽ
ከጥቂር ድንግል መሬት ላይ በቅለሽ ያበብሽ ፡ በውበት
ተኩለሽ ፤

ውበትሽ ከሩቅ የሚጣራ

እንደ ንጋት ጮራ

አንቺ ሰሜናዊት ቆንጆ ውብ አበባ ፤

የሣሕል እቶን ሐሩር

ያማሴን ቆፈን ቁር

ዝንታለም ዘላለም የማያጠወልግሽ

ኩነኔው ምንድነው ቀጥፌ ባሸትሽ!

«ግሩም አይደለም! እንዴት መጣልኝ ባክሽ አባቴ ይሙት
ግሩም ድንቅ ቅኔ ነው ። ባለቅኔ ልታደርጊኝ ነው መሰለኝ?
እውነቱን ለማወቅ ከፈለግሽ እጮኛ አለኝኝ» ብዬ ነገርኳት ።

«ስሟ ማነው?»

በጥያቄ ታጣቅረኝ ጀመር ። የነገሩ አዝማሚያ ደስ አላለ
ኝም እና ድንግጣ በየትኛው አቅጣጫ እንደምትፈነዳ ስላልገባኝ ፡
«ምን ያደርግልሻል?» አልኳት ።

«ምናለበት ንገረኝ ።»

«ሮማን ። ሮማን ጎለተወርቅ ትባላለች ። አሁን ደስ አለሽ?»

«ቆንጆ ናት?»

«በጣም ። ቆንጆ ናት — የመሐል አገር ጽጌረዳ» አልኳትና
ስሜቷን ማጤን ጀመርኩ ። እንዲህ ዓይነቱ ጥያቄና መልስ
የት ወስዶ እንደሚያደርሰን አልገባኝም ።

«አባቴ ይሙት ጥሩ ነው» አለች ፈገግ ብላ ።

«ምኑ ልጄ?» አልኳት ተገርሜ ።

«ሚስት ወይም እጮኛ ያለው ወንድ ደስ ይለኛል» የሚል
ነበር መልሷ ።

«ጉድ ነው! ለምን?» አልኩ በይበልጥ እየተገረሃው ።

«አሮጣይ ፡ ደስ ይለኛል ፡ እልክ ውስጥ እገባለሁ ፡ እልክ ውስጥ ስገባ እሰቃያለሁ ፡ እና እወደዋለሁ» አለች ።

«ጉድ ነው ፡ እጮኛ ባይኖረኝስ ኖሮ?»

«አልፈልግህም ነበር ፡ አባቴ ይሙት ፡ እውይ ጸግዬ ግን ምን ዓይነት ሴት ነኝ? እስቲ ንገረኝ» አለች ።

«ጣፋጭ» አልኳት ።

«ደደብ ነህ አባቴ ይሙት.....»

«አንቺ ልጅ ተይ ደደብ አትበይኝ» አልኳት ።

«ለምን? እስቲ ንገረኝ?»

«ባገራችሁ ወንድ ይከበራል፡አይደለም? መከበር አለብኝ.....»

«እውይ ማን አለህ?»

«ዐውቃለሁ ፡ ገዢ የማትሰጥ ሴት ባል አታገኝም ፡ እና ታዲያ ይህ ምን ማለት ይመስልኛል? ወንድ ክቡር ነው ማለት ነው ። አይደለም?»

«ደደብ ፡ አባቴ ይሙት ደደብ ነህ ። ለምንድነው ግን ደደብ የምልህ? ምን ዓይነት ሴት ነኝ?»

«እንደገና ‘ጣፋጭ’» አልኳት ።

እና ፡ ሌቱን በሙሉ ጣፋጭ ነበረች ። የምጽዋ ፌስትቫል ገና ላንድ ቀን የሚቆይ ቢሆንም ፡ የኤርትራ ክፍለ ሀገር ቀይ ኮከብ ሁለገብ አብዮታዊ ዘመቻ ጉባዔ ከምጽዋ ተመልሶ ሥራ ከመጀመሩ በፊት ቀደም ብዬ ያን ጧት ወደ አሥመራ መመለስ ነበረብኝ ። ብዙ ሥራ ይጠብቀኛል ። እና ፡ ከነገ ጀምሮ ለሚቀጥሉት ሦስት ወይም አራት ቀናች በትንሣኤ አዳራሽ የሚካሄደው የጉባኤው ውይይት ፡ እያንዳንዱ የጉባኤው አባል በጉዳዩ ላይ ያለው አስተያየትና አቋም ፡ እንዲሁም በመጨረሻ ጉባኤው በማኒፌስቶ መልክ የሚያስተላልፈው ውሳኔ ፡ ካዳራሹ ለመላ የኢትዮጵያ ሕዝብ በቀጥታ መተላለፍ ነበረበት ። ይህ እንኳን አላሰጋኝም ። የጥር ወር የሥራ ሠርግና ምላሽ ሁለተኛ ተፈጥሮዬ ሆኗል ። ይልቅ በጣም እያሳሰበኝና ስጋት ላይ እየጣለኝ የሔደው ከውጭ የታዘዙት መሣሪያዎች የውህ ሽታ ሆነው የመቅረት ጉዳይ ነበር ። ብዙ ጊዜ ያደረስኩት ጸሎት አልረዳኝም ። እንደ አቡነ ተክለሀይማኖት ሰባት ዓመት ባንድ እግራ ቆሜ እንዳልጸልይ ጊዜ አልነበረኝም ። በጉባኤው ፍጻሜ ማግስት የውጊያ ትእዛዝ ድንገት ቢሰጥ ምን ተይዞ በሦስት ግንባር ናቅፋ ሊዘመት ይሆን? ከአዲስ አበባ ያመጣነው ፈልምና የቴፕ ክር ወደ

መገባደዱ ላይ ነበር ። ለጥምቀት ያልሆነ ቀሚስ ይበጣጠስ እንዲሉ ፤ የምን ፊልም ቁጠባ! ይህን ታሪክ ያልቀረጸ ፊልም ለመቼ! ከደጅ የተለቀመ ጭራሮ ይመስል ዝም ብሎ ማቃጠል ነበር ። በእጃችን የቀረው ጥሬ ፊልም ፣ ሌላው ቀርቶ ፣ የጉባዔውን ሥራ ካስጨረሰን ምንኛ ደግ በሆነ ። በእጃችን ያሉት የቴሌቪዥን ካሜራዎች ያረጁ ከመሆናቸውም በላይ ለመስክ ሥራ ይህን ያህል የሚያስተማምኑ አልነበሩም ። ታሪክ በድዱ ሲስቅብኝ ታየኝ ። ለሚሰማኝ አምላክ ፣ እሱም ካለ ፣ የመጨረሻ ጸሎት አደረስኩና ፊያሜታን ቀስቀስኳት ። እሷም ከኔ ጋር ወደ አሥመራ ለመመለስ ፈልጋ ነበር ።

«ባለጌ ነህ አባቴ ይሙት!» ብላ ወደ ውስጥ ገባች ። ብርድ ልብሱን ከነአንሶላው ገፈፍኳት ። እርቃኗን ቀረች ።

«እውይ አባቴ ይሙት ደደብ ነህ ። ምን አድርጊ ነው የምትሰኝ? ምን ባደርግህ ይሻላል ግን? አንተግናይ!» አለችኝ እየተነግነጩች ።

«ሳ ሚ ኝ» አልኳት.....

ሳመችኝ ። ትንፋሽ እንደ ዱር ጽጌረዳ ሁልጊዜ ደስ ይላል ። እየተነግነጩች የግደን ተነሳች ። ለመልበስ ጊዜ አልፈጀባትም ። በቀላሉ የማጌጥና የመዋብ ችሎታ አላት ። ወይም የወጣትነት ዕድሜዋ ይሆናል የሚረዳት ። መኳኳል አታበዛም ። ልብ ሶቿም ሆኑ ጌጦቿ ውድና ቀላል ውብ ነገሮች ናቸው ። ወደ አሥመራ ከመነሳታችን በፊት ለቁርስ ወደ ምግብ ቤቱ ተያይዘን ሔድን ። ከሎኔል በትሩ አይቶን ፣ በዓይኑ ጠቅሶ አበረታታኝ ። ከፊያሜታ ጋር ሆኖ በማየቱ ደስ የተሰኘ ይመስላል ።

«አንድ ጊዜ ይቅርታ» ብያት ወደ ከሎኔል በትሩ አመራሁ ሰላምታ ከተለዋወጥን በኋላ ፣ «እንቅልፍ ባይንህ የዞረ አትመስልም» አለኝ ።

«ፊያሜታን ከመሰለች ልጅ ጋር ተኝቶ ማን ዓይኑን ሊከድን ይችላል?» አልኩትና ቀጥቼ ። «በነገራችን ላይ ፣ ሥዕላይ በራሂ ያን ምሽት ከእሷ ጋር አላደረም ። ታዲያ የት አደረ ብለህ አትጠይቀኝ ። እሷም ሆነች እኔ አናውቅም» ብዬ ነገርኩት ።

ፈገገ ብሎ ፡ «አየህ አይደለም?» አለኝ

«ምኑን?»

«የቅርብ ግንኙነት ለመረጃ ጠቃሚ መሆኑን?» አለኝ ።

«ግን ጉዳት እንዲደርስባት አልፈልገም» አልኩት ።

«አትሰጋ ። እንግልዞች እንደሚሉት ወርቅ ዕንቁላል የምትጥል ዶሮ አትገደልም ። ለመረጃው አመሰግናለሁ ። ቅጥል ዓድ ። ወደምንፈልገው ቦታ ታመራን ይሆናል ። ግን ፍቅር እውር እንዳያደርግህ እሰጋለሁ» ብሎኝ ሔደ ።

ወደ ፊያሜታ ተመለስኩና ፡ የብርቱካን ጭማቂ ስላልነበረ ቀዝቃዛ ፋንታ አዘዝኩ ።

«ቪያ! እሱ መጠጥ እስካሮኛ ነው!» አለች ። እያንገፈገፈ ፈገፋት ፡ እያንገሸገሻት ።

«ከፋንታ ምን ጥል አለሽ?» አልኳት ።

«እስካሮኛ ነው» አለች ጠጉሯን እየነሰነሰች ። ስትናገር አንገቷን መነቅነቅ ይቀናታል ። ጠጉሯም አብሮ ይነሰነሳል ።

«ለምን?» አልኳት ።

«ባንድ ቀን ቀጠሮ ፡ ባንድ ፋንታ ግብዣ ነው ከብርናዬን ያጣሁት ። ስካሮኛ!» አለች ።

አሳቀችኝ ።

«ለዚያውም አልጨረስኳትም ፡ አባቴ ይሙት ። ግማሽ ላይ ነበር የተውኳት.....»

እንደገና ሳትሁና ፡ «እጄ፡ባባትሽ ታሪኩን በሙሉ ንገሪኝ» ብዬ ለመንኳት ።

ፋንታ ጠልታ የቀረችበትን ምክንያት ጭንቅላቷን እየነቀ ነቀችና ጠጉሯን እየነሰነሰች ከሥሩ ጀምሮ አጫወተችኝ ። ታሪኩ እንዲህ ነበር ።

አንድ በጣም የምትወደው ሰው ነበራት ። የተማረ ፡ ሀብታም ፡ ጭልክ ጭልካም ወጣት ነበር ። ዶክተር አቤል ይባላል ። ከመሳሳም ሌላ ፍቅር አታውቅም ። እና ደግሞ የልብ ዓደኛዋ የሆነች አንዲት ልጅ ነበረች ። ልጅቷ ፡ በዕድሜም ሆነ በአስተሳሰብ የበለለች ፡ ሁልጊዜ «ነገር አለዎ» እያለች ፡ ዘወትር

መፋቂያ የማይለያቸውን ውብ ፡ ድንቅ ጥርሶቿን ወንድ ላይ ብልጭ ፏ በማድረግ በወንድ ስሜት የምትጫወት ፡ ካንድ መኪና ወርዳ ወደ ሌላ የምትገባ በቀን ፍቅረኛዋ መኪና ከሌት ፍቅረኛዋ ቤት የምትደርስ ። ረገግ ብላ «ነገር አለዎ» ከማለት በቀር ፡ ከፋም ሆነ ደግ የማትናገር ፡ እሳት ልሳ የምታስልስ ነበረች። ሰሚራ ትባላለች። ፊያሚታ ዶክተር አቤል ቤት የምትሔደው ከሰሚራ ጋር ነበር — ሁልጊዜ ሰሚራና አቤል አንቺኮ አታውቁም እንጂ እኛ የሥጋ ዝምድና አለን እያሉ ያወሯታል ። ከጊዜ በኋላ የፊያሚታ ጀሮ ጉድ ይሰማል ። ሰሚራና አቤል አብረው መውጣት ጀምረዋል የሚል ወሬ ይደርሳታል ። ለጊዜው አታምንበትም ። ወሬው ስለተደጋገመባት ፡ ከዚያ በፊት ብቻ ጥን ወንድ ቤት ገብታ የማታውቀው ልጅ ተነስታ ዶክተር አቤል ቤት ትሔዳለች ። ቀኑ አይረሳትም ። ቅዳሜ ነበር ። ከምሽቱ አንድ ሰዓት ገደማ..... ሰሚራና አቤል ፍቅር አድክሟቸው ፡ ተቃቅረው ተኝተው ታገኛቸዋለች..... እንባዋን እየዘራች በመጣችበት እግሯ ወደቤቷ ተመልሳ ከመሮጥ በስተቀር የምታደርገው ነገር አልነበራትም ። ጊዜ ያልፋል ። ሰሚራና አቤል ይለያያሉ ። ፊያሚታ ትታጫለችና ሠርጉ በጥር ወር እንዲሆን ተቆረጠ ። ቀኑም እየተቃረበ ሔደ ። በርበሬም ይቀነጠስ ጀመር ። ገዚምም ተዘጋጀ ። አንድ ቀን እንዳጋጣሚ ሰሚራ መታጨቷን ካንድ ጓደኛዋ ትሰማለች ። እንዳጋጣሚ ሆኖ የሰሚራን እጮኛ ታውቀው ነበር ። ከዚያ በፊት ፡ ካንድም ሁለት ጊዜ እንውጣ ብሎ ለምኗት እምቢ ያለችው ልጅ ነበር ። አፈወርቂ ይባላል ። የስልክ ቁጥሩንም ይዛ ነበር ። ስልክ አንስታ ትደውልለታለች ። ለማታ ይቃጠራሉ ። ቤቱ ወስዶ ፋንታ ይጋብዛታል ። ያኔ ፡ ፋንታ አዲስ የመጣ ለስላሳ መጠጥ እንደመሆኑ ብርቅ ነበር ። የተጋበዘችውን ፋንታ ጠጥታ ሳትጨርስ የሆነው ሆነ ። በስንት መከራ ከብዙ የመንገድ ሌቦች ጠብቃ ያቆየቻትን ብርቅዬና ውድ ክብርናዋን አጣች ። «በግማሽ ጠርሙስ ፋንታ ሼጥኳት አባቴ ይሙት» ስትል በጣም አስቃኝ ነበር ። ከጊዜ በኋላ አረገዘች ። እናቷ ያረገዘች መሆኗን ያውቁባታል ። እሷም ፡ እህል በሸተታት ቁጥር ፡ ልቧ እስኪጠፋ ድረስ ቋቅ ሲያሰኛት ፡ ኮሌራ የያዛት መስላት ነበር ። ቃሪያና አዋዜ ብቻ ነበር የሚያምራት ። እናትና አባቷ በዕድላቸው ከግዘን ሌላ የሚያደርጉት ነገር አልነበረም ። የሆነ ሆኗል ። ምን ሊያደርጉ ይችላሉ ። እና ደግሞ ያለ እሷ ሌላ ሴት ልጅ የላቸውም። የቤተሰቧ ዓይን ማረፊያ

ጌጥ ነበረች ። ወንድሞቿ ሊገድሏት ተነስተው ነበር ። እናትና አባት አናስነካትም በማለት ከጎኗ ቆሙ ። እንዲጋጣሚ እናትና አባቷም የተገናኙት አሁን ልጃቸው ላይ በደረሰው ሁኔታ ነበር ። ፊያሜታና አፈውርቂ እንዲጋቡ ከማድረግ ሌላ ምርጫ አልነበረም ። ቃል ኪዳን ፈርሶ ፊያሜታና አፈውርቂ ተጋቡ ። ጋብቻው አልሠመረም ። ጽንሱ አስወረዳት ። በተጋቡ በሰባት ወራቸው ተፋቱ ።

«እውይ አባቴ ይሙት ፣ እልክ ይገድለኛልኮ ። ግን ምን ዓይነት ሴት ነኝ?» አለች በመጨረሻ ።

«ጣፋጭ እልክኝ!» አልኳት ።

«ምን ዓይነት ሴት ነኝ?» ባለችኝ ቁጥር ፣ ለምን እንደሆነ እንጂ ፣ «ጣፋጭ ነሽ» ማለት ይቀናኛል ። እና ደግሞ ጣፋጭ ናት ። ጨው ያላት ልጅ ናት ።

«ሙት፣ እልክኝ ነኝ ። አባቴ ይሙት ። ወንድ ፣ ቀንድ አስበቅላለሁ...»

«ምን እያደረግሽ?»

«ታየኛለህ...»

«እናያለና...»

«ደሞ ከንድ ወንድ ጋር ብዙ ጊዜ መቆየት አልችልም ። ላየው ጥለሺው ብረሪ ብረሪ ይለኛል ።»

«ስለሱ አትስጊ ። ግፉ ቢል የሦስት ወር ፍቅረኞች ነው የምንሆነው ። ከዚያ ፈትለክ ነው» አልኳት ።

እና ተነስተን ወደ አሥመራ ተፈተለክን ። ከምጽዋ ወደ አሥመራ ጉዞ ሰማይን ለመግጨት ሽቅብ እንደመብረር ነው ። ደግነቱ ከፍ እያሉ በሔዱ ቁጥር ሰማይም ወደ ላይ ይሸሻል ። አሥመራ ደረሰን ። ከተማው ጭር ብሏል ። ሰው ሁሉ ከተማውን ጥሎ ወደ ምጽዋ የኮበለለ ይመስላል ። በፊያሜታ መሪነት በቀጥታ ወደ ማይተመናይ አመራን ። የማይተመናይ ሠፈር ቤቶች በቁጠባ ዘዴ በጥላን የተሠሩና እንደ ሰንሰለት የተያያዙ ቤቶች ናቸው ። አሠራራቸውን ሲመለከቱ ፣ ሠፈሩ የአረቦች መንደር መስሎ ይታያል ። ግን ፣ ሠፈሩ ከዳር እስከ ዳር የሐማሴኖች ሠፈር ነው ሲባል ሰምቻለሁ ። ቀይ ኮከብ ዘማቾች ሠፈሩን ከሩቅ ይፈሩታል ። ቤቷ አጠገብ ስንደርስ ልቅሶ ሰማን ።

«እውይ ! ወይእነ ግዲ ! » አለች ራሷን ይዛ ።
ደንግጫ ፡ «ምነው? ምን ሆንሽ ! » አልኳት ።
«እናቴ ትሆን? ምን ይሻለኛል ጸጋዬ? አባቴ ይሙት እኔ
ከዚህ መኪና አልወርድም» አለች ።
«ታመው ነበር ?»
«አዎ ፡ ልቤን ስትል ነበር.....»

ከመኪናዬ ወርጄ አንዱን የመንደር ጎረምሳ በመጥራት
ሁኔታውን አጣራሁና ተመልሼ ፡ «አባክሽ አቦ ፡ አታሟርች
ባቸው ። እናትሽ ደህና ናቸው ። አቦይ ተሽሌ የሚባሉ ሰው
ናቸው የሞቱት» አልኳት ።

«እውይ አቦይ ተሽሌ ! » አለች

የባለጌ መርዶ ነጋሪ ሆኖ ተሰማኝ ። ምን አውቄ ፡ አያቷ
ሊሆኑ ይችላሉ ወይም አጎቷ ። የትግሬ ዝምድና እንደ ስንሰለት
የተቆለለፈ ነው ይባላል ። ዓይኖቿ እንባ ዳጥረው ነበር ። ለምን
እንደሆነ እንጂ የሰማሁት አንድ ተልድ ትዝ አለኝ ። አንዱ
ጥሬ መንደሮ ሌላውን አፋፍላይ ቆሞ ይጠራውና ፡ እናትህ ሞታ
ለች ፡ ጧት መጥቼ ስለማረዳህ ከቤት እንዳትጠፋ ይለዋል ።
ሰውዬው እዬዬውን ማቅለጥ ሲጀምር ፡ እሳ ፡ የማን ሞኝ ነህ!
አሁን ማን አረዳኝ ብለህ ነው የምታለቅሰው? ብሎት ይሔዳል ።
አልሳቅሁም ። «ሰውዬውን ታውቂያቸው ኖሮአል? አዝናለሁ»
አልኳት ።

«አቦይ ተሽሌን? ከሕጻንነቴ ጀምሮ ነው የማውቃቸው ።
በሕጻንነቴ ሁልጊዜ ከረሜላ ይዘውልኝ ይመጡ ነበር ። በጣም
ይወዱኝ ነበር ። አሁንም በታመሙ ቁጥር እኔን ነበር የሚያ
ስጠሩኝ ። ዕድሜ ልካቸውን የፓራዲዞ ቡና ቤት ባሬስታ ነበሩ»
ብላ እንባዋን ለቀቀችው ።

ለዚያን ቀን ምሽት አድርገነው የነበረውን ቀጠሮ በአቦይ
ተሽሌ ሞት ምክንያት ለሌላ ጊዜ አስተላልፈን ተለያየን ። ሙታ
ንም የድርሻቸውን ማግኘት አለባቸው ። ቀኑ ሳይታወቀኝ አለፈ ።
ዝም ብሎ እንደ ሚግ 23 ተዋጊ አይሮፕላን ይበራል ። ከውጭ
ስለታዘዙት መሣሪያዎችና ራልዋች ጉዳይ ምንም አስደሳች

ዜና አልሰማሁም ። ገና አልደረሱም የሚል መጥፎ ዜና ነበር የደረሰኝ ። ከግን ጋር ልጣለ! እግዚአብሔርም የድሮ እግዚር አይደለም መሰለኝ ሊሰማኝ አልቻለም ። ምናልባት እሱም አርጅቶ ይሆናል ። ከአሥመራ አብዮት አደባባይ፡ ወደ ሳባ ስታዲዮም ፡ ከሳባ ስታዲዮም ፡ ወደ አሥመራ ራዲዮ ስታዲዮ ፡ ከስታዲዮ ወደ ትንሣኤ አዳራሽ መሮጥ ነበረብኝ ። ሌላ የት ቦታ እንደደረሰኩ እግዚር ነው የሚያውቀው ። ለመኖር መሮጥ ያስፈልጋል ። እና እንደ እብድ ስሮጥ ነበር የዋልኩት ። ሌቱም እንደ ቀኑ ፡ እንደ በጋ ጥላ በርሮ አለፈ ። ቀይ ኮከብ ዘመቻ የጊዜን ስልት የቀየረ ይመስላል ። ሕልም አልባ የሆነ ሌት ነበር ። አንዴም ጎኔ የተገላበጠ አይመስለኝም ። እንደ ወደቀ ዛፍ ባንድ ጎኔ ተጋድሜ ነበር ያደርኩት ።

የኤርትራ ክፍለ ሀገር ቀይ ኮከብ ሁለገብ አብዮታዊ ዘመቻ ጉባኤ አባሎች ከምጽዋ ፈሰቱባል ተመልሰው መደበኛ ስብሰባቸውን በትንሣኤ አዳራሽ ቀጥለዋል ። ጉባኤው ሥራውን ከመጀመሩ በፊት ጧት በማለዳ የዘርዳይ ድረስ መታሰቢያ ሐውልት መሠረተ ድንጋይ በታላቅ ሥነ ሥርዓት ተጥሎ ነበር ። አንዱ ተናጋሪ በሌላ እግር እየተተካ ንግግር በንግግር ሆነ ። አዳራሹ ጭብጨባ በጭብጨባ ሆኖ ተናጋ ። በብዙ ሺ ሜማ የሚቆጠሩ ፊልሞች ዞሩ ፡ ተሽከረከሩ ። ካሜራዎች ጋሉ ነደዱ ። ከትንሣኤ አዳራሽ ጋር በቀጥታ የተያያዘው የአብዮታዊት ኢትዮጵያ ድምጽ ራዲዮ የጉባኤውን ሂደት በመላ ኢትዮጵያ አስተጋባ ፡ ሔደ ፡ ነጎደ ፡ ወንዝና ጅረቱን ፡ ዳገት ቁልቁለቱን ፡ ሜዳ ተራራውን እየተሻገረ ። የጋዜጠኞች ብዕር ፈሰሰ ። የሬዲዮና የቴሌቪዥን ተናጋሪዎች ትናጋ ተንበለበለች ፡ ነደደች ፡ ደረቀች ። ዛለ ወገብ፤ ጀሮ ግንድ ተቃጠለ ። ከዳ ጉልበት ፡ አእምሮ ጋለ ፡ ደነዘ ። አንዳንዱም በእንቅልፍ ተንገላጅጀ ፡ ሽለብታ ፡ ኩርፊያ እስኪቃጣው ድረስ ። ያን ቀን ሐያ ተናጋሪዎች ብቻ ነበሩ ንግግር ያደረጉት ። አርባ ዘጠኝ ይቀራሉ ። አርባ ዘጠኝ ንግግሮች በሁለት ቀን ውስጥ ጀሮ ምንኛ ይደንቀው! ብርታቱን ይስጠን ብቻ ። በዚሁ ሁኔታ የታሪክ ጎማ ለሦስት ተከታታይ ቀኖች ሲሽከረከር ቆየ ። በጉባኤው ሂደት ጣልቃ «ኢትዮጵያ ወይም ሞት» የሚል ዓርማ አንግበው ለአንድነት ለታገሉና መስዋእት ለሆኑ የኤርትራ አርበኞችና ፡ «አብዮታዊት ኢትዮጵያ ወይም ሞት» በማለት ለአንድነትና ለአብዮቱ ሲታገሉ ለወደቁት የአብዮታዊ ጦር አባሎች

መታሰቢያ ሐውልቶች የመሠረት ድንጋይ ተጥለው ነበር ።
ጥር 23 ቀን 1974 ታሪካዊው የአሥመራ ማኒፌስቶ ወጣ ።
ታላቅ ቀን ነበር ።

የወጣው ባለ ሰባት ነጥብ ማኒፌስቶ 1

1ኛ/ አርቆ አስተዋዩና ቆራጡ አብዮታዊ መሪዎችን ጓድ ሊቀ
መንበር መንግሥቱ ኃይለ ማርያም የጊዜያዊ ወታደራዊ
አስተዳደር ደርግና የኢሠጋኦኮ ሊቀ መንበር የአብዮታዊው
ጦር ጠቅላይ አዛዥ ፣ ጥር 17 ቀን 1974 በአሥመራ ከተማ
በተሰበሰበው የቀይ ኮከብ ሁለገብ አብዮታዊ ዘመቻ ጉባዔ
ላይ የጓለም አቀፍ የአካባቢያችንና የኢትዮጵያን ተጨባጭ
ሁኔታ በተለይም የኤርትራን ክፍለ ሀገር ችግር በማስመል
ከት ለመላ የኢትዮጵያ ሠፊ ሕዝብ ላደረጉት ታሪካዊ ንግግር
በአንድ ድምጽ ሙሉ ድጋፋችንን እየሰጠን በወንበዴዎች
የወደመውን የኤርትራ ክፍለ ሀገር ኢኮኖሚ በቀይ ኮከብ
ሁለገብ አብዮታዊ ዘመቻ መልሶ ለማጽቋምና ሕዝቡንም
ነጻ ለማውጣት የሰጡትን አብዮታዊ መመሪያ ተግባራዊ
ለማድረግና ወደፊትም አብዮታዊው መንግሥት ከጊዜ
ወደ ጊዜ የሚነድፋቸውን የሥራ ዕቅዶች ሁሉ ለመፈ
ጸም በግንባር ቀደምትነት ተሰልፈን አስፈላጊውን መስዋ
ዕትነት እስከ ሕይወት ድረስ ለመክፈል ዝግጁ መሆናችንን
በአንድነት ቃል እንገባለን ።

2ኛ/ ከኅብረተሰቡ የተተፉ ኢምፔሪያሊዝምንና የአድኅርት
ኃይላትን በስተቀር ማንንም የማይወክሉ ጸረ ነጻነት ፣ ጸረ
አንድነት ፣ ጸረ ሕዝብና ጸረ ሠላም የሆኑት የወንበዴ
ቡድኖች የጥፋት መልዕክታቸው ከእንግዲህ ወዲያ መቀጠል
ስለሌለበት ለአንዴና ለመጨረሻ ጊዜ በሰፊው ሕዝብ ክ
ንድ መደምሰስ አለባቸው ። በተጨማሪም ለእነዚህ ወን
በዴዎች ድጋፍ የሚሰጡ የውስጥ ተባባሪዎቻቸው ጭምር
የሰፊው ሕዝብ ጠላቶች ስለሆኑ እነሱንም በተባበረ ክንዳ
ችን የምንደመስላቸው መሆኑን እናረጋግጣለን ። በዚህም
መሠረት አብዮታዊ ሠራዊታችን በሚያካሂደው የመከላከል
ውጊያ የሚወስደውን ማናቸውንም እርምጃ ሁሉ ከመደገ
ፍም ባሻገር በቆራጥነት ከጎኑ የቆምንና በደጃንነትም
የተሰለፍን መሆኑን በሙሉ ቃል እናረጋግጣለን ።

3ኛ/ በወንበዴው ተቋም ውስጥ ሳያውቁ በስህተት ሳይወዱ በገድ በጥፋቱ ዓላማ በቀጥታ የተሰለፉ የጭቁኑ ሕዝብ ወገኖችና በውጭ አገር የሚንገላቱ ኢትዮጵያውያን ስደተኞች ሁሉ በሕዝብ ደም የሚነግዱትን የለየላቸውን ወንበዴዎች ታግለው አብዮታዊ መንግሥት ያደረገላቸውን ሙሉ ምኅረት ተቀብለው ወደ እናት አገራቸው በአስቸኳይ እንዲመለሱና ከሕዝቡም ጎን እንዲሰለፉ ጉባዔው በሙሉ ድምጽ ጥሪውን ያስተላልፋል ።

4ኛ/ በአብዮታዊት ኢትዮጵያ የሚገነባውን የሶሻሊስት ኢኮኖሚና በተለይም በአሁኑ የክፍለ ሀገሩ አንገብጋቢ ችግር አንጻር ጎበረተሰቡ ዳግመኛ በእንዲህ ያለ ውጥረት ውስጥ እንዳይወድቅ የሰትናው መደራጀት እንደመሆኑ በአብዮታዊው መሪዎችን በጓድ ሊቀ መንበር መመሪያ መሠረት ገበሬው በወጣለት ፕሮግራም በአስቸኳይ በአምራቾች የጎበረት ሥራ ማጎበራት እንዲደራጀ ጥሪ እያቀረብን አስረላጊውንም እርዳታ ለማድረግ ዝግጁ መሆናችንን እናረጋግጣለን ።

5ኛ/ የኢትዮጵያ ሕዝብ የለየላቸው ጠላቶች በጸረ ነጻነት ፣ በጸረ አንድነትና በጸረ ሰላም አቋማቸው በጭቁን ደም የሚነግዱትን ቅጥር ነፍስ ገዳዮች የሚረዱትን የውጭ ኃይሎችና የስለላ ድርጅቶች ሁሉ በብርቱ እናወግዛለን ። ድጋፋቸውንም እንዲያቆሙ እናስጠነቅቃለን ።

6ኛ/ ለብዙ ሺ ዘመን ጸንቶ የቆየውን የተከበረ የኢትዮጵያ ታሪክ በመበከል በቅኝ ገዢዎችና በኢምፔሪያሊስቶች ተጽዕኖ የተስፋፋውን የባዕድ ገናናነትና የባሕል ቅርት በኢትዮጵያ ሕዝብ ላይ የጫኑ መሆኑን በመገንዘብ ፣ በአሁኑ ጊዜ አብዮታዊ መንግሥት የኢትዮጵያን የነጻነትና የትግል ታሪክ በጥልቀት ገምግሞ የወደቀው የፊውዶ ቡርኪዋ ሥርዓት አፍኖ ይዞት የነበረውን ታሪክ በማደስ ለሀገራቸው ነጻነትና አንድነት ለሞቱት ለቀሩትም የኢትዮጵያ ጀግኖች የመታሰብ ቢያ ሐውልት እንዲሠራ ባሳለፈው ውጣኔ መሠረት ፣ ጓድ ሊቀ መንበር መንግሥቱ ኃይለማርያም የጊዚያዊ ወታደራዊ አስተዳደር ደርገና የኢሠፓኦኮ ሊቀ መንበር

የአብዮታዊ ጦር ጠቅላይ አዛዥ ፡ በደጋግላ የሰመጥር ጀግና የራስ አሉላን ፡ በአሥመራ የዘርዓይ ደረስን «ኢትዮጵያ ወይም ሞት» የሚል አርማ አንግበው ለአንድነት ለታገሉትና መስዋዕት ለሆኑ እንዲሁም «አብዮታዊት ኢትዮጵያ ወይም ሞት» በማለት ለአንድነትና ለአብዮቱ ሲታገሉ ለወደቁት የአብዮታዊ ጦር አባሎች መታሰቢያ የመሠረት ድንጋይ ማስተመጣቸውን ከልብ እያደነቅን ፡ ለወደራቱም አብዮታዊ መንግሥት የከፍለ ሀገሩን ታሪክ እያጠና በቅኝ ገዢዎች የተሰጡትን ማናቸውንም ስያሜዎችና የተዘረጋውን የባሕል ወረራና ተጽዕኖ ወደ እውነተኛ ታሪክ በመለወጥ እርምጃ እንዲወሰድ እንጠይቃለን ።

7ኛ/ የወቅቱ የመደብ ትግል በዓለም አቀፍ ደረጃ ከሚከሰትበት በኢምፔሪያሊዝምና በዕቅሊዝም መካከል ካለው ትግል ባሻገር ከቀይ ባሕርና ከመካከለኛው ምሥራቅ የጂኦፖለቲካ አንጻር ሲታይ በኢትዮጵያ አብዮት ላይ የሚካሄደው የኢምፔሪያሊዝም ሰራ በዚህ ክፍለ ዓለም አካባቢ ያለውን የኃይል ሚዛን ለኢምፔሪያሊዝም እንደሚረዳ አድርጎ ለመለወጥ መሆኑ ግልጽ ነው ። የኢትዮጵያ አብዮት ማሸነፍ የጸረ ኢምፔሪያሊስት ኃይሎች ድል ማድረግ የኢትዮጵያ አብዮት መሸነፍ የእነዚህ ኃይሎች ድል መደረግ በመሆኑ ትግላችን በአካባቢው ብሎም በዓለም አቀፍ ሁኔታ ላይ ያለውን ተጽዕኖ በከፍተኛ የዓለም አቀፋዊ ኃላፊነት ስሜት እንገነዘባለን ። ይህን በመገንዘብና ከኢምፔሪያሊዝም ጋር የምናደርገው መራራ ትግል የዓለም አቀፍ ጸረ ኢምፔሪያሊስት ትግል አካል በመሆኑ የዓለም ጸረ ኢምፔሪያሊስት ኃይሎች ቀደም ሲል ከጎናችን እንደ ቆሙት ሁሉ አሁንም የትግል አንድነታቸውን በበለጠ እንዲያድሱ ጥሪያችንን እናስተላልፋለን» የሚል ነበር ።

ማኒፌስቶው የመላ ኢትዮጵያ ሠርቶ አደር ሕዝብ ጥሪና የሙሉ ምኞቱና ብሔራዊ ፈቃዱ ጠንካራ መግለጫ ነበር — የናቅፋ ተራሮች ሰሚ ጀሮና አስተዋይ ልብ ካላቸው! ምክረው ፡ ምክረው — እምቢ ካለ መከራ ይምክረው ። ማኒፌስቶው ያንዱ ሥራ ምዕራፍ ማሳረሪያ ፡ የሚቀጥለው ሥራ ምዕራፍ አሐዱ — የፍጻሜ መጀመሪያ ነበር ።

«ቀይ ኮከብ ዘመቻ የትግል አርማችን
ዓለም አቀፍ ይዘት ሶሻሊስት ፈራሽን
የልማት ያንድነት ብሩህ ተስፋችን»

«አባባ እማማ ሁላችሁ
እንኳን በደህና መጣችሁ፤
አቦና አዴና ኩሉ.....ም
እንዳፅ ብድሐን መጻእኩም»

«በእጃችን ይዘን ዘንባባ
ሕጻናት የዛሬ አባባ
ብሩህ ቀናችን ሲጠባ
እንበል ጉሮ ወሸባ.....»

«ቀይ ኮከብ ዘመቻ» እና «ሠላም አባባ እማማ» የሚሉ መዝሙሮች አስተጋቡ ። የአባባ ቅንጣቢዎችና የዘንባባ ዝንጣ ሬዎች ተበተኑ ። እንደ ተለመደው ፊልሞች ፎቶ ግራፎችና የቴፕ ክሮች ይገፍ ወደ አርሚ አቪዮኸን በረርኩ ። ምን እንደነ ካው አላውቅም፤ ሻለቃ ታደሰ ቆርሾ ረጽሞ ተለውጦብኛል ። በሒድኩ ቁጥር ሊያነጋግረኝ ቀርቶ በዓይኑ ሊያየኝም አይፈልግም ነበር ።

«ምንድነው እንዲህ የሚያዘገይህ» ብሎ እንዳሸከሩ ጮኸ ብኝ ።

ነገሩ ስለባሰብኝ ነው መሰለኝ እኔም አልታገስኩትም —

«ምን ማለትህ ነው! አይሮፕላኑ ለዚህ ሥራ ነው የተመደበው ። ደግሞም ኮ እኔ ካልፈለኩ ሊነቃነቅ አይችልም ። ካንተ ይልቅ ችኮላ በኔ አይብስም!» አልኩት ።

እሳት የሚተፉ የሠይጣን ቁራጭ ዓይናቹ ውስጥ ያየሁ መሰለኝ ። ጤና ያለው ሰው መስሎ አልታየኝም ። የመንፈስ ጭንቀት ያደረበት ሰው ይመስላል ። ሥራ በዝቶበት ይሆናል በማለት ተመልሼ አዘንኩለት ። ታምቆ የተያዘን ንዴት፤ በትንሽ ምክንያት፤ እርስ በእርሳችን ላይ እንደ ቦምብ-ማፈንዳት መቸም

የተለመደ ነገር ሆኗል ። ወጣቱ መካኒክ ከኛ ፈንጠር ብሎ ቆሞ
ይመለከተን ነበር ።

«ሻለቃ! ፈጠን በል እንጂ!» አለው ።

ሻለቃ ታደሰ የበላይ ባለሥልጣን ያዘዘው ይመስል በካርቶን
የታሸጉትን ፊልሞች ራሱ ተሸክሞ ሊሔድ ሲል ፡ «ማነው
ይህ ሰው?» አልኩት ።

ለጥያቄዬ መልስ ሳይሰጠኝ ፡ «የረሳኸው ነገር አለ!» አለኝ ።
በአርሚ አቪዬሽን ሚዳ እንደ አንበሳ እየተንጎማለለና እያገሳ
ምድረ ዓለምን እንደ ልቡ ሲያገባ የነበረው ሰው ፡ አሁን እንዲህ
ሲሸቆጠቆጥ በማየቴ የሆነ ነገር ሸተተኝ ።

«ካልክስ አለ» አልኩት ።

«ምን?» ብሎ አፈጠጠብኝ ።

«ፈ ል ም »

«የት ነው ያለው!»

«መንገድ ላይ ። እየጠበኩ ነው ። ይቅርታ ፡ ትንሽ መጠበቅ
ይኖርብናል» አልኩት ።

ወጣቱ መካኒክ ትእግሥቱን ጨርሶ ነው መሰለኝ ወደ እኛ
መጣ ። ረጅም ቁመቱ ድንክ አደረገኝ ።

«ምንድነው የምንጠብቀው !! » አለ ።

ሻለቃ ታደሰ ሁኔታውን አስረዳው ። ወጣቱ ያደረበትን
ብስጭት ለመሸሸግ ቢሞክርም አልሆነለትም ።

«ንድ እንተዋወቅ ጸጋዬ ኃይለማርያም እባላለሁ» አልኩት።

ትንሽ አመነታና ፡ «ዕቁብ ሲላ እባላለሁ» ብሎኝ ፈገግ አለ ።
ሠላሳ ጥርሶች ብቻ ያሉት አይመስልም ። ዘጠና ዘጠኝ ጥርሶች
ያሉት መስሎ ታየኝ ።

«ጥድፈያው ምንድነው? አይፎጥላኗ እንደ ሆነች ለኛ ሥራ
ብቻ ነው የታዘዘችው አይደለም እንዴ?» አልኩት ።

«ቢሆንም ፡ በጊዜ መሔድና መምጣት አለባት.....»

«መካኒክ ነህ — አይደለህም?»

«ነኝ ። ምነው?»

«በትራፊክ ቁጥጥር ሥራ ታዲያ ምን ያገባህል? ብዬ ነው»
አልኩት ።

ሻለቃ ታደሰ ያልበው ጀመር ።

«በማንኛውም ሥራ መተባበር ኃጢአት ነው እንዴ?»
ብሎኝ ቀጠለና ፡ «አንዱ አይሮፕላን ከመሄዱ በፊት የሌላውን
ጥገና ሥራ ለመጀመር አልችልም ። እና በዚህ ሰሞን ማንም ጊዜ
የለውም» አለኝ ።

እንደሚያታልለኝ ገባኝ ። የሻለቃ ታደሰ ሁኔታ የዕቁባይን
ውሸት አጋልጦ ያሳይ ነበር ። ምን እንደሚሠሩ ወይም ምን
ለማድረግ እንደተዘጋጁ ባላውቅም ቅሉ ፡ ከዚህ ቀደም ከእጃ
ቸው አምልጦ የወደቀው መሣሪያ መጥቶ ፊቴ ድቅን አለ ።
የሻለቃ ታደሰ ድንጋጤ ታየኝ ። ከጎረቤቱ በትሩ ተሰማ ፡ አሥመራ
የገባን ለት..... በተለይም ዕድሜው ለጡረታ የደረሰና የገንዘብ
ችግር ያለበትን ሰው አሳደው ነው የሚጠቀሙበት..... ሲል የተና
ገራቸው ቃላት ከጆሮ ላይ ደወሉ። ፍጹም ሊሆን አይችልም!
እንዴት ሊሆን ይችላል? ሻለቃ ታደሰን የመሰለ ጀግና ሰው
ከብረ ሕሊናውን ለጥቅም አሳልፎ ሊሸጥ አይችልም አልኩ
በልቤ ። አሳቤ ልንም ለቆ እንዳሻው በመጋለቡ ራሴን መልሼ
ታዘብኩት ። ስለእነሱ ትቼ ስለራሴ ማሰብ ጀመርኩ ። በገዛ
እጄ ከገባሁበት ማጥ የምወጣበት መንገድ ጠፋኝ..... ድንገት
አሳብ መጣልኝ ።

«እዚህ አካባቢ ስልክ ይኖር ይሆን?» ብዬ ጠየቅኳቸው ።

«አለ ፡ ምነው?» አለኝ ሻለቃ ታደሰ ።

«ወደኋላ የቀረው ፊልም በቶሎ ይደርስ እንደሆነ ለመጠየቅ
ነው ። የሚዘገይ ከሆነ አይሮፕላኑ ሊሔድ ይችላል» አልኩት ።

ሻለቃ ታደሰ በእፎይታ ሲተነፍስ አየሁት ። እቁበም ዘና
አለ ። ሻለቃ ታደሰ ወደ አየር ኃይል መኰንኖች ክለብ ወሰደኝ ።
መኰንኖቹ ምግብ በያይነቱ ቀርቦላቸው ይበሉ ነበር ። ከመብ
ረራቸው በፊትና በርረው ከተመለሱም በኋላ መብላት አለባ

ቸው ይባላል ። ከአበላላቸው ጥሩ የምግብ ፍላጎት ያላቸው ይመስላሉ ። ሁሉም የውጊያ ልብስ ለብሰዋል ። ወደ ቢሮዬ ደወልኩ ። ረዛን ነበረች ስልኩን ያነሳችው..... ገና «ሀሎ!» ከማለቱ ፣ «እኔም እፈልገዎት ነበር» አለችኝ ።

«ምነው? ምን መጣ?»

«ከውጭ የታዘዙት ካሜራዎችና ፊልሞች መጥተዋል ። አሁን ከአይሮፕላን ማረፊያ ተደውሎልኝ ሰው ልኬአለሁ.....»

«እንዲያው ምን ላ'ርግሽ! አለውጥሽ ነገር?»

«ምን አሉ?»

«ማለቱ ፣ መጣሁ! ሌላስ?» አልኳት በደስታ እየፈነደቅሁ ።

«ንድ ከሎኔል በትሩ በጣም ይፈልጉዎት ነበር.....»

«መጣሁ..... አሁን»

ስልኩን ዘገኛ ፣ ሻለቃ ታደሰን «ፊልሙ ይዘገያል ። አይሮፕላኑ ይሂድ» አልኩትና ወደ ከተማ በረርኩ ።

ቀይ ኮከብ ዘመቻ የትግል አርማችን የሚለውን መዝሙር በፋጮት እለው ነበር ። ዘምባባዎች ሁሉ ልዩ ውበት ተጎናጽፈው ይታዩኝ ነበር ። የአሥመራ «ሹሩቢዎች» በነፍስ ወከፍ ወጥተው ከመንገዶች ዳር የተሰለፉ ይመስላሉ — ዘምባባዎቹ ። ረዛን ከከሎኔል በትሩ ተሰማ ጋር በስልክ አገናኘችኝ ።

«ምነው ፈለክኝ?» አልኩት ።

«ስለጃሚንግ ነበር» አለኝ ።

ጠጉሬ ቆመ ። ስለጃሚንግ መስማት አስጠልቶኛል ።

«ምን ተፈጠረ?» አልኩት ።

«ይሰማል ። አሁን ደግሞ በ41 ሚትር ባንድ ማስተላለፍ ጀምረዋል ። ምንድነው የምትጠብቁት!»

«ምን ይላሉ?»

«ደርግ ፣ አሁን በያዘው ስድስተኛ ዙር ዘመቻ ሊጨርስህ ተነስቷል ። ስድስተኛው ዙር ዘመቻ ለደርግ ወሳኝ እንደመሆኑ

መጠን ላንተም ሕልውና ላንዴና ለመጨረሻ ጊዜ መሆኑን እወቅ።
ተነስ!» እያሉ ነው የሚቀሰቅሱት ። እንዴት ነው? ይህ ሁሉ
መሣሪያና የሰው ኃይል እያለ የወንበዴ ጣቢያ ማፈን ያቅተናል!»
አለኝ ። የተበሳጩ መሆኑን ድምጹ ያስታውቃል ።

«አንድ ነገር ልጠቁምህ» አልኩት ።

«ምን?»

«ሻለቃ ታደሰ ቆርቾ የሚባል — አርሚ አቪዬሽን የሚሠራ
ሰው ታውቃለህ?»

«አዎን ፡ ምነው?»

ከዚህ ቀደምና ዛሬ ደግሞ ስለገጠመኝ አጠራጣሪ ሁኔታ
ነገርኩትና «ግን ሰማ ፡ ይህ ሁሉ የኔ ስሜት ሊሆን ይችላል ።
ልሳሳት እችላለሁ ። ነገሩ ግን የሚገርም ነው ። በጥንቃቄ ብት
ከታተሱት አይከፋም» አልኩት ።

«ስለጥንቃቄው አትስጋ ። ግሩም ነው ። በእውነት ድንቅ
ነው» አለኝ ።

ስልኩ ያንቃጭል ጀመር ። የወታደራዊ ጉዳይ ፖለቲካ
መምሪያ ደውሎ ጮኸብኝ ። ድምፁ ያው ነበር — «ምንድነው
የምትጠብቁት! ሳቦታጅ ከሆነ እንወቀው» ትኩሳቱ በወታደራዊ
ጉዳይ ፖለቲካ መምሪያ በኩል አይሏል ። ቢሆንም አናደደኝ ።
«ሳቦታጅ» የሚል ቃል ስሰማ ይነደኛል ፡ ያመኛል ። መለዩ
ያልለበሰ ሰው ለምን እንደሚጠረጠር አይገባኝም ። ታማኝነት
የሚለካው በመለዩ አይደለም! ወደ ቲክኒክ ኃላፊዬ ደወልኩ ።
ወንበዴዎች በ41 ሜትር ባንድ የሚያስተላልፉትን ፕሮግራም
ከአሥመራ ለመከላከል እንደማይቻል ነገረኝ ።

«ለምን ቀደም ብለህ አልነገርክኝም!» ብዬ እኔም ተራዬን
ጮህኩበት ።

«ቀደመኝ እንጂ ደውዬ ልነግርዎት ነበር»

«እና አሁን ምን ይሁን ነው የምትለው?»

«ከአዲሳባ የአንቴና ኢንጂነሮች መጥተው ትራክ ቢ ያሉ
ትን የኮሚዩኒኬሽን አንቴናዎች አሻሽለው ካልሠሩ በስተ-

ተቀር ከዚህ ምንም ማድረግ አይቻልም ። እና ደግሞ ተጨማሪ ቱክኒካዎች ያስፈልጉናል ። እሱኑ ቀንና ሌት ስንከታተል ልንሞት ነው.....

«እስከዚያ ድረስ ምን ማድረግ እንችላለን?»

«ምንም ። ላርባ አንድ ሜትር ባንድ አጭር ሞገድ የሚሆን አንቴና የለንም.....»

«ቀደም ብለን ለዚህ መዘጋጀት አንችልም ነበር ወይ?»

«እንዴት? በምን ዐውቀን?»

እንደ ባልቴት ተራገምኩ ። ረዛን ከአዲስ አበባ ጋር አገናኘችን ። የኢትዮጵያ ድምጽ ራዲዮ ኢንጂነሮች የማይቻለው ነገር ቅርቶ የሚቻለውንም ይቻላል በማለት ቀና መልስ መስጠት አይሆንላቸውም ። አስቀድመው ስለችግር መናገር ይቀላቸዋል ። ችግሩንና የመፍትሔውን አስቸኳይነት በምሬት ሳስረዳ ቆየሁ ።

«ለዚህ ሥራ የተያዘ በጀት የለም ። በጀቱም ቢኖር ሥራው ረጅም ጊዜ ይጠይቃል ። አንቴና አሻሽሎ መሥራት ቀላል ነገር አይደለም.....»

«ስማኝ ጓድ!» አልኩት በንዴት — «እኔ አሁን ስለበጀትና ስለጊዜ አይደለም የምናገረው ። ሥራው ባስቸኳይ መሠራት አለበት ነው የምለው ። በሞገድ ጦርነት ላይ ነው ያለነው ። ይህ በቅድሚያ መታወቅ አለበት ። እጃችንን አጣምረን ይዘን በጀት፣ ጊዜ፣ ምናምን ማለት አንችልም ። ጦርነት ነው ። እና መዋጋት አለብን!»

«አንቴናዎቹ ተሻሽለው እስኪሠሩ ድረስ ምናልባት ሌላ አማራጭ ይኖራል.....»

«እንደምን ያለ?»

«ከአዲስ አበባ መሞከር.....»

«ታዲያ አድርገዋ!»

«በዚያን ሰዓት የሚተላለፉትን መደበኛ ፕሮግራሞች ምን እናደርጋቸዋለን? ሥራው ውስብስብና አስቸጋሪ ነው.....»

«ሠርዛቸው!»

«የበላይ ውሳኔ ያስፈልጋል.....»

«ውሳኔውን ከምትጠይቅበት ቦታ ጠይቅ ወንድም ። ሥራው ግን መሠራት አለበት ከዛሬ ጀምሮ ። እዚህ ያለው ቴክኒሻን ዝርዝሩን በስልክ ይነግርህል ። ትራክ ቢ ያሉትንም አንቴናዎች አሻሽሎ የመሥራቱ ጉዳይ ካሁኑ መፋጠን አለበት» በማለት በትእዛዝ ናዳ ጭንቅል ጭንቅላቱን ከመታሁቱ በኋላ ፡ እዚያ ሆናችሁ እዚህ ያለው የእሳት ወላፊን አይሰማችሁም መሰለኝ? በናንተ የተነሳ እኔ እዚህ ተጥጂ የምለበለበበት ምክንያት የለም ።

«አዲስ አበባ—አሥመራ ማለትን አሁን ምን አመጣው? እዚህም ሆነ እዚያ ሥራው ዞሮ የኛን ኃላፊነት ይጠይቃል» ብዬ አማረርኩ.....

የወጣውን ታሪካዊ የአሥመራ ማኒፌስቶ በመቀበል ፡ የአሥመራ ኗሪ ሕዝብ በሳባ ስታይዮም ነገ ስለሚያደርገው የድጋፍ ሠልፍ አስፈላጊውን ቅንብርና ዝግጅት ሳይሮግ ውዬ ፡ ምሽት ላይ ከአዲስ አበባ ጃሚንጉ ሥራ ተጀምሮ በጥሩ በመካሄድ ላይ መሆኑ ተነገረኝ ። ቢሮዬ ውስጥ እንደ መድፍ በረድፍ የተደረደሩትን አዳዲስ ባለ 300 ሚሊሜትር ሌንስ ካሜራዎች እንደ አዛዥ መኰንን በንዴኔ ነበረሁ ። ለውጊያ ተዘጋጅተናል አልኩ ። ከሞላ ጎደል መጥፎ ቀን አልነበረም ። ሥራ ማንን ገደለ? ጭቅጭቁም ቢሆን በክፋት አይደለም ። ከራሴም ሆነ ከዐለም ጋር በሠላም ታረቅሁ ። ውብ ሆኖ የዋለችው ጸሐይ የበሰለ የጊንዳዕ ብርቱካን መስላ ፡ ተውባ ነበር የጠለቀችው ። ለፊያሜታ ደወልኩላት ። ባለፉት ሦስት ቀኖች አልደወልኩላትም ነበር ። በምን ምክንያት እንደጠፋሁ ለማስረዳት ጥረት አልጠየቀኝም ። «ሥራ እንደበዛብህ ማታ ፡ ማታ በቲቪ አያለሁ» በማለት ይቅርታ አደረገችልኝ ። ከምሽቱ ባንድ ሰዓት ኒያላ ሆቴል ፊት ለፊት ለመገናኘት ቀጠሮ አደረግን..... ልክ በቀጠሮአችን ሰዓት በተባለው ቦታ ተገናኘን ። ቀዝቀዝ ያለ ግሩም ምሽት ነበር ። ሙሉ ጫረቃ የብር ሠፌድ መስላ..... ትታያለች ። ከዋክብት ጥቁሩን ሰማይ አጊጠውታል ። ከጉባኤው ላይ የተነሳው ሕዝብ የበዓል ስሜት አድርበት መንገዱን አጣቦ ይታያል ።

መኪናዬ ላይ ተሳፍራ ጎኔ ሻጥ ካለች በኋላ ፡ ጠጉሯን እየነሰነሰች ፡ «ኢሂ ደአ የሦስት ወር ፍቅረኛ!» አለችኝ ።

አቀማመጡን ታሳምረዋለች ። ፊቷን ወደኔ ዞር ፡ ትከሻዋን ከመኪናው መስተዋት ላይ ደገፍ ፡ ደረቷን ነፋ ፡ እግሮቿን ዘርጋ አድርጋ የእጅ ቦርሳዋን ከኋላ መቀመጫ ላይ ወረወረችውና ቀሚሷን ገለብ አድርጋ ጎንበስ በማለት ሰውነቷን አሸተተች ።

«ምን ማድረግሽ ነው?» አልኳት ተገርማ ።

«ዓሣ ዓሣ እሸት እንደሆነ ለማወቅ ነው ። ደደብ» አለችኝ
«ጉደኛ ነሽ!»

«ታዲያስ የሦስት ወር ፍቅረኛ!» አለችኝ መልሳ ።

«ማን ያውቃል? ከዚያም በላይ እቆይ ይሆናል» አልኳት ።

«እውይ! እሱማ ሳይታለም የተፈታ ነው» አለችኝ ።
«እንዴት?»

«ናቅፋ በሦስት ወር ይያዛል ብለህ ነው? ፍጹም ።»

«ለምን አይያዝም?» ብዬ ቀጠልኩና ፡ «የመሬቱ አቀማ መጥ ያስቸግረን እንደሆነ ነው እንጂ የሻዕቢያ ወኔ አያግደንም ። የናቅፋ መሬት ገዳይ መሬት ነው» አልኳት ።

እሷም ፡ «አቤት ጉራ!» ብላ ቀጠለችና ፡ «አባቴ ይሙት ፡ ይህን አገር የሚያጠፋ ያማራ ጉራና የሐማሴን ውሸት ነው» አለች ።

ነገሯ እያሳቀኝ የመኪናዬን ሞተር አስነሳሁና ፡ «ወዴት እንሂድ?» ብዬ ጠየኳት ።

«ወደ ፈለክበት» አለች ።

«የለም ፡ አንቺ ምሪኝ ። አሥመራ ያንቺ ከተማ ናት ። ባንቺ ዓይን ላያት እፈልጋለሁ»

«አትቀልድ ባባትህ.....»

«ቀልዴን አይደለም.....»

«አሁን አንቴ አሥመራን አጣሽውና ነው? ቀይ ኮከቦች ምን የማታውቁት ቦታ አለ? ሁለገብ ናችሁ — አይደላችሁም ሊንዴን» አለች ።

«እንዴት ሁለገብ?»

«ዋእ! ከተማውን በቁጥጥራችሁ ሥር አውላችሁታል ። ናፍቅር ዘመቻ!»

«ዘለቄታ ያለውም እሱ ነው የቀይ ኮከብ ዘመቻ ሴቶችንም ያቅፋል» አልኳትና፡ «እውነት ወይት እንሂድ?» ብዬ በድጋሚ ጠየኳት ።

«ካራሽል» አለች ።

ካራሽል ከኒያላ ሆተል ብዙም አይርቅም ። እዚያው አካባቢ ነው፡ግህን ላይ የተጋገረ ትኩስ ላዛኛ ፓስታልፎርኖ በማቅረብ የታወቀ ባር ሬስቶራንት ነው ሲሉ ሰምቻለሁ ። መኪናዬን አዞርኩና፡ «እውነቱን ነው ። አሥመራን ባንቺ ዓይን ማየት እረጋጋለሁ ። ያንድ ከተማ ውበቱ፣ የሕንጻዎቹ ታላቅነትና ማማር፣ ወይም የመንገዶቹ ስፋትና ንጽሕና አይደለም ። በኔ ግምት፣ ያንድ ከተማ ውበት፣ ይበልጥ ውብ ወይም መጥፎ የሚያደርጉት በውስጡ የሚኖሩት ሰዎች ናቸው ። ማለቱ፣ ያለ ሰው ልብ ከተማ ብቻውን ምንም አይደለም፣ ትርጉም የለውም ። የሕንጻዎች ጫካ ወይም የተጠረቡ ድንጋዮች ክምር ይሆናል — ያለ ሰው ልብ» አልኳትና አንድ ባለቅኔ ስለ አሥመራ ከተማ የገጠመውን ግጥም በቃሌ አነበነብኩላት —

«ከነራው ዘለቄ እስኪ ልነጋገር
ካለሰው ቢወዱት ምን ያደርጋል አገር?
የኔ ውብ ከተማ —
ሕንጻ መች ሆነና የድንጋይ ክምር ፤
የኔ ውብ ከተማ—
መንገድ መች ሆነና የድንጋይ አጥር ፤
የኔ ውብ ከተማ የኔ ውብ አገር
የሰው ልጅ ልብ ነው
የሌለው ዳርቻ የሌለው ድንበር ።

ሕንጻው ምን ቢረዝም ፡ ምን ቢጸዳ ቤቱ
 መንገዱ ቢሰፋ ቢንጣለል አስፋልቱ
 ሰው ሰው ካልሸተተ ምንድነው ውበቱ?
 እኔ ውብ የምለው
 የሰውን ልብ ነው ።
 ምን ቢነድ ከተማው ተንበግቡን ቢጠፍ
 ቢሞላ መንገዱ በሺ ብርሀን ኩሬ
 በሺ ብርሀን ኃርፍ ፡
 ምን ያደርጋል?
 ምን ያሳያል?
 ካለሰው ልብ ብርሀን

ያ ዘላለማዊ ነበልባል ያ የተሰፋ ሻማ
 ጨለማ ነው
 ሁሉም ጨለማ ።
 መሻ?
 ሱ!

«ለምን ደራሲ አትሆንም? አባቴ ይሙት» አለችኝ ።

«በምን ዕድሌ! ደራሲ ለመሆን ደምና ላብ ይጠይቃል
 ይላሉ ። እያንዳንዱ ሰው በልቡ ውስጥ አንድ መጽሐፍ አለው ።
 ግን ብዙዎቻችን አንጽፈውም ። ይዘነው እንዋታለን ። ደራሲ
 የሚሆኑት ልዩ ፍጡሮች ናቸው ። የሰው ልጅ ተማሪዎች ናቸው»
 ስላት —

«የሐማሴን ልብ በቀላሉ አይገኝም» አለችኝ ። ነገሩን ዘር አድርጋ ።

«ለምን አይገኝም? ተገቢው ቦታ ላይ ከተነካ የግንም ልብ ይገኛል አይመስልሽም?» አልኳት ።

«ብራቮ ቀይ ኮከብ!» ብላ ለጠቀችና ፡ «ሆዱን ብትነኩት
 ይሻላል ። የሆድ ነገር ሆድ ይቆርጣል ትሉ የለም? ሆድ ካልሞላ
 ልብ አይገኝም ። ያጣነው ጤፍ ነው እንጂ ነገር አይደለም፤ ወሬ
 ሞልቷል» አለች ።

ካራቭል ራስቶራንት ደጅ ብዙ መኪናዎች ተከልኩለዋል ። ከመኪና ሳይወጡ ምግብና መጠጥ ታዞ የሚመጣበት ቦታ ነው ። መኪናዬን አስተካክቼ አቆምኩና ፡ «ታዲያስ ፋንታ ይምጣልኸ!» አልኳት ።

«ሺያ!» አለች ።

የሚበላ ነገር አልፈለገችም ። ለእሷ ቢራና ስፕራይት ፡ ለኔ ውስኪ አዘዝን ። አስተናጋጆቼ እንደ አዲስ አበባዎቼ ትእግሥት አያስጨርሱም ። ፈጣኖች ናቸው ። አሥመራ ፡ የቡና ቤት አያያዝና መስተንግዶ እንደ ኪነት ነው ። በተሰማራበት ሥራ ሁሉ ተደሳችና ታታሪ ነው ። ሥራ ክቡር ነው ። ሥልጣን ይከበራል ። የአሠራር ቅልጥፍናው ያስደስታል ። በሥራ ልገመት የለም ። አሠራሩ ሁሉ ሥርዓት ያለው ይመስላል ። ችግሩ ፡ የቢሮክራሲ ደንብና ሥነ ሥርዓት ትንሽ ዝንፍ ካለች ንቅንቅ የለችም ።

ውስኪዬን ተመስኩና ፡ «በእውነት ዛሬ ቆንጆተኛል» አልኳት ።

የነጭ ሽር መልክ ያለው ባለጥልፍ «እጥርጥር» ቀሚስ ከነጠላው ጋር ለብሳ ነበር ።

«አለባበሴ!» አለች ።

«አዎ ፡ ውብ ነው ። ያምርብኛል» አልኳት ።

«ያሥመራ ሴቶች አሁን ኢሠፓኦል ከመጣ ወዲህ ነውኮ መልበስና ማጌጥ ፡ ከተማ መውጣት የጀመርነው» አለች ።

«በሬትስ!»

«እውይ! የቷ ሴት አጊጣ ትወጣ ነበር?»

«ለም?»

«ከመንገድ እንታፈስ ወደ አንበሳ ሆቴል? ዓይን እንዳንሰብ ሸበጥ አድርገንና ጋቢ ደርበን ነበር የምንወጣው ። እውይ! ከ1967 እስከ 1971 ድረስ ያሳለፍነውን ጊዜ ሳስታውሰው መጥፎ ቅዠት ይመስለኛል» አለች ።

ትዝታው እንደ እሬት አንገፈገፋት ። ቀጠለችና ፡ «አባቴ
ይሙት ፡ አሁን ምን አሳብ አለብን ? ኢሠፓኦኮ ከመጣ
ወዲህ በጉልበት የሚደፍረን የለም ። እንደልባችን ለብሰንና አጊ
ጠን እንወጣለን — በሥነ ሥርዓት ። ሴቶች መልበስ ፡ ማጌጥና
መውጣት ሲጀምሩ የሠላም ምልክት መሆኑን ታውቃለህ?
ወይስ አታውቅም?» አለች ።

«አውቃለሁ ። ወደፊትማ ምኑ ቅጡ!» አልኳት ።
«አሮማይ ፡ ቀይ ኮከብ ከመጣ ወዲህ? ሆ ሽቶው በየመንገዱ
ከሩቅ ይጣራል» አለች ።

«ጥሩ ነው ። ይህንን ነው የምንፈልገው ። ሴቴም ወን
ዱም ፡ ፍርሀት ሳይሆን ኩራት እየተሰማው ቀና ብሎ እንዲሔድ
በራሱ ሳይ እምነት እንዲኖረው — ባለመብት መሆኑን እንዲያ
ውቅ ። እነዚህ ጥቃቅን ሰብአዊ ነገሮች በጣም አስፈላጊ ናቸው ።
በኢትዮጵያዊነታችን ሁላችንም እኩል የምንኮራበት ሁኔታ
መፈጠር አለበት ። የቀይ ኮከብ ዘመቻ ዓላማ ከዚህ የተየለ
አይደለም » በማለት ንግግር ብጤ አደረሱላት ።

«ያ ጊዜ ተመልሶ እንደማይመጣ ተስፋ አለኝ» አለች ።
«እኔም» አልኳት ።
«ተመልሶ ቢመጣ ግን ሺያ! ሺያ ካሚሌ» አለች ።
«በፊት ከመኮበለል ምን አስቀረሽ?»

«እንጃ! አባቴ ይሙት ፡ ቤት ገብቼ ያለአሳብ አደይ እን
ጀራ ሀብኒ ማለት ለምጄ ይሆናል ። ከጓደኞቼ መሐል እዚህ
የቀረሁት እኔ ብቻ ነኝ ። አባቴ ይሙት ግን ምን ዓይነት ሴት
ነኝ? ግን እውነቴን ልንገርህ ። እኔ ካገሬ አልሰደድድም ። ያረብ
ገረድ ሆኖ ከምኖር ብጥት ይሻለኛል» አለች ።

«የታማኝ ዜጋ ሚዳይ ይገባሻል ፡ ፊያሜታ ሙች!» አልኳት
በቀልድ ።

«ጄዳና አቡ ዳቢ ያሚሪካን ብር ሞልቶ..... ግን ምን ዓይነት
ሴት ነኝ?»

«ጣፋጭና ኩሩ»

እኔ ውስኪ ደገምኩ ። እሷ እምቢ አለች ። ሌላ ቦታም ለመ
ሔድ አልረለገችም ። ዝም ብላ ጥርሷን መፋቅ ጀመረች ።
መፋቂያ ከእጅዋ አይጠፋም ፣ ከጥርሷ አይለይም ። ጥርስ አፋ
ፋቋ ኪነታዊ ነው ። መፋቂያ ያስተክዘኛል ትላለች ። ጥርሷን ስት
ፍቅ ቆየችና ድንገት ፡ «እጮኛህ ምን ዓይነት የልብስ ቀለም
ነው የምትወደው?» ብላ ጠየቀችኝ ።

ጥያቄዋ ፡ አንድ ልጠይቃት ረላጌ የረሳሁትን ነገር አስታ
ወለኝ ። ሆኖም ፡ «ምን ያደርግልሻል?» አልኳት ።

«ለማወቅ እረልጋለሁ ። ንገረኝ ፡ ባባትህ.....»

«አረንጓዴና ጥቁር ቀለም ይመስለኛል» አልኳት ።

«አባቴ ይሙት ፡ ሁለተኛ አረንጓዴና ጥቁር ቀለም ያለው
ልብስ አልለብስም»

«አትማይ» አልኳት ።

ፋጠለችና ፡ «ምን ዓይነት ሽቶ ነው የምትቀባው?» ብላ
ጠየቀችኝ ።

«ቫኔል ፋይቭ.....»

«ሁለተኛ ቫኔል አልቀባም አባቴ ይሙት ። ወይስ ልቀባ
ልህ?»

«በፈጠረሽ እንዲህ ያለውን ጥያቄ ተይኝ» አልኳት ።

«ምነው ትዝ አለችህ? አይዞህ ፡ ትሔድላታለህ ። ከሦስት
ወር በኋላ ፡ እሺ?»

የቀልድ አነጋገር አልነበረም ። ድምጿ ኃዘኔታ ያዘለ
ነበር ። የብር ስፊድ የመሰለችው ሙሉ ጫረቃ ከዘምባባዎች
ዛፍ መካከል ብቅ ብላ ትታያለች ፡ የዘምባባዎቹን አናት
ለመሳም ዝቅ ያለች ትመስላለች ።

«ፊያሚታ ፡ አንድ ነገር ልጠይቅሽ» አልኳት ።

«ምን?» አለች ጥርሷን መፋቅ ትታ ።

«ባንቺና በኩሉኔል ታሪኩ ወልዳይ መካከል ምን አለ?»
ብዬ ጠየኳት ።

ኩሉኔል ታሪኩ ወደ አፍአበት ሔዷል ። ወደ አፍአበት
የሚሔድ አይሮፕላን ሲጠብቅ እንዳጋጣሚ አግኝቼው ነበር ።

ጠጉሩ ከበፊቱ ቢያንስ ሦስት ኢንች አድጓል ። «ከመሬድህ በ
ፊት ምናል ብትቆረጠው?» ብየው ነበር ። ጉልበቱ እንደ ሳም
ሶን ጠጉሩ ሳይ ያለ ይመስል መቀስ ሳያሰነካው ይኖራል ።
«ከድል በኋላ» አለኝ በቀዘቀዘ ድምጽና ስሜት ። ሊያየኝም
የፈለገ አይመስልም ። ለምን እንደተለወጠብኝ ለጊዜው አልገ
ብኝም ። ከተለያየን በኋላ ነበር ያን ምሽት ፣ ከፊያሜታ ጋር በዓ
ይን የተለዋወጡት ጥላቻ ይሁን ወይም ፍቅር ትዝ ያለኝ ።
እና ፣ ፊያሜታን ልጠይቃት እየፈለኩ በመርሳት እስካሁን ሳል
ጠይቃት ቆየሁ ።

«ምንም» አለኝኝ ሳታመነታ ። ወዲያውኑ ቀጠለኝና ፣
«ግን ለምን ጠየከኝ?» ብላ ጥያቄውን ወደኔው መለሰችው ።
«ዓድ ሰለሞን በትሩ ቤት ያሳለፍነው ምሽት ትዝ ይልሻል?»
«አወ ፣ በሥነ ሥርዓት ፣ ለምን ትዝ እንደሚለኝ ታውቃ
ለህ?»

«ለምን ድነዋለህ?»

«አንቴን ያገኘሁህ በዚያን ምሽት በመሆኑ ነው.....»

«ወይስ እኔ ነኝ ያገኘሁሽ?» በማለት የልብ ኩራቴን አጠና
ክርኩላትና ፣ ወደ መጀመሪያ ጥያቄሽ ልመለስና ፣ ያን ምሽት
አንቺና ኩሎኔል ታሪኩ ድንገት ፊት ለፊት ስትገናኙ በዓይን
የተለዋወጣችሁት ነገር ፍቅር ይሁን ወይም ጥላቻ ፣ የቱ እንደሆነ
ሰላልገባኝ ነው» አልኳት ።

ሴቶችን በሚመለከት ሁለት መርሆች አለኝ ። አንደኛ ፣
አብሬ የምወጣቸውን ሴቶች የሕይወት ታሪክ ማወቅ እፈልጋለሁ ።
ሳላውቅ ከቀረሁ ሆዴን ያመኛል ። የአዲስ አበባ ሴቶች
ሆዴን እንዳሳመሙኝ አሉ ። ዝግ ናቸው ። ሁሉንም ነገር በሆዳ
ቸው ስለሚይዙ ምስጢራዊነታቸው ያናድደኛል ። ሁለተኛ ፣
ሴቶች ፈልገውኝ ቢመጡም ፣ እኔ ፈልጌ እንዳመጣኋቸው አድ
ርጌ ነው የምይዛቸው ። ሴት ልጅ ከኔ ጋር ሆና ኩራትና ክብር
እንዲሰማት እፈልጋለሁ ። ሴት ልጅ በፍቅር ቀርቶ በጥልም ቢ
ሆን መከበር አለባት የሚል ጽኑ እምነት አለኝ ። ግን ለፊያሜታ
ያቀረብኩላት ጥያቄ ከነዚህ ሁለት መሠረታዊ መርሆች የመነጨ
አልነበረም ። ከዚያ የጠለቀ ነበር ። የኩሎኔል ታሪኩ ፍቅረኛ

ነኝ ወይም ከእሱ ጋር ግንኙነት አለኝ ብትለኝ ኖሮ ምን እንደ ማደርግ አላውቅም ነበር ። ምናልባት በዚያችው ደቂቃ እዚያው ደህና ሁኝ ብዬ እለያት ነበር ። ለአብዮታዊት ኢትዮጵያ አንድነትና ክብር በቀበሮ ጉድጓድ ውስጥ ቀን ሰውነቱን በናቅፋ ሐሩር እየተቀቀለ ፣ ሴት በቁር እየተኮማተረ ፣ ለመስዋዕትነት ራሱን ሕዘጋጅቶ የሚዋጋ የጦር ሚዳ ጀግና ፍቅረኛ ይዘፍ በአሥመራ መንገዶች ላይ ስቀብጥ ብገኝ የሕሊና በትር ዕድሜዬን ሙሉ እረፍት የሚሰጠኝ አይመስለኝም ። እና በተጨማሪ ፡ «ፊያ ሜታ በፈጠረሽ ሐቄን ንገሪኝ?» ብዬ በቁም ነገር ለመንኳት ።

«ከእሱ ጋር ምንም የለኝም ብዬሀለሁ.....»

«እስቲ እጄን ምችኝ ።»

ግጥም አድርጋ እጄን መታችኝ ።

«ግን ፊያሜታ»

«አይ እንግዲህ! ምክንያት ትፈልግብኝ እንደሆነ ወርጄ ልሔድለህ እችላለሁ ። ያፈጠጠብኝ ሁሉ ወዳጄ ነው ማለት አይደለም ። የሰው ምኞት አይከለከልም ። ሴት ልጅ ደግሞ የምኞት ኢላማ ናት» አለችኝ ። አመንኳት ። ከዚያ ቀን ምሽት በኋላ የአሥመራ ከተማ እየጠበበችን ሔደች ። ከሥራ በኋላ ዘወትር ማታ እንገናኝ ጀመር ።

ለጥሩ ጀላቲ ሉጎ ፡ ለጥሩ መጠጥና የፈረንጅ ምግብ ካራ ሼል ፡ ለጥሩ ካፕሮቶና ውስኪ ሼል ፡ ለጥሩ ቶስት አጂፕ ፡ ለጥሩ የፓፓዬ ወይም የማንጎ ወይም የሙዝ ወይም የብርቱካን ጭማቂ ማይጃሕጃሕ ቁርስ ቤት ፡ ለጥሩ ቡና ቴሬስቴሌ.....

እሑድ እሑድ ለጥሩ አየር ሰምበል ፣ አይሮፕላን ማረፊያ ፣ ለሽርሽር በከረን ፣ በምጽዋ ፣ በመንደፍራ መንገዶች እስከ ብሎ ኮዎቹ ድረስ — ዓለም የኛ ብቻ ሆና ነበረች ። ሲደክመን ዘም ባባ ጥላ ሥር እናርፋለን ። ሲያሰኘን እጅ ለእጅ ተያይዘን እንሮ ጣለን ። አንዳንዴ ዘምባባ ዛፍ ስር ቁጭ ብለን ጀምበሯ የጋለ የብረት አሎሎ መስላ ሰማዩን በሺ ቀለማት በማንደድ ስትጠልቅ በዝምታ እናደንቃለን ። ሳንገናኝ ውለን ስናድር መነፋፈቅ መጣ ። በጣም ተለማመድን ። የፍቅር መነሻው መቸም ልማድ ነው ። ልማድ ያቆራኛል ። ከእሥር ቤቱ መውጣትም ስቃይ

ይሆናል ። እንደ ነገሩ ፍቅር የጣፋጭ ስቃይ እሥር ቤት ነው ። እና ሁለታችንም — እኔም የእሷ ፣ እሷም የኔ — እሥረኞች ሆነን ነበር ። ቃል ኪዳን አላሰርንም ። አልተጋባንም ። ግን የፍቅር ሙሽሮች ነበርን ። ፍቅር ይሞሽራል ፣ ያስጌጣል ፣ ያስውባል ። የወጣቱን ልብ ቅርቶ አሮጌም ልብ ወጣት ያደርጋል ። ሁለታችንም በፍቅር እንሞሽር ። እናጌጥ ፣ እንዋብ ነበር ። ዓለም የኛ የግላችን ነበረች ። ያለእኛ ማንም የሚኖርባት አይመስለንም ነበር ። ዓይኖቻችን ሌላ አያዩም ነበር ። ፍቅር ለራሱ እውር ሆኖ እውር ያደርጋል ይባል የለ! ሁሉን ነገር ቆንጆ ፣ ውብ አድርጎ ያሳያል ። በፍቅር ዓይን ዓለም የጽጌረዳዎች እቅፍ ትሆናለች ። ማንኛውም ድምጽ ወደ ጥፁሙ ሙዚቃ ይለወጣል — ዝግ ያለ አሳዛኝ ሙዚቃ ። ኃዘን በተሞላበት ሁኔታ ውስጥ ደስተኛ መሆን ይመጣል ። በፍቅር ዓይን የማይታመነው ይታመናል ፣ የሚታመነው ነገር ደግሞ ያጠራጥራል ፣ ያነግግልል ፣ ያናድዳል ። ፍቅር ወደ ልጅ ነት ይለውጣል — ውብ ልጅነት ወይስ ውብ ጅልነት! እንደልማዳችን ወደ ምሽት ላይ ተገናኘን ። ጥር አክትሟል ። የካቲት ገብቶ ነበር ። ምሽቱ ይወብቃል ።

«ዛሬ ደስ ያለህ ትመስላለህ ፣ ምን አገኘህ?» አለችኝ ።
እውነትም ጥሩ ስሜት ነበረኝ — «ዕድሜ ላንቺ ፣ ፍቅር ይዞኛል» አልኳት ።

«ግናይ! ከማን ጋር?» አለችኝ ።
«ከአሥመራ ጋር ።»

«እኔም ከቀይ ኮከብ ዘመቻ ጋር ፍቅር ይዞኛል ። እውነት ፣ አባቴ ይሙት ። በሥነ ሥርዓት ግን ሠላም አይሰጠኝም ። ፍቅር ሠላም አይሰጥም» አለች ። ወደ አይሮፕላን ማረፊያ መንገድ ሔድን ። የምሽቱ ጀምበር ውብ ነበረች ። አሥመራ ላይ የምትጠልቅ የምሽት ጀምበር ሁልጊዜ ውብ ነች ። ወደ ከተማ ስንመለስ ወደ ፓራዲዞ ቡና ቤት በቀጥታ አመራሁ ።

«ወዴት ልትሔድ ነው?» አለችኝ ።
«ፓራዲዞ ። ጥሩ ቡና አምሮኛል» አልኳት ።
«ኖኖ ፣ እዚያ አንጠጣም ። ቴሪስቲላ እንሂድ» አለች ።
ጠጉሯን እየነሰነሰች ፣ መፋቂያዋን ይዛ ።

«ምንው? ለምን እዚህ አንጠጣም? በከተማው ውስጥ ጥሩ ቡና የሚገኘው እዚህ ነው ይባላል.....»

«አቦይ ተኸሌ ከሞቱ ወዲህ ቡናቸው ተበላሽቷል ይላሉ ። አልቀመስኩትም ። ጥሩም ቢሆን እዚህ ቆሜ ቡና አልጠጣም አቦይ ተኸሌን እያስታወስኩ ማዘን አልፈልግም ። ለኃዘን አልተፈጠርኩም» አለች ።

«ታዲያ ለምንድነው የተፈጠርኪው?»

«ለፍቅር ፣ ለደስታ ።»

«ይሁንልሽ» ብዬ ወደ ቴሬስቴ አመራሁ ። መንገዶቹ ላይ ብዙ ሰዎች አይታዩም ። መንገዶቹ ባዶ ስለሆኑ ስፋት የጨመሩ ይመስላሉ ። ጥርሷን ዝም ብላ ስትፍቅ ቆየችና ፣ «ግን አሁን ደስታም ሆነ ሠላም የለኝም ። ልቤ ዝም ብሎ ያዝናል ። አንዳንዴ አልቅሺ ፣ አልቅሺ ይለኛል ። ድሮ እኮ እንዲህ አልነበርኩም አባቴ ይሙት ። ግን ምን ነካኝ? እስቲ ንገረኝ» አለችኝ ።

«ምን ሆነሽ ነው?» አልኳት ።

«እንጂ አባትህ! ደደብ» አለችኝ ።

ትሬስቴያ ደርሰን ነበር ። እሷ ቡና አልፈለገችም ። ሻይ በሎሚ ነበር ያዘዘችው ። አሥመራ ቡና በብዛት አይጠጣም ። አብዛኛው ሰው በብዛት የሚጠጣው ሻይ ነው — ሻይ በራድ ኪያንቲ መዓመር ። ቢያንስ ስምንት ሲኒ ሻይ በቀን ።

«ድሮ እንዴት ነበርሽ?» ብዬ ጠየኳት ። መቼም ጥሎብኝ የጥያቄዎች አባት ነኝ ።

«ለምንም ነገር ግድ አልነበረኝም ። ደስተኛ ነበርኩ ። አሁን ግን ያልነበረኝ ጠባይ ይታይብኛል ። ለምንድነው ግን? ተወው ። አንቴ አታውቀውም አይገባህም ። አባቴ ይሙት ደደብ ነህ.....»

«እስቲ ስለእጮኛህ ንገረኝ? ግን ተወው ። ስለእሷ መስማት አልፈልግም ። ምን አባቷ! ግን አሁን እዚህ ብትመጣ ምንድነው የማደርገው? እንጂ! ግን አንተ ብትሞት አሁን ምናለበት?»

ቀይ ኮከብ መቃብርህ ላይ አደርግልህ ነበር ። ግን አትሙት ።
አንቴ ብትሞት ግን ውሸት ያወራል? በማለት ስትቀላልድ ቆየ
ኝና ። «ግን አንተ የሔድክ ለት ምን ይውጠኛል? መድረሻዬ
የት ይሆናል?» አለች ። ጥያቄዎቼን ያቀረበችው ለኔ ሳይሆን
ለራሷ ነበር ።

«እንዲህ ዓይነቱን ነገር ተይኝ እባክሽ ። አሁን ለምንድ-
ነው ስለመለያየት የምናወራው? ስለሌላ ነገር እንግዳው?» አል-
ኳት ።

«ትወደኛለህ? እስቲ ንገረኝ.....»
«ልቤ የናቅፋ አለት መሰለሽ?»

«አባቴ ይሙት ፣ እኔኮ መወሰን አልችልም ። ሁሉንም ነገር
እንደቀልድ ፣ እንደ ጨዋታ ነበር የምወስደው ። አልጠፋሁ-
ወይ አርፌ አልኖር ። የራሴ ቤት የለኝም ። ትዳር አልያዝኩም ።
ሴንካ ካዛ ሴንካ ማሪቶ ። ግን ምንድን ነኝ? መወሰን የማልችል
ሴት» ብላ ዝም አለች ።

ስሜታችን ፣ ውሉ እንደጠፋ ልቃቂት እየተወሳሰበ ሲ-
ሔድ ተሰማኝ ። እንደ ቀልድ ፣ እንደ ጨዋታ ፣ እንደጊዜ ማሳለ-
ፊያ የጀመርኩት ነገር ከቁጥጥራ ውጭ ከኔ በላይ ሆኖ እያሰመ-
ጠኝ ሲሔድ ታየኝ ። አንደኛዬን ሰምጬ ለመቅረትም ሆነ ወ-
ይም ዘልዬ ለመውጣት ፣ እኔም እንደ እሷ መወሰን አልቻልኩም ።
ዝም ብዬ እየተንሳፈፍኩ ነበር የምሔደው ። ወዴት? አላውቅም
ወዴት እንደምሔድ ሰማየ ሰማያት ብቻ ነበር የሚያውቀው ።

ቡናና ሻይ ያመጣልን ሳይሆን ሌላ ቦይ መጥቶ ሂግቡን
ተቀበለን ። ፊያሜታን ሲያያት ደስ ብሎት ሠላምታ ተለዋ-
ወጡ ። በትግርኛ ነበር የሚነጋገሩት ። ስለ አቦይ ተኸሌ ነበር
የሚጨዋወቱት ። ቦይ ከሔደ በኋላ ፣ «ማነው?» አልኳት ።

«ያቦይ ተኸሌ ወንድም ልጅ ነው» አለችኝ ።

«እጠይቅሻለሁ ስል፣ አቦይ ተኸሌ እንዴት ነው የሞቱት?»
ብዬ ጠየኳት ።

«ምን እሳቸው ብቻ ታላቅ እህታቸውም በሁለተኛው ቀን ሞተው ተገኙ ። አቦይ ተኸሌ ባለቤታቸው ከሞተች ወዲህ ከታላቅ እህታቸው ጋር ነበር የሚኖሩት ለብዙ ዘመን እንደነሱ የሚዋደዱ ወንድምና እህት አይኙም ሰምኙም አላውቅም ። ያሳዘናል ። ፖፖሪኒ!» ብላ የሕሊና ጸሎት የምታደርግላቸው ይመስል አቀርቅራ ትንሽ ከተከዘች በኋላ ፡ «አቦይ ተኸሌን ፈጻይ ኖች ናቸው የገደሏቸው ። እህታቸው ግን የሞቱበት ምክንያት አልታወቀም ። በልብ ሕመም ነው ይላሉ ። ግን እኔ ሳውቃቸው ጤነኛ አሮጊት ነበሩ» አለች ። ቀጠለችና ፡ «አደይ ለምለምን በጣም እወዳቸው ነበር ። የናቴ ጓደኛ ነበሩ ። በኃዘንም ሆነ በደስታ ጊዜ አይለያዩም ነበር ። አይ አደይ ለምለም! መብላት ፡ መጠጣት ይወዱ ነበር ። እውይ የቤት አያያዝ ሲያውቁበት የነበሩ! ከቤታቸው ወለል ላይ እንጀራ ቢበላ አያስጠይቁም አባቴ ይሙት በሕጻንነቴ እሑድ ፡ እሑድ አብልተው ፡ አጠጥተው ፡ ለሲኒማ ገንዘብ ይሰጡኝ ነበር ። ከእናት አባት ዘመዶቼ ቤት ከመሔድ ይልቅ እሳቸው ቤት መሔድ በጣም ደስ ይለኝ ነበር ። ሣህን እጠቡ ፡ ዕቃ አንሱ አይሉም ። ሰነፍ ነኝ ኅ ከድሮ ጀምሮ አባቴ ይሙት» አለች ።

«እሺ» አልኳት ታሪኩን እንድትቀጥል ፈልጌ ።

«አደይ ለምለም ከመሞታቸው አንድ ቀን በፊት ስለ ወንድማቸው አግሟት ለናቴ አጫውተዋት ነበር.....»
«ምን ብለው ልጄ?»

«አቦይ ተኸሌ ፡ ከቅርብ ጊዜ ወዲህ ነገሩ ሁሉ አላማረኝም ፡ ሥራዬ ሁሉ አደገኛ እየሆነ ሔደል ለመልቀቅም ፈራሁ ፡ ምን ባደርግ ይሻለኛል? እያሉ ይጨነቁ ነበር» በማለት ለእህታቸው ያጫወቱትን አንስታ አጫወተችኝ ።

«ምን ይሆን ልጄ እንዲህ ሲያስጨንቃቸው የነበረው?» ብዬ ጠየኳት ።

«እንጃ ፡ እንዳልኩህ በፊት ደስተኛ ሰው ነበሩ» የሚል መልስ ሰጥታኝ ዝም አለች ።

ፊያሚታ ጊላይ አንድ ጠባይ አላት ። እውነትና ውሸት ደባልቃ ነው የምትናገረው ። ትንሽ እውነት ይዛ ውሸት ትጫ

ምርበታለች ። እና ከምትናገረው ውስጥ የትኛው እውነት? የት
ኛው ውሸት? መሆኑን ለይቶ ማወቅ ያስቸግራል ። ታዲያ እን
ዲህ የምታደርገው ዓመል ሆኖባት ነው እንጂ ለክፋት አይደ
ለም ። አንድ ቀን ከቢሮዋ ስልክ ደውላ ያደረገችኝ ነገር ትዝ
አለኝ.....

- እናቴ አሁን ደውላልኝ ነበር ።
- ምነው?
- ቤታችን ተከቧል ።
- ምን!
- እው ፡ አልጊታን ታውቃት የለም?
- አዎ ፡ ምን ሆነች?

አልጋነሽ የፊያሜታ ጓደኛ ናት። ጎረቤቶች ናቸው ። አብ
ረው ይበላሉ ። ተቃቅፈው ያድራሉ ። አይለያዩም ። አልጋነሽ
በጣም ቀጥተኛ ልጅ ናት ። ስትናገር ለነገ አትልም ። በዚህ ላይ
ቅብጥብጥ ናት ። አንድ ቦታ አርፋ መቀመጥ አይሆንላትም ። ከፍ
ያሜታ ጊላይ ጋር ካንድም ሁለት ጊዜ ጋብዣታለሁ ። እሷም
ግሩም የትግሬ ሽሮ ወጥ ሠርታ ቤቷ ጋብዛኝ ነበር ።

«ቤቷ መሣሪያ ተገኘ» አለችኝ ።

«አትይኝም!» አልኳት ከወንበሪ ተነስቼ ። ባንድ ፊት ሻዕ
ቢያ ቦምብ ላይ ተቀምጬ የትግሬ ሽሮ ስውጥ ኖሯል ለካ! እያ
ልኩ ።

- ወው ፡ ይዘዋታል አለችኝ ።
- ታዲያ አንቺ ምን ሆንሽ?
- እኔንም እየፈለጉኝ ነው ። አሁን የምደውልለህ ያለሁት
ከሌላ ቦታ ነው.....
- ለምንድነው የምትፈለገው?

— መሥሪያ ቤቷ እንደነበረ ዐውቃለሁ ። እርግጠኛ ነኝ
ትነግራቸዋለች ። እህ አሁን መጥፋቴ ነው ሐዘሐዝ ሁለተኛ
መግባት አልፈልግም ደህና ሁንልኝ አሞሬ ማሬ ። ቻው ።

— ቆይ ፊያሜታ ስልኩን አትዝጊ የግይሆን ነገር አት
ሥራ። የት ነው ያለሽው? እያልኩ ስሌህ ስልኩን በጀርዬ ላይ

ዘጋችብኝ ። ላጽናናት ፈለግሁ ። ባንድ ጊዜ ብዙ አሳብ መጣብኝ ።
ተነስቼ የት እንደሚሆን ምን እንደማድረግ ተጨንቄ ሳስብ
እንደገና ስልክ ደወለችልኝ ።

«በፈጠረሽ የት ነሽ! ንገሪኝ መጣሁ» ስል — ሳቀችና ፡
«እናቴ ትሙት ውሸቴን ነው ደደብ» አለችኝ ።

በጣም ተናድጄ ስልኩን ጀርዋ ላይ ዘጋሁባት ። አጠገቤ
ብትሆን ኖሮ በቃሪያ ጥሬ ጀሮ ግንደን አቃጥለው ነበር ። ጎላ
ስንገናኝ ፡ «አባቴ ይሙት ፡ እኔ ምን ይሻለኛል! ዝም ብሎ ውሸት
ይመጣልኛል ። ግን ምን ዓይነት ሴት ነኝ?» ስትለኝ ፡ «ጣፋጭ
ዋሾ» ከማለት ሌላ ምንም አላልኳትም። ጣፋጭ ውሸቷን ተላም
ጀዋለሁ ። ቢሆንም አንዳንድ ነገር እጠራጠራታለሁ ። ግን
«እናቴ ትሙት» ካለች አትዋሽም ።

«ማነው የፓራዲዞ ባለቤት?» ብዬ ጠየኳት ።
«እንጂ እንዴት ላውቅ እችላለሁ?»

«ከተማዋ ትንሽ ስለሆነች ሁሉም ይተዋወቃል ብዬ ነው ።
ፓራዲዞ ደግሞ የታወቀ ነው — በቡናው «ካልኳት በጎላ ቀጥዬ
«ስለ አቦይ ተኸሌ የነገርሺኝ እውነት ይሆን?» ብዬ ጠየኳት ።

ያው እንደልማደ፡ «ዋእ እነ (አታግናይ) እውነትም በነግርህ
አታምነኝም ። ደደብ» ካለች በጎላ ፡ «እናቴ ትሙት እውነት
ነው» አለችኝ ።

እንደ ዋዛ ያጫወተችኝ ነገር በጣም አሳስበኝ ። ፓራዲዞ
እውስጡ ምን በመካሄድ ላይ ይሆን? አቦይ ተኸሌ ምን ቢፈሩ
ነው የተጨነቁት? ምን ያውቁ ነበር? እና ለሞት ያበቃቸው ነገር
ምንድነው? ነገሩ ይበልጥ ከነከነኝ ። የመረጃው አደገኛነትም
ታየኝ ። በጣም የሰጋሁት ስለፊያሜታ ነበር ። የሚያሳዝነው
ነገር ሳታውቅ የደረሰችበት መረጃ ዋጋና አደገኛነት ምን እንደ
ሆነ እንኳን አታውቅም ። የሆነ ሆኖ ፡ «ስሚኝ ፊያሜታ» አል
ኳት የምሬን — «አሁን የነገርሺኝን ለማንም እንዳትነግሪ ።
አደገኛ ነው ። ይገባሻል! ቀልድ አይደለም ። የሁላችንንም ሕይ

ወት የሚያስጋ ነገር ነው ። እናትሽም ዝም እንዲሉ ንገሪያቸው ። በጣም አደገኛ ነው» በማለት አስጠነቀቅኋት ።

«ለምን? ምንድነው እሱ?» አለች ።

«አሁን ምን እንደሆነ አላውቅም ። አንድ ቀን በቅርቡ እደር ስበት ይሆናል ። ግን በፈጠረሽ ስለዚህ ጉዳይ አንድ ቃል ካፍሽ እንዳይወጣ» ብዬ ቤቷ ወሰድኳት ።

ለመጀመሪያ ጊዜ ማይተመናይ በጨለማ መሔድ አስፈራኝ ። ሆኖም እንድታውቅብኝ አልፈለግሁም ፤ እንዳጋጣሚ በሠፈሩ መብራት አልነበረም ።

«እኔንስ አስጠነቀቅኸኝ ። አንተ ግን ለምን አትጠነቀቅም?» አለችኝ ።

«እንዴት?» አልኳት ።

«ነጻ ነህ ። የፈለክበት ትሔዳለህ ። እንደሌሎቹ አጀቢ የለህም ፤ አታ ግናይ.....»

«የሚሞትበትን የሚያውቅ ማን አለ? በነጻነት ኖሮ በነጻነት መሞት ይሻላል ። ለማንኛውም ነገር ስለሞት አስቤ አላውቅም» አልኳት ።

ደህና ዋል ወይም ደህና እደር አትለኝም ሁልጊዜ ፤ «አይትንአስ እሺ እምባኦር?» አለችኝ እንደልማዲ ። «አይትን አስ» አልኳት እንዳስተማረችኝ ።

ከማይተማናይ በርሬ ወጣሁ ። ቤት ስገባ ስልኬ ይጮህ ነበር ።

«ሀሎ?» አልኩ ፊያሜታ መስላኝ ። ሀሎ ፊያሜታ ልል ነበር ። እግዜር ለትንሽ አወጣኝ ። ሮማን፣እጮኛዬ ነበረች።

«ምነው ልጄ? የት ጠፋህ? እንዲሁ ስልኩን ስቀጠቅጥ ነው ያመሸሁት» አለች ።

«መውጫና መግቢያዬ ምን ይታወቃል ብለሽ ነው? ሥራ ይበዛል» ብዬ ዋሸኋት ።

«እስካሁን?»

የእጅ ሰዓቱን ተመልከትኩ ። ከምሽቱ ምስት ሰዓት ተኩል ሆኗል ።

ትዝ ብሎኝ ፡ «ቡናሽ በጣም ናፍቆኛል» አልኳት ።

«ማፍላቱን ትቻለሁ» አለኝ ።

«ለምን ልጄ? እጣንሽን ቦግ አጋርገሽ እድባሯን ብትለማም ኛልኝ ደስ ይልኝ ነበር.....»

«አስጠልቶኛል ። ላንተ ሳፈላልህ ነበር ደስ የሚለኝ..... ሐድራው የሚሞላልኝ ።»

«ይብላኝ ለጀበናዎችሽ!»

እንዲያው የሰው ልጅ የሚመሳሰሉ ጀበናዎች አሏት ። ጀበናዎቿ ያምራሉ ።

«ሥራ ፈትዋል» አለኝ ኃዘን በተሞላበት ድምፅት ።

ርግን ቡና ማፍላትን ወደ ኪነታዊ ፈጠራ ከፍ ታደርገዋለች ። ለሱስ አይደለም ቡና የምታፈላው ፡ ሳምልኮትም አይመስለኝም ። ለኪነታዊ ውበቱ ስትል ይመስለኛል ፡ ወይም ነው ። እሷም ቡና በማፍላት ጥበቧ ትከራበታለች ። «ቡና እና ፈሳሰን ብለው ደፋ ደፋ የሚሉ ሴቶች ይገርሙኛል ፡ ቡናን ማፍላት ረጋ ብሎ እያሳመሩ ነው ፡ ሥነ ሥርዓቱ ፡ ውበቱ ፡ ነው ደስ የሚለኝ ። አለዚያ ጥቅሙ ምን ድነው?» ትላለች ። ቡና ከማፍላቷ በፊት ተጣጥባ ረጅም ያገር ልብሷን ትለብሳለች ፡ የቡና ልብሷን ፡ ገርዳሳ ሽብ ፡ ቀጭን ነጠላ ክብ ትከሻዋ ላይ ጣል ታደርግና የቡና ልዕልት መስላ ከልዩ በርጩማዋ ላይ ቁጭ ትላለች ። በጥሩ ሁኔታ የነደደ እሳት ለጥሩ ቡና አስፈላጊ ነው ስለምትል ትርክክ ብሎ የነደደ ከሰል በልዩ የከሰል ምድጃ ታስቀርባለች ። እና ልዩ የብረት ምጣኗን ከመጣጧ በፊት ለስሜቷ ተስማሚ የሆነ ሙዚቃ ትከፍታለች ። ቡናውን የምትቆላው ሙዚቃውን እየተከተለች በስልት ነው ። እንደ እሷ ልዩ ወዝ ያለው ቡና የምትቆላ ሌላ ሴት አላየሁም ። አንድ ፍሬ ቡና አያርባትም ። አንድ መልክ ፡ አንድ ወዝ ይዘው ይወጣሉ ። በሙዚቃው እየታጀበችና በስልት እየተራመደች ክፍሉን ታሻትታለች ። ማሻተት ትወዳለች ። መአዛው ብቻ ሱስ ይቆርጣል ። እንደሌሎች ሴቶች ራሷ የቆላችውን ቡና ሌላ ሰው አታስወቅጥም ፡ ራሷ ናት የምትወቅጠው ። አውቃቀጡ ፍጹም መሆን አለበት ትላለች ። ከሰሉ እንደገና ይራገባል ። እሳቱ ትርክክ ሲል በጥንቃቄ ታጥበው ከሚቀመጡት ጀበናዎቿ ውስጥ አንዱን ትጥዳለች ። ሌላ ሙዚቃ

ትለውጣለች ። እንግዲህ ዓይኖቿ ከጀበናው ላይ አይነሱም ።
 ውሀው ለተወሰነ ደቂቃ ይፈላል ፤ ቡናው በተወሰነ ደቂቃ ይጨ
 መራል ፤ ለተወሰነ ደቂቃ ይንተከተካል ፤ በተወሰነ ደቂቃ ይከለ
 ሳል ። ሲነዎች በቀይ ጨርቅ በተሸፈነ ረከቦት ይቀርባሉ ። ሰው
 ይኑር አይኑር የሚቀርቡት ሲነዎች ቁጥር ደግሞ ስድስት መሆን
 አለበት ። ደግሞም ጀሮ የልላቸው የቡና ሲነዎች መሆን አለባ
 ቸው ። የቡና ሲነ አያያዝም እኮ የራሱ የሆነ ሥነ ሥርዓት እንዲ
 ኖረው ያስፈልጋል ባይ ነች ። አይ ሲነ አያያዝ! አይ ቡና አጠ
 ጣጥ! ይምጣብኝ ።

ጀበናው በሥነ ሥርዓት ይወጣል ፤ እጣኑ በሥነ ሥርዓት
 ይጠሳል ። ቡናው እየተንተከተከ ሲጨክር ፤ እጣኑ በግ ብሎ ሲ
 ጨስ ፤ የእጣኑ ሽታና የአቦል ቡናው መግዛ ተዋሕዶው አፍንጫ
 ሲያውዱ ፤ እጆቿን እንደገና ተጣጥባ ፤ ቡናው እስኪሰክን ድረስ
 ከእጣኑ ጢስ ጋር ባሳብ ትባክናለች — ፈገግ ብላ ፤ ፈገግታ ተነ
 ናጽፋ ። ቡናው ይሰክናል ፤ አሳቢ ይሰክናል ፤ ሕይወት ትሰክና
 ለች ። ለዘብ ያለ ሙዚቃ ታደርጋለች ። ጀበናውን ከፍ አድርጋ ፤
 ቡናውን በረጅሙ ፤ በቀስታ ፤ በቀጭኑ ትቀዳለች ። የምታፈ
 ላው ቡና እኮ እንዲያው ቡና አይደለም — ብርቅ የፈረንሳይ
 ኮኖክ እንጂ! አንዱ ብቻ ይበቃል ፤ እሷም ብትሆን የምታፈላው
 ቡና ከሦስት ሲነ አይበልጥም ። እጣኑ በግ ሲል በዓይነ ሕሊናዬ
 ታየኝ — እሷም በእጣኑ ጢስ ውስጥ ። የቡናዋ መአዛ መጣብኝ ።
 እና ከቡና ማፍላቱ በኋላ የሚከተለው ሥነ ሥርዓት ትዝታ—
 አሁን አሁን አለኝ ። ፊት ለፊቷ ካልተቀመጥኩ እሺ ብላ ቡና
 አታፈላም ።

«ምነው ዝም አልክ?» አለችኝ ።

«ቡናሽ ትዝ ብሎኝ» አልኳት ።

«መጥፎ ትዝታ እቴ» ብላ ዝም አለች ።

ትንሽ ቆየችና «አሥመራ እንዴት ይዞህል? ስልክ መደ
 ወልም ትተህል» አለች ።

አነጋገሯ ጤነኛ አልነበረም ። ነገር ነገር ያላት ትመስላለች ።

«ሥራ ይበዛል እንጂ ደህና ነው ። ምግብ ለሥራ እያለ ምን
 እሆናለሁ ብለሽ ነው? ሁለመናዬ ፓስታ ፓስታ መሸተት ጀም
 ሮአል ። እኔም ፓስታ መስያለሁ» በግለት የባጡን ፤ የቆጡን ቀባ
 ጠርኩላት ።

«በቲሺ ሳይህ ያሥመራ» ሹሩቤዎች «ግጠው የጨረሱህ ትመስላለህ?»

«እንዲያው ሴቶች ስትባሉ ወንድ ከሴት ፍለጋ ሌላ ሥራ ያለው አይመስላችሁም!»

«እስቲ ጸግዬ በሞቱ ንገረኝ.....»

«ምን?»

«እስካሁን የትም አልፏልክም?»

«እባክሽ ዝም በይ እኮ!»

FF «አንድ ነገር ብሰማ ገድዬህ ነው የምሞተው ። ይህን ታውቃለህ? እውነት ጸግዬ ፣ የኔ ፣ የግሌ ብቻ ነህ? ኤፄ! ግን አንተ የሁሉም ነህ ። የሁሉም ፍቅረኛ ። ግን ምን ይደረጋል እቴ? ቢሆንም ልቤ የእሷ ነው በላቸው ፣ ፍርጃ ነው 'ኮ' በማለት ስት ነግነግሽብኝ ቆይታ በመጨረሻ ፤

«ለመሆኑ መቶ ነው የምትመጣው?» ብላ ጠየቀችኝ ።

«ስንመጣ በተነገረን መሠረት ከእንግዲህ ሁለት ወር ይቀረኛል.....»

«እንደምታወራው ወሬ ከሆነ ግን ሁለትም ሣምንት የምትቆዩ አትመስሉም.....»

«ፍቅር ፣ የጦር ሜዳው ፍልሚያ ገና አልተጀመረ ። ገና ምን ተይዞ?» አልኳት ።

«እሱ ምን ጊዜ ይፈጃል?» አለች ።

«ቀላል አይደለም ። ያፍሪካ ረጅም ጦርነት ባንድ አዳር የሚያልቅ አይደለም ። ጠላቶቻችንም የሚናቁ ሰዎች አይምሰሉሽ ። የናቅፋ መሬት አቀማመጥ ራሱ ብዙ ትግልና መስዋእት ነት የሚጠይቅ ነው» በማለት ነገሩ እንዲሁ በቀላሉ የማይታይ መሆኑን ላስረዳት ከሞከርኩ በኋላ ፤

«እኔም በቅርቡ ወደዚያ ሳልፏል አልቀርም» አልኳት ።

«አንተ ደግሞ እዚያ ምን ታደርጋለህ? ወታደር አይደለህ» አለች ።

«ጋዜጠኛም እንዳቅመው ወታደር ነው ። ወታደር ይተኩሳል ፣ ጋዜጠኛ ታሪክ ይቀርጻል ። እንደ ሁኔታው ሁለቱም ይዋጋሉ.....»

«ወይ እድሌ!» ብላ ማልቀስ ጀመረች ። ሮማን እንባ ይቀናታል ።

«እንግዲህ ጀመርሽ ። አሁን ምን ሆንኩ ብለሽ ነው የምታለቅሺው? አይዘሽ ምንም አይነካኝም» በማለት ላጽናናት ሞከርኩ ።

በትነፋነፍ ቆየችና ፡ «ያስቴርን ቴፕ ክር ልኬልህለሁ ። ነገ ይደርስህል ። እኔም ከጥቂት ሣምንት በኋላ የዓመት እረፍቴን ወስጄ መጥቼ አይህለሁ ። ፍቅር በስልክ አይጠገብም» አለችኝ ። ፊያሚታ በበኩሏ የኩኩን ክር ሰጥታኝ ነበር ። እስካሁን ምናልባት መቶ ጊዜ ሳልሰማው የቀረሁ አይመስለኝም ። ሁለት የፍቅር ክር!

«የጎጆአችንስ ጉዳይ?» አልኳት ።

«እየተሟላ ነው ። ግሩም መጋረጃዎች አሠርቻለሁ ። አሁን የሚቀረኝ ነገር ቢኖር አልጋውን መለወጥ ነው ። አልወደውም» አለች ።

ከሮማን ጋር ጩርሼ ስልኩን እንደዘጋሁ ሌላ ጥሪ ወዲያ ውኑ ተከትሎ መጣ ። ፊያሚታ ጊላይ ነበረች ።

«ከማን ጋር ነው ለግማሽ ሰዓት ስታወራ የቆየሽው አታግናይ?» አለችኝ ።

«ከማን ጋር ይመስልሻል?»

«ከእጮችህ ጋር.....»

«ልክ ነሽ.....»

«ምን ነበር የምትለው? ምን ትፈልጋለሽ? ለእሷ ስልክ ለመደወል ነው እኔን ዝም ብለህ ወደ ቤቴ ያመጣሽኝ? አባቴ ይሙት ፡ የሠራሁት ግፍ ሳይሆን አይቀርም እንዲህ የሚያዋር ደኝ ። ቅሌት ነው ። ቅሌታም ሆንኩ አባቴ ይሙት» እያለች ነገር ትፈልገኝ ጀመር ።

«እንሂድ ብዬሽ ነበርኩ ። አንቺው ነሽ ቤቴ ውስጥኝ ያልሸኝ ። አይደለም እንዴ?» አልኳት ።

ከቅርብ ጊዜ ወዲህ በፊት የማላውቀው አዲስ ጠባይ ይታ

ይባታል ። ከኔ ጋር እደሪ ስላት እሺ አትለኝም ። በፈቃዱ መሪት ወስጄ ቤት ሳደርሳት ደግሞ ታኮርፈኛለች ።

«ብልህስ ታዲያ!»

«እሺ ምን አድርግ ነው የምትይኝ?»

«እንጃ አባትህ ። ደደብ ።»

«እሺ አሁን ልምጣና ልውሰድሽ.....»

«አልመጣልህም!»

«እሺ ምን ይሁን?»

«እንጃልህ!»

«እሺ ለምነኝ የምትይ ከሆነ አሁን ልለምንሽ.....»

«ቤቴ ወስደህ እንደ ዕቃ ከጣልከኝ በኋላ? እውይ ብሞት ብላ ስልኩን ጀርዬ ላይ ዘጋችብኝ ።

መልሼ ልደውልላት ፈልጌ ስልኩን ካነሳሁ በኋላ ተውኩት ኩራቴ ታገለኝ ። ተጂገትኩት ። አሸነፈኝ ። ጥሪዬን እንደ ትጠብቅ ቢገባኝም ጨካኝ ተኛሁ ። ግን እንቅልፍ አልወሰኝም ። ምን እንደነካኝ አላውቅም ። እንዲህ አልነበርኩም ድንገት ለራሴ ባዶ እንደሆንኩ ተሰማኝ ። የፍቅር ሰመመን አባይዘኝ ይሆናል እንዳልል ዕድሜዬ እንዲህ ዓይነቴን ነገር የፈቅድ አልመሰለኝም ። የአሥራ ስምንት ዓመት ጎረምሳ አይለሁም ፣ ወይስ ሰመመን የዕድሜ ክልል የለውም? አላውቅም ግን የያዘኝ አባዜ ሰመመን አልመሰለኝም ። ገረመኝ ። መከኛው አሮጌ ልቤ ሁለት ሴቶች እንዴት ብሎ እኩል ሊወድ ይላል? ብዬ ተገረምኩ ። ሕይወት እንግዳ ነገር ነው ። ብዙው ቀልድ ነው ። አንዳንድ ጊዜ ቀልዱ ይመራል ። በሁለቴ መካከ መወሰን አልቻልኩም ። ለደግሞ ሆነ ለክፉ መወሰን አለመቻሴ ቃይ ነው ። ልቤ ሲደማ ተሰማኝ ። ያሰርኩት ቃል ኪዳን እን እሾህ ወጋኝ ። በዘምባባዎች ጥላ ሥር አዲስ ያገኙት ፍቅርና ስታ እንዲሁ በቀላሉ የሚረሳ ባለመሆኑ የሚደማውን ልቤ የባሰውኑ ጨመቀው ። ከፍቅርም ሌላ በራያሜታ ሕይወት ላይ የሚያንገሩብበው የአደጋ ጥላ ፣ ይሉኝታ ፈጠረብኝ ። አሁን ልያት አልችልም ። እንዴት ብዬ? ሰው ወደ ፣ ወደ ድንገት በቃሽ ወይም በቃሽኝ ለማለት እንዴት ይቻላል? እንዲህ ለማድረግ የሚችሉት የታደሉት ብርቱዎች ናቸው ። እኔ በዚህ አልታደ

ኩም ። በዚህ ረገድ ደካማ ነኝ ። ተዋውቆ መለየት ያቅተኛል ። አንጀቱ አይችልም ። ትዝታዬን መርሳት ያስቸግረኛል ። ስቃይ ይሆንብኛል ። የማደርገው ነገር ሁሉ ስሜቴን ስለሚነካ የኔ ፡ የራሴ ፡ የግሌ አድርጌ ላስቀረው እፈልጋለሁ ። እና እንዲህ ዓይነቱ ነገር ደግሞ ጅልነት ነው ። ምን ላድርግ? ጅል ነኝ — በእውነት እያልኩ ሳስብ ከቆየሁ በኋላ ከሎኔል በትሩ ቢሮ ደወልኩ ። ቢሮው አልነበረም ። ቤቴ ደወልኩ ። ቤቴም አልነበረም ። በማ ከታተል ወደ አምባሶይራ እና ወደ ኒያላ ሆቴል ደወልኩ ። ሁለቱም ቦታ አልነበረም ። ምን ጉድጓድ ዋጠው? የበላውም ጅብ አልጮህ አለ ። የት ይሆን? እየመሸ ሔደ ። እንደገና ሌላ ዙር የሰልክ ጥሪ ማድረግ ጀመርኩ — ከሎኔል በትሩን ፍለጋ ። የትም አልነበረም ። የፈንጂ ድምጽ ከሩቅ ድንገት ተሰማ ። ሌቴ ጸጥ አለ ። ተኛሁ ። መኝታዬ ላይ ተገላበጥኩ ። ወበቀኝ ። ያን ሌት እንቅልፍ እምብዛም አልወሰደኝም ። ጧት በመጥፎ ስሜት ነበር ወደ ሥራ የሔድኩት ። ወዲያውኑ ሰልክ ከወዲህና ከወዲያ ይጮህ ጀመር ።

«እንዴት ዓድ ጸጋዬ ፣ ጦሩኮ ጊዜ የለውም ። እናንተን ቆዋ አይጠብቅም ። ምን መሆኖችሁ ነው? ጋዜጠኞች ዛሬ ከሰዓት በኋላ ሦስቱም ጦር ግንባር ገብተው ማደር አለባቸው ። ትእዛዝ ነው» አለኝ ። ዓድ ከሎኔል አምበሉ ከወታደራዊ ጉዳይ ፖለቲካ መምሪያ ደውሎ ።

ማን በየትኛው ጦር ግንባር ምን ይዞ እንደሚሰለፍ ድል ድል አውጥቼ ጨርሼ ነበር ። «ዝግጁ ናቸው ። በሰንት ሰዓት አርሚ አቪዮኸን ይድረሱ?» አልኩት ።

«ልክ በ14 መቶ ሰዓት»

«ተቀብያለሁ ዓድ» አልኩት በወታደር ቋንቋ ።

«ከውጭ የታዘዙት መሣሪያዎች ደርሰዋል ፣ አይደለም?»

«ደርሰዋል ዓድ ። ዝግጁ ናቸው.....»

«ጦር ሜዳ የሚበተኑትን በራሪ ጽሑፎች»

«እነሱም ተዘጋጅተዋል ። ለመረከብ ይቻላል.....»

«በ13 መቶ ሰዓት መልሼ እደውላለሁ.....»

«እሺ ዓድ ። ትዕዛዙን ተቀብያለሁ»

ስቆ ስልኩን ዘጋ ። በወታደራዊ ፕሮፓጋንዳና ቅስቀሳ ሰፊ ልምድ ያለው የወታደራዊ መረጃ መኰንን ነው ። ስለ ኤርትራ ችግር የላቀ እውቀት አለው ። ብዙ አይናገርም ። ግን በኃይል ይሠራል ። ወንበሩ ላይ በሚሰማር የተመታ ይመስል ከቢሮው አይወጣም ። በግድ ካልኮረኮሩት የውሸት ጥርሱን ብቅ አያደርግም ። አሥመራ በወንበዴዎች በተከበበችበት በዚያን ቀውጢ ወቅት የሚቀምሰው እህል እያጣ ከመራብ የተነሳ ነበር የሬት ጥርሶቹ የረገፉት ። ወንበዴዎችን እንደጥርሱ ሳያረግፍ የትም መሔድ የሚፈልግ አይመስልም ። እና በኃይል ይሠራል ። የአብዮታዊ ጦራችን የተጋደሎና የመስዋእትነት ነገር ሲነሳበት እንባው ይመጣል ረዛን ወደ ጦር ግንባሮች የሚሔዱትን የዜና ፣ የሬዲዮ ፣ የቴሌቪዥን ፣ የሲኒማ ፊልምና የፎቶግራፍ ጋዜጠኞችን በመካከሉ ጦርታልኝ ነበር ። በወታደራዊ ትጥቅ አዲስ ምልምል ወታደሮች መስለዋል ። ሁሉም ወጣቶች ናቸው ። በተሰማቸው ትጥቅ ኮርተዋል ።

«እሺ ዓይኖች ፣ የተደለደላችሁበትን ግንባር ሁላችሁም አውቃችኋል!» አልኳቸው ።

ሁሉም ያውቃሉ ። ከመካከላቸው ለቡድን መሪነት የተመረጡትን ልጆች ስም እየጠራሁ አስተዋወቅሁ ። ተቃውሞ አልነበረም ። በጭብጨባ ተቀበሏቸው ፣ መንፈሳቸው ልቤን ነካው ። የጥሩ ወኔ መንፈስ ነበር ። ወደ ጦር ግንባሮች ለመሔድ የነበራቸው ጉጉትና ስሜት ከወጣት መልካቸው ላይ በጉልህ ተጽፎ ይነበብ ነበር ። በተፈጥሮ ስሜታዊ ነኝና ስሜቴ ተነካ ። ግን መናገር አልቻልኩም — «እሺ ልጆች ፣ ከእንግዲህ ግዳጃችሁን የምታውቁ ወታደሮች ስለሆናችሁ ምክር አያስፈልጋችሁም ። ግን በፈጠራችሁ አንገታችሁን ዝቅ አድርጋችሁ ያዙ ። ይቅናችሁ ። ቻው ። እናሽንፋለን» ብዬ ፊቴን ዞር አደረኩ ። እንባዬ መጥቶ ነበር ። ጥሩ አዋጊ መኰንን እንደማልሆን ገባኝ ፣ ወይስ አዛዥ መኰንኖችም የውጊያ ትእዛዝ ሲሰጡ እንደኔው ይሰማቸው ይሆን?..... ሌሎቹ ሲወጡ ፍሬው ዘረሁን ወደኋላ ቀርቶ ሳቂታ ፊቴን ፣ ዓይኔን ፣ ጥርሱን ኦቁለጩለጩብኝ ።

«ገንዘብ እንጸትለኝ ብቻ አንተ ሰውየ!» አልኩት ።
«አሁን አያስፈልገኝም ። «ሚሊ ድራፍት» ይጠብቀኛል»

አለኝ ።

«ታዲያ ምንድነው?» አልኩት ።

«ከመሐዴ በፊት አንድ ነገር ልንገርህ ብዬ ነው.....»

«ቀጥል» አልኩ ።

«ጋሼ ሁኔታህ ደስ አላለኝም.....»

«የቱ ሁኔታዬ ልጄ!» አልኩት ።

እንቅልፍ አጥቶ ያደረው ዓይኔ ቀልቷል ።

«ከዚያች ፊያሚታ ጊላይ ከምትባለው ልጅ ጋር ተጣብቀህ መቅረትህ አሳዝኖኛል» አለኝ ።

«የት ታውቃለህ!» አልኩት ገርሞኝ ።

«ምን እኔ ብቻ ፣ ከተማው ሁሉ ያውቃል» አለኝ ።

«በምን?»

«ለሰንቱ ቤት መፍረስ ምክንያት የሆነች አጫራሽ ናት ይላሉ ። በአሥመራ የታወቀች ናት ። አንዱን ስትቀበል ፣ ሌላውን ስትሸኝ ትኖራለች ይባላል ። ሰንቱን ቤት ያረረሰች ስንቱን ጀግና ሽጉጥ ያማዘዘች ፣ ሰንቱን ጤነኛ ሰው አሳብዳ ያስቀረች ሴት ናት ይላሉ ። ድሮ ከአጫሪካኖች ሥር አትጠፋም ነበር ይባላል ። አሁን ደግሞ ከመሐል አገር ሰዎች አትለይም ። አደገኛም ልትሆን ትችላለች ። አስብበት» አለኝ ።

«ስለእሷ ሌላ የምታውቀው ነገር አለ?» አልኩት ።

«በአሥመራ ሴቶች ጉዳይ ኤክስፐርት ነኝ» አለኝ ።

«ከንቲባ አይደለህ?»

«እውነቱን ነው.....»

«አሺ ፣ ስለአሥመራ ሴቶች ንገረኝ» ብዬ ጋበዝኩት ።

ከንቲባ ጊዜ አላጠፋም ። ጊዜ የሚያጠፋ ሰው አይደለም ።

«ስማ ልንገርህ ፣ የአሥመራ ሴቶች ጥቅምና ጉራ ነው እንጂ ፍቅር የሚባል ነገር አያውቁም ። የሚወዱህ መስለው ቢታዩህ እውነት አይምሰልህ ። ንጹህና ግልጽ መስለው ይቅር ቡህል ፣ የውሸት ፍቅር ያሳዩህል። በውሸት ፍቅር በጣም የተካኑ ናቸው ። ጉራቸው ደግሞ አይጣል ነው ። እገሌም እገሌም ፣ ያም ፣ ይህም ደህናው ሰው ሁሉ የኔ ነው ወይም ነበር ግለት ይወዳሉ።»

ባንድ በኩል ፍቅር እያሳዩህ በሌላ በኩል ሊያስቀኑህ ይጥራሉ ።
 ይጨቀጭቁህል ። እረፍት አይሰጡህም ። ይጠራጠሩህል ። ቅናት
 ያደረባቸው አስመስለው ያስቃዩህል ። ይህ ሁሉ ከልብ አይደ
 ለም ። ሠሸታቸውን ነው ። ጥሩ አክተሮች ናቸው ። ሞኝ ሞኝ
 ወጥመዳቸው ውስጥ ገብቶ ይቀራል ። ደምህን መጥጠውና
 አጥንትህን ግጠው እስኪጨርሱህ ድረስ አይለቁህም ። እንደ
 መኸገር ይጣበቁብህል ። አንተ ብትሔድ የት እገባለሁ? ምን
 ይውጠኛል? ከእንግዲህ ፍቅር የሚባል ነገር ሲያልፍም አይነካ
 ኝም ። እንዴት እሆናለሁ? ለምን ጥለኸኝ ትሔዳለህ? ይሉህል ።
 እውነት መስሎህ ማዘን ትጀምራለህ ። ልብህ መከፋፈል ይጀም
 ሬል ። ቀስ ብለው ደግሞ ። «ሚስትህ ወይም እጮኛህ ከኔ የበ
 ለጠ አንተ ላይ ምን መብት አላት? እኔም እወድሃለሁ ። አፈቅር
 ሀለሁ ግለት ይጀምራሉ ። ዓላማቸው ግልጽ ነው ። አንድም
 ልብህን ሰልበው ሊግጡህ ። ሁለትም ከሚስትህና ከእጮኛህ
 ሊያስጥሱህ ነው ። የአሥመራ ሴት ላጤዎች አንድን ወንድ
 ከሚስቱ ወይም ከእጮኛው ማስጣል እንደ ትልቅ ጀብዱ ይቆጥ
 ሩታል ። እሷ! ስንቱን ወንድ ከሚስቱ ያስጣለች ወይም ያጣላች
 ናት መባል ይስታቸው ነው ።

«የምታወጣት ሴት ብቻዋን ብትግጥህ እንኳን አንድ ነገር
 ነው ። ማታ ማታ እንደ ጅብ እየተጠራሩ ይረባረቡብህል ።
 የመሐል አገር ሰው ይሉኝታ ። ጉራና ፍቅር ስለሚያጠቃው ተበ
 ድሮም ሆነ ተራቁቶ ። አጭበርብሮም ሆነ ጉቦ በልቶ ለሷም ሆነ
 ለጓደኞቿ በየምሽቱ ግብዣ ማቅለጥና ስጦታ ማኸጎድጎድ ። የጠ
 የቁትን ሁሉ ለመፈጸም ቃል መግባት ይጀምራል ። አንዷ ሥራ
 አስገባኝ ትለዋለች ። ቃል ይገባል ። ሌላው ፓስፖርት እባክህ
 ትለዋለች ። ቃል ይገባል ። ሦስተኛዋ የደመወዝ ጭማሪ
 ወይም ዝውውር እፈልጋለሁ ትለዋለች ። ቃል ይገባል ። ሌሎቹ
 ወንድሜን ወይም እህቴን ወይም አጎቴን አስፈታልን ይሉታል ።
 ቃል ይገባል ። የማያስገቡት ቃል የለም ።

«ምስኪኑ ሰው በሚያወጣት ልጅና በጓደኞቿ ችግርና
 አሳብ ይጠመዳል ። ብረትን በግለቱ እንዲሉ ጊዜና ፋታ አይሰ
 ጡትም ። ሰውዬው ሥራውንና ኃላፊነቱን እርግፍ አድርጎ ትቶ
 ስለሚወዳት ልጅና ስለጓደኞቿ መጨነቅ ይጀምራል ። የወደደ
 ሰው ዓይን የለውም ። ጓደኞቿ ተሰባስበው አጥንቱን እየጋጡ

ትና በልባቸው እየሳቀቡት ስለሚወዱት ልጅ ዝናና ውበት አጋ
ነው ያጫውቱታል ። ያጣሉታል ፣ ያሳብዱታል ።

«አንዳንድ ሞኝ የመሐል አገር ሰው እውነት መስሎት ሚ
ስቱንና ልጆቹን ወይም እጮኛውን ይክዳል ፣ እነሱም ቢሆኑ
አያርፉም ። የቤቱን አድራሻ ፈልገው ፣ ወይም በሰው አድርገው
ከሚስቱና ከእጮኛው ጋር ያጣሉታል ፣ ያፋጁታል ። ድሮው
ንም የላላ ጋብቻ ከሆነ ባንድ ጊዜ ይፈርሳል ። መሠረት ያለው
ጋብቻ ከሆነ መነቃነቅ ይጀምራል ።

«ግጠው ከጨረሱት በኋላ ወይም መሐጃው ሲታረብ ምን
ያደርጉታል መሰለህ? ልጅቷ ከመሬት ተነስታ መነጫነጭ ፣ ማኩ
ረፍ ፣ ሁለተኛ ዓይንህን አላይም ማለት ትጀምራለች ። ዳደሯም
አንድ ባንድ ይሸሹህል ። መሐጃዬ ስለተቃረበ ይሆናል እንዲህ
የምትሆነው ብለህ በማዘን በይበልጥ ልታስደስታት ትሞክራ
ለህ ፣ እስከ መጨረሻ ማንቲምህ ድረስ። ግን ምንም ቢሆን አትተ
ውህም ፣ ምክንያት ፈልጋ ፣ ፍቅርና ቅናት ያደረባት አስመስላ
በመጨረሻ ትጣላህለች ። አንተ ገንዘብህን ከስክሰህ ጨርሰህ ፣
በሺ ብር የሚቆጠር እዳ ውስጥ ተነክረህ የሰው መሳቂያና መሳ
ለቂያ ሆነህ ፣ ስለተለየህ ተናዳ ነው የተጣላችኝ እያልክ በልብህ
አዝነህ ስትሔድ እሷ በሆዷ ትስቅብህለች ። በመጨረሻ ሆነ
ብለው የሚጣሉህ ወደውህ ሳይሆን ለተንኮላቸው ነው ። ርካሽነ
ታቸውን ለመሸፈን ነው ። ርካሾች ናቸው ። መውደቂያ ሳያበጁ
ደግሞ የሚጣሉህ አይምሰልህ ፣ እዚሁ እያለህ ከሌላ ወንድ ጋር
መውጣት የሚጀምሩም አሉ ። አስቀንተው ቀንድ ሊያስበቅሉህ
ይጥራሉ ፣ አንዳንዶቹ ወንድ ሲጣላባቸው ደስታቸው ነው ።
የመሐል አገር ሰው ሞኝ ነውና ሔዶ አምባጓሮ ያነሳል ። አንዳን
ዶቹ ግን እንደ ወደዱህ የተለየህቸው ለማስመሰል የማያደርጉት
መከራ የለም ።

«እንደወደዱህ የተለየህቸው ለማስመሰል የሚፈልጉት ለ
ምን መሰለህ? ቤትህም ገብተህ እንዳታርፍ ነው ። እንድታስባ
ቸው ነው — ለአዲስ ዓመት ፣ ለገና ለፋሲካ እያልክ ። ጥዛ ሰ
ዎች አይደሉም ። አካሔዳቸው አይታወቅም ። የሣር ውስጥ
እባቦች ናቸው ። ለፍቅር ደንታ የላቸውም ። ፍቅር ምን እንደሆነ
አያውቁም ። እነሱ የሚያውቁት ጥቅም ማሳደድ ብቻ ነው.....»

«ያዲላባ ሴቶች ይምጡብኝ አቦ! ከመልክ መልክ ፡ ከጠባይ ጠባይ የታደሉ እመቤቶች ናቸው ። ከወደዱህ ይወዱሃል ፤ ከጠሉህም ያንኑ ያህል ነው ። ከጥቅም ፍቅርን ያስቀድማሉ ። በደመወዝ ሰሞን ጋብዘኝ የምትል ያዲላባ ሴት የለችም ። በአፍንጫህ እስኪወጣ ድረስ ትጋብዝህለች። ሌላም ጊዜ ቢሆን መቼ ገርህን ካየች ዝም አትልህም ፤ ያላትን መዛ ትሰጥሃለች ። የአሥመራ ሴተ ላጤዎች ግን ምን ቢኖራቸው አምጣ ነው እንጂ እንካ የሚባል ቃል አያውቁም ። ቀዳዳ ሣንቲም አትወጣቸውም ። ግፋ ቢል ያንን የትግሬ ሽሮ ይጋብዙህል ፤ ለሱም በስንት ልመና ። እጃቸውም ሆነ ልባቸው አይፈታም ። አንድ ቀን ሆኖልኝ መጽሐፍ ብጽፍ ፤ «ከአሥመራ ሴቶች ተጠንቀቁ!» የሚል መጠሪያ ብጤ እጽፍ ነበር» ብሎ ስለ አሥመራ ሴቶች ጠባይ አጫወተኝ ።

«ብዙ አቀስለውህል መሰለኝ!» አልኩት ።

«ብዙዎቹን ታዝበላቸዋለሁ ። ግን ወጥመዳቸው ውስጥ አልገባም ። ይህን ሁሉ የምናገርህ እንድትጠነቀቅ ነው ። ጥቅም ማሳደድን እንጂ ፍቅር አያውቁም» አለኝ ።

«ከአጠቃላይ ነገር ተነስተን ሁሉም እንዲህ ናቸው ለማለት አንችልም ። እንዲያ የሚያደርጉ አንዳንድ ሴቶች ይኖሩ ይሆናል ። ሁሉም አይደሉም ፤ አይመስለኝም» በማለት ልከራከረው ሞከርኩ ።

«ቆይ ታያለህ ። ከጎንህ ታገኘዋለህ ። በተለይም ያንተዋልጅ የመሐል አገር ወንዶችን በማግባባትና በማታለል የታወቀች ናት ። ብዙ የመሐል አገር ወንዶችን ቀንድ ያስበቀለች ፤ ትዳር ያናጋች ፤ ሽጉጥ ያማዘዘች ሴት ናት ። ይቅርታ አድርግልኝና አትሞኝ ። አንተ ገር ነህ ፤ ልብህንጾህ ነው ። ቀና አስተሳሰብና ስሜት አለህ ። ለሰው ታዝናለህ ፤ በተፈጥሮ ሩህሩህ ነህ ። ወስላታ ሴት በንጹህ ስሜትህ ላይ ስትጫወት ለማየት አልፈልግም ። ይኸው ነው» አለኝ ።

ከንቲባ ሲናገር በጆሮዬ እያዳመጥኩት በልቤ ስለኔና ስለፈያሚታ ጊላይ ግንኙነት ነበር የማሰበው ። እውነት ነው ፤ ሳይታወቀኝ ደሜ ውስጥ ገብታለች ። ቀን በስልክ ማታ በአካል

ከኔ አትለይም ። ተጣብቃብኛለች ፤ እኔም ሁኔታዋን በማየት ተጣብቄባታለሁ ። ከንቲባ እንዳለው በልማድና በሰሜት ወጥራ ይዛልክ አስገብታለች ። ፍቅር ምንድነው? ልምድ ነው ፤ መለማመድ ነው ። ለምጃታለሁ ወይም ለማዳዋ ሆኛለሁ ። መለማመድ ያቆራኛል ፤ ትዝታን ያስከትላል ፤ መለያየት ስቃይ ይሆናል ። የመለማመድ ስቃይ መጥፎ ቅናትን በልብ ውስጥ ይጭራል ። እና የልማድ ባሪያና ተገዥ መሆን ይመጣል ። እዚህ ደረጃ ላይ ልደርስ ምንም አልቀረኝም ። ከንቲባ እንዳለው ስታታልለኝ ይሆን? ፊያሜታ ታታልለኛለች ብዬ ለማመን አቃተኝ ።

ከንቲባ እንዳለው እኔና ፊያሜታ አብረን መውጣት የጀመርን ሰዎን አንድ ወይም ሁለት ጓደኞቿ ከመኪናዬ ውስጥ አይጠፉም ነበር ። ተሳቢ ሪፖርቲኬ ሆነውብኝ ነበር ። ግን ስለምወዳት እወዳቸዋለሁ ፤ ስለማከብራት አከብራቸዋለሁ ፤ እሷን ማስደሰት ደስ ስለሚለኝ አስደስታቸዋለሁ ። ይህን የማደርገው ለጉራ ወይም ለሌላ ነገር ሳይሆን ከፍቅር የተነሳ ነበር ። ሊያታልሉኝ ፤ ሊልጡኝ ሊያራግፉኝ ይሆን? በሆዳቸው የሚጋጥ አዲስ ጅል ተገኘ በማለት በኔ ኪሣራ እየበለና እየጠጡ በሆዳቸው ይስቀብኝ ነበር ወይ? እንዴት እንዲህ ልታደርገኝ ትችላለች? ይሆናል ብዬ ለማመን አስቸገረኝ ። እውነት ነው ። ከንቲባ እንዳለው ጓደኞቿ በሙሉ ስለፊያሜታ ውበትና ዝና አጉልተውና አጋነው ከማውራት ሌላ ወሬ የላቸውም ። በተዘዋዋሪ መንገድ እሷን በማግኘቴ እድለኛ መሆኔን ነገሩኝና በባሰ ሁኔታ ከእሷ ጋር ተጣብቄ እንድቀር ሊያደርጉኝ ፈልገው ይሆን? እናያለን ። ግን ከቅርብ ጊዜ ወዲህ ፊያሜታ ተለውጣብኛለች ። እንዳለፈው ጊዜ ጓደኞቿን አትጠራም ። እንዳያቸውም አትፈልግም ። ከፍራፍሬ ጭማቂና ከወተት ሌላ አትጠጣም ፤ አትጋበዝም ። እኔም እንደጠጣ አትፈልግም ። ገንዘብ ሳወጣ ደስ አይላትም ። ረዕዝናልኝ ይሆን ወይስ በግብዣ ላይ የማጠፋውን ገንዘብ ቆጥቤ እሷ ላይ ብቻ እንዳረስ ፈልጋለሁ የቱ ይሆን? ለጥቅሟ ስትል ይሆን የተጣበቅችብኝ? ወይስ ከእጮኛዬ ልታስጥለኝና የጉራ መንዣ ልታደርገኝ? የቱ ይሆን? ወይም ሁለቱንም ለማድረግ ፈልጋለሁ ይሆን? ጥርጣሬ አደረብኝ ። ለማወቅ ፈለኩ ። እና ደግሞ ልትነግረኝ የማትፈልገው ነገር ምን ይሆን? መነጫነጭ ፤ ማክረፍ ፤ ከኔ ጋር ሆና ባሳብ ጭልጥ ብላ መሔድ ጀምራለች ። ምን ይሆን?

«እንግዲያውስ አታውቃትም ። ይላሉ! ይባላል! የስም አጥ-
ሬዎች ወሬ ነው ። ይህ ከተማ ደግሞ በዚህ የታወቀ ነው ።
ልጃገረድ አይደለችም ። ትወጣለች ። ግን የምትወጣው እንደ
ሌሎች ሴቶች ጋቢ ተጀቡዳ ሳይሆን ፊት ለፊት ነው ።» አልኩት ።

«እንደረለክ ። በፍቅር ረገድ እኔ የማምነው በ፡አ፡አ፡አ፡አ.
ነው» አለኝ ።

የፍቅር ማእከል ተፈጠረ እንዴ! «አልኩና ቀለዴን—
መኢሠማ ፣ መኢገማ ፣ አኢሴማ ፣ አኢወማ ፣
ኢሠፓአኮ ፣ ሁገአዘ ፣ ገማግል ፣ ወዘተ እያሉ በም-
ሕጻረ ቃላት መናገር የጊዜያችን ‘ፋሽን’ እየሆነ መሔዱ ትዝኝ
ብሎኝ ።

«አግኛቸው ፣ አምጣቸው ፣ አስደስታቸው ፣ አባራቸው-
ማለት ነው ። እኔ በዚህ ነው የማምነው ። እነሱም ቢሆኑ እንዲህ
ዓይነቱን አያያዝ ይወዳሉ — የምድር ጫው» አለ ።

ሴቶችን የምድር ጫው እያለ መጥራት ይወዳል ። ለእሱ-
ሴቶች ሁሉ የምድር ጫው ኖቸው ።

«አይ ከንቲባ! ይህ ከተማ ያላንተ ምን ይሆናል?» አልኩት ።
«መሔዴን ላሥመራ ምድር ጫዎች ሁሉ ንገርልኝ —
በራዲዮ..... ከንቲባ ከድል በኋላ ተመልሶ ይመጣል በላቸው.....
ቻው» አለ ።

«ከንቲባ ፣ ራስክን ጠብቅ ። እሺ? » አልኩት ።

ከንቲባ ጥርጣሬ አሳድሮብኝ ሐደ ። ብክላክልላትም ከጥር-
ጣሬ ፈጽሞ ነጻ ለመሆን አልቻልኩም ። በእርግጥ ሰዎች እንደ
ሚሏት ትሆን? ስለጠባባዩ ተጋኖ ሊወራ ይችላል ። ሰው ከሰው
ራስ አይወርድም ። በዓይኑ ውስጥ ያለውን ግንድ ትቶ በሌላው
ሰው ዓይን ውስጥ ስላለው ጉድፍ ያወራል ። በሌላ በኩል እሳት
ከሌለበት ጢስ አይታይም ይባላል ። ቢሆንም የጀመርነውን
ጨዋታ ፣ ጨዋታ ከሆነ ፣ ልቀጥልበት ፈለኩ ። አንገቴ ድረስ
ከገባሁበት በኋላ ለምን አቋርጠዋለሁ? ወይም ፣ ምናልባት
አንድ ወይም ሁለት ትምህርት አገኝበት ይሆናል አልኩ ።
አስተሳሰቤ ትክክል እንዳልሆነ አላጣሁትም ምናልባት ከእሷ
ጋር ፍቅር ይዞኝ ይሆናል ። ለዚህ ይሆናል በትክክል ማሰብ

ያቃተኝ ። የያዘው ሰው በትክክል አያስብም ይባላል ። ፍቅር የሌለ ዐመል ያወጣል ፡ ትልቁን ሰው ትንሽ ፡ ጨዋውን ባለ፤ ፡ ኩሩውን ወራዳ ፡ ጭምቱን ቅብጥብጥ ፡ ብለሁን ሞኝ ፡ ዝምታ ኛውን ተናዳጅ ፡ ዓይኖቼውን እውር ያደርጋል ፡ ይሉኝታ ያላ ጣል ይባላል ። ፍቅር አንድን ሰው የማይወራው ሥራ የለም ። በተቃራኒው ፈሪውን ሰው ልብ ሙሉ ጀግና ፡ ባለ፤ውን ጨዋ ፡ ስስታውን ቸር ፡ ሞኝን ብለህ ፡ ለፍላፊውን ዝምታኝ ፡ ሴስኛውን ቆራቢ ፡ ቅብጥብጡን ጭምት ሊያደርግ ይችላል ። እኔን ኖን ወርቶኝ ይሆን? አልኩ ። አላውቅም ። ስለራሴ ለማወቅ ፈለኩ ። እንዲህ ዓይነቱ አስተሳሰብ ራስን ማሞጥት ነው ሊባል ይችላል ይሆናል ። ይሁን ። ወደ ኩሉኔል በትሩ ቢሮ ደወልኩ ። ጸሐፊው ላስቸኳይ ጉዳይ ወደ አዲስ አበባ ድንገት ተነስቶ የሔደ መሆኑን ነገረኝ ።

«መቼ ይመለሳል?»

«አላውቅም ጌታዬ.....»

«በጣም ለሚያስቸኩል ብርቱ ጉዳይ ነበር.....»

«የሚመለሱበትን ቀን አልነገሩኝም ጌታዬ.....»

ስልኩን ዘጋሁት ። የሕዝብ ደግነነት ሰዎች ማንኛውንም ነገር በምስጢር ነው የሚይዙት ። ዜና ሲላክላቸው እንኳን ምስጢር! ብለው በሚስጥር ፋይል ያኖሩታል ። ስለ ፓራዲዞ የደረሰኝን ጥቆማ ለማን እንደምነግረው ጠፍቶኝ ዝም አልኩ ። ለማይሆን ሰው ነግሪ ባለማወቅ ወይም በጀብደኝነት ጠላትን እንዳናነቃ በመስጋት ኩሉኔል በትሩን መጠበቅ የግድ ሆነብኝ ። ሌላ የማደርገው ነገር አልነበረኝም ።

ቀን መጣ ። ቀን ሔደ ። ሮማን የላከችልኝ የቴፕ ክር ደርሶኝ እንደሆነ ለመጠየቅ ስልክ አድርጋልኝ ነበር ። የቴፕ ክሩ ደርሶኛል ። ግን ለዚህ ብቻ አልነበረም ስልክ የደወለችው ። አሥመሪ የምትመጣበትን ቀን ልትነግረኝ ነበር ። ወደ ጦር ግንባር ለመሔድ እንደ ተዘጋጀሁና ፡ በማንኛውም ቀን ከዚህ ልነሳ እንደ ምችል ነገርኳት ። በእውነት ፡ አልዋሽኳትም ። ወደ ጦር ግንባር ለመሔድ ተዘጋጅቼ ነበር ። መቼ እንደምሔድ እስኪነገረኝ ብቻ ነበር የምጠባበቀው ። ጦርነቱ በማንኛውም ቀንና ሰዓት ይጀምራል ተብሎ ይጠበቅ ነበር ። እና የሁሉም ጆሮ ወደ ናቅፋ

አተኩርአል ። በሁሉም ቦታ ውጥረት ሰፍኖ ነበር ። ቀይ ኮከቦች ፊት ላይ ጭንቀት ይነበባል ። የጓድ ሊቀ መንበሩን ፊት ለማየት የማይቸኩል ጓድ አልነበረም — የዕለቱን ታሪክ ለማንበብ ። የአብዮታዊት ኢትዮጵያ ዕለታዊ ታሪክ ፣ ድሉና ሽንፈቱ ፣ ደስታውና ኃዘኑ ፣ ተስፋውና ብሶቱ ፣ መፍትሔውና ችግሩ እንዳለ ተመዝግቦ የሚታይበት ፊት ነው ።

የአሥመራ ከተማ ኗሪዎች ሰሞኑን ምን እንደሰሙ አይታወቅም በጊዜ ወደ ቤት ገብተው እንደ ዶሮ መስፈር ጀምረዋል ። ከተማው ጭር ብሎ ይታያል ። የአሥመራ መንገዶች የኔና የፊያሚታ ጊላይ ብቻ ነበሩ ። እንደወትሮ ካራቪል ባር ሬስቶራንት ደጅ የመኪናዎች ሰልፍ አይታይም ። እታገኝና ውሾቿ ብቻ ነበሩ መንገድ ላይ የሚታዩት ። እታገኝና ውሾቿ ከካራቪል ደጅ አይጠፉም ። እታገኝ እብድ ሴት ናት ። «ከሰው ውሻ ይሻ ላል!» እያለች ስትጮህ ታድራለች ። ቡችሎቹንም በቅርጫት ይዛ ትዘራለች ። ውሾቹ በሔደችበት ይከተሏቸዋል ። ከበዋት ይተኛሉ ። እነሱ እያሉ ማን ወንድ ደፍሮ ይነካታል—በጫጭቀው ይጥሉታል ። እታገኝ በጣም የምትወደው ሰው ነበራት ይባላል ። ከሕይወቷ አስበልጣ ስትወደውና ከራሷ አብልጣ ስታምነው ከዳት ። እና አበደች ። «እኔ ሰው አልወልድም! የውሻ እናት በሉኝ!» ትላለች። አንዳንዴ አላፈው አግዳሚው ዝም ብሎ ሣንቲም ይጥልላታል ። ቆንጆ ድምጽ አላት ።

«ምነው ዘጋኸኝ? እኔ እንኳ አልዘጋሁህ» አለችኝ ፊያሚታ» ።

ከሰው ውሻ ይሻላል ትላለች ፣ ግን ይኸውና ያለሰው መኖር አትችልም ፣ ያለ ሰው ማን ሊኖር ይችላል? ምናልባት እግዚርም ራሱ ያለ ሰው ሕልውና የለውም እያልኩ ስለእብጁ እታገኝና ስለ ፍልስፍናዋ ሳስብ ነበር ። ዝም ስላት አትወድም ። መላ አባቴ ቤና ትኩረቴ ወደ እሷ እንዲሆን ትፈልጋለች ። ዝም ስል ስለ፣ ሮማን የማስብ ይመስላታል ። እና ነገር ትጀምረኛለች ።

«ምን ሆነኸኝ ትዘጋኛለሽ?» አልኳት ።

«አንተ የምትሔድበትን ቀን እያሰብኩ ፣ እንደ እርጉዝቴ ትን መቁጠር ስለችኝ አባቴ ይሙት ። አይ ይህ ቀይ ኮከብ ዘፃ መቻ!» በማለት ዕድሏን አማረረች ።

ከሰሞኑ ቀልድና ሳቋ ጠፍተው ከኃዘን አገር የመጣች እንግዳ መስላለች ።

«እና?» አልኳት ።

«እና ፡ አንተን የሚያስረሳኝ ወንድ መረለግ አለብኝ ። አንተም ወደ እጮኛህ» አለችኝ ።

«ይህ ኖሮአል?» አልኩ ።

ከቅርብ ቀኖች ወዲህ የውሸት ኩርፊያዋን ትታ ማምረር ጀምራለች ። እዝን ፡ ትከዝ ፡ ፍዝዝ ፡ ደንግዝ ትላለች ። እኔ እንዳነጋግራት የምትረዳለሁን ያህል ፡ እሷ አንዳንዴ በከባድ ዝምታ ተውጣ ፡ ትከዝ ፡ ፍዝዝ ፡ በማለት እንደአዲስ ሰው ለረጅም ጊዜ አተኩራ ታየኛለች ። እንዲህ ስትሆን በፍቅር ዓይን እንደምታየኝ ይሰማኛል ። እሷን ዘልቄ ለማየት እየረለኩ እጪ ነቃለሁ ።

«አሁን ገባኝ ። ልትተይኝ አስበኛል?» ብያት ቀልድ ጨመርኩበትና «እናንተ መቼም ፍቅረኛ ቀርቶ አገር ትከዱ የለ!» አልኳት ።

ቀልዴ በጣም አሳቃት ።

«አዎ ፡ እንዲህ ስትስቂ ነው ደስ የምትይው ። ኃዘን አያምርብሽም» አልኳት ።

«ከእንግዲህ አልስቅም ፡ አባቴ ይሙት»

«ለምን ፈያሚታ»

«አይገባህም እባክህ ። ወየ እነ ግዲ!» ብላ ከንፈሯን በኃዘን መጠጠችና «ልክዳህ የማስብ ይመስልህል? እስቲ እጄን ምታኝ» አለች ።

«ታዲያ ምንድነው?» ብዬ እጅዋን መታሁ ።

«ትገርማለህ አባቴ ይሙት! ደደብ» አለችኝ ።

«ሌላ ምን አለ? ንገሪኝ» አልኳት ።

«አልነግርህም.....»

«ከኔ የምትደብቂው ነገር አለ? እንዴት ፈያሚታ ይኸው ነው የኔና ያንቺ ነገር?» አልኳት ።

«የራሴ ችግር ነው ። እኔው ራሴ እወጣለሁ» አለች ።
 «ምንም የምረዳሽ ነገር የለም ማለት ነው?»
 «ምንም» ብላ እንባዋን አፈሰሰች ።

ሳልጠይቃት ዝም ብዬ ማረፊያ ቤቴ ወሰድኳት ። እሷን አለመጠየቅ ይሻላል ። የጠየቋትን ነገር እሺም እምቢም አትልም ። ታስጫንቃለች ። አትቆርጥም ። አትወስንም ። ከወሰኑ ላትገን ምንም አትልም ። እሷም ብትሆን ተቃውሞ አላነሳችም ። ስለምትሔድበት ቦታ ሳይሆን ስለችግሯ ነበር በይበልጥ ስታስብ የነበረው ። ስለምትሔድበት ሥፍራ ደንታ አልነበራትም ። በሌላ በኩል ደግሞ ከኔ ለመለየት የፈለገች አልመሰለችም ። ቅርቤ ለመሆን የምትፈልግ መሆኗ ተሰማኝ ። ያን ምሽት የሕይወት ራብ ደንገት የተሰማት ይመስል አልጋ ሳይ ተስገብግባ ነበር ። ጨካኝና «ሳፔጅ» ሆና ነበር ። ለመበጠስ ከደረሰ የሕይወት ቀጭን ክር ሳይ ተንጠላጥላ ለመዳን ይመስል ባለ በሌለ ኃይሏ ትቧጥጥ ነበር ። ከጣፋጭ ስቃይ የሰሜት ምንጭ የሚፈልቅ እንባም ታረሰ ነበር ። ሮማን የላከችልኝ የአስቴር ዘፈን ጣልቃ ገብቶ በመካከላችን የነበረውን ጥሩ ስሜት ባያደፈርሰው ጥር ፣ ችግሯ ምን እንደሆነ ልጠይቃት ነበር ። እና እንደምትነግረኝም እርግጠኛ ነበርኩ ።

«ምነው እግር አወጣህ እንዴት ፈረደብኝ
 «ያም አንተን ያም አንተን አዬ ጉድ በዛብኝ
 «ወዴት ነው መዋያህ ፈራሁ እኔ እንጃልኝ
 «ዓይን በዝቶብህል ሽሽግ በልልኝ.....»

ፊያሜታ ዝም ብላ ዘፈኑን ትሰማ ነበር ። አንዱ ዘፈን አልቆ ሌላው ቀጠለ ። ከሩ ቴፕ ሬኮርደሩ ላይ እንደተጠመደ በመርሳቴ ራሴን ረገምኩ ።

«ሙናዬ ሙናዬ
 አንተ ነህ ገላዬ

እየዋለ ሲያድር ፍቅርህ አየለብኝ
 ጤና አሳጥቶኛል መውደድህ በዝቶብኝ
 ስወድህ ውደደኝ ጠበቅ አርገህ ያዘኝ
 አልችልም ብቻዬን ፍቅርህን አግዘኝ

ፍቅርህ አሸነፈኝ መውደድህ የረሳኝ
አይዞሽ በለኝ እንጂ ተው አታንገላታኝ
አንተ ነህ በሽታዬ የነጻኝ ፍቅር ነው
አልችልም ብቻዬን ብታግዝኝ ምንው?.....

እንደፈራሁት አልቀረልኝም ።

«ይህን ዘፈን ከየት አመጣሽው?» ብላ ጠየቀችኝ ።
ልዋሻት አልቻልኩም — «እጮኛዬ ናት የላከችልኝ»
አልኳት ።

ከአልጋው ላይ ዘላ ወርዳ..... ክሩን መዛ ፣ መዛ ፣ በጭቃ
በጭቃ ወለሉ ላይ ከመረኝው ። በዚህም አልበቃትም ። ተቦ
ጭቆ የወደቀውን ክር አፍሳ ራቴ ላይ በተነኝው ። እና ልብሷን
መልበስ ጀመረች ። ራቁቷን ነበረች ። በንዴቷ ላይ የተናደደች
አማልክት መሰላ ታየችኝ ።

«የት ልትሔጄ ነው?»

«ቤቴ.....»

«ሰዓት እላፈውስ?»

ከምሽቱ አምስት ሰዓት ከሩብ ሆኖ ነበር ። አሥመራ በሮ
ንድ ካልሆነ በቀር ከአምስት ሰዓት በኋላ ንቅንቅ ማለት አይ
ቻልም ። ወንበር ስባ ቁጭ ከማለት ሌላ የምታደርገው ነገር አ
ጣች ። እኔም ተነስቼ ከአልጋው ጠርዝ ላይ ቁጭ አልኩ ። ሁሉ
ታችንም በጭንቀት ተውጠን ቀረን ። እዚህ ጣጣ ውስጥ እንዴት
እንደገባሁ ነበር የማስበው ። ግን በይበልጥ ያሳስበኝ የነበረው
በገዛ እጄ ከገባሁበት ጣጣ መውጫ ቀዳዳ ማጣቴ ነበር ። እሷም
በበኩሏ ምናልባት እኔን ያወቀችበትን ቀን በልጧ ትረግም ነበር ።
እኔም በራሴ ፣ እሷም በራሷ አሳብ ተውጠን ምንም ሳንባባል
ቆየን ። እንደ እውነቱ ከሆነ ጭንቅላቴ ዝም ብሎ ይዋኝ ነበር
እንጂ ምንም የተጨበጠ ነገር አላስብም ነበር ። ጊዜውም ሔደ ።

በመጨረሻ በረጅሙ ተነፈስኩና ፡ «እባክሽ ስሚኝ ፈያ
ሜታ ። በቂ ጊዜ አልሰጠሺኝም ። ለማሰብ ጊዜ አላገኘሁም ።
እንደ እውነቱ ከሆነ ምን እንደማስብም አላውቅም ። ትንሽ
ጊዜ ሰጪኝ» አልኳት ።

«የምሰጥህ ጊዜ የለኝም ። ቢኖረኝ ደስ ይለኝ ነበር» አለች ።

«ምን ማለትሽ ነው? ለኔ እንዴት ጊዜ ታጭቻለሽ? አብረን ያሳለፍነውን ውብ ጊዜና ጣፋጭ ትዝታ እንዲሁ ባንድ ጊዜ ከልብ አውጥቶ መወርወር አይቻልም ፤ ወይስ እንዲህ ለማድረግ የሚችል አንጀት አለሽ? እስኪ ንገሪኝ?» አልኳት ።

ምንም አልነገረችኝም ። ይልቅ ፡ «መቼ ነው የምትሒደው» ብላ ጠየቀችኝ ።

«የት?»

«ወደ ጦር ግንባር.....»

«አላውቅም ። ምናልባት ነገ ከነገ ወዲያ.....»

«ቶሎ ብትሒድ ጥሩ ነው ። ችግሪን ያቃልልልኛል.....»

«እኔ ነኝ ችግር የሆንኩብሽ?»

«ደደብ» አለችኝ ።

«ሰኔም ጥሩ ነው ። ለማሰብ ጊዜ አገኛለሁ ። ለክፉም ሆነ ለደግ ከሚወዱት ሰው ትንሽ ራቅ ብሎ የማሰብ እድል ማግኘት ይጠቅማል ። ርቀት ፍቅራችንን ያጠናክራል ወይም እውነቱን ግልጽ አድርጎ ያሳየናል ። አይመስልሽም?» አልኳት ።

«ደደብ» አለችኝ ።

ብዙ ሙከራ አደረኩ ። ችግሩ ምን እንደሆነ ልትነግረኝ አልረገገችም ። እና እንደገና ተቃቀፍን ። ጦርነትና ሠላም ። ምናልባት ወደፊት እንደዚሁ እንቀጥል ይሆናል — ሁልጊዜ..... ይህች ሕይወት.....

ቀይ ትርኢት

ና ቅፋ የደም ጎራ

ምዕራፍ አራት

አርሚ አገራችን ሜዳ እንደገኝ የተሰጠኝ ጊዜ በጣም አጭር ነበር ። ወታደራዊ ትእዛዝ ያለምንም ቅድሚያ ማስጠንቀቂያ ባጭር ጊዜ ውስጥ የሚሰጥበት ምክንያት አልገባህ እያለ ታንጾ ስላልተዘጋጀ ይሆናል ። ህዋሳቴ ቶሎ እሺ ብለው አጭር ትእዛዝ አይቀበሉም ። ጊዜ አልነበረኝም ። የተሰጠኝ ጊዜ ልብስ ለመለወጥ ብቻ የሚበቃ ነበር ። «ወቴ» ቀልድ አያውቅም ። ለመር ሜዳ ተብሎ የተሰጠኝን ትጥቅ እንደ ነገሩ ታጠቅሁና እግረ መንገዴን ፊያሜታ ጊላይን ደህና ስንብች ለማለት ስልክ ደወልኩላት ። አብረን ነበር ያደርነው ። ባለፉት ሦስት አራት ቀኖች ደግሞ አዲስ ጠባይ ማሳየት ጀምራለች ። እንደ በሬቱ አብረን የትም እንድንታይ አትፈልግም ። ቤቷም እንዳደርሳት ጨርሳ አትፈቅድልኝም ። «ላታዛልቀኝ ለምን ካንተ ጋር በየአደባባዩ እታያለሁ?» የሚል ምክንያት ልትሰጠኝ ትሞክራለች ። ግን ምክንያቷ ይህ እንዳልሆነ ይሰማኛል ። እሷ ደግሞ የእውነቱን ልትነግረኝ አትፈልግም ። የምትደብቀኝ ነገር ነበራት። ካላመነችበት ወይም ካልመሰላት ያው እንደ ሐማሴን ዘርቿ ግትር ናት ። በመኪና ስንሔድ ፣ ጠፍቶባት በየመንገዱ የምትፈልገው ሰው ያለ ይመስል አሥራ ትገላመጣለች ። ሰው ወደ መኪናችን ሲጠጋ ባየች ቁጥር ፣ ጠፍቷት ስትፈልገው የቆየችውን ፍጡር ድንገት ያገኘችው ይመስል ሰውነቷ ድንገት ሽምቅቅ ይልና ትኩር ብላ ትመለከተዋለች ። ከዚያ በኋላ አጠገቤ እያለች ባሳብ ጭልጥ ብላ ከአጠገቤ ትጠፋለች ። አይኖቿ ያደኛል ። ግን በእውነት የሚያደኝ አይመስሉም ።

«ሰው የጠፋብሽ ትመስያለሽ ። ማን ጠፋብሽ? እስቲ በሞቴ ንገሪኝ?» ስላት ፡ «እንጂ አባትህ ። ደደብ» የሚል መልስ ትሰጠኛለች ።

«ታዲያስ ራያሜታ?» አልኳት ።

«ለምንድነው ደግሞ ዛሬ ወታደሩ ሷላውን ያዞረብን?» አለችኝ ።

ወታደሮች በየአውራ መንገዶች ተሰልፈው ነበር ። ወታደሮች «ሷላቸውን» ወደ መንገድ አዙረው ሲቆሙ ፡ የአሥመራ ሕዝብ አንድ ታላቅ እንግዳ ይሔዳል ወይም ይመጣል የሚል ግምት አስቀድሞ ያሳድራል ።

«ጸጋዬ ይሔዳል ሲሉ ሰምተው ይሆናል» በማለት ቀለድኩ ባትና ፤

«እውነት ራያሜታ አሁን ወደ አፍክበት መሔዴ ነው ። አሁን ነው የተነገረኝ ። ልሰናበትሽ ነው የደወልኩት» አልኳት ። በመጀመሪያ አላመነችኝም ።

«እውነቱን ነው ራያሜታ መቼ ። ያንቺ ውሸት የተጋባብኝ መሰለሽ እንዴ? መሔዴ ነው ። በወታደር ልብስ ብታይኝ ሌላ መስያህ» አልኳት ። ዝም ብላ ቶኖችና ፡ «በወታደር ልብስ ላይህ አልፈልግም — አባቴ ይሙት» አለች ።

«ለምን?»

«እነሱ ሁልጊዜ ደህና ሁኑ እንዳሉ ነው» አለች ።

«ብዙ ወታደር ወጃጆች ነበሩሽ መሰለኝ!» አልኳት ድንገት ብልጭ ብሎብኝ ። ቅንዓት በሰለታም ጥርሱ ልቤን መብላት ጀምሮአል ። ቅንዓት — የፍቅር እሳት! የፍቅር ጢስ! «አንቱን ከማወቄ በፊት ለሆነው ምን ያገባህል?» አለችኝ። ልክ ነበረች ። እኔን ከማወቄ በፊት ያደረገችው ነገር አያገባኝም ። ቢሆንም አንድ ወንድ ለክብሩ ያለውን ቀናኢነትና ለሴቱ ያለውን ቅናት ያለፈው ታሪክ መጋረጃ አብዛኛውን ጊዜ ሊጋርደው አይችልም ። ያለፈውም ነገር ያስቀናል ። መጀመሪያውኑ ለምን የግሌ አልነበረችም! ከሌሎች ወንዶች ጋር ጨዋታዋ እንዴት ነበር ታስታውሳቸው ይሆን? ትዝታን በሰው ጭንቅላት ውስጥ መግደል አይቻልም ። ሁልጊዜ ይኖራል ። እና ቅናት ይፈጥራል ። ትክክለኛ አስተሳሰብ አይደለም ። ግን ቅናት አብዛኛውን ጊዜ ከትክክለኛ አስተሳሰብ ነው የሚመነጨው ያለው ማንውን ፍቅር ሁልጊዜ የትክክለኛ አስተሳሰብ ሕግጋት ተከትሎ የሚሔድ ነገር ቢሆን ጣፋጭና ስቃይ ይሆን ነበር? አላውቅም.....

«ፊያሜታ፡ ስለችግርሽ በእውነት ልትነግሪኝ አትፈልጋለሁ?»
አልኳት፡ መሐዴ ስለሆነ ምናልባት አሁን ትነግረኛለች በማለት ። ሆይን እየቆረጠኝ መሐድ ደስ አላለኝም ።

«አንተም ወደ ጦር ግንባርህ ፡ እኔም ወደ ጦር ግንባራ»
አለችኝ ።

«ያንቺ ደግሞ የቱ ግንባር ነው?»

«የፍቅር ግንባር.....»

«ደህና ፡ ፍቅር ግንባር ላይ በድል እንገናኝ »

«የምንገናኝ አይመስለኝም ጸጋዬ» አለችኝ ።

«ምን ማለትሽ ነው?»

ድንገት ደግሞ ድምጹን ወደ ቀልድ ለወጠችና ፡

«ድል ተገኘ ። ያሥመራ ሴቶች ተዳረሱ ። ሥጋ አለቀ ።
ከዚያ በኋላ ቀይ ኮኮቦች ምን ይጠብቃሉ? እንዳልከው ፈትለክ
ነው!» አለች ።

አምርሬ «ፊያሜታ ቀልዱን ተይና እውነቱን ንገሪኝ» አልኳት ።

«ስትመለስ ትደርስበታለህ» ብላ በኃይል ስልኩ ላይ ተነፈሰችና፡ «ከናቅፋ የምታመጣልኝ ነገር አለ አባቴ ይሙት» አለች።
«ምን?.....ንገሪኝ»

«ድል ።»

«ስለእሱ አትጠራጠሪ» ብያት ልቤ እንደ ድንጋይ እየከበደኝ ፤

«ፊያሜታ ፡ ልትነግሪኝ የማትፈልገው ነገር እንዳለ እውቃለሁ ። ግን ምን ይሁን? ምንም የሚያሳዝነኝ ነገር እንደማታደርገ ተስፋ አለኝ ። እንገናኛለን ። ደህና ሁኝ ማለት አልቻልኩም ። አይትንክሲ እሺ እምባር.....» ብያት ተነስቼ ወደ አርሚ አቪዬሽን በረርኩ ። ስለፊያሜታ ነበር የማስበው ። አንድ ወንድ ስለአንድ ሴት ሳያቋርጥ ማሰብ ሲጀምር ፍቅር ይዞታል ወይም ሞኝ ሆኗል ለማለት ይቻላል ። ሁለቱንም ነበርኩ ፡ ወይም መሰለኝ ። አሥመራዬን ፡ ውብ የዘምባባ ከተማዬን ፡ ናተይ ሰሚናዊት ጽብቆቲ ፡ ወደኋላ ታቸት ስሐድ ልቤ ኃዘን ተጭኖት እንደ ድንጋይ ይከብደኝ ጀመር ። ከአሥመራም ጋር ፍቅር ይዞኝ

ነበር ። የሚገርመው ነገር አሥመራንና ፊያሜታ ጊላይን ለይቼ
አላያቸውም ። ባሳቢ አንድም ሁለትም ሆነው ይታዩኛል ።

የአርሚ አቤይሽን ሜዳ ንቅናቄ በዝቶበታል ። በየደቂቃው
ተዋጊ አይሮፕላኖች ተከታትለው ይነሳሉ ፤ ተከታትለው መጥ
ተው ያርፋሉ ። አንዳንዶች ይነሳሉ ፤ ይወርዳሉ ። መሣሪያዎችና
ወታደሮች ይጫናሉ ። አይሮፕላን ጠጋኞች ይጣደፋሉ ፤ የአየር
ኃይል ተዋጊዎች ከነሙሉ ትጥቃቸው ይርጣሉ ፤ ይጨዳሉ ፤
ይመጣሉ ። ሜዳው ድብልቅልቄ ወጥቷል ። አንዳንድ ከፍተኛ
ባለሥልጣኖችና የኃይል አዛዦችም ሜዳው ላይ ነበሩ ። ወደ
አፍአበት የሚወስደኝ ልዩ አይሮፕላን እስኪዘጋጅ ነበር የም
ጠብቀው ።

«የወታደር ልብስ ይቀበልህል ጃል» የሚል ድምጽ ከበስተ
ኋላይ ሰማሁና ዞር አልኩ ። ኩሎኔል በትሩ ተሰማ ነበር ።

ሳየው ደስ አለኝ ።

«ሰጥኑን በጣም ስፈልግህ ነበር.....»

«አዲሳባ ነበርኩ ። አሁን ገና መግባቴ ነው» አለኝ ።

«እንኳን መጣህ.....»

«የት ለትሒድ ነው?»

«አፍአበት ። የታሸገ ኤንቭሎፕ ትቼልህለሁ ። ወዴት
እንደሚያመራህ አላውቅም ግን ጠቃሚ መረጃ ይመስለኛል ።
ፓራዲዞ ስለሚባል አንድ ቡና ቤት ነው» አልኩት ። «ፓራ
ዲዞ?» ብሎ ሲያስብ ቆየና ፡ «እሱማ መኖሪያ ቤቴ አካባቢ አይ
ደለም እንዴ? ምንድነው እሱ?» አለኝ ።

«በጽሑፍ ትቼልህለሁ ። ጊዜ የለኝም» አልኩት ።

ዓይኖቼ ከረጢት አብጅተዋል ። ድካም ይታይበታል ።
ዕድሜውን መስሎአል ።

ጠጋ አለኝና ድምጹን ዝቅ አድርጎ ፡ «ቢሮክራሲ ስለሚ
ባል ሰው ሰምተህ ታውቃለህ?» ብሎ ጠየቀኝ ።

«ምንድነው እሱ?»

«የኮድ ስም ነው። ሰውየው ግርማይ፣ ጎይቶም፣ ነራአይ፣ አፈወርቂ ሊሆን ይችላል። ወይም በሁሉም ስም የሚጠቀም ሰው ሊሆን ይችላል። እዚሁ አጠገባችን ያለ ሰው ሊሆን ይችላል። ብዙ ስምና መልክ ያለው ሰው ነው» አለች።

«ምን የሚሠራ ሰው ነው?»

«በጣም አደገኛ ሰው ነው ካልኩህ ይበቃል.....»

ዕቁባይ ሲላ ትዝ አለች። እሱ ይሆን? አልኩ በልቤ ወይስ ሥዕላይ? የአቦይ ተሽሌ ፍርሀት ሞት፣ የሻለቃ ታደሰ ቆሪኝና የዕቁባይ አጠራጣሪ ግንኙነት ሁሉ ትዝ አለችና፤—

«ከዚህ በፊት ስለሻለቃ ታደሰ ቆሪኝ የሰጠሁህን መረጃ ምን አደረሰከው?» ብዬ ጠየኩት።

«በጥብቅ እየተከታተልኩ ነው። ከትትሉ ጥንቃቄ ያስፈልገዋል። የጅብ ችኩል መሆን የለብንም። ሙሉ ሥዕል የሚሰጠን መረጃ ካላገኘን አንድ ወይም ሁለት ሰው መያዝ ሌሎቹን ግስበርገግ ይሆናል። አትስጋ። እሱን ለኔ ተውልኝ» አለች።

«አመራርህ ደስ ይለኛል.....»

«ፊያሜታ ጊላይ እንዴት ናት?»

«ደህና ነች። ሰሞኑን ትንሽ ተለውጣብኛለች.....»

«እንዴት?»

«የሚያስጨንቃት አንድ ነገር አለ። ግን ምን እንደሆነ ልትነግረኝ አልፈለገችም። ክፉ ነገር እንደማይደርስባት ተስፋ እደርጋለሁ። ከመደሰት ሌላ የምታውቀው ነገር የለም» አልኩት።

«አይዞህ፤ ስለእሷ ደኅንነት አትስጋ» በማለት አጽናናኝና፤
«ሥዕላይ በራሷስ እንዴት ነው?» ብሎ ጠየቀኝ።

«ይህን ሰሞን አይቼው አላውቅም» አልኩት

«እሱ ቀበሮ ነው»

«እንዴት?»

«በጣም አስቸጋሪ ፍጡር ነው ። በጣም ብልጥ ነው ። ጭራው አይያዝም» አለች ።

«በእሱ የቆረብክ ትመስላለህ!»

«ምናልባት የሁሉም ነገር ቀልፍ እሱ ሳይሆን አይቀርም ምናልባት..... ምናልባት» ብሎ ሲያስብ ቆየና ፡

«እርማይ ሲባል ስምተህል?» ብሎ ጠየቀች ።

«ምነው? አዎ ። ሁሉም የሚለው ነው ። የአሥመራ ሕዝብ፣ ቢያንስ አሥር ጊዜ እርማይ ሳይል አይውልም» አልኩት ።

«ትርጉሙን ማለቴ ነው.....»

«ሆነ ፡ አበቃ ፡ አለቀ ፡ ማለት ነው ።»

«እሱን አውቃለሁ.....»

«ታዲያስ?»

«ሌላ ትርጉም እንዳለው ታውቅ እንደሆነ ብዬ ነው?» አለች ።

«ማለቴ ፡ ስምሳሌ ‘እርማይ’ የሚባል የሆነ ተልዕኮ መኖሩን ታውቅ እንደሆነ ብዬ ነው.....»

«እንዴት ላውቅ እችላለሁ? ቢሮክራሲ! እርማይ! ጓድ መደበኛ ሥራዬኮ ስለላ አይደለም» አልኩት ።

ፈገግ ብሎ ፡ «እሱን አውቃለሁ» አለች ።

«እህሳ?»

«የመረጃ ሥራ የመረጃ ሰዎች ብቻ የሥራ ክልል አይደለም ባሁኑ ጊዜ ። ሕዝባዊ ባሕርይና መሠረት ሊኖረው ይገባል ። ሁሉም ለአብዮቱና ላገሩ አንድነት ስላይ መሆን አለበት ። አብዮተኛ ነኝ ማለት አይበቃም — ጓድ ፡ መለኪያው ተግባር ነው» አለች ።

«ስለትምህርቱ አመሰግናለሁ» ካልኩት በኋላ ፡ ቀጠል አደረኩና «የተውኩልህ ማስታወሻ ይጠቅምህል ብዬ ተስፋ አደርጋለሁ ። ፊያሜታን አደራ ። ቻው» ብዬው ወደ አይሮፕላን ሔድኩ ።

ከሠላሳ ደቂቃዎች በረራ በኋላ አፍአበት ደረሰን = የአፍአ
በት አባራና ግለት ተቀበሉን = አባራው በጥፊ ይማታል =
አፍንጫ ቀዳዳዎች ውስጥ ገብቶ ስለሚጋገር ያፍናል = ግለቱ
እያሳደደ ይጋረፋል = የትም ቢገቡ ከአለንጋው ምላስ ለማምለጥ
እይቻልም = ከሌሎች ሥፍራዎች ጋር ሲነጻጸር አፍአበት ገነት
አይደለም እንዴ? ሲሉ ሰምቼ ካሁኑ ሐምቴ ይፈስ ጀመር =

ያን ምሽት የናደው እዝ አዛዥ ከአሥመራ ለመጡ አንዳ
ንድ የበላይ አዛዦች የፖለቲካ መምሪያና የፖለቲካ ክፍል ኃላፊ
ዎችና የፖለቲካ ኮሚሳሮች ስለውጊያው ሁኔታ ገለጸ አድርጎልን
ነበር = ሁሉም ስለውጊያው አካሄድ አስቀድመው የሚያውቁ
ቢሆኑም ሳይሰለፍ መስማት ነበረባቸው = ለኔ ግን አዲስ ነበር =
እዚያ በመገኘቴ ዕድለኛም ነበርኩ = የውጊያው አጠቃላይ ዝግ
ጅት እንዲህ ነበር = ሁለተኛው ነጻ አውጭ አብዮታዊ ሠራዊት
በሦስት ዋና ዋና ግንባሮች : ማለትም በአፍአበት : በከርከበትና
በአልጌና ግንባሮች ይሰለፋል = በከርከበት ግንባር 21ኛና 24ኛ
ክፍለ ጦሮችን ከሰንጥቅ ብረት ለበስ ብርጌድ ጋር አቅፎ የተ
ሰለፈው መብረቅ ዕዝ ይባላል = 19ኛ : 15ኛ እና 23ኛ ክፍለ
ጦሮችን ይዞ በአልጌና ግንባር የተሰለፈው ደግሞ ውቃው ዕዝ
ይባላል = የመብረቅና የውቃው እዞች ዓይነተኛ ግዳጅ ወይም
«ሚሽን» ጠላት ከናቅፋ ሰብሮ እንዳይወጣ ወይም ወደ ናቅፋ
ሰብሮ ገብቶ ኃይሉን እንዳያጠናክር በደጀንነት የመከላከል ውጊያ
እያካሄዱ ከምዕራብ ወደ ምሥራቅ : ከሰሜን ወደ ደቡብ ማጥ
ቃት ነበር = የጠላት ደጀንና ጠቅላይ ሠፈር ሆኖ የቆየችውን ናቅ
ፋን በግንባር ቀደምትነት ሰብሮ የመግባት «ሚሽን» የተሰጠው
3ኛ : 17ኛ እና 22ኛ ተራራ ክፍለ ጦሮችን አቅፎ ለተደራጀው
ለናደው እዝ ነበር = የማጥቃቱ ርምጃ የካቲት 8 ቀን 1974
በ24 መቶ ሰዓት እንዲጀመር ታቅዶ ነበር = በዚሁ መሠረት
3ኛ : 17ኛ እና 22ኛ ክፍለ ጦሮች ከአፍአበት ወደ ሰሜን መነቃ
ነቅ ጀምረዋል = ንቅናቄው ከተጀመረ ሦስት ቀን ሆኖታል =
እኔ የደረስኩት የ22ኛ ክፍለ ጦር የመጨረሻው ኃይል ሲነቃነቅ
ነበር = አብዛኛዎቹ ሎጋ ወጣቶች ነበሩ = እና ሁሉም ወደ ውጊያ
ውረዳዎች የሚሔዱ አይመስሉም ነበር = ሲጨዋወቱና ሲስቁ
ነበር = መልካቸው ትዝ አይለኝም = ግን የሁሉም መልክ የኔኑ
ነበር የሚመስለው = የኔ ፊት ነበር..... የኢትዮጵያ መልክ ነበር =

ሁሉም ግዳጅ ነበራቸው ። 3ኛው ክፍለ ጦር ከአፍክበት ተነስቶ ጉዞውን ወደ ማማይ በመቀጠል የማበላን ሸለቆ ይዞ ፣ ናቅፋንና አልጌናን የሚያገናኘውን መንገድ ከዘጋ በኋላ ፣ በዚሁ ግንባር ተከማችቶ የአብዮታዊውን ሠራዊት ንቅናቄ የሚገታውን የጠላት ኃይል ማጥቃት እርስ በእርሱ እንዳይረዳ ማድረግ ነበር ። ለ17ኛ ክፍለ ጦር የተሰጠው ግዳጅ ደግሞ ከማሚድ ጠቅላይ ሠራር በመነሳት በከምጫዋ ጅረት አድርጎ ቲክሲንና የሀረዋ ተራራን ከፍታ ነጥብ 2059 በመከተል በከፍታ ነጥብ 1725 1755 1702 ላይ ከምሥራቅ ወደ ምዕራብ የማጥቃት ርምጃ ከወሰደ በኋላ ናቅፋን እንዲይዝ የሚል ሲሆን ፣ የ22ኛ ክፍለ ጦር ግዳጅ በበኩሉ ፣ አንደኛ ፣ አፍክበትን በደጀንነት መከላከል ፣ ሁለተኛ ፣ በኩብኩብ ፣ በኤላገርገር ፣ በሰሰነብ ምንዳድ ሸለቆዎች በማድረግ የሚሆን ወንዝ ተከትሎ ሔዶ ናቅፋን ከደቡብ ምዕራብ ማጥቃትና መያዝ ነበር ። የወጣው እቅድ ናቅፋን..... በ270 ዲግሪ ከቦ ለማጥቃት የሚያስችል ዕቅድ ነበር ። እና ይገኛል ተብሎ የታሰበው ውጤት የተመሠረተው በሁሉም እዞች የተቀናጀና የተቀነባበረ የመከላከልና የማጥቃት ርምጃና ንቅናቄ ላይ ነበር ።

በሌላ በኩል የጠላት አሰላለፍ እንደሚከተለው ነበር ። አንደኛ ቀለበት ፣ በአፍክበት ዙሪያ የሰሰነብ ምንዳብ ሸለቆ ፣ ከፍታ ነጥብ 2001 ፣ የኩኩብንና የማሚዶን በር እና የመርላ ጉልጉብን ወደብ ይዘው መሸገዋል ። አንደኛው ቀለበት ከተሰበረ በሁለተኛው ቀለበት ይከላከላሉ ። ሁለተኛው ቀለበት የባሻራ አምባን ፣ የራስ አርማስን ፣ የአንጋብን ፣ የሮሆረትንና የጋዱድን ከፍታ ነጥቦች — 1940 1627 1603 1541 1643 1290 1735 የመከላከያ ምሽጎች ያጠቃልላል ። ሁለተኛው ቀለበት ምናልባት ቢሰበር ፣ የናቅፋን በር ፣ የማሆን ወንዝ ፣ የደንደንን ተራራዎች የአልጌናና ናቅፋን መንገድ ተረተሮች ፣ የሀረዋን ተረተርና የአድሆባን ሸለቆ ይዘው መሸገዋል ። የአድሆባ ሸለቆ በተለይ የማምለጫ በራቸው ስለሆነ በተጠናከረ ኃይል እንደሚከላከሉት ታውቋል ።

የወገንና የጠላት ኃይል አሰላለፍ ከሞላ ጎደል እንዲሆን ሆኖ ሳለ ፣ ለጠላት ኃይል የሚያደሉ አንዳንድ ሁኔታዎች ነበሩ ። የወገን ጦር በማጥቃት ስልት ላይ የሚያተኩር እንደመሆኑ መጠን ኃይሉ ከጠላት ሠራዊት ኃይል ቢያንስ ሦስት እጅ በልጦ

መገኘት ነበረበት ። ይህ ሦስት ለአንድ የሚባለው የኃይል ሚዛን የሚሠራው አመች በሆኑ የውጊያ ወረዳዎች ላይ ብቻ ነው ይባላል ። የሣሕል በረሀ መሬት አቀማመጥ ምናልባትም በጦርነት ታሪክ ውስጥ በአስቸጋሪነቱ ተወዳዳሪ የሌለው የመሬት ገጽታ እንደመሆኑ መጠን የወገን ጦር የማጥቃት ርምጃ በሚጀምርበት ጊዜ ከጠላት ጦር በምን ያህል በልጦ መሰለፍ እንዳለበት ለማወቅ በጣም አስቸጋሪ ነበር ። ከአሥመራ ወደ አፍኦበት በአይ ሮፕላን ስመጣ የሣሕልን የመሬት አቀማመጥ ከሰማይ በመጠ ነም ቢሆን ቃኝቼዋለሁ ። ገዳይ መሬት ነው ።

ሣሕል እንደ ሰንሰለት ተያይዘው ከአድማስ አድማስ ከዓይን እየራቁ በሚነጉዱ ፣ እንደ ሰማይ ጠቀስ ፎቆች ከመሬት ወደ ነዋው ቀጥ ብለው በሚወረወሩ ፣ ሹል ፣ ድንጋያማ ተራራዎች ፣ እንደ ገሀነብ አፋቸውን በከፈቱ ፣ እንደ ሲኦል በሚያዛጉ ተረተሮች ሸለቆዎች የተሞላ ፣ የተረገመ መሬት ይመስላል ። እውነት ርግማን ያለበት መሬት ሳይሆን አይቀርም! እግዚር ሕልምን ሲፈጥር ተናዶ በክርን እየደቆሰ የተማታበት መሬት ይመስላል ። ንዴቱ ከመሬቱ ገጽታ ላይ ተጽፎአል ። ተደራርብው የተቀመጡት ያገጠጡ ድንጋዮች ተፈጥሮ በዘመናት የቆለላቸው አይመስሉም ፣ አንድ ኃይል ለምጽአት ቀን በጥበብ ጦር በየስቀመጣቸው የመቃብር ድንጋዮች እንጂ ። ተራሮች መረማመጃ ቅርቶ ለእግር መቆናጠጫ የሚሆን ቦታ የላቸውም ። ለሰው ቅርቶ ለዝንጀሮዎችም ቢሆን አያመቹም ። አንዱን የተረገመ ተራራ ሲያልፉ ፣ ከእሱ የባሰ የተራቆተ ፣ ያገጠጠ ሌላ ተራራ ብቅ ይላል — ደብረ እመን ፣ መግዛእቲ! ታምሩ ተራራ! ፤ ደን ደን ፣ ጋልደንደን ፣ ካታር ፣ ጉዋ ፣ ሒልሚት ፣ ገረግር ፣ ሐጸይ ነት ፣ ሮራ ጸሊም ። እና ከሩቅ ሲመለከቷቸው ከል ለብሰው ኃዘን ላይ የተቀመጡ መስለው ይታያሉ ፣ የተራሮቹን ገጽታ እየሸረሸሩ የሚወርዱት ደረቅ ፣ ኖራ መሳይ ቦዮች ደግሞ የኃዘን እንባ ። አንዳንዶቹ ተራሮች እስከ ትከሻቸው ድረስ ጉም ለብሰው ሲታዩ ዓለምን በመናቅ የአመጽ ጋቢ ተከናንቦ በእብሪት ተወጥሮ የቆመ ወንበዴ ይመስላሉ ። ጠላት የመረጠው እንዲህ ያለውን የተፈጥሮ ምሽግ የሆነ የውጊያ ወረዳ ነበር ። እና የወገን ጦር ጠላት በመረጠው የውጊያ ወረዳ መዋጋት ነበረበት ። ጠላት በተፈጥሮ ምሽጉ ብቻ ተማምኖ አልተቀመጠም ። ባለፉት ሰባት ዓመታት ፣ መሬቱን እንደፍልፈል ፈልፍሎ ፣ ድንጋዩን ሰርስሮ ፣

እንኳን ከሰማይ ከቅርብ ሩቅም በዓይን የማይታዩ ሰው ሠራሽ ምሽጎች ከዳር እስከዳር ገጥጦበታል ። እያንዳንዱ ምሽግ በእር ግጥም የሞት ወጥመድ ነበር ። በእንደዚህ ያለው የውጊያ ወረዳ ከባድ መሣሪያ ፣ ታንክና የጦር አይሮፕላን የሚሠሩት እም ብዛም ፋይዳ አልነበረውም ። የሰው ልጅና የተፈጥሮ መራራ ጦርነት ብቻ ነበር ። እና የተፈለገውን ለማስገኘት የሚያስፈልገው የሰው ልጅ ወኔና ቆራጥነት ከዚያም ባሻገር ከተአምር ያላ ነሰ ድርጊት ነበር ።

በተጨማሪ ፡ ጠላት የውጊያ ወረዳዎቹን ሁኔታ በመጠቀም ፡ ያቀደው የውጊያ ስልት የአብዮታዊውን ጦር ንቅናቄ በስፋት ለጥጦ ወይም ወጥሮ በመግታት ታከቲክ ላይ የተመሠረተ ነበር ። ይህን ለማድረግ ቀላል ነበር ። ቁልፍ በሆኑ አንዳንድ የከፍታ ነጥቦችና መተላለፊያዎች ላይ ባለ 50 ካሊበር መትረፍቶ ጠምዶ የሰብጥር ተኩስ መክፈት ብቻ ይበቃል። ሠራዊቱ «ካሚን» ውስጥ ገብቶ (ሀ ሪደል ቅርጽ) እንዳይቆረጥና እንዳይመታ በግድ መለጠጥ ይኖርበታል ። ይህ ደግሞ ከፍተኛ የሰው ኃይል ይጠይቃል ። እነዚህን ቁልፍ ገዢ መሪዎች እንዲከላከል ያደረጉት በአብዛኛው ከአካለ ስንኩላን ተውጣጥቶ የተቋቋመው 75ኛ ብርጌድ ነው ይባላል ። አብዛኛዎቹ እግር የላቸውም ። ወደኋላ ሊያፈገፍጉ አይችሉም ። እና ባለ 50 ካሊቨር የያዘ አንድ አካለ ስንኩል ወንበዴ ባለበት ካልተደመሰሰ በስተቀር አንድ ሻለቃ ጦር ገትሮ ሊይዝ ይችላል ። በዚህ ላይ ጠላት የተማመነው ፈጥኖ በመነቃነቅ ችሎታው ላይ ነበር ። ተረተሩን ያውቀዋል ። መግቢያ መውጫውን አጥንቷል ። አየሩን ተለማምዶታል ። እንደ በረሀ ግመል ውሀ ሳይጠጣ ለረጅም ጊዜ ሊቆይ ይችላል ። ውሀ የሚገኝበትንም ነጥብ ያውቃል ። ውሀ ሕይወት ነውና ውጊያው በአብዛኛው የውሀ ነጥቦችን በመያዝ ተጋድሎ ላይ የሚመሠረት ይሆናል ።

ባንጽፋ ፡ አብዮታዊው ሠራዊት በካርታ ላይ ካልሆነ በስተቀር የውጊያ ወረዳዎቹን እምብዛም አያውቃቸውም ። ካርታዎቹም ላይ ሠፍረው የሚገኙት ያንዳንድ የውጊያ ወረዳዎች ስም ርቀት ፣ ከፍታና ስፋት አልፎ አልፎ በትክክል ተመዝግበው አይገኙም ። አቅጣጫን ስቶ የመጥፋት ዕድል ሊያጋጥም ይችላል ። በዚህ ላይ ደሞ እንደሽሮ ደም አፍልቶ የሚያንተከትከው የአካባቢው አየር ሁኔታ አለ ። ለሠራዊቱ እንግዳ የሆነ የአየር

ጠባይ ነው ። አየሩ ራሱ ገዳይ ነው ። ይህም ይሁን የሰው ልጅ
 ከረሀብና ከቆረጠ የማይቋቋመው ነገር የለምና ፤ ውሀ ጥማቱንና
 ግለቱን ይቋቋመው ይሆናል ። ዋናው ችግር እየተዋጉ እንደ ፎቅ
 ትጥ ብለው የቆሙትን ተራራዎች ከመውጣቱ ላይ ነበር ። የና
 ትፋ ተራራዎችን ፤ ስንቅና ትጥቅ ይዞ እየተዋጉ የሚወጡ መሆ
 ናቸው ይቅርና ፤ በባዶ እጅም እየባጠጡም በቀላሉ የሚሞከሩ
 አይደሉም ። አይበገሩም ። ተራሮቹ ጫፍ ላይ መሸጎ የተከማቸው
 ጠላት ደግሞ ዝም ብሎ አይጠብቅም ። ራሱን ለመከላከል
 ብዙ ጥረት ማድረግም የለበትም ። ምቹ ሥፍራ ላይ ተቀምጦ ፤
 ሰምብ ማዝነብና የድንጋይ ናዳ ውርጅብኝ ማውረድ ብቻ ይበ
 ቃል ። እንዲህ ዓይነቱ ውጊያ ነበር አብዮታዊ ጦሩን የሚ
 ጠብቀው ። ራሱን ለመስዋእትነት የማቅረብ ሚሽን ወይም
 ተልዕኮ ነበር ። እና ለዚህ ተዘጋጅተዋል ። ዝግጁነታቸው
 ረታቸው ላይ ይነበብ ነበር ። አየሁት ። ኮራሁ ።

ገለጸውን ያደረገልን አንድ ረዘም ያለ ፡ ቅጭን ፡ መልክ
 መልካም ፡ ወጣት ብርጋዴር ጄኔራል ነበር ። አሁን በቅርብ
 ቀን ነበር ሠራዊቱ ፊት የብርጋዴር ጄኔራልነት ማዕረግ የተሰ
 ጠው ። ቀይ ፡ መልክ መልካም ፊቱን የሣሕል ንዳድ አክሰሎ
 ታል ፡ የሣሕል ቁር አርዕታል ፡ የሣሕል ከሚሲን አዥነርጉሮ
 ታል ። ብዙ አይናገርም ። እንደ ፈላስፋ ረጋ ብሎ እያሰበ ረጂም
 ጢሙን በረጃጅም ጣቶቹ ይጎነትላል ። ጥቂር የብረት ከዘራ
 ከእጁ አትለይም ፡ ይመረኮዝባታል ፡ ካርታ ያሳይባታል ፡ በእሷ
 ረዳቶቹን ይጠራል ፡ ይሸኛል ። ረዳቶቹ ከፊቱ ይልቅ የከዘራውን
 ንቅናቄ ነው የሚመለከቱት ። ትእግሥቱንና ቆራጥነቱን አደነቅ
 ሁለት ። በተለይም ፡ «ከነዚህ ሰዎች ጋር አንድ ላይ ብንቆም ፤
 ይህን ገዢ መሬት ይዘን ፤ የሚበግረን የውጭ ጠላት ከቶ አይኖ
 ርም ነበር ። ሁለታችንም ወኔ ለወኔ የምንተዋወቅ ያንዲት ኢት
 ዮጵያ ልጆች ነበርን ። ያለመታደል ነው ። ለዚህም ነው ይህ ጦር
 ነት እጅግ አሳዛኝ ፤ እጅግ መራራና አስቃቂ የሚሆነው» በማ
 ለት በመጨረሻ የተናገረው ነገር በጣም አድርጎ ልቤን ነክቶት
 ነበር ።

ከሎኔል ታሪኩ ወልዳይ ነበር ስለጠላት የውጊያ ስትራተ
 ጂና ታክቲክ ሲገልጽ የቆየው ። ጠቁርኦል ፡ ከስቷል ፡ ጠጉሩ

የባሰውኑ ረዝሟል ። ጢሙ አድጓል ። ጠጉር ብቻ ሆኖ ነበር የሚታየው ። እና ቁመት የጨመረ መስሎ ታይቶኝ ነበር ። በገለጸው መደምደሚያ ላይ ፡ «በአጠቃላይ የምናካሂደው ጦርነት መስዋእትነትን የሚጠይቅ ነው ። ለዚህ ተዘጋጅተናል ። በብዙ ዎቻችን የአብዮታዊ ጦር አባሎች ክቡር ሬሣ ላይ የድል አርማ ችን እንደሚያውለበልብ ጥርጥር የለኝም» ብሎ ነበር ። አል ተጠራጠርኩም ። ከሎኔል ታሪኩ የማያደርገውን ነገር የሚናገር ሰው አይደለም ። ግን ለምን እንደሚሸሸኝ አልገባኝም ። አፍኦ በት ከደረሰኩበት ጊዜ ጀምሮ በየሁኑ ቂጥር ከሩቅ ይሸሸኛል ። ራሱን ለመስዋዕትነት በገዛ ፈቃዱ ያዘጋጀ ፡ ቀይ እንቡጥ የተባለ አንድ ሻለቃ ምልምል ጦር ይዞ ከፍታ ነጥብ 1702 ላይ ለመዝመት እየተዘጋጀ ነው ሲሉ ሰምቻለሁ ።

የቀይ እንቡጥ ሻለቃ ጦር አባሎች በሙሉ ከእሱ ሳይለዩ ከአጋዴን እስከ ሣኦል ሲዋጉ የቆዩ ናቸው ይባላል ። እንደ ወንድም ይወዱታል ፡ እንደ ጦር አለቃ ያከብሩታል ። እሱም እንደራሱ አድርጎ ይወዳቸዋል ። እያንዳንዳቸውን በሙያቸውና በስማቸው ያውቃቸዋል ይባላል ። ባንድ ልብ ፡ ባንድ መንፈስ ፡ ላንድ ዓላማ ወደከፍታ ነጥብ 1702 ለመዝመት ሁሉም ዝግጁ ነበሩ ።

ከፍታ ነጥብ 1702 ትልቁ ተራራ ሆኖ አይደለም ። ከእሱ የሚበልጡ ፡ ለምሳሌ እንደ ከፍታ ነጥብ 2059 ያሉ ተራራዎች አሉ ። ምናልባትም ከዚህም የሚበልጡ ሌሎች ይኖራሉ ። ነገር ግን ፡ ከፍታ ነጥብ 1702 የናቅፋ በር ቁልፍ ነው እየተባለ የሚነገርለት ከናቅፋ አየር ሚዳ በስተጀርባ በአራት ኪሎ ሜትር ርቀት ላይ የሚገኝ ስትራተጂካዊ ተራራ ነው ። ይህን ገዢ መሬት ከያዙ የናቅፋን በር ለመቆጣጠር ይቻላል ። እና የከሎኔል ታሪኩ ኢላማ ይህ ገዢ መሬት ነበር ። እንደሰማሁት ስለ ከፍታ ነጥብ 1702 ሲያስብና ሲያልም እየዋለ ያድራል ይባላል ። ስለእሱ ያስባል ፡ ስለእሱ ያልማል ። ስለእሱ ይናገራል ። ሌት ፡ አንዳንዴ በቅዠት ልቡ እየባነነ ይነሳል ይባላል ። ያ ተራራ የከረረ ስሜት አሳድሮበት እብድ አድርጎታል ሲሉ ሰምቻለሁ ። ግን ከሩቅ የሚሸሸኝ በዚህ ምክንያት የተነሳ አልመሰለኝም ። በፊያሜታ ጊላይ ምክንያት መሆን አለበት አልኩ በልቤ ። ሌላ ምን ይኖራል? ጠብ የለንም ። ከዚህ ቀደም የተዳረሰንበት ነገር የለም ። ሥራና

ጊዜ ባያራርቀን በልጅነት ጓደኞች ነበርን ። ወይስ ዕድሜ አራር ቆን ይሆን ? ዕድሜ ሰዎችን ይለውጣል ። ጓደኞች እንደ ባዳ ሊ ተያዩ ይችላሉ ። ምክንያቱን ለማወቅ ራሳችሁ እሱን ለማነጋገር የምረልግበት ሌላም ምክንያት ነበረኝ ። ከእሱ ጋር ወደ ከፍታ ነጥብ 1702 ለመሔድ ቆርጫ ነበር ። ስለዚህ ወደማረፊያዬ አልሔድኩም ። ከሎኔል ታሪኩን መረለግ..... ነበረብኝ ። ዕድሜ ለፍሬው ዘራሁን ከሎኔል ታሪኩን ለማግኘት ጊዜ አልወሰደ ብኝም ። ፍሬው የአፍአበትም ከንቲባ ሆኗል ። የደረሰበት ከተማ ሁሉ ከተማው ይሆናል ። ዝናው ቀድሞት አፍአበት ደርሶ ኖሮ ፣ ጦሩ ሁሉ «ከንቲባ» እያለ ነበር የሚጠራው ። ከመቼው ደርሶ በሁሉም ዘንድ ተወዳጅነትን ለማትረፍ እንደቻለ በጣም ያስገርማል ። ከሎኔል ታሪኩን ተከትለን ወደ ከፍታ ነጥብ 1702 ለመሔድ ተስማምተን ነበር ። ሌሎች ሦስት ጋዜጠኞች ፣ አንድ ቴሌቪዥን ሬዲዮ አንጂና ራዲዮ ፣ እንዲሁም አንድ ፎቶግራፍ አንጂ፣ በቀልድ «ከአገማግሎቻችን እንዴት ተለይተን እንቀራለን!» በማለት ከኔ ጋር ለመሔድ ቆርጠው ነበር ።

የቀይ እንቡጥ ሻለቃ ጦር ሠፈር ከአፍአበት ሆስፒታል ፊት ለፊት ነበር ። የጦሩ አባሎች እሳት አንድደው የረላ «ሚሊ ድራፍት» እየጠጡ ይዘፍኑና ይጨፍሩ ነበር ። የጦርነት ዳንኪራ ነበር የሚረግጡት ። የከሎኔል ታሪኩ ረዳት ድንኳኑን አሳየኝ ። የፋኖስ መብራት ነበር ። ከሎኔል ታሪኩ ጠርሙስ ውስኪ ፊቱ ገትሮ ፣ ካንድ ትንሽ አግዳሚ የእንጨት መቀመጫ ላይ በመሆን ሽጉጡን ይወለውል ነበር ። እኔን ማየት ደስ ያለው አልመሰለኝም ። ቢሆንም ፣ «ይህችን ጠርሙስ ብቻህን ልትጨርሳት ኖሮ አል!» አልኩና ከፊት ለፊቱ ቁጭ አልኩ ።

የግዱን «ያዝ» አለና ጋቤጣ ሰጠኝ ። ብርጭቆ አልነበረም ። «ለድል እና በልጅነት አብረን ላሳለፍነው ጊዜ!» ብዬው ጋቤጣ ዬን አነሳሁ ።

«ምናልባት የመጨረሻ ጠርሙሴም ፣ የመጨረሻ ጽዋዬም ናት ። ካሥሙራ ነው ይገኛሉት የመጣሁት ለድል!» ብሎ እሱም ጋቤጣውን አነሳ ። ጋቤጣዎቻችንን አጋጫን ። ደረቁን ውስኪ ደህና አድርጌ ከተገነጨው በኋላ ፣ «ለምን እንዲህ ትላለህ?» ብዬ ጠየኩት ።

«የምመራው ራሱን ለመስዋዕት ያዘጋጀ ጦር መሆኑን ታውቃለህ?» አለኝ ።

«አውቃለሁ ። ግን በድል ትመለሳለህ ። እና ገና ብዙ ጽዋ ዎች አብረን እናነሳለን» አልኩት ።

«ተስፋ አለኝ ።» ብሎ ሽጉጡን ቀጭ ፡ ቀጭ አድርጎ ከፈተሽ በኋላ መያዣው ውስጥ ጨምሮ ዝም አለ ።

ዓይኔን ይሸሽ ነበር ። ደረቁ ውስኪ ድፍረት ስለሰጠኝ ነው መሰለኝ በቀጥታ ወደመጣሁበት ወደ መጀመሪያው ጉዳይ አመራሁና «ምን አደረሁ? ለምንደነው የምትሸሸኝ?» ብዬ ጠየኩት ።

ከአንገት በላይ በሆነ አነጋገር ፡ «የምሸሽህ ይመስልህል እንደገና» አለኝ ።

«እውነት ታሪኩ ንገረኝ ። በኔና ባንተ መካከል ምን የሆነ ነገር አለ? ለማወቅ እፈልጋለሁ» አልኩት ።

«ምን ማለትህ ነው? ምን ሆነ?»

«ሪያሜታ ጊላይ ትሆን ያቀያየመችን?»

«ማን ናት ሪያሜታ ጊላይ?» ቢልም ራቱ ድንገት ሲለወጥ ታየኝ ።

«እውነቱን ንገረኝ ። እኔ እያወቅሁ አንተን ቀርቶ ሌላም ሰው በዚህ የማስቀይም ሰው አይደለሁም» አልኩት ።

«በእንደዚህ ዓይነት ነገር ላይ መነጋገር አሁን ብንተው ይሻላል» በማለት በነገሩ ወደፊት ላለመግፋት በቁርጠኝነት ከወሰነ በኋላ ፤

«ስለጦርነቱ እንግዳውት ። እዚህ ምን አመጣህ?» ብሎ ጠየቀኝ ። እኔም ሁኔታውን በማየት ነገሩን ትቼ ፡ «ጦርነቱ የጋዜጠኞችም ጦርነት ነው ። ታሪክ ለመመዝገብ ነው የመጣሁት» ካልኩት በኋላ ቀጥዬ ፡ «ፈቃድህ ከሆነ ካንተ ጋር ለመሔድ እፈልጋለሁ» ብዬ ምኞቴን ገለጽኩለት ።

«ወዴት?»

«ወደ ነጥብ 1702.....»

«አብደሀል!»

«ምነው? አንተ አብደሀል?»

«የመስዋእትነት ተልእኮ ነው.....»

«አውቃለሁ ። የኔ ደም ብርቅ ነው ያለህ ማነው? ወይስ ለመስዋእት የሚቀርብ የሰባ ጣቦት መስዩ አልታየሁህም?» ብዬ አሳቅሁት ።

ሁላችንም ጋቤጣዎቻችንን እንደገና ሞላን ።

ደስ እያለው ሔዶ ነበር — «ጥሩ አሳብ ነው ። ቆራጥ መሆንክን አደንቃለሁ..... እውነት ። ግን እኔ ልወስንልህ አልችልም ። የበላይ ውሣኔ ይጠይቃል » አለኝ ።

«የማንን?»

«የእዝ አዛዦችን» ብሎ ቀጠለና ፡ «ይህ ወታደራዊ አፕሬሽን ነው ። በውጊያ ወረዳ ጋዜጠኞችን የማስተናገድ ልምድ የለንም ።

«ስለእሱ አትስጋ ። ራሳችንን እንጠብቃለን» ብዬው ቀጠልኩና ፡ «ጀኔራልን እጠይቀዋለሁ ። አንተ ከደገፍከኝ እሱ እምቢ አይልም ። ስለታሪክ እሱ ከኔ ይበልጥ ይጨነቃል ። ሸክም እንደማንሆንብህ በዚህ ውስኪ እምልልሀለሁ» አልኩት ።

«አዎ ፡ ብዙዎቻችን ስለግል ታሪካችን ይበልጥ እንጨነቃለን ። ልክ ነህ» አለኝ ።

«ይህን ማለቴ አልነበረም ። ግን ፡ እንዴት?» አልኩት ።

«ዛሬ በአዛዦችነት የተሠማራነው ሁሉ ወጣት መኰንኖች ነን ። እና አብዛኛዎቻችን የሥልጣን ጉጉት ሳይኖረን አይቀርም ። በደህና ሁኔታ ብዙዎቻችን ምናልባት ከብርጌድ መሪነት አናልፍም ነበር ። በቢሮክራሲም ውስጥ ምናልባት እንደዚሁ ሳይሆን አይቀርም ። ያንድ ክፍል ኃላፊ መሆን የማይገባው ዛሬ የመምሪያ ኃላፊ ሆኖ ይገኛል ። እንዲህ ዓይነቱ ሁኔታ በግድ የሥልጣን ጉጉትን ይፈጥራል — ያራባል..... እና ያለብንን ኃላፊነት ወደ ጎን እያልን ሥልጣን ስናባርር ፡ ተንኮል ስንሸርብ ፡ አንዱን በሾኬ ጥለን እንዴት እንደምናልፈው ስናውጠ

ነጥን እንውላለን ። አደገኛ አዝማሚያ ነው ። አዎ ፡ እንዳልኩት ተራ ረዳት ሆነው ከመሥራት ደረጃ ሊያልፉ የማይችሉ ብዙ ግለሰቦች ዛሬ ፡ ዕድሜ ላብዮቱ ፡ ቱባ ሹማምንት ሆነዋል ። ጥሩ ነው ። አብዮት የመደብ ሹም ሽረት አይደል? ነውኮ ። ግን ለሥልጣን ሽሚያ ሠራ በር የተከፈተ እንደሆነ ደግ አይደለም ። ዳደኛው ካጠገቡ እንደቀሰት ወደ ላይ ተወርውሮ ሥልጣን ኮርቻ ላይ ጉብ ሲል ያየ ሰው ሁሉ ፡ ዛሬ እኔስ ከማን አንሳለሁ? እገ ሌን አላያችሁትም እንዴ? ትናንት ምን ነበር? በማለት ሥልጣን ፈላጊና አሳዳጅ እየሆነ ነው ። ሥልጣን የምንፈልገው ለሕዝብ ጥቅም ፡ ዕድገትና ብልጽግና ፡ ኩራትና ልዕልና ቢሆን ኖሮ ባል ከፋም ነበር ። ግን አይደለም ።

«ለግል ጥቅማቸውና ፍላጎታቸው ሥልጣን የሚያሳድዱ ሰዎች በዝተዋል ። አደገኛ አዝማሚያ ነው — በሦስት ነገሮች ምክንያት ፡ ያለምንም ችሎታ ሥልጣን የሚፈልጉ ወይም ሥል ጣን ላይ የወጡ ሰዎች ሲበዙ አገር ይበደላል፡አንደኛ አገር ቀል ድ አይደለም ። አገር ፡ ታውቀኛለህ ፡ አውቅህለሁ፡ጀርባዬን እከ ክልኝ አክልህለሁ በሚል መርሕ ተጠራርተው በተሰበሰቡ ሰዎች አትመራም ። ሁለተኛ ፡ እንደዚህ ዓይነት ሰዎች በሥልጣን አካ ባቢ እየበዙ ከሐዱ አድህሮት መከተሉ አይቀርም ። ሚሊሻን ጂላስ እንዳለው አዲስ መደብ እንዳይፈጠር ያሰጋል ። ሦስተኛ ፡ የሥልጣን መባለግ የማይቀር ነው ። ለምን መሰለህ? በርስት ፡ በቤት ኪራይ ፡ በልዩ ልዩ ገቢ መኩራራትና መንደላቀቅ ዛሬ ቀርቷል ። የበሬቱ የገቢ ምንጭ ደርቋል ። የብዙዎቻችን ግላዊ ሱስ ግን እንዳለ ነው ። አብዮቱ አልወረሳቸውም ። ታዲያ ምን ይሁን? ብልሐቱ ቶሎ ዘሎ ሥልጣን መጨበጥ ነው — በመም ሰልና በማስመሰል ፡ በብልጠት ፡ ባፈጮሌነት ፡ በዘዴ ፡ በተን ኮል ። የተንኮል ገበያ ደርቷል ። ከዚያ እንግዲህ ምናለ? መኪናና ቪላ ማማረጥ ፡ ጥሩ መብላት ፡ መጠጣት ፡ መልበስ ፡ መሸቀርቀር ፡ በየዕለቱ የበሰለ ብርቱካን እየመሰሉ መሔድ — እንዲያም ሲል ቆንጆ ቆንጆዎችን እያማረጡ ሕይወትን መቅጨት ። በስልክ ሀሎ! እያሉ ቤት ለምትፈልገው ማለፊያ ቤት ፡ ሥራ ለምትፈል ገው ማለፊያ ሥራ ፡ የደመወዝ ጭማሪ ለምትፈልገው ማለፊያ ጭማሪ ። ተጠቅሞ መጥቀም ፡ በልቶ ማብላት ፡ ማብላትና መብ ላት ። በሥልጣን እየተጠቀሙ ጥቅማችን ለወደዱትና ለፈለጉት እንደ ጠበል ማርከፍከፍ ። ይህ ሁሉ እየታየ ነው ። እኔ የምሰጋው

በሕዝብ ስም ተነስተን ከሕዝብ እየራቅን — ለሕዝብ ባዳ እየሆን እንዳንሔድ ነው። ጥራት! ጥራት! በሕዝብ ስም ከሚነግዱ ነጋዴዎች አብዮቱን ማጥራት ያስፈልጋል። ለግል ታሪክ፣ ለግል ዝና ይበልጥ ስለምንጨነቅ ኅብረት ጠፍቶ ግላዊ ሩጫና ጀብደኝነት ይነግሣል። እንዲህ ዓይነቱ ሁኔታ በተለይ በጦር ሜዳ አደገኛ ነው። እኔ ከጠላት ይልቅ በጣም የሚያስጋኝ ይህ ነው» ብሎ አጫወተኝ።

«ምን ይደረግ! አብዮት ነው። ያብዮት ወቅት ነው። አብዮት የውሀ ልኩን እስኪያገኝ ድረስ እንዲህ ዓይነቱ ሁኔታ ይኖራል» አልኩት።

«አብዮት የንዑስ ክቦርቴዎች ሽግሽግ ማለት አይደለም» ብሎ ድንኳኑ ውስጥ ተሰቅሎ የሚገኘውን አንድ አርማ በልዩ ትኩረት ሲመለከት ከቆዩ በኋላ፡ «በቅድሚያ የሰፊውን ሕዝብ ኑሮ መኖር፣ ሞቱን መሞት መማር አለብን። ከእሱ ምኞት ውጭ የሆነ ምኞት ሊኖረን አይገባም። ይህን እንተውና እንጠጣ ጃል» ብሎ ጋቢጣውን አነሳ።

ጠጣን። ድንገት ጸጥ ብሎ ቀረ። የቀይ እንቡጥ ጦር ፋከራና ቀረርቶ ይሰማ ነበር። ዛሬ ዘፈንና ጨዋታ፣ ነገ ጦርነትና ሞት። የወታደር ኑሮ..... ሕይወት..... «የመንደራችን ልጆች እየሰበሰቡክ የጦርነት ጨዋታ ስታጫውተን የምትውለው ትዝ ይልሀል?» አልኩት።

ፈገግ ብሎ፡ «የወደፊት ኑሮዬ ይታዩኝ ነበር መሰለኝ!» አለ።

«መኖር ደግ። እውነተኛውን ጨዋታ አብረን ልንጫወት ነው» አልኩት።

«አዎ፣ መኖር ደግ ነው» ብሎ በረጅሙ ተነፈሰና፡

«አሥመራ እንዴት ናት» አለኝ።

«አልተለወጠችም። አሁንም ውብና አሳዛኝ ከተማ ናት» አልኩት።

«ኤርትራ በሙሉ ውብና አሳዛኝ ናት» አለኝ።

«በቀይ ኮከብ ዘመቻችን አንድ ዓይነት ተሐድሶ ታገኛለች ብዬ ተስፋ አደርጋለሁ» አልኩት።

«የኔም ተስፋ ይኸው ነው» ብሎኝ ዝም አለ።

የውስኪ ጠርሙሳችን ባዶ ሆናለች ። የቀይ እንቡጥ ጦር ፋከራ ፡ ቀረርቶና ጭፈራ ከበሬቱ አይሎ ይሰማ ነበር ።

በመጨረሻ—«የሚያሳዝነው ተገንጣይነት በኤርትራ ምድር ያልበቀለ ፡ ከኤርትራውያን ጭንቅላት ያልወጣ የባዕዳን ተጽዕኖ መሆኑ ነው ። ሌላው የሚያሳዝነው ነገር ይህን የባዕዳንን የበኩር ልጅ በመሣሪያነት የሚያገለግሉትም ሆኑ የሚዋጉት የዚሁ ክፍለ ሀገር ተወላጆች መሆናቸው ነው ። በሺህ የሚቆጠሩ ኤርትራውያን ይህችን ውብ የሆነችና አሳዛኝ አገር የሚያደሙትን ያህል ፡ በሺህ የሚቆጠሩ ኤርትራውያን ደግሞ ባንጸሩ ፡ ለዚች አገር ክብርና አንድነት እየደሙላት ነው ። ለምሳሌ እንዳንተ ያሉት ። የኢትዮጵያ ሕዝብ አማራጭ የለውም ። ሕልውናው አንድነቱ ብቻ ነው ። አንድ ኢትዮጵያዊ አንድነቱን አጥቶ እንዴት ሊኖር እንደሚችል አይታየውም!» አልኩት ።

«አኔም አይታየኝም ። ሙቸም ሰብእናውን አጥቶ የሚኖር ሕዝብ የለም» አለኝ ።

በጣም አድርጎ ሲከነክነኝ የቆየ ነገር ስለነበረ ፡ ያኔ በድል አድራጊነት ሲገመገሙ የመጣው ሠራዊት ፡ ተፈተው በመፈር ጠጥ ላይ የነበሩትን ወንበዴዎች እያሳደደ ሳይደመስስ ለምን ቀረ? ወንበዴዎቹ ፋታ አግኝተው ናቅፋ ላይ እንዲሰባሰቡና እንዲጠናከሩ የሆነበት ምክንያት ምን ነበር? ድሉን በማስፋት ያኔ ቢደመስሱ ኖሮ ፡ ዛሬ ተጨማሪ መስጥእት እንከፍል ነበር ወይ? ብዬ በጥያቄ አጣደፍኩት ።

«ምናልባት ፡ ሠራዊቱ ድሉን በማስፋት የጠላትን ወገን እስከመጨረሻው ሰው ከመደምሰስ የተገታበት ምክንያት ፡ ጠላት ሽንፈቱን ተገንዝቦ የውይይትና የእርቅ መንገድ ይመርጣል በሚል ግምት ይሆናል ። እርግጠኛ አይደለሁም ። የኤርትራ ችግር እንዳያልቅ የሚረዳግ ማን ይኖራል?» ብሎኝ ዝም አለ ።

ብዙ ሊያናገረኝ አልፈለገም ። ልቡ ከቀይ እምቡጥ ጦር ጋር ነበር ። በረያሚታና በእሱ መካከል ስላለው ግንኙነት ለማወቅ የምችልበት መንገድ በማጣቱ ነደደኝ.....

የጋዜጠኞች ቡድን ቀይ እምቡጥ ከተባለው ልዩ ሻለቃ ጦር ጋር ወደ ከፍታ ነጥብ 1702 እንዲሔድ ለማሳመን የተደረገው ጥረት ቀላል አልነበረም ። በመጀመሪያ አከራካሪ የነበረው ነጥብ ማን ኃላፊነቱን ይወስዳል? የሚል ጥያቄ ነበር ። ታሪክን ቀርጾ በማስቀረት ለትውልድ እንዲቆይ በማድረግ ረገድ ጋዜጠኞችም እኩል ኃላፊነት ያለባቸው ስለሆነ ፣ ኃላፊነትን መውሰድ የእነሱ ፈንታ ነው ። መሆንም አለበት የሚለው ነጥብ እምብዛም አላከራከረም ። ይልቅ በጣም አከራካሪ ሆኖ የተገኘው ነጥብ ፣ ቀይ እምቡጥ የተባለውን ጦር ተከትላችሁ ለመሔድ ምን አስመረጣችሁ? የሚለው ፣ ልዩ ግብረ ኃይል ፣ ማለትም ፣ ራሱን በፈቃደኛነት ለመስዋእትነት ያዘጋጀ ግብረ ኃይል እንደመሆኑ መጠን እሱን አጅባችሁ መሔድ አጉል ጀብደኛነት ይሆናል በማለት ፣ ይህን ልዩ ግብረ ኃይል አጅቦን እንዳንሔድ የሚከላከሉን አንዳንድ አዛዦች ሲኖሩ ፣ ከቀይ እምቡጥ ጦር የበለጠ ተልእኮ ያላቸው ጦሮች አሉ ፣ እነሱን ተከትላችሁ ብትሔዱ ፣ ሁኔታው ለሥራችሁ ያመቻል ፣ እንደምትሉት በእርግጥ ታሪክን ቀርጾችሁ ለትውልድ የማስቀረት ዓላማ ካላችሁ በዚሁ ግንባር ከሚዘምቱት ብርጌዶች ጋር ብትሰለፉ ይሻላል በማለት የከረረ ክርክር የሚያቀርቡም ነበሩ ። በግልጽ ፣ ከእኔ ጋር ለምን አትመጡም? የሚሉ አዛዦችና የፖለቲካ መምሪያ ኃላፊዎችም ነበሩ ። ከቀይ እምቡጥ ልዩ ጦር ጋር ለመዝመት አንደኛውን ቆርጫ ነበርና በአሳቤ ጸናሁ ።

«ዳድ ጸጋዬ ፣ በጦር ሜዳ አሳቢ ግትርነት ህታ የለውም» አለኝ ፣ የናደው እዝ አዛዥ ጢሙን እየጎነተለ ።

«እኛም በፈቃደኛነት ራሳችንን ለመስዋእትነት ለማቅረብ መብት አለን ። ወደ ከፍታ ነጥብ 1702 እንሔዳለን ቢቃ ። በዚህ ነጥብ ላይ በመከራከር ጊዜ ለምን እንደምናጠፋ አይገባኝም?» በማለት የመጨረሻ አሳቤን አጠናክሪ ገለጽኩ ። ምን ቸገረኝና? ጦር ፍርድ ቤት የለኝም! አሳቤን የሚያስለውጃኝ ነገር አልነበረም ። እኔም እንደ ኩሎኔል ታሪኩና እንደ ቀይ እምቡጥ ጦር አባሎች ፣ ከፍታ ነጥብ 1702 የከረረና የጋለ ስሜት እያሳደረብኝ

ሒዶ ነበር ። ወኔያቸው ወኔዬ ፡ ሕልግቸው ሕልግ ሆኗል ።
ድላቸው ድሌ ይሆናል ፡

ሞታቸውም ሞቴ ። ቀንም ሆነ ሌት ፡ ከፍታ ነጥብ 1702
ጫፍ ላይ ወጥቼ ስቆም በእውኔም ሆነ በሕልግ ይታየኝ ጀምሮ
አል ። ከፍታ ነጥብ 1702 ሁለተኛ ተፈጥሮዬ ሊሆን ምንም
አልቀረውም ።

ከሰብሰባው ሰንወጣ ፡ ከሎኔል ታሪኩን ፡ «ምነው ዝም
አልክ? ለትደግፈኝ ይገባ ነበር» አልኩ ።

«ምን ብዩ?» አለኝ ።
«ወላኝ ተልእኮ ነው በማለት.....»
«ደገሞ ለራሱ ታሪክ ሲል ነው ይበሉኝ?»
«ቢሉህስ?»

«እኔ የማስብላትና የምጫነቅለት የግል ታሪክ የለኝም»
ካለኝ በኋላ ፡ ረጃጅም እጆቼን የት እንደሚያስገባቸው እየተቸ
ገረ ፡ «ለማንኛውም ነገር እንኳን ደስ ያለህ ። ከዛሬ ጀምሮ በኔ
ቁጥጥር ሥር መሆንክን እወቅ ። እና ቅልድ የለም ። እመነኝ ፡
ምን አቀበጠኝ? ብለህ የምትቆጭበት ጊዜ ሩቅ አይደለም» ብሎኝ
ሒዶ ረጃጅም ቅልጥሞቹን እየዘረጋ ። ጠበንጃ ሲይዝ ብቻ
ነው እጆቼን ምን ላይ እንደሚያውላቸው የሚያውቀው ። እግሮ
ቼም ቅልጥፍና የሚያገኙት በጦር ሜዳ ብቻ ነው ይባላል ።
ካልገቡት ተቆጥሮ በስተቀር ብዙ አይናገርም ። ጊዜውን የሚያሳል
ፍበት ልዩ ነገር የለውም ። ጠርሙስ ውስጢ ፊቱ ገትሮ ዝም
ብሎ ይጠጣል ። አንዳንዴ፡ በጦር ሜዳዎች ካጠገቡ የወደቁትን
የጦር ባልደረቦቹን እያሰበ ዝም ብሎ እንባውን ያፈሳል ። ተጫ
ዋችና ደስተኛ የሚሆነው በጦር ሜዳ ነው ይባላል ። እሱን
በጦር ሜዳ የማይበት ጊዜው ሩቅ አልነበረም ። ቀይ እምቡጥ
ሻለቃ ጦር ያን ቀን ከሰዓት በኋላ ፡ በ1300 ሰዓት እንዲነቃነቅ
ታዞ ነበር ።

ልክ በተባለው ሰዓት ከአፍአበት ተነቀሳቀሰን ። ቀይ እም
ቡጥ ጦር እግረ መንገዱን ፡ ቀደም ብሎ ለተነቃነቀው ለ17ኛ
ክፍለ ጦር ብርረዶች ስንቅ የማድረስ ተልዕኮ ነበረው ። ስንቅ
የጫኑ ብዙ የሲቪል ከባድ መኪናዎች ከጦሩ ጋር አብረው ተነቃ
ነቁ ። ቀይ እምቡጥ ጦር የታጠቀው ቀላል መሣሪያዎች ብቻ
ነበር ።

ጦሩ ከሠፈሩ የተነቃነቀው በጠንካራ ሞራልና በጋለ ስሜት ነበር ። ጦሩ በጥሩ ሞራል የተነቃነቀው ፡ ቀደም ሲል ወደ ሰሜን የተነቃነቁት 17ኛ እና አንበሳው 3ኛ ክፍለ ጦሮች የመጀመሪያ ምዕራፍ ግዳጃቸውን በተሳካ ሁኔታ ፈጽመዋል የሚል አስደሳች ዜና ስለደረሰ ነበር ። የቀይ ባሕርን ዳርቻዎች ይዞ ወደ አልጌና የሚገኘውን በመምሰል ወደ ሰሜን የሔደው የአንበሳው 3ኛ ክፍለ ጦር አንድ ከንፍ ድንገት ወደ ግራ በመታጠፍ ፡ ጠላት ባለሰበውና ባለጠበቀው መንገድ በሚያስደንቅ ፍጥነትና ቅልጥ ፍና ሮራ ጸሊም የተባለውን ቁልፍ የሆነ ወታደራዊ መሬት በቁ ጥጥሩ ሥር አዋለ ። የወገን ጦር አመጣጥ ድንገተኛ ስለሆነበት ግራ ጎኑ የተጋለጠው የጠላት ጦር የመከላከል ውጊያ ለማድረግ አልቻለም ። ሞጽ 3ኛ ክፍለ ጦር ወደ አልጌና በመጓዝ ላይ ነው የሚል ግምት በጠላት ዘንድ በማደሩ ፍጹም ተዘናግቶ ነበር ። የጠላት ወገን የሞተው ሞቶ ፡ የተማረከው ተማርኮ ፡ የተረ ፈው እግሬ አውጭኝ እያለ ፡ ትጥቁን ጥሎ ፡ ነፍሱን ይዞ ረረ ጠጠ ። ከደረሰው ሪፖርት ለመረዳት እንደተቻለው 2000 የጠ ላት ሬሣ አስቆጥረው 77 ማርከው ከ317 በላይ ልዩ ልዩ መሣ ሪያዎችንና የመገናኛ ሬዲዮኖችን የተረከቡበት ውጊያ ነበር ። በእርግጥም ፡ ፍጹም የሆነ ታክቲካዊ ድል ነበር ።

እንዲሁም ከቀምጮዋ ተነስቶ በናሮ ሜዳና በቲክሲ ሸለቆ መሐል ለመሐል እየሰነጠቀ ወደ ሮህረት የተሰበቀው 17ኛ ክፍለ ጦር ካንድ የድል ምዕራፍ ወደ ሌላ የድል እርከን በአስ ደናቂ ፍጥነት እየተሸጋገረ ሔደ ፡ የጠላትን የግራ ሰበራ እየጠ በቀና ስርጦችን እየዘጋ የጊልሳን (ቲክሲን) ዝቅተኛ መሬት ግራና ቀኝ እና ከምዕራብ በኩል የሚገኙትን ክፍተኛ ወታደራዊ ገዢ መሬቶች ከቁጥጥሩ ሥር በማዋል የናቅፋን በር በማንኳኳት ላይ ይገኛል የሚል ዜና በደረሰ ጊዜ በቀይ እምቡጥ ጦር ላይ ያደረው ደስታ ከዳር እስከ ዳር አስተጋባ ። ጦሩ በሞራል እየተ ሰበቀ ወደፊት ይወረወረ ጀመር ። ቃኝ ወይም አብሪ ኃይል ማስቀደም አልነበረበትም ። ዝም ብሎ ወደ ግቡ መምዘግዘግ ነበር ።

ቀይ እምቡጥ ጦር ፡ 17ኛ ክፍለ ጦር ሰባብሮና ጦርነ ባለ ፋቸው የድል ጎዳናዎች ስለነበረ የሚጓዘው በመንገድ ላይ የጠላት እክል እንደማያጋጥመው አስቀድሞ አውቋል ። የ17ኛ

ከፍለ ጦር አንዱ ግዳጅ ለቀይ እምቡጥ ሻለቃ ጦር መንገድ እያጸጸ ሁኔታዎችን አመቻችቶ መቆየት ነበር ። ቀይ እምቡጥ ለልዩ ተልእኮ የተሰለፈ እንደመሆኑ መጠን ወደ ከፍታ ነጥብ 1702 እየተዋጋ እንዲሄድ አስቀድሞውኑ አልተፈለገም ።

3ኛ እና 17ኛ ከፍለ ጦሮች ናቅፋ ለመግባት ከጊልባ ቨዊ አልፎ የሚሒደውን የእግር መንገድና ወደ ናቅፋ አልጌና የሚያገናኘውን መንገድ መዝጋት ፣ እስካሁን የያዟቸውን ቁልፍ ቦታዎችና ግራና ቀኝ ከንፋቸውን ማጠናከር ነበረባቸው ። ነገር ግን ይህን ለማድረግ የመሬቱ ቅርጽና ስፋት አይፈቅድም ። በዚህ ላይ ጠላት መንገዱን ለመዝጋት ይሻማል ። ጠላት ተሻምዶ መንገድ እንዳይዘጋም ሆነ ፣ ወደ ናቅፋ የሚያረማምዱትን እንደ 1521 ፣ 1527 ፣ 1969 ያሉትን ከፍታ ነጥቦች ለመያዝ ፣ ለነዚህ ሁሉ ቁልፍ የሆነውን ከፍታ ነጥብ 1702 በቅድሚያ መስበር በጣም አስፈላጊ ሆኗል ። ጠላትም ይህንኑ ዐውቆ ይህን ገዢ መሪት ሳለመልቀቅ «ነጥብ 1702 ወይም ሞት» በማለት መሽጎ ይጠብቃል ። እና የ3ኛና የ17ኛ ከፍለ ጦሮች ቀሪ ግብ በቀይ እምቡጥ ጦር ተልእኮ መሳካት ወይም አለመሳካት ላይ ያረፈ ነበር ። የተጣለበትን ኃላፊነትና አደራ የማያውቅ አንድም የቀይ እምቡጥ ጦር አባል አልነበረም.....

«ይኮሩብናል»

«አናሳፍራቸውም»

«በቸ ሬሣ ከምር ላይ ወደ ናቅፋ ይረማመዳሉ ።»

«ነጥብ 1702 ላይ የቀይ ኮከብ ዘመቻችንን ቀይ ትርኢት እናሳያለን ።»

«እጅህን አትስጥ ። ልቡ ላይም መቆም ነው ። ማን ይፈራል ሞት?»

«ታሪኩን የመሰለ ጀግና የጦር ገበሬ ፣ ይዘን የወንበዴዎች ጦር ሬታችን ማን አባቱ ሊቆም! እንደታሪኩ ደረታችንን ገልብጠን ነው የምንገባበት!» የሚሉ ኃይለ ቃላት በጦሩ ዘንድ በየቦታው ይነገሩ ነበር ።

አሸዋማው መሪት ብቻ ነበር አልፎ አልፎ የጦሩን ፈጣን ጉዞ የሚገታው ። ሁለት ከባድ የጭነት መኪናዎች አሸዋ ውስጥ

ገብተው ተቀረቀሩ ። የአየሩ ግለት እያየለ ሐዲል ። እንፋሎት
 የመተንፈስ ያህል ነበር ። የምንጓዘው ሽለቆዎችን ተከትለን
 ስለነበር ንፋስ ጨርሶ የሚነፍስ አይመስልም ። እፍን ያደርጋል ።
 አያስተነፍስም ። በማጅር ግንድ የሚንቆረቆረው ላብ እንደ ውሀ
 ይጨመቃል ። እያንዳንዱን ሰው ከወደ ጀርባው ሲመለከቱት
 ዝናብ የዘነበበት መስሎ ይታያል ። መኪናዎቹ ተገፍተውና ተጎ
 ትተው እስኪወጡ ድረስ ወሩ ተገን ፣ ተገን ይዞ ቆመ ። ያለ
 ግራር ዛፎችና ፈጥቋጦዎች ሌላ የሚታይ የዛፍ ዘር የለም ። አካባ
 ቢው ድንጋያማ ኮረብታዎች ይበዙበታል ። ጥቂት ወታደሮች
 አካባቢውን ለመቃኘት ሐዲው ነበር ። ሌሎች ብዙ ወታደሮች
 አሸዋ ውስጥ ገብተው የተቀረቀሩትን መኪናዎች ይገፋሉ ፣ ይጎ
 ትታሉ ። ኩሎኔል ታሪኩም ከወታደሮቹ ጋር አብሮ ይሠራል ።
 ወታደሮቹን ፣ እሱ የማይሠራውን ነገር ፈጽሞ አያሠራቸውም ።
 የሚገርመው ነገር ላብ የሚባል ነገር አይታይበትም ። ድንገት
 ቅልጥ ያለ ተኩስ ይሰማ ጀመር ። ጦሩ በያለበት በደረቱ መሬት
 ያዘ ። የማደርገው ነገር ጠፍቶኝ ባለሁበት ተገትሬ ቀረሁ ።

ኩሎኔል ታሪኩ ፡ «መሬት ያዘ!» ብሎ ጮኸብኝ ። ሽጉ
 ጡን መዞ ቆሞ ነበር ። በደረቱ ለጥ አልኩ ። ትንሽ ቆይቶ ሁለት
 በምቦች ፈነዱ ። ሽለቆው አስተጋባ ። ምድርና ሰማይ የተደበ
 ላለቀ መሰለኝ ። ከዚያ በኋላ ጸጥ አለ ። ጥቂት ደቂቃዎች አለፉ ።
 ቀደም ሲል አካባቢውን ለመቃኘት የሐዱት ወታደሮች በመተ
 ጋገዝ የቆሰሉ ሰዎች ተሸክመው መጡ ። ኋላ እንደተረዳሁት የቆ
 ሰሉት ሰዎች ተቆርጠው የቀሩ የጠላት ወገኖች ነበሩ ። ሦስቱ
 ቀደም ሲል ሞተዋል ። የተቀሩት ሁለት ሰዎች ክፉኛ ቆስለው
 ያጣጥራሉ ። ሳያቸው ዘገነነኝ ። ሰውነታቸው በቦምብ ተጨማ
 ልቋል ። ለመጀመሪያ ጊዜ የጦርነት አስቃቂና አስቀያሚ ገጽታ
 ታየኝ ። ሆዴ ክፉኛ ታወከ ። ሰው እንዳያየኝ ዞር ብዬ መራራ
 ሐሞት እስኪያስመልሰኝ ድረስ አስታወኩ ። ቀጥሎ የሆነው
 ነገር ነበር አደንዝዞ ያስቀረኝ ። ክፉኛ ቆስለው የሚያጣጥሩትን
 ሰዎች በመርዳት ረገድ ሊደረግ የሚችል አንዳችም ነገር አልነ
 በረም ። ስቃያቸው የከፋ ቢሆንም ፣ ሞት አልገላገላችሁም ብሎ
 ይተናነቃቸዋል ። ኩሎኔል ታሪኩ ሽጉጡን መዞ በሁለት ጥይት
 ገላገላቸው ። የሰው አንጎል ወጥቶ ሳይ የመጀመሪያ ጊዜዬ ነበር ።
 ፈዝገፎ ቀረሁ..... ኩሎኔል ታሪኩ መጥቶ እስከሚያናግረኝ ድረስ

የት እንደ ነበርኩ ፡ በእውን ይሁን ወይም በቅዠት ዓለም ውስጥ እንዳለሁ አላውቅም ነበር ።

«እንዴት ነውከ ታሪክ የምትቀርጹት?» ባለኝ ጊዜ ነበር ወደ እውነት ዓለም የተመለስኩት ። ከሰውነቴ ውስጥ ያለ የሌለ ፈሳሽ ነገር ተጨምቆ የወጣ ይመስል አያልበኝም ነበር ። ሙቀቴ ምኔም አልነበረም ። የምሰጠውም መልስ አልነበረኝም ። ቀጠለና ፡ «ገና የባሰ ታያለህ ። በጦር ሜዳ ሞት ምንም አይደለም ። እንደ መተንፈስ ወይም እንደ መብላት ተራ ነገር ነው ። የጦርነት መልክ አስቀያሚ ነው ። ቢሆንም ዳግመኛ እንደማታስታውክ ተስፋ አለኝ» ብሎ ሳቀብኝ ።

«እንደዚያ ማድረግ ነበረብህ!» አልኩት ።

«ምን?»

«ሰዎቹን ።»

ወታደሮች ሠራ ጉድጓድ ቆፍረው ራሳቸውን አፈር ማልበስ ላይ ነበሩ ። ከመቸው ያንን የሚያክል ጉድጓድ እንደቆፈሩ ይገርማል ።

«መሞታቸው አይቀርም ነበር ። ከሚሰቃዩ ይሻላል ብዬ ነው ። ሌላም ምክንያት ነበረኝ» አለ ።

«እንደምን ያለ?»

«እንዳየህቸው ሰውነታቸው ተቆራርጦ ነበር ። ጉደሎ ሰውነት ይዞ ከመኖር መሞት ይሻላል ።»

«እውነት ይህን ታስባለህ!»

«የለም ፤ እኔ ኢትዮጵያን ነው የማስበው ። አካለ ጉደሎ የሆነች ኢትዮጵያን ማየት አልፈልግም» እንዳለኝ ፡ ረዳቱ መጥቶ ወታደራዊ ሠላምታ ከሰጠው በኋላ ፡ «የውሀ ሰዓት ደርሷል ጓድ ኩሎኔል» አለው ።

የኩሎኔል ታሪኩ ረዳት የመቶ አለቃ ጠና ጋሻ ይባላል ። በቅርብ ጊዜ ከተራ ወታደርነት ባንድ ጊዜ የመቶ እልቅና ማፅረግ የተሰጠው በዕድሜ ጠና ያለ ቆፍጣና ወታደር ነው ።

«እጅህን አትስጥ ። ጠላት ልብ ላይ ቁም ። ማን ይፈራል ሞት»
የሚል ኃይል ቃል ከአፋ አይለይም ። በጀግንነቱ ብዙ የጦር
ሜዳ ሜዳዮች የተሸለመ ወታደር ነው ። አብዛኛዎቹ የቀይ እም
ቡጥ ጦር አባሎች እንደ እሱ በልዩ ልዩ ጦር ሜዳዎች ባላዩት
ጀግንነትና በሠሩት ጀብዱ ልዩ ልዩ ሽልማት ያገኙ ምርጥ
ወታደሮች ናቸው ። ፈሽካ ተነፋ ፤

«ለንቅናቄ ተዘጋጁ!»

ሁሉም ባንድ ጊዜ ተዘጋጀ ።

«ኮዳ አውጣ!»

ሁሉም ኮዳውን አውጥቶ በእጁ ይዞ ቆመ ።

«ኮዳ ወደ አፍ!»

ሁሉም ኮዳውን ወደ አፍ ይዞ ይጠብቅ ጀመር ።

«ጠጣ!»

ወታደሩ ሁሉ ውሃውን ይጠጣ ጀመር ።

«ኮዳህን መልስ!»

ሁሉም ኮዳውን መልሶ ከጉኑ ላይ ሻጠ ።

«ወደፊት!»

ኩሎኔል ታሪኩ ወደ መኪናው ከመሐዱ በፊት ፡

«እናንተ ጋዜጠኞች ውሀ በፈለጋችሁ ጊዜ ልትጠጡ ትችላላችሁ» አለኝ ።

ኮዳዬን አውጥቼ ውሀ ጠጣሁ ። መቅ ነበር ። ቀዝቃዛ
ውሀ በዓይኔ ዞረ ። አንድ ጦርሙስ ቀዝቃዛ ውሀ ባገኝ የተጠ
የኩትን ዋጋ እከፍል ነበር ። በ1700 ሰዓት ሠፈር ተመርጦ አዳር
እዚያው እንዲሆን ተደረገ ። 17ኛ ክፍለ ጦር የሠፈረበት ቦታ
ነበር ። ትልቁ ግራር ላይ «አምባሃይራ» የሚል ጽሑፍ ተለጥ
ፎበታል ። መለስ ካለው ግራር ላይ ደግሞ «ኒያላ» የሚል ጽሑፍ
ይታያል ። የበረሀ ሐረጎችን በማያያዝ የተሠሩት ዳስ መሳይ
ነገሮች ላይ ፡ «አምባሳደር ፡» «ቻው ፡» «ከረን» የሚሉ የሆኑል
ስሞች ተጽፈው ይነበባሉ ። መቸም የሰው ልጅ ገህነብ ውስጥ
ቢወድቅም ገንት መመኘቱ አይቀርምና ፤ ነገሩ ያሳቀኝን ያህል
አሳዛነኝ ። ሠፈሩ ባንድ ጊዜ በወታደራዊ እንቅስቃሴ ተሞላ ።
ዘቦች ቦታ ቦታቸውን ያዙ ። ሹካ እና ማንኪያ የሚል የመተላለ
ፊያ ኮድ ተሰጠ ። ውሀ አቀዝቅዞ ለመጠጣት የሚደረገው ፋጫና

ጥረት የሚያስደንቅ ነበር ። አንዳንድ ኮዳውን በእርጥብ ጀንድ አስር ከዛፍ ላይ ይሰቅላል ። ሌላው ኮዳውን ወስዶ ከደረቅ ወንዝ ዳር አሸዋ ውስጥ ይቀብራል ። የመቶ አለቃ ጋሻ ጠና የኔን ኮዳ ወስዶ የት እንደሔደ አላውቅም ። ጋዜጠኞች እንደ እንቁላል የሚሰበሩ ይመስል የጦሩ አባሎች በሙሉ ሊንከባከቡን ይጥሩ ነበር ። አንዳንዶቹ ከንፈራቸውን በኃዘን እየመጠጡ ያዝኑልናል ። ሌሁን እንዲያው እዚህ ምን አመጣችሁ? የሚሉ ይመስላሉ ።

ጸሐይ ከመጥለቅ በፊት የረሻይዳ ብሔረሰብ አባሎች ከየት መጡ ሳይባል ፣ ተሰባስበው በመምጣት ከጦሩ ሠፈር ትንሽ ራቅ ብላ በምትገኝ ገላጣ ሥፍራ ላይ ተከማችተው ይታዩ ነበር ። ከእግር ጥፍራቸው እስከ ራስ ጠጉራቸው በጥቂር ጨርቅ የተሸፈኑ ሴቶች ከወንዶች ጋላ ተቀምጠዋል ። ራታቸው አይታይም ። አንድ የረሻይዳ ሴት በአሥር ወይም በአሥራ ሁለት ዓመቷ ከተዳረች በኋላ ከባሏ ሌላ ግንም ወንድ ራቷን ሳያይ ጥራ ትሞታለች ሲባል ሰምቻለሁ ። ምግብ ስትበላም ሆነ ውሀ ስትጠጣ ተሸፍኖ ስለሆነ ባሏም ቢሆን ከንፈሯን አያይም ይባላል ። ምን ይመስሉ ይሆን? ያንደን ፊት ገልጧል ባየሁት የሚል ስሜት ቢያደርብኝም ፣ የረሻይዳ ባል የሚሰቱን ፊት ገልጦ ያየበትን ወንድ እጅ በያዘው ሠይፍ ቆርጦ ሳይጥል አይመለስም የሚል ታሪክ ስላለ ፣ አንዱ የእጇን ዋጋ ቢሰጠኝስ በማለት ስሜቴን ገትቼ ዝም አልኩ ። የቴሌቪዥን ፊልም አንሺያችን ያንድን ሴት ፊት ገልጦ ለማንሳት ሲሞክር አይቼ ሩጪ ሔጄ ያዝኩት ። አንዱ የረሻይዳ ጎረምሳ ሠይፉን ለመምዘዝ ይዳዳው ነበር ፣ ወይም መሰለኝ ። ፊልም አንሺያችንን ፣ አሸብር ዳርጌን ታሪኩን ሳሜውተው ደንግጦ የያዘውን የፊልም ግንባ መሣሪያ ጥሎ ሲርጥ ምንም አልቀረውም ።

ወደ ጦሩ ፖለቲካ ኮሚሳር ጠጋ ብዬ ፡ «እነዚህ ሰዎች ምን ሲፈልጉ ነው የመጡት?» ብዬ ጠየኩት የጦሩ ፖለቲካ ኮሚሳር ሻምበል ዋለልኝ ይርጋ ይባላል ።

«የወባ መድኃኒት» አለኝ ።

«ምንው ሁሉም ታመዋል?»

«የለም ፣ አብዛኞቹ ከኪኒት ጋር ለሚሰጠው ውሀ ሲሉ ነው የሚመጡት» በማለት መለሰልኝ ።

ውሀ ግገኘት ምን ያህል አስቸጋሪ እንደሆነ ለመጀመሪያ ጊዜ ጭንቅላቴን መታኝ ። የሰው ልጅ በእንደዚህ ያለ የተረገመ ምድር መኖርን የሚመርጥበት ምድራዊ ምክንያት አልታይህ አለኝ ። ነገሩ ገረመኝ ። መጀመሪያው የሰው ልጅ የሚኖርበት አካባቢ አልመሰለኝም ነበር ። የትናን እንዴት? እንደሚኖሩ የሣሕል በረሀ እግዚር ብቻ ነበር የሚያውቀው ። በሌላ በኩል በአብዮታዊው ጦር ላይ ያላቸው እምነት ያሰደነቀኝ ነበር ። ደረቅ ስንት፤ ውሀና የወባ መከላከያ ክሂን ከታደላቸው በኋላ ሻምበል ዋለልኝ ሴቶቹ ወደፊት እንዲመጡ ጋበዛቸው ። ፊት የተቀመጡት ወንዶች በመጀመሪያ ነገሩን እንደ ተለድ በማየት እየተጠቃቀሱ ይስቁ ጀመር ። ሻምበል ዋለልኝ እምርሮ ሴቶቹ በግድ ወደፊት እንዲመጡ ለማድረግ ሲል ፣ ወንዶቹም እምርረው ተነሱ ። በራሻይዶች ልማድ ሴት ልጅ በምንም ሁኔታ ከወንድ ቀድሞ አትሄድም ፣ ከወንድ ፊት አትተመጥም ። ያልታሰበ ውጥረት ድንገት ተፈጠረ ። ኩሎኔል ታሪኩ መጥቶ ሁኔታውን ከተረዳ በኋላ ፣ ሻምበል ዋለልኝን «ተዋቸው ። እንደልማዳቸው ይሁኑ ። ችግር መፍጠር የሉብንም» አለው ።

ሻምበል ዋለልኝ ፣ «እንዲህ ዓይነቱን ትታች ባሕል እያየን ዝም ማለት የለብንም ። እነዚህ ሴቶች ዘላለማቸውን የወንዶች ተገዢዎችና ባሪያ ሆነው እስከ መቸ ይኖራሉን ማንቃት አለብን ። የጦሩ አንዱ ተልእኮ ማንቃትና ማደራጀት ነው» በማለት ለመከራከር ሞክሮ ነበር ።

«አዎ ፣ ጓድ» አለ ኩሎኔል ታሪኩ በርጋታ ፣ «ልክ ነህ ። ግን እንዲህ ዓይነቱ ነገር ጊዜ ይወስዳል ። ንቃት ሲባል ከሕዝቡ ንቃተ ሕሊና ውጭ ወይም በላይ ሊሆን አይችልም ። ነጥቡን ይለቃል ። ጓድ ፣ ንቃት ጊዜ ይወስዳል— ጊዜን ይጠይቃል ። በግድ የሚሆን ነገር አይደለም ። እነሱን ለማንቃት እነሱን መምሰል አለብን ።»

ለራት ጋሌጣና የቆርቆሮ ምግብ ተሰጠን ። ከቆርቆሮ ምግብ ውስጥ ሽር፣ ዝግጋ ወይም አትክልት ሠርጦ መብላት ይቻላል ። ከሁሉም አንጀት ገብቶ የሚፈውሰው ግን «ሚሊ ድራፍት» ነበር ። የበሶ ብጥብጥ ነው ። በስኳር ተበተብጦ ካደረ ትንሽ ስለሚፈላ ትንሽ ሞቅ ያደርጋል ። ለራብ! ለውሀ ጥም! ለመጠጥ!

ምን ጊዜም «ሚሊድራፍት!» ይላል የጦር ሚዳው ማስታወቂያ ። ሁሉም በስኳርና በውሀ በጥብጦ ያቀዘቀዘውን ሚሊ ድራፍት ሊጋብዝን ይሯሯጥ ነበር ። «ከንቲባ» ከአምባሥዶራ ኒያላ፣ ከኒያላ ከረን እያለ የቀዘቀዘ ሚሊ ድራፍት በጋቤጣ መለጋት ጀምሮ አል ። «ከንቲባ በሞቴ!» የማይለው ወታደር አልነበረም ። በጊዜ ተኛን ። ልብስ ፣ ጫማ ማውለቅ የለም ። ከጫማህ ትውላለህ ፣ ታድራለህ ፣ ትሞታለህ ። እባብና ጊንጥ ያስፈራል ። ሲቀፈኝ ሐጄ አሸዋ ውስጥ ተኛሁ ። ሁሉም እንደኔ በጀርባው ተኝቶ ኮከብ ይቆጥር ነበር ። የጠራው ሰማይ ቀረብ ያለ መስሎ ይታያል ። በደከመኝም እንቅልፍ እምቢ አለኝ ። ያሳለፍኩት ማዕከላዊ ሕይወት ባሳቤ መጣ ። ከሁሉም ትዝ ያለኝ በወህኒ ቤት ሲሚንቶላይ እየተኛሁ ያሳለፍኩት ያንድ ዓመት ጊዜ ነበር ። አሁን ሳስበው አንድ ዓመት ብቻ ሆኖ አይታየኝም ። አሥር ዓመት ሆኖ ይሰማኛል ። ቀኖቼም ረጂም ነበሩ ። ምግቡና መኝታው በጣም መጥፎ ነበር ። እና የታሰርኩት ደግሞ ከተራ ሌቦችና ማጅራት መቼዎች ጋር ነበር ። ለእነሱ እሥር ቤቱ እንደቤታቸው ነበር ። ፍርዳቸውን ጨርሰው የተለቀቁ እለት እንዴት እንደሚሰርቁና ማጅራት እንደሚመቱ ከማሰብ ሌላ አሳብ አልነበራቸውም ። እኔም በሌብነት ነበር የታሠርኩት ፣ በፍቅር ሌብነት ። በጣም የምወዳት አንድ ልጅ ነበረች ። ሂሩት አጎናፍር ትባላለች ። የ17 ዓመት ልጃገረድ ነበረች ። እኔም የሐያ ዓመት ጎረምሳ ነበርኩ ። ተዋደድን ። ይዣት ኮበለልኩ ። ገንዘብ አልነበረኝም ። አብዛኛውን ጊዜ ምግባችን ፍቅር ነበር ። የአሥራ ሁለተኛ መልቀቂያ ፈተና ለመውሰድ ስዘጋጅ ነበር ይዣት የኮበለልኩት ። እሷ የአሥረኛ ክፍል ተማሪ ነበረች። ከአንድ ወር በኋላ ታድነን ትያዝን ። ቤተሰቦቿ ከመኳንንት ዘር ነበሩ ። በተለይም እናቷ ከእቴጌ ጋር የቅርብ የሥጋ ዝምድና አላቸው ይባላል ነበር ። ልጅቷ በዘመድ ዛቻና በአባቷ ዱላ ብዛት ፣ ፍርድ ቤት ቅርባ ፣ ያለው ይታዋ በግድ ያስኮበለልኳት መሆኔን በመሐላ መሰከረች ። ለመከራከር አልቻልኩም ። ጠጉሬን ተላጭቼ ወህኒ ቤት ወረድኩ ። ለፍቅር የተከፈለ ክቡር ዋጋ ነበር ። ገና ወደፊት ፍቅር የሚጠይቀኝ የበለጠ ዋጋ ይኖር ይሆን? ብዬ አሰብኩ ። በሮማን ጎለተወርቅ ቆርጫ ነበር ። አሁን ግን እርግጠኛ አይደለሁም ። ሪያሚታ ጊላይ ከቅይ ኮከብ ዘመቻ ጋር ድንገት ልቤ ውስጥ ገብታለች ። ከሮሚ ጋር ላወዳድራት አልፈለኩም ።

ግን ብልህነቷ ፣ ንጽሕናዋ ፣ ቀልድና ለሕይወት ያላት ፍቅር ለጊዜው አመዘነብኝ ። ምናልባት የቅርብ ጉዳይ ይሆናል ። አላውቅም ። ጠፍቻለሁ ። ምናልባት እንደ እድል ሆኖ በዚህ ጦር ግዳ ራሴን ላንዴና ለመጨረሻ ጊዜ አውቀው ወይም አገኘው ይሆናል ፣ ወይም ለዘላለም እንደጠፋሁ እቅር ይሆናል ...

በሕይወት ከላውጥ በቀር ምን ቋሚ ነገር አለ? ምን አሰጋህ? ብዬ ፣ አሸዋ ውስጥ ተገላበጥኩ ። ምንም የሚያስጋ ነገር በዚህ ዓለም የለም ፣ ትኖራለህ ወይም ትኖራለህ ። ሰጋቱ ምንድነው? ሕይወት እንዳመጣጠኑ ከያዙት የሚያስጋ ነገር የለም ...

«እንቅልፍ እምቢ አለህ እንዴ?» አለኝ የመቶ አለቃ ጋሻ ጠና ። አጠገቤ ተኝቶ ነበር ።

«ያለ ጣራ አይሆንልኝም መሰለኝ?»

«የኛ ጣራ ሰማይ ፣ መኝታችን ዐረር ነው ። የትም እንቅልፍ ይወስደናል» አለኝ ።

«ልምድ ይጠይቃል» አልኩት ።

«ምነው አይለመድ? ይኸውና ከሰማይ በቀር ጣራ ሳላይ ስምንት ዓመት ሊሆንኝ ነው ። ባለፉት ስምንት ዓመታት ጣራዬ የኦጋዴንና የባሌ ሰማዮች ነበሩ አሁን ደግሞ የኤርትራ ሰማይ ። እጅ አለመስጠት ነው ። ልቡ ሳይ መቆም ። ማን ይፈራል ጥት!» አለ

«በውትድርና ነዋ የኖርከው?»

«ዕድሜዬን ሙሉ ። ሌላ ሥራ አላውቅም ። እንዋጋለን ፣ እንገድላለን እንዋጋለን ። የቁማር ኑሮ ነው የምንኖረው ። እጅ አለመስጠት ነው!» ካለ በኋላ በውትድርና ስላሳለፈው ሕይወት አንስቶ ያጫውተኝ ጀመር ።

በሐያ ዓመቱ ነበር ወታደር የሆነው ። በትምህርቱ ነበዝ ነበር ። ወታደር ለመሆን የመረጠበትን ምክንያት አያውቅም ። ምናልባት የኒዩርሙ ይሆናል የሳበው ። እግረኛ ወታደር መሆን የመረጠበትንም ምክንያት አያውቅም ። የአየር ኃይል ወይም

የባሕር ኃይል ፣ ወይም የታንከኛ ወይም የመድፈኛ ብርጌድ አባል ለመሆን ይችላል ነበር ። ባይሆን ከጣራ ሥር የሚተኛበት አልጋ ይኖረው ነበር ። የእግረኛ ወታደር ሕይወት የአህያ ሕይወት ነው ይላል ። ግን ከእግረኛ ወታደር ሕይወት ተለይቶ መኖር አይፈልግም ። የእግረኛ ወታደር ሕይወት ትምህርት ቤቱም ሕይወቱም ሆኖ ቆይቷል ። የእግረኛ ወታደር ሕይወት የአህያ ሕይወት ነው ያለበትን ምክንያት አስረዳኝ ።

አንድ ወታደራዊ መሬት ያለ እግረኛ ወታደር ተጋደሎ አይያዝም ። ከአየርና ከየብስ ምን በአይሮፕላንና በመድፍ ቢደበደብ ያለ እግረኛ ወታደር የሞት ሽረት ትግል ፣ ፋጫ ፣ ላብና ደም ፣ ስታይና ሞት አይሆንም ። በመጨረሻ የሚኖሩት ሰዎች ናቸው ። ጦርነትን የሚኖጉት አውራሾች ወይም አግልክት አይደሉም ። ሰዎች ናቸው ። እግረኛ ወታደሮች ናቸው ። እንደ ግንኙነትም ሰው ለመኖር ፣ ለማግኘት ፣ ለመሳታትና ለመጫወት የሚረዱት ሰዎች ናቸው ። እግረኛ ወታደር ነው በመጨረሻ ሳንጃውን ወደሮ ጠላትን የሚያጠቃው ፣ ለሞት ወይም ለመግደል የሚረጠው ፣ ወደ ጠላት ወረዳ በደረቱ እየተሳበ የሚሔደው ፣ ላሉን የሚያንቆረቆረው ደሙን የሚያፈሰው ። ታሪክ ያስታውሰው ይሆን የለም ። አዎ ፣ ታሪክ ይጻፋል ። ግን የሚጻፈው ታሪክ ምናልባት የሚያስታውሰው ነገር ቢኖር የጊዜውን ታክቲክና ስትራቴጂ ፣ ከዚያም ግፋ ቢል የአካሄድ መኩንኑን ትርታ ይሆናል ። ታሪክ ጨካኝ ነው ። የመቶ አለቃ ጋሻ ጠና ግን ነበር የታሪክ ነገር ጉዳዩም አይደለም ። ስም ነበር — በቃ ። በጦር ሚዳ ምንም ነገር እውን መስሎ አይታይም ። እውን ሆኖ የሚታየው ቁጥር ብቻ ነው ። ይህን ያህል ሰው ሞተ ፣ ቆሰለ ፣ ተማረከ ፣ ጠፋ — በቃ ። የተያዘውን ወረዳ ማጠናከር ፣ በተረፈው ቁጥር ሳይ ተመስርቶ ለነገ ውጊያ እቅድ ማውጣት — ማጥቃት — ማፈገፈግ ። «ይኸው ነው የእግረኛ ወታደር ሕይወት» አለኝ በመጨረሻ ። በፈቃዱ ራሱን ለቀይ እምቡጥ ጦር ተልእኮ ለምን እንዳዘጋጀ ሊያስረዳኝ አልቻለም ። ለታሪክ ብሎ አልነበረም ። አሁን ጋሻ ጠናን ግን ያስታውሳል የሚል ነበር መልሱ ። ወይም ሹመትና ሽልማት ፈልጎ አልነበረም ። ጋሻ ጠና የእሳት ጉርሱንና የዓመት ልብሱን ካገኘና ጤና ከሆነ ስለኑሮ የሚያስብና የሚጨነቅ ሰው አይደለም ። ሞትን ፈልጎ አልነበረም ። እንደግንኙነትም ሰው ሕይወቱን ፣ ሕይወትን ይወ

ዳል ። ወይም ላገሩ ከብርና ለአብዮቱ መሳካት ከሌሎች ይበልጥ ተቆርቋሪና አሳቢ ሆኖ አልነበረም ። «እንጂ ፣ ብቻ ጥቂቶቻችን ራሳችንን አሳልፈን ለመስጠት ካልተዘጋጀን ሌላው እንዴት ሊኖር ይችላል?» የሚል አሳብ ወይም እምነት ነበረው ። አባ ባሉ ትርጉም ሰጠኝ ። ሕይወትን መውደድ ብቻውን አይበቃም ፣ ሌሎችም እንዲወዱት ማስተማር ያስፈልጋል ፣ አዎ ፣ ክርስቶስ ለሰው ልጆች ፍቅርን ያስተማረው በምን ነበር? ራሱን አሳልፎ በመስጠት ተገባር ነበር..... ውይይታችን ሔዶ ፣ ሔዶ ወደ ጓድ ሊቀ መንበር መንግሥቱ ኃይለማርያም አመራ ።

«አጋዴን አብረን ነበር ፣ ካብዮቱ በፊት» አለኝ ።
«እውነት?» አልኩት ።

«ያኔም እንዳሁኑ ጀግና ነበሩ ። ጀግና ሰው ደስ ይለኛል» አለ ።

«በቅርብ ታውቃቸው ነበር?» ብዬ ስጠይቀው ፣ ስለሊቀ መንበሩ የሚከተለውን ታሪክ አጫወተኝ ።

«መሐንዲስ የሆነ አንድ ወጣት መኰንን ነበር ። ለጦሩ ጥቂት ቤቶች እንዲሠራ ይታዘዛል ። የተፈቀደለትን በጀት ቆጥቦ የተፈለጉትን ቤቶች ከታሰበው በላይ በጥሩ ሁኔታ ከሠራ በኋላ ፣ ቆጥቦ ባተረፈው ገንዘብ ለጦሩ ማለፊያ የመዝናኛ ሥፍራዎች ይሠራል ። ጦሩ በሙሉ በሥራው ተደስተ ። በመጨረሻ ከፍተኛ መኰንኖች ያሉበት የቁጥጥር ኮሚቴ መጣ ። የቁጥጥር ቡድኑ የሚመራው በአንድ ጄኔራል ነበር ። ሥራው ተጎብኝቶ ገለጸ ከተደረገ በኋላ ጄኔራሉ ምሥጋና ያቀርባሉ ተብለው ሲጠበቁ ፣ ያልታዘዝከውን ማን ሥራ አለህ? በማለት በወጣቱ የጦር መሐንዲስ ላይ የተግሳጽ ናዳ ያወርዱ ጀመር ። የጄኔራሉን ፊት ያዩ ሌሎች መኰንኖችም ፣ በወታደራዊ ደንብ ያልታዘዙትን መሥራት አግባብ አይደለም ሲሉ ተቹ ። ወጣቱ መሐንዲስ እንባው መጣ ። በመጨረሻ የተናገሩት ጓድ ሊቀ መንበር ፣ የያሻለቃ መንግሥቱ ኃይለማርያም ነበሩ ። «የተረፈው ገንዘብ ለተባለው ሥራ ወጥቷል ተብሎ ቢበላ ኖሮ ፣ በተጨማሪ ምን ተሠራ? ለምን ተሠራ? የሚለው ጥያቄ አሁን አጠያያቂ አይሆንም ነበር ። ቅን ሥራ የሚያስወቅስ ከሆነ ያሳዝናል» ማለት የጄኔራሉን ቀንድ እንዴት እንደሰበሩና ፣ ሌላ ጊዜ ደግሞ የአን

በላው የመሳሪያ ግምጃ ቤት መኩንን ሆነው በሚሠሩበት
 ወቅት ፡ አንድ ሌላ ጄኔራል ፡ አንድ ቀን የመኪና መለዋወጫ
 ዕቃ ባስተጓዶ ላክ ብሎ ሲልክባቸው ለግል አውቶባቸው ቀርቶ
 ለጦሩም የሚሆን መለዋወጫ ዕቃ የለም ብለው ስለሰጡት
 መልስ ካጫወተኝ በኋላ ተግሎም ፡ ርመቶ ይህ ብቻ አንድ ቀን
 ደግሞ እንዲህ ሆኗልህ ። ንጉሡ ለጉብኝት ይመጣሉ ። ተመል
 ካች አጥተው የወደቁ መሳሪያዎችና ተሽከርካሪዎችን ትተው
 ደህና ደህናውን ነገር ብቻ እንዲጎበኙ ከበላይ ትእዛዝ ይሰጣል ።
 የሚያስቆጭና የሚያናድድ ትእዛዝ ነበር ። እንዲያስጎበኙ የታዘ
 ዘ ጊዜም እላቸው ነበሩ ። እንደታዘዙት ደህና ደህናውን ነገር
 ያስጎበኙና በመጨረሻ እንዲደበቁ የተደረጉትንም ጭምር ንጉ
 ሡን ወስደው ያሳያሉ ። ንጉሡ በመቆጣት ካባቸውን አጥፈው
 ይሒዳሉ ። በሲህ ምክንያት ፡ በአለቆቻቸው ዘንድ ፡ አደገኛ
 መኩንን ነው እየተባሉ ሲጋዙና የማዕረግ እድገት ሲታለፉ ነው
 የቆዩት ። አይ ወንድ! አይ ጀግና! ከዚህ ጀግና ሰው ጋር ቁሞ
 መዋጋትና መውደቅ በእውነት ከብር ነው» በማለት ስለሰው
 የው የሚያውቀውን ያህል ነገረኝ ።

እንደምንም እንቅልፍ አሸለበኝ ። ዓይኔን ስከፍት ከንጋቱ
 አሥራ አንድ ሰዓት ሆኖ ነበር ። የመቶ አለቃ ጋሻ ጤና ባይቀስ
 ትሰኝ ኖሮ በጦር ጫም የወት እንቅልፍ አሸንፎኝ እስያው
 አቀር ነበር ። ጦሩ ለመነቃነቅ ተዘጋጅቷል ። ፍሬው ዘረሁን
 መጥቶ «ማታ ጉድ ልንሆንልህ ነበር» አለኝ ።

«ምን ሆኖችሁ?»

«እኔና አሸብር ማታ ጫጃ ወጥተን ስንመለስ ዘቡ ፡ «ቁም!
 አንተ ማንህ!» ሲሉ ጉድ ረላልህ ሁለታችንም ደንግጠን ነው
 መሰለኝ ፡ የይለፍ ቃሉ ተረላን ። አሸብር አስታውሶ ፡ «እረ በፈ
 ጠረህ! «ሹኮች ነን!» ባይለው ኖሮ ይጨርሰን ነበር» አለኝ ።

ሳትሁና «ከንቲባ ነኝ አትለውም ኖርአልን» አልኩት ።

ነገሩ በጦሩ ዘንድ ተሰምቶ ኖሮ ፡ ጋዜጠኞች መባላችን
 ቀርቶ ፡ «ሹኮች» እየተባለን መሳቂያ ሆነን ነበር ። ከሎኔል
 ታሪኩ ነበር መጥቶ በመጀመሪያ ፡ «ሹኮች» እንደምን አደራችሁን
 ያለን ።

«ጦር ሚካ ይስግማህል ለበል?» አልኩት ።
«እንዴት?» አለኝ ።
«ደልቶህ ያደርክ ትመስላለህ»

ፊቱ ያበራ ነበር ። ሰበረውም ተለውጧል። ጥሩ ፈገገታ
ከፊቱ ላይ ይታያል ። ካላሽን የጨበጠው እጁ ሥራ ይዟል ።
ርምጃውም ትልጥፍና የተሞላበት ነበር ።

«ወታደር ነፍስ የሚዘራው ሥራው ላይ ነው» አለኝ ።
«ሹኮችም ከእንግዲህ ነፍስ ይዘራሉ ። ታያለህ» አልኩት ።

ምን ምን እንደምሸትና ምን እንደምመስል ካሁኑ ጠፍ
ተኛል ። ምን ምን እንደምሸት አላውቅም ። ምኞትና ሕልውና
ትርጉም አልነበራቸውም ። እውን ሆኖ የሚታየኝ ነገር ሲኖር
ከፍታ ነጥብ 1702 ብቻ ነበር ። እና እያንዳንዱ ሰው ወደ መጨ
ረሻ ግቡ ፣ ወደ ተወሰነለት ጥሪ ፣ ይፈጥን ነበር ። በፍጥነት ነበር
የምንጓዘው እንዴት ብቻ ነበር ለውሀ የቆምነው ። የሞቀ ውሀ እየተ
ሰማማኝ ሐዲል ። ወታደሩ በዚህ በረሀ ከቀዝቃዛ ይልቅ ትንሽ
ሞቅ ያለ ውሀ ነው ጥም የሚቆርጠው ሲለኝ ይገርመኝ ነበር ።
ነገሩ እውነት ሆኖ አግኝቼዋለሁ ። ጸሐይ ከመጥለቋ በፊት እንደ
ሳህገሥን ሐደን ፣ የ17ኛ ክፍለ ጦር መሰብሰቢያ ወረዳ ከሆ
ነው ከከፍታ ነጥብ 492 ደረስን ። የ17ኛ ክፍለ ጦር አባሎች
በሆታና በጭብጨባ ደማቅ የሆነ አቀባበል አደረጉልን ። እጅግ
የሚያስደስት አቀባበል ነበር ። የቀይ እምቡጥ ጦር አባሎች
ራሳቸውን ለውጊያ ከማዘጋጀት በቀር በሠፈሩ ሌላ ግጻጅ አል
ነበራቸውም ። እንዲያውም የ17ኛ ክፍለ ጦር አባሎች አስተና
ጋጅ በመሆን ምግብ ፣ ውሀ ከማትረብም ሌላ ልብሶቻቸውን
ወስደው ያጥቡላቸው ነበር ። የቀይ እምቡጥ ጦር አባሎች ሰውነ
ታቸውን እንዲያጸጹ ታዘዙ ። ካሚራችን ተከተላቸው ። ገላቸውን
ሲታጠቡ አፋፍ ላይ ቆሟ እመለከታቸው ነበር ። ራሳቸውን
ለሞት የሚያጠምቁ መስለው ታዩኝ ። ለዚህ አደገኛ ተልእኮ እያ
ንዳንዳቸውን ያነሳሳው ነገር ምን እንደሆነ አላውቅም ። እያንዳ
ንዳቸው ለዚች አገርና ለዚህ አብዮት ከሌሎች ይበልጥ ተቆርቋሪ
ሆነው አይደለም ፣ ወይም አይመስለኝም ። ግን አንድነገር ይሰማ
ኝ ነበር ። በውስጣቸው የሕይወት ሕሳት የሚነድ ነጻ ሰዎች ነ

በሩ ። ነጻ ሰው ውብ ነው ። ቆንጆ ነው ። እና ሁሉም ውቅ ።
ቆንጆዎች ነበሩ ። ልቤ በጣም አዘነ ። ጀምበሯ ከናቅፋ ተራሮች
በስተጀርባ ልትጠልቅ አሽቆልቆላለች ። ሰማይ እንደ ደም ቀልቶ
ይታይ ነበር ። ቀጥሎ የሆነው ነገር ነው በይበልጥ ልቤን የነካው ።

የቀይ እምቡጥ ጦር አባሎች ለዘመዶቻቸው ወይም ለተወካ
የቻቸው ፣ ወይም ለሚመለከተው ሰው የሚያስተላልፉት መልእክት
ካላቸው እንዲጸፉ ተጠይቋል ነበር ። ምን መልእክት
እንደሚተው ለማወቅ ፍላጎት ስላደረብኝ እንዳንዶቼ የጸፉትን
እንዲያሳዩኝ ጠይቄአቸው ነበር..... «ምናልባት አደጋ ደርሶብኝ
የማትኩ እንደሆነ ያለኝ ጥሬ ገንዘብ በሙሉ ለቀይ ኮከብ ዘመቻ
እንዲሰጥልኝ እጠይቃለሁ» የሚሉ መልእክቶች ብዙ ነበሩ ።
አሳልፈው የሚሰጡት ውድ ሕይወታቸው አልበቃ ብሎአቸው
ይሆን በማለት ተገረምኩ ። ለሚሰጡ ፣ ለልጅ ፣ ለወንድም ፣
ይሆን በማለት ተገረምኩ ። ለሚሰጡ ፣ ለልጅ ፣ ለወንድም ፣
ለእህት ፣ ለአባት ወይም ለዘመድ የተጻፉ ደብዳቤዎች ጥቂት
አልነበሩም ። አንዳንዶቹ ፣ ስለጉዞአቸውና አሁን ስለሚጠብቃ
ቸው ተልእኮ ነበር የጸፉት ። እና አብዛኛዎቹ ደብዳቤዎች ፣
«ከዚህ በኋላ የሚሆነውን ሌላ ጊዜ እጽፋለሁ ። ስለኔ አታስቡ ።
ደህና ነኝ ። ለምንድነው የማትጽፉልኝ? እኔ ካንቺ..... ወይም ካንተ
ናፍቆት በስተቀር ሌላ አሳብ የለኝም.....» በሚሉ ዐረፍተ ነገሮች
የተደመደሙ ነበሩ ። ከዚህም ባሻገር ፣ «ናቅፋ ደርሰናል ። እንደ
አያያዛችን ከሆነ ይህ ጦርነት ጊዜ የሚፈጅ አይመስልም ። በቅ
ርብ ቀን እመጣለሁ ። እስከዚያ ድረስ ገንዘብ ካለ ላኪ (ወይም
ላክ) ። ራዲዮና ቴፕሪኮርደር አልጌናና አፍአበት በርካሽ ዋጋ
ይገኛል ።» ካሉ በኋላ ፣ ሲመለሱ ምን ለማድረግ እንዳሰቡ በዝ
ርዝር የጸፉ ሰዎችም ነበሩ ። አንዱ ባጠራቀመው ገንዘብ ያቺኑ
ማሳ እንዴት እንደሚያለማና ያቺን ጎጆ እንዴት እንደሚያቃና
ይጽፋል ። ሌላው በችግር ምክንያት ያቋረጠውን ትምህርት እን
ዴት አድርጎ እንደሚቀጥልና እምን ደረጃ ድረስ ለመማር እን
ደሚረዳግ ያትታል ። ከጦር ሚዳ አያሌ ጠቃሚ ትምህርት
አግኝቻለሁ ።

ተለውጧለሁ ፣ ከእንግዲህ እንዳለፈው ጊዜ ተመልኼ የም
ቀብጥ አይመስለኝም ። መጠጥ የሚባል ነገር ትቻለሁ ። እንደ

ድርጅቱ በትንሹም በትላቁም ነገር አልናደድም። ጦር ሜዳ ያሰከ
 ናል ። ውዴ ሙሾች፣ ቅናትም ትቻለሁ ። አሁን የምቀናው በሕይ
 ወት ብቻ ነው ። አሁን የምመኘው ነገር ቢኖር ደስታና ተድላ
 የሰፈነበት፣ የሰከነና የቀዘቀዘ ኑሮ መኖር ብቻ ነው ። ወደፊት
 የምንኖረው ኑሮ ይታየኛል፣ ልጄን ሳሚልኝ ። በመለስ የበደለ
 ኳችሁን በደል ሁሉ ድርብ አድርጌ እክሳለሁ በማለት የፋጻ
 ሌሎችም ነበሩ ። አዎ፣ በሰው ልብ ተስፋ ምንጊዜም አይሞት ።
 ሕይወት ካለች ተስፋ ምን ጊዜም ይኖራል ። «በማደርገው
 መራራ ትግል ወድቄአለሁ»፣ «ለድል በሚደረገው ትግል ተሠው
 ቻለሁ»፣ «ናቅፋ የኔ መቃብር፣ ያብዩት አምባ ትሆናለች»፣
 «ሞት አይቀርምና የሚሞቱበትን ቦታና ሁኔታ መርጦ መሞት
 ታላቅ እድል ነው ። ግን ናቅፋን አደራ፣ እኔ የታሪክ ሰው አይደ
 ለሁም ። ተራ ወታደር ነኝ ። ግን ለኢትዮጵያችን ሕልውና ኤርት
 ሬን ወላኝ ናት ሲሉ ሰምቻለሁ ። ለኢትዮጵያ ሕልውና ተሰው
 ቻለሁ ። ከሕይወቴ በቀር ሳገራ የማበረከተው ሌላ ውድ ነገር
 የለኝም ። ወገኔ፣ ከኢትዮጵያ ሕልውና ሌላ አደራ የለኝም ።
 አደራህን ። በኤርትራ ምድር የተከሰከሰው አጥንቴ በቁጣ እንዳ
 ይጮህ አደራ!» ወዘተ የሚሉም መልእክቶች ነበሩ ። የሚ
 ገርመው ነገር እኔ የማስተላለፈው መልእክት አልነበረኝም ።
 ጩራም አላሰብኩበትም ነበር ። ስለሞት አስቤ አላውቅም ።
 የሙያዬ ባሕርይ፣ ያለምንም ስጋትና ጭንቀት በማያቋርጥ
 አሁን» ሁኔታ ውስጥ የመኖር ልማድ አሳድሮብኛል ። ስለወ
 ደፊት ለምን ይታሰባል፤ ትኩስ ዜና፣ ትኩስ ሕይወት! ሞት ለኔ
 ምንም አልነበረም፣ ሆኖም አያውቅም ። ትኩስ ዜና ከማጣት፣
 አበቦችን ካላማየትና የቆንጆ ሴት እጅን ለመንካት ካለመቻል
 የበለጠ ስቃይና መለየት ምን ይኖራል! ሞት ትርጉም ሰጥቶኝ
 አያውቅም ። ምናልባት እድሜ ስላልተጫነኝ ይሆናል ። ሞት
 ሲቃረብ አሳቤ ምናልባት ሳይለወጥ አይቀርም ። አላውቅም ።
 አሁን ግን ሞት ሩቅ ሆኖ ነው የሚታየኝ ። ምን የሚያሰጋ ነገር
 አለ? ከሞትክ ሁለት ነገር ብቻ ያሰገህል — መንግሥተ ሰማ
 ያት ትገባለህ ወይም ገህነብ ትወርዳለህ — እንዲህ ያለ ነገር
 ካለ ማለቴ ነው ። መንግሥተ ሰማያት ከገባህ ምንም የሚያሰጋህ
 ነገር የለም ። ገህነብም ከወረድክ የሚያሰጋህ ነገር የለም ። ከጓ
 ደኞችህ ጋር እጅ ለእጅ ስትጨባበጥ ለስጋት ጊዜ አይኖርህም»
 የሚል ጥቅስ የት እንዳነበብኩ ቦታውጂጠፋኝ ። ከከፍታ ነጥብ

1702 ሌላ የሚያስጋኝ ነገር አልነበረም ። እሱም ቢሆን ምን ያሰጋል? ይያዛል ወይም አይያዝም ። ይልቅ ጭንቀቱ ዜናውን እንዴት አድርጎ እንደማስተላለፍ ነበር ። ጭንቀቱ ምንድነው? ዜናውም ቢሆን ይተላለፋል ወይም አይተላለፍም ። ነገ ምን ትርጉም አለው? ሰው ለምን ይጨነቃል? እውን ነገር አሁን ብቻ ነው ። አሁን አላሁ ፣ ደህና ነኝ ፣ እተነፍሳለሁ ፣ ውብ ኮከቦች እቅጥራለሁ ፣ ይበቃል ። አሁን አለህ ወይም የለህም ። ጭንቀቱ ምንድነው?..... ሌሊት ሁለት ጊዜ በእንቅልፍ ላይ ታዢቹ በመባኝ ነትቹ ነበር ። ሁለቱንም ጊዜ ላብ አስምጦኝ ነበር ። አንድ ጥይት በሐድሱበት እየተከተለች ታባርረኛለች ። እንዳትመታኝ እርግለሁ ። ላመልጣት አልችልም ፣ ትደርስብኛለች ። ገደል አፋፍ ላይ እደርሳለሁ ፣ መሐጃ የለኝም ። እና ጥይቷ እየተወረወረች ትመጣብኛለች ። ባንኝ እነቃለሁ ። በሁለተኛ ጊዜ ደግሞ ከፍታ ነጥብ 1702 ላይ የወጣን ይመስለኛል ። ጠላት የለም ። ተራራው እንደ ሰው ልብ ሲመታ ይሰማኛል ። ቆይቶ የተራራው ትርታ አደንቋሪ ይሆናል ። ላይ አብሮ ይሸበራል ፣ ነፍሴ ተጨንቃለች ። ተራራው ተጠምዶ እንደቆየ ቦምብ ድንገት ይፈነዳል ፣ ግለም ይደበላለቃል ፣ ምጽዓት ይሆናል ፣ ጦርብ ድንጋዮች ሰማዩን ያለብሱታል ። እንደገና እያላብኝ እነቃለሁ ።

ልክ በ10 ሰዓት ከመሰብሰቢያ ወረዳችን ከከፍታ ነጥብ 492 ተነቃነቅን ። ቲክሲ ላይ ቶሎ ይነጋል ። ሮራ ጸሊም ላይ የንጋት ጸሐይ በሙሉ ድምቀቷና ውበቷ ስትወጣ ማየት እጅግ ያስደንቃል ። ተፈጥሮ ውብ የንጋት ትርኢት የምታሳይበት ቦታ ነው ። ለመጀመሪያ ጊዜ ከፍታ ነጥብ 1702ን ከሩቅ አየሁ።የአካባቢው ትልቁ ተራራ ባይሆንም ከሌሎቹ ይልቅ ግርማ ሞገስ ተነካጽሮ ታየኝ ። ቀጥ ብሎ ከምድር ወደ ሰማይ የተወረወረ ሹል ተራራ ነው ። የመቶ አለቃ ጋሻ ጠና ነበር ተራራውን ያመለከተኝ ። የቀይ እምቡጥ ጦር አባሎች በሙሉ አንጋጠው ተራራውን በአድናቆት ይመለከቱ ነበር ። ራታቸው ያበራል ። ያውና የመጨረሻ ግባቸው! የልባቸውን ትርታ የሰማሁ መሰለኝ ፣ እንደ እውነቱ ከሆነ ግን የራሴን የልብ ትርታ ነበር የማይምጠው ።

ኩሉኔል ታሪኩ ወደኔ ሲመጣ አየሁት ። አረማመዱ ሁሉ ፈጣንና ቀልጣፋ ሁኗል ። አዲስ ዩኒፎርም ለብሷል ። ተርብ መስጧል ።

«ዛሬ አምሮብህል» አልኩት ።

«የክት ልብሴን ነው» ብሎኝ ፣ ከፋቅ የሚታየውን ተራራ በዓይኖቼ ሲቃኝ ከቆየ በኋላ ፡ «ቆንጆ ተራራ ነው ። መቃብሬ እዚያ ላይ ቢሆን አይከፋኝም ። ለሰማይ ቅርብ ነው ፣ አይመስልህም?» አለኝ ።

«እኔስ ለመቃብሬ አዲስ አበባን ነው የምመርጠው ። ብዙ አበባዎች ያሉበት ቦታ ይሻለኛል» አልኩት ።

«እኛ ይህን ተራራ መርጠናል» አለኝ ።

«የሚሞትበትን ቦታ ማንም ሊመርጥ አይችልም ፣ ጀግኖችም ቢሆኑ» አልኩት ።

«ደርሰናል እንግዲህ» ብሎኝ ወፋን ተከትለኝ ወደ ወጊያ ወረዳው እንዴት እንደምንጮድ አስረዳኝ ። ከጦሩ ኋላ መሆን ነበረብን ። የሕክምና ጓድ ኃላፊ የሆነ አንድ ሥሮ አለቃ በባል ደረባኝነት ተሰጠን ። ማንኛውንም መመሪያና ትእዛዝ መቀበልም ያለብን ከእሱ ነበር ። ወደ ከፍተኛ ነጥብ 1702 የሚወስደው መጠጊያ መንገድ ሁሉ በፈንጂ ታጥሮአል ። እና ከፍተኛ ጥንቃቄ ማድረግ ያስፈልጋል ። አለዚያ በፈንጂ ድንገት ወደ ሰማይ ጉነን እንደምንቀር የታወቀ ነገር ነበር ።

«አይዞህ ፣ ስለኛ አታስብ» አልኩት ።

«እንድትሞቱ አልፈልግም ። የወሬ ስንቅ ይገኝሁ ብትመለሱ ይሻላል» አለኝ ።

«ንገረኝ ታሪኩ በሞቱ ፣ ስለሞት አስበህ ታውቃለህ?» አልኩት ። ከብረት ቆቡ ውስጥ ወጥቶ የተንጠለጠለውን ረጂም ጠጉሩን መዞ እየገመደ ፡ «ወታደር በጦር ሜዳ ስለሞት አያስብም» አለኝ ።

«እንዴት?» አልኩት ።

«የቀበሮ ጉድጓድ ስንቆፍርና ፣ በደረት ስንሳፋ ፣ ስንፈቀቅ ፣ በቀ. ጉድጓዳችን ውስጥ ሆነን ሲያልበንና ስንሰጋ ፣ ሰናጠቃና ስናፈገግ ፣ ስለሞት ለማስብ ጊዜ የለንም ። እንዴት ልበልህ?

ጠላት ነው ሁልጊዜ የሚጥተው ፡ አንተ አይደለህም» ካለ በኋላ ፡
 ባሳብ ተውጦ ቆየና ፡ «ይልቅ ሕይወት ነው የሚያሳስበው ፡
 ጥት አይደለም» ብሎ የእጅ ሰዓቱን ተመለከተና ፡ ውጊያው የሚ
 ጀመርበት ጊዜ ተቃርቧል ። አደራችሁን ተጠንቅቁ ። ቻው ።
 ከፍታ ነጥብ 1702 ሳይ እንገናኛለን» በማለት በጣቶቹ የድል ምል
 ክት አሳየኝና ትንሽ ከሐደ በኋላ ተመልሶ መጣ ። አተኩሮ ተመ
 ላከተኝ ። አንድ ነገር ሊነግረኝ ነው ብዬ ስጠብቅ አሳቡን ለው
 ጠና ምንም ሳይለኝ ዝም ብሎ ተመልሶ ሔደ ። ምን ሊነግረኝ
 ፈልጎ ይሆን? ሆይን ቆረጠኝ ።

ከዝቅተኛ መሬት በመጀመር ቀጥተኛ ግድለት ያለውን
 ተረተር በግራ በኩል ይዘን ወደ ግባችን እንጠጋ ጀመር ። አካሒዳ
 ችን ስንዝር በስንዝር ነበር ። ጊዜ ራሱ ድንገት ቀጥ ብሎ የቀረ
 መሰለኝ ። ተራራው ተረተሩ ፡ ሸለቆውና ግድለቱ እንደ መቃብር
 ጸጥ ብሎአል ። የዓለም ልብ ትርታ ድንገት ቀጥ ብሎ ፡ ሕይወት
 ለዘላለም አሸልባ የቀረች ያህል ሆኖ ነበር የሚሰማው ። የሰፈነው
 ጸጥታ ከባድ ወጥረትና ጭንቀት ሰው ላይ ያሳድራል ፡ ስጋት
 ይፈጥራል ፡ ያስጫንቃል ። የ17ኛ ክፍለ መር አካል የሆኑት 19ኛ
 እና 11ኛ ሻርጊዶች ሥርጡን ይዘው ከቀይ እምቡጥ ሻለቃ መር
 ግራና ቀኝ ተሰልፈዋል ። ሁለቱም ሻርጊዶች ቀደም ብለው በው
 ጊያ ወረዳው በመገኘት መሸገዋል ። ሁሉም ከቀበሮ ጉድጓዳቸው
 ውስጥ ሆነው ይታያሉ ። መቀቱ አይጣል ፡ 38 ድግሪ ሲንቲግሬድ
 ደርሷል ። ኩሎኔል ታሪኩ የተናገረው ሐቅ በመጠኑም ቢሆን
 ተከሰተልኝ ። መርነት ሲባል ሁልጊዜ የጨበጣ ውጊያ ማለት
 አይደለም ። በአብዛኛው ከቀበሮ ጉድጓድ ውስጥ ሆኖ የጠላትን
 ተኩስ ውርጅብኝ እያዳመጡ ላብ የመድፈቅ ፡ በስጋት የመጫ
 ነቅ ፡ በደረት እንደድመት የመሳብ ፡ የመንፈቀቅ ፡ ወሳኝ ሰዓት
 ስትደርስ የማጥቃት ፡ ቦታ የመያዝ ካልሆነም የማፈግፈግ ተግ
 ባር ነው ። መርነት እንደ ዳማ ጨዋታ ነው ። ግራና ቀኝ ጎንህንና
 ጀርባህን እየጠበቅህና የጠላትን ደካማ ገን እየሆነ እንደሁኔታው
 ታጠቃለህ ፡ ወይም ታፈገፍጋለህ ። የጠላት ተኩስና ኃይል ከበረ
 ታብህ ታፈገፍጋለህ ፡ ከተከበብክና መውጫ ካጣህ እጅህን
 ትሰጣለህ ። የመርነት ጨዋታ ደንብ እንዲሁ ቢሆንም ፡ አብዛኛ
 ውን ጊዜ ደንቡ በተግባር አይውልም ። የጠላት ተኩስ ምን ቢበዛ፤
 ኃይሉ ምን ቢጠናከርና ከበባው ምን ፍጹም ቢሆን ፡ ሰዎች

አብዛኛውን ጊዜ እስከመጨረሻው ሰው ድረስ ይዋጋሉ ። በጦር ሜዳ ሎጂክ አይሠራም ። የተረፉት ጀግኖች ይሆናሉ ። የሞቱትስ? ክብር ለሙታን ። በእውነት ጦርነት አስቀያሚ ነው ። ያስጠላል ። ግን የሰው ልጅ ያለ ጦርነት የኖረበት ጊዜ የሰም ። የሰው ልጅ ታሪክ የጦርነት ታሪክ ነው ። የሰው ልጅ ያለጦርነት የሚኖርበት ጊዜ ይመጣ ይሆን? ምኞት ነው ። የጦርነትን ጥፋት በሰው ልጆች ላይ የሚጋብዙ ሠይጣናዊ ኃይሎች እስካሉ ድረስ ምን ተስፋ ይኖራል?

በየተራራውና በየተረተሩ ሰፍኖ የቆየው ከባድ ጸጥታ ድንገት ተናግቶ ምድር ቀውጧ በመሆን ፣ መድፎች ያጓሩ ፣ የስታሊን ኦርጋኖች ተራራውንና ተረተሩን ያናግሩ ፣ መትረየሶች ይንፈቀፈቁ ከላሽኖች በየጎራው ይንጣጡ ጀመር ። ባንድ ጊዜ ድብልቅልቁ ወጣ ። አየሩ በፈንጂ ጢስና በጥይት ባሩድ ሽታ ተበክሏል ። ተዋጊ አይሮፕላኖች እንደ ቀስት ከሰማይ ወደ መሬት እየተወረወሩ አስበርጋጊና አስረሪ ድምጽ ሲያሰሙ ከቆዩ በኋላ ከፍታ ነጥብ 1702 ፣ ካርታ ቁጥር 5044 ላይ የቦምብ ዝናብ ያዘንቡ ጀመር ። የወገን ከባድ መሣሪያ ከግራና ከቀኝ ያለ ማቋረጥ ያጓራል ። ተራራው ፣ ይቃጠላል ፣ ይነዳል ፣ ይጋያል ። የጠላት ባለ 50 ካሊበር መትረየሶች ከየተራራው ጫፍ ይንተከቱ ካሉ ፣ ያስካካሉ ። ጸረ አይሮፕላኑን ያደበላልቁታል ። ቢ—10 ጸረ ታንክ መሣሪያዎች ይተኮሳሉ ። የእጅ ቦምቦችና ፈንጂዎች እንደ ነጎድጓድ ይጮሁሉ ። ሰዓቱ ደረሰ!

ባልደረባችን ያስር አለቃ ዳምጤ መሣሪያዎቹን በድምጽ እየለየ ያመለክተኝ ነበር። መድፍ —ቦምብ —ፈንጂ —ሞርታር —ጸረ ታንክ —ጸረ አይሮፕላን አር ሃ.ጂ —ዶሽካ ሦቲ አር ዙ23— ቢ.ኤም — ወ.ዘ.ተ ። ካሚራችንን አንድ ምቹ ቦታ ላይ ጠምደን ነበር ። ፊልሙ ይዞራል ።

«እንዴት ነው?» አልኩት አሸብርን ።

«እስካሁን ጥሩ ነው ። ተራራው ጥሩ ሆኖ ይታያል ። ግን ለመጠጋት እንዴት ነው የምንችለው?» አለኝ ።

«ለመጠጋት ፈጽሞ አትችሉም ። እንኳን ለናንተ ለወታደሩም አስቸጋሪ ነው ። የሞት ተራራ ነው» አለኝ ። ያ10/ አለቃ ዳምጤ

«ከዚህ በኋላ ምንድነው የሚሆነው?» አልኩት ።

«እንግዲህ የቀይ እምቡጥ ጦር ግዳጅ ተቃርቧል ። አሁን መሐል ለመሐል ወደ ተራራው እየተጠጉ ናቸው ። ጊዜው ሲደርስ ከ11ኛ ብርጌድ በሱተጀርባ ድንገት በመዞር ፣ በገራ በኩል ሰብረው ለመውጣት ነው የተዘጋጁት ።» አለኝ ።

«በዚያ በኩል ግድለቱ ቀጥተኛ ስለሆነ አስቸጋሪ አይሆን ባቸውም ወይ?» አልኩት ።

«የተመረጠውም በዚህ ምክንያት ነው...»

«እንዴት? ለምን?»

«በዚያ በኩል ይመጡበናል ብለው አያስቡም ተብሎ ስለታሰበ ነው» በማለት አስረዳኝ ።

«እስቲ ተስፋ እናድርግ» አልኩት ።

ከ58ኛ እና ከ51ኛ የጠላት ብርጌዶች የተውጣጣ 1ኛ እና 3ኛ ሻሳቃ ጠንካራ ኃይል ከፍተኛ ነጥብ 1702 ላይ መሽጎ የሚጠባበቅ መሆኑ ታውቋል ። ትኩረታቸው መሐል ለመሐል ሰንጠቆ በሚመጣው ቀዳሚ ጦርና ተደራቢና ደጀን ጦር ላይ መሆኑን ከአላማቸው ለመረዳት ይቻል ነበር ። የተፈለገውም ይህ ነበር ። ተራራውን በከባድ መሣሪያና በተዋጊ አይሮፕላኖች የመደብደቡ ሥራ ቀጥሏል ። ዓለም ተደባላል፤ የሚሰማው የተኩስ ድምጽ እብዶች ተሰባስበው በምጽአት መድረክ ላይ እንደሚጫወቱት መዘቃ ነበር! በተዋጊ አይሮፕላኖች የታጀቡ ትላልቅ አይሮፕላን መጥተው ተራራው ላይ ፓራ ኮማንዶዎችን በጃንጥላ ያወርዱ ጀመር ። የጠላት ተኩስ በረከተ ። ልቤ ተሰቀለ ። ግን ዓይኖቼን ለመክደን አልቻልኩም ።

«ምነው! ለእልቂት መዳረግ አይሆንም!» አልኩት ያሥር አለቃ ዳምጤን ።

«አይሆን! ደሚዎች ናቸው» አለኝ ።

ደሚዎች ከሩቅ ሲመለከቷቸው ልክ የእውነት ሰዎች ይመስላሉ ።

«በቃ አሁን ነው!» አለ ።

«ከንቲባ» ስሜት ያዞት ወደ ፊት ሮጠ = እንዲመለስ ብሎ
ሀብትም ሊሰማኝ አልቻለም = ተከተለኩት = ደጦ ነፍሴን
ነበር የምሮጠው : እሱን ለመያዝ ይሁን ወይም ከእሱ ጋር ለመ
ሔድ : የማደርገውን ነገር አላውቅም ነበር = 19ኛ እና 11ኛ
ብርጊዶች በቀኝና በግራ በኩል ሣንጃ ወደረው እየተኮሱ ተነቃ
ነቁ = የቀይ እምቡጥ ጦር አባሎች ልክ እንደተባለው ከ11ኛ
ብርጊድ በስተጀርባ ዞረው ወደ ከፍታ ነጥብ 1702 የሚያወጣ
ውን አስቸጋሪ ግድለት ተያይዘውት ነበር = ኩሎኔል ታሪኩ :
ሰዎቹን በያዘው ሸጉጥ ወደራት እንዲሔዱ እየጋበዘ : ካንዱ
መረማመጃ ድንጋይ ወደ ሌላ በመዝለል : ከጦር ጓዶቹ ፊት
ቀድሞ ተራራውን ተያይዘታል = የመቶ አለቃ ጋሻ ጠና ከነኑ
ነበር = ጦሩ ከሚተኩሰው ጥይት ይልቅ በወኔ የሚያሰማው የው
ጊያ ጩኸት ይበልጥ የሚያስረዳ እና የሚያስበረግግ ነበር =

ከንቲባን ደርሼበታለሁ = ግን ተመልስ አላልኩትም = ቀይ
እምቡጦችን ተከትለን ጋራውን እንቧጥጥ ጀመር = የድንጋይ
ናዳ ግራና ቀኝቱንን ይበራል = ፈንጂና ቦምብ ምድሪቱን
ያናውጣል : የጠላት መትረየስ ያለማቋረጥ ይንተከተካል :
ይንፈቀፈቃል = ጠላት ነቅቶ ወደ ቀይ እምቡጦች አቅጣጫ
ዞሮ ነበር = ግን : ቀይ እምቡጦች የእጅ ቦምብ እንደጨበጡ
ከጠላት ምሽጎች እየዘለሉ መግባት ጀምረዋል = የፈንጂ ጢስና
የባሩድ ሽታ ያፍናል : ያስለቅሳል = ካንድ በኩል ያለማቋረጥ
እየተንፈቀፈቀ አላራምድ ያለ የጠላት መትረየስ ነበር = የተከሰ
እሩምታ ይረጭበታል : የቦምብ ጋጋታ ይወርድበታል = ግን
መትረየሱ ላንቃውን አይዘጋም : መረማመጃ በር ዘግቶ
ዝም ብሎ ይንጣጣል = አንድ ቀይ እምቡጥ እንደ ነብር እያደባና
በደረቱ መሬት ይዞ የሞት ላንቃውን ወደማይዘጋው የጠላት
መትረየስ ሲሳብ ድንገት አየሁትና ትንፋሼን ውጪ ዝም አልኩ =
ከንቲባም እንዲሁ አይቶት ኖሮ : ቀጥሎ የሚሆነውን ነገር
በውል ለማየት ጓጉቶ ሳይሆን አይቀርም : አንገቱን ቀና አደረገ =

«አብደሀል እንዴ! መሬት ያዝ!» አልኩት =

ዞር ሲል በአፋ ደም ሲወጣ አየሁ =

«ከንቲባ!» ብዬ ጮህኩ =

አልሰማኝም = የጠላት መትረየስ ወደሚንጣጠቡት አቅ
ጣጫ ቴቱን እንደያዘ በረረ = በዚያኑ ጊዜ ወደ መትረየሱ ይሳብ

የነበረው ቀይ እምቡጥ በደረቱ እንደተኛ አንድ ቦምብ ከወረወረ በኋላ ፣ እንደ ነብር ዘሎ መትረየሱ ተጠምዶበት ወደ ነበረው ምሽግ ገባ ። ከንቲባ መሐል መንገድ ሲደርስ ወደቀ ። ከተኛሁ በት ተነስቼ ወደ ከንቲባ ሮጥኩ ።

«ከንቲባ! ከንቲባ!»

አይሰማኝም ። ጸጥ ብሎ ቀርቷል ። ወዙ እንዳለ ነበር ። የምጽት ሳቅ የሚሰቅብኝ መስሎ ታየኝ ። አንገቱ ላይ ተጠምጥሞ ሳምኩት ። እና እንደአበደ ሰው ተነስቼ መትረየሱ የሞት ላንቃውን ይከፍትበት ወደነበረው ምሽግ ሮጥኩ ። የመትረየሱ ላንቃ በመዘጋቱ ቀይ እምቡጦች ሆነብለው ወደ መጨረሻ ግባቸው መረማመድ ጀምረዋል ። እንደ ሮጥኩ ሔጄ ከምሽጉ ገባሁ ። መትረየሱና ተኳኹ በቦምብ ጋይተዋል ። ቀይ እምቡጡ የሌለውን ጠላት ጉሮሮ እንዳነቀ ውድቋል ። ከመትረየሱ ኋላ ጋይቶ የወደ ቀው ጠላት እግረ ቆራጣ ነበር ። የቀይ እምቡጡን ክላሺን አነሳሁና የጠላት ፊዛዎችን ወደላይ እየተን ጠራራሁና እየሞሁኩ በሳንኛ ወጋሁ..... ወጋሁ..... እስከሚበቃኝ ድረስ ። እና ቁጭ ብዬ ማልቀስ ጀመርኩ ።

እንደ ሞት ሰው ሆኖ ነበር በሙታን መካከል የምዘዋወረው ። ግንባሩ በጥይት ተነድሎ የወደቀ ፣ ሰውነቱ እንደ ወንሬት በጥይት ተበሳሰቶ የተዘረረ ፣ ጭንቅላቱ ተቆርጦ ከላይ ላይ የበረረ ፣ እጅና እግሩን አጥቶ የተንጋለለ ፣ የተሰበረ ፣ የጋየ ምሽግ። ደሙን እያዘራ «ስለ ወንድ ልጅ ፣ ውሀ እባካችሁ.....» እያለ ጠብታ ውሀ የሚለምን ፣ በሞትና በመኖር ስቃይ መሐል ተይዞ ፣ «እባካችሁን ስለወንድ ልጅ አትለፉኝ ፣ ጨርሱኝ ፣ ለነፍስ እሆናችኋለሁ.....» እያለ የሚማጠን ድምጽ ፣ እዚህም እዚያም ሰውነታቸው በታላቅ ፍርሀት የሚርበደበድ አንገታቸውን የደፉ ምርኮኞች ። በገሀነብ አዳራሽ ውስጥ እንደመዘዋወር ነበር ። የጠላት ወገን የሞተው ሞቶ ፣ የቆሰለው ቆሰሎ ፣ የተማረከው ተማርኮ ፣ የተቀረው ትጥቁን እንዳለ ጥሎ ፈርጥጧል ። ካሚራችን ወዲህና ወዲያ ይሮጥ ነበር ። ከፍተኛ ነጥብ 1702 በቀይ እንቡጥ ቁጥጥር ሥር ቢውልም አልፎ አልፎ ተኩስ ይሰማል ፣ ስለታሪክ ምንም ደንታ አልነበረኝም ። የሰው ልጅ ስቃይ ታሪክ ምን ታሪክ ይሆ

ናል? ታሪክነቱ ምኑ ላይ ነው? ጭንቅላቴ ዝም ብሎ ይዋኝ ነበር ።
ጥላቻ ብቻ ነበር ልቤን የጥላው ። እና ቀይ እምቡወች ለምርኮ
ኞች ደረቅ ራሽንና ውሀ ሲሰጡ ፣ የቆሰለውን ሲያክሙና አይዞህ
እያሉ ሲያጽናኑ ተመልከቼ ፣ በንዴትና በጥላቻ ፣ «እነዚህን
የታሪክ ዲቃላዎች ሰምን አትሏቸውም!» በማለት ጮህኩባቸው።

ትዕዛዜን የሚቀበል ወይም የሚሰማኝ ሰው አልነበረም፤
ያበድኩ መስያቸው ሳይሆን አይቀርም ሁሉም በመገረም ዝም
ብለው ይመለከቱኝ ነበር ።

«ምን ታዩኛላችሁ! ቼሎች! እውነቱን ነው ። እነዚህ
የታሪክ ዲቃላዎች ከጥቂት ደቂቃዎች በፊት ያለምንም ርኅራሄ
በጭካኔ ሲጠፈጭፉን የነበሩ አውራጆች ናቸው ። እኛ ለእነሱ
ሰዎች አይደለንም ፣ የማናሰብ አድጊዎች ወይም ጥሬ ሥጋ
የሚጎምዱ «ሌሌዎች» ነን! ለእነሱ እኛ አሁንም ቅኝ ገዢዎችና
ወራሪዎች ነን ። በእነሱ ግምት እኛ እንኳን ሌላውን ራሳችንንም
ለማስተዳደር የማንችል አህዮች ነን! እድል ካገኙ አይምሩንም ።
ጫካኝ አውራጆች ናቸው...» እያልኩ ሰጮኸ አንድ ሰው ትክ
ሻዩን ይዞ ወደኋላ ጉተተኝ ። ኩሎኔል ታሪኩ ነበር ።

«አይዞህ» አለኝ ።

«ምን አይዞህ ትለኛለህ? በላቸው!»

«እሺ ጸጋዬ ፣ አይዞህ ። ይህ ጦርነት ነው ። ስህተቱ የነዚህ
ምስኪን ሰዎች አይደለም ። ያለመታደል ሆኖ ነው እንጂ ፣ በሌላ
ጊዜና ሁኔታ ከነዚህ ሰዎች ጋር እንደወንድማማች አብረን
እንስቅና እንጫወት ነበር» በማለት ሊያጽናናኝ ሲሞክር ከምር
ኮኞቼ መካከል አንዱ የኩሰጠውን ደረቅ ራሽን አንድ ቀይ እም
ቡጥ ፊት ላይ በድፍ ራት ወርውሮ ሊያንቀው ተነሳ ።

ኩሎኔል ታሪኩ እኔን ለተቀኝና ሑዶ ፣ ምንድነው! አለው ።

«አንተ ነጻ አታወጣኝም!»

«ታዲያ ግንኛው ነጻ የሚያወጣህ!»

«ፔትሮ ዶላር መጥቶ ነጻ እስከሚያወጣው ይጠብቅ! በለው!
አልኩኝ ።

«ሻዕቢያ ለዘላለም ትኑር!» አለ ።

ለላው ምርኮኛ በታላቅ ቁጣ «ሻዕቢያ ትውደም!» ብሎ ተጠለፈ ፡ «ይህ ሰው እኛን አይወክለንም» ከጥቂት ጊዜ በፊት ከኋላ በጥይት እየደበደበን ሲያዋጋን የነበረ አረመኔ ነው ። ኑሮ አኝን ከኋላኝን እሳት ከፊታችን እሳት ነበር ። አሁን ነጻ ወጥተናል ፡ ወንድሞቼ ነጻ ወጥተናል» አለና እንባውን ዱብ ዱብ አደረገ ።

ኩሎኔል ታሪኩ ወደ ደንፊው ምርኮኛ መለሰ ብሎ ፡ «ይህን ሰው ፈትሸው» በማለት የመቶ አለቃ ጋሻ ጠናን አዘዘው ።

ጋሻ ጠና እንደታዘዘው ምርኮኛውን ሲፈትሽ ጠጋ ሲለው ፡ መሣሪያውን ለመቀማት ይታገለው ጀመር ። ኩሎኔል ታሪኩ ራመድ ብሎ በግራ እጁ አንቆ ያዘውና ፡ አትሞትም! ይህኛ ምድር ከወንበዴዎች ነጻ መውጣቷን ሳታይ አትሞትም! ውሰዱት ይህን ወስላታ!» አለ ።

ወንበዴው አልተበገረም። ኩሎኔል ታሪኩን ፊቱ ላይ ተፋብ በት ። ታሪኩ አልተናደደም ። ለጥቂት ሴኮንዶች ዝም ብሎ ተመለከተው ። በግራ እጁ ወደ እሱ ሳብ አደረገውና ግንባሩ ላይ ሳመው ። እና ሽጉጡን መዞ እዚያው ግንባሩ ላይ ባንድ ጥይት ነድሎ ጣለው ። ሌሎቹን ምርኮኞች ብርክ ያዛቸው ። መቆም ስላቃታቸው ። ወደቁ.....

«ከፊቱ ውስጧቸው!» አለ ኩሎኔል ታሪኩ ። ተመትቶ የወደቀው ወንበዴ የንድ መሪ ነበር ። ኪሱ ሲፈተሽ አንድ ቁራጭ ወረቀት ተገኘች ። አጭር መመሪያ ተጽፎበታል ። መመሪያው ፡ «አሥመራ ባስጥኳይ ሴደህ ለሥዕላይ በራሽ ሪፖርት አድርግ ። ፓራዲዞ ቡና ቤት ታገኘዋለህ ። እና አሮማይ የሚለውን ኮድ አስታውስ» ይላል ። ኮዱ በመመሪያው ላይ አልተገለጸም ። ብዙ ገንዘብ በኪሱ ይዞ ነበር ። «አሮማይ» የሚለው ቃል ጭንቅላቴን መታኝ ። ኩሎኔል በትሩ ተሰማ ስለ አሮማይ የጠየቀኝ ጥያቄ ትዝ አለኝ ። የሰውየው መገደል ቢጸጽተኝም ምንም ማድረግ አልተቻለም ። ሞቱን የፈለገበት ምክንያት አሁን ገባኝ ። እና ፊጣውን ረገምኩ ። ቢሆንም የሥዕላይ በራሽን ማንነት በማወቁ ደስ አለኝ ። ሥዕላይ በራሽ! እጉያችን ውስጥ! ገረመኝ ። የኩሎኔል በትሩ ጥርጣሬም አስደነቀኝ ። አሮጌ ቀበሮ!

ብዙ ቀይ እምቡጦች ብናጣም ድሉ የኛ ሆኗል ። ከንቲባ አንዱ ቀይ እምቡጥ ነበር ። የከንቲባን ጥት መቀበል ወይም ጣመን አልቻልኩም ። በቅርብ የሚያውቁትና የሚወዱት ሰው ሲሞት ጣመን ያስቸግራል ። ትዝታው አይሞትም ። በዚያኑ እለት ዘጠኝ መቶ የጠላት ሬሣ ተቆጠረ ። በቦምብ ከጋዩት ሌላ አያሌ መሣሪያዎች በወገን ጦር እጅ ገቡ ። የቀይ እምቡጥ ዘመቻ ዓርማ ከከፍታ ነጥብ 1702 ላይ ሲተከል የነበረው ሰሜት እጅግ አድርጎ ልብ የሚነካ ነበር ። ለወደቁት የቀይ እምቡጥ ጀግኖች እሩምታ ተተክሰ ። የሕሊና ጸሎትም ተደረገላቸው ። ሁሉም የሞቱት የጀግና ጥት ነበር ። አብዛኛዎቹ የሞቱት የእጅ ቦምብ እንደጨበጡ ጠላት ምሽግ ውስጥ ዘሎ በመግባት ነበር ። ብቻ ውን የወደቀ አንድም የቀይ እምቡጥ ጀግና አላየሁም ። የጠላት አገገት አንቀው የወደቁ ብቻ ነበሩ ። ጓዶቻቸው ወደፊት እንዲ ራመዱ መስዋእት የሆኑ ነበሩ ። ከሎኔል ታሪኩ ለቀይ እምቡጥ ዘመቻ ዓርማ ወታደራዊ ሠላምታ በሚሰጥበት ጊዜ ፡ እንባው ጉንጮቹን አቋርጦ ጫካ ከመሰለው ጢሙ ውስጥ ገብቶ ሲጠፋ ይታይ ነበር ። ጀምበሯ አቆልቋለች ። ሮሬ ጸሊም ጠቁርአል ። ሰማዩ በሺህ ቀለሚት አሸብርቆ ቀልቷል ። አድሆባ ሸለቆ ላይ ጸሐይ ስትጠልቅ ማየት ሌላው የተፈጥሮ ትንግርትና ተአምር ነበር ። ይገርማል ፡ የሰው ልጅ የመኖር ናፍቆት እንዲያድርበት ተፈጥሮ ዘላለም እንደጋበዘችው ትኖራለች ። የተረፍነው ጥሪ ዋን ተቀብለን በደም የያዝነውን የውጊያ ወረዳ ማጠናከር ጀምረን ነበር ። ሥራው ብዙ ጥረት አልጠየቀም ። ተጠናክሮ የቆየውን የጠላት ምሽግ በይበልጥ የማጠናከር ሥራ ነበር ። ቲክሲ ወደ ሚገኘው የወገን ማዘዣ ነጥብ ተመልሼ እዚያ እንዳድር ከሎኔል ታሪኩ ጠይቆኝ ነበር ። ግን አሳቡን አልተቀበልኩትም — «ለምን ድነው እንዳንጸግባቸው የማትቆጥረኝ!» በማለት ።

«ይሁን ። አንዳችን ነህ» በማለት ተወኝ ።
«እንኳን ደስ ያለህ» አልኩት ።

«አስደናቂ ድል ነው ። ግን ድሉ የቀይ እምቡጦች ብቻ አይደለም ። ከጥሩ ቅንብርና እቅድ የተገኘ የጋራ ድል ነው» አለኝ ።

ልክ ነበር ። አሁን ሳስበው እቅዱና ቅንብሩ በጣም የሚያስደንቅና የሚያስመሰግን ነበር ። ቀጠለና ፡ «ግን ፡ አሁን አንድ ችግር ይታየኛል» አለኝ ።

«ምን ?»

«ጠላት ድንገት ሆኖበት ነው እንጂ ይህን ነጥብ በቀላሉ አይለቅም ነበር ። አሁንም ተስፋ ቆርጦ አይቀርም ። ይህ ነጥብ ከተያዘ ሌሎችም ነጥቦች አንድ ባንድ ይወድቃሉ ። የናቅፋ በር ተከፈተ ማለት ነው ። እንደጥታየው ናቅፋ ከዚህ ነጥብ በስተጀርባ ናት ። ስለዚህ ጠላት ያለ የሌለ ኃይሉን አሰባስቦ መልሶ የማጥቃት ርምጃ የሚወስድ መሆኑ የማይቀር ነገር ነው ። ፈጥነን በመነቃነቅ ድሉን ካሰላፉን ጌላ ችግር ይገጥመናል» አለች ።

«ታዲያ ችግሩ ምንድነው?»

«ፍጥነትና የሰው ኃይል ። እኛ የሽምቅ ተዋጊዎች ፍጥነት የለንም ። በዚህ ላይ ደገሞ አንዳንድ ኃይሎቻችን ልምድ ያንሳ ቸዋል ። አሁን ወላጅ ነገር ፍጥነት ነው» አለች ።

ለናቅፋ መንደርደሪያና መሸጋገሪያ ድልድይ የሆነው ከፍታ ነጥብ 1702 በመያዙ ፣ የ17ኛ ክፍለ ጦር ዋስትና የሆነው የግራ ክንፍ 11ኛ ብርሂድ በሁለተኛው ቀን ወደ ከፍታ ነጥቦችን 1521 1527 1590 በአንድ ምዕራፍ አጥቅቶ ለመያዝ ተነቃነቀ ። በ1807 ሰዓት እነዚህ ነጥቦች በሙሉ በወገን ጦር እጅ የወደቁ መሆናቸውን በታላቅ ደስታ ሰማን ። ከእንግዲህ የናቅፋ መውደቅ የጊዜ ጉዳይ ነበር ። ጋቤጣዎቻችንን እያጋጩን የፈላ ሚሊ ድራ ፍት ስንጠጣ አመሸን ። ካሁኑ ስለናቅፋ ማለም ጀምሮ ነበር ። ናቅፋ ካለንበት ከሰባት ኪሎ ሜትር በላይ አትርቅም ። አጠቃላይ የድል ምሥራች ደወል ሲደውል ይሰማኝ ነበር ። አንዱ ቀን ሐደ ፣ ሌላው ቀን መጣ ። ካንድ ድንጋይ ጥላ ሥር ቁጭ ብዬ ማስታወሻዬን እየተመለከትኩ ሳስተካክል ከከፍታ ነጥብ 1702 በስተቀኝ ድንገት ከባድ ተኩስ ተከፈተ ። ደብልቆልቁ የወጣ የከባድ መሣሪያዎች ተኩስ ነበር ። ምን ይሆን ? እያልኩ ሳስብ ኩሎኔል ታሪኩ ረዳቴን ልኮ አስጠራኝ ። ናቅፋ ለመግባት የሚደረገው የማጥቃት ርምጃ የተጀመረ መስሎኝ ደስ ብሎኝ ነበር ። ግን የታሪኩን ፊት ሳይ አድርብኝ የነበረው የደስታ ስሜት እንደበጋ ጉም ከውስጤ በንኖ ጠፋ ።

«ምንድነው?» አልኩት ።

«ከፍታ ነጥብ 1702ን ለቀን መውጣት አለብን» ብሎኝ የእጅ ሰዓቱን ተመለከተና ፡ «ልክ በ18 መቶ ሰዓት» አለኝ ።

«ትቀልጻለህ!»

«ትዕዛዝ ነው» አለኝ ።

«ግን ፡ ለምን? ምን መጣ?»

ሁኔታውን ረጋ ብሎ አስረዳኝ ። ጠላት ያለ የሌለ ኃይሉን አሰባስቦ በመስበቅና ፡ ቢ— 10 ጸረ ታንክ ፡ 120 እና 82 ሚ. ሚ. ሞርታሮች ወደፊት በማቅረብ ፡ እንዲሁም መድፍና ታንክ በርቀት በመጠቀም 19ኛ ብርረድ ይዞት የነበረውን ከፍታ ነጥብ 1755ን ሰብሮ በመግባት አስለቅቋል ። ከፍታ ነጥብ 1755 ጠላት እጅ ተመልሶ ከወደቀ ፡ ከፍታ ነጥብ 1702 በግራ ከንፍ በኩል ክፉኛ ስለሚጋለጥ ለመከላከል እጅግ ያስቸግራል ። እንዲያውም ለመከላከል አይቻልም ። የመከላከሉን ኃይል ለማጠናከር እንዳይቻል ደግሞ አጎራባች ኃይሎች ስለዘገዩ በወቅቱ አይደርሱም ። ሌላ አዲስ ተዋጊ ኃይል ለማሰለፍ የጊዜው ሁኔታ አልፈቀደም ። በመካሄድ ላይ ያለው ውጊያ የወገንና የጠላት ጦር በጠባብ ወረዳ ላይ የተሰባጠረበት ሁኔታ ስለሆነ በተዋጊ አይሮፕላኖችም ሆነ በከባድ መሣሪያዎች ለመጠቀም አላመቸም ። በዚህ ላይ ውጊያ የሚደረግባቸው ወረዳዎች ሁሉ በጣም ጠባብ ስለሆኑ አሁን ተጨማሪ የሰው ኃይል ቢገኝም እንደልብ ማሰለፍ ያስቸግራል ። ሌላው ችግር ጠላት ያደረገው የተጠናከረ ዝግጅት ነበር ። ጠላት የወገንን ጦር ንቅናቄና አሰላለፍ በሚገባ ያውቃል ። በቂ መረጃ አለው ። የመረጃ ምንጮቹው ካልተዘጋ የወገን ጦር በጦር ሜዳ የሚያደርገው ፍልሚያ ሊሰምር አይችልም ። ስለዚህ ለጊዜው ያለው አማራጭ የተያዙትን ወታደራዊ መሬቶች ለቆ ወደኋላ ማፈገፈግ ወይም በጠላት ተቆርጦና ተከቦ እየተዋጉ ማለቅ ወይም እጅ መስጠት ብቻ ነው ።

«እውነትክን ነው?» አልኩት ።

«ይኸው ነው» አለኝና በራዲዮ መገናኛ በኮድ ሙልክ የደረሰውን አጭር ትእዛዝ እንደገና ካነበበ በኋላ የመቶ አለቃ ጋሻ ጠናን ጦርቶ ፡ ቀይ እምቡጦች ልክ በ18 መቶ ሰዓት ነጥባቸውን ለቀው ለመውጣት እንዲዘጋጁ አዘዘው ።

ይህን ስትራቴጂካዊ ነጥብ ለማስለቀቅ ውድ ሕይወታቸውን አሳልፈው የሰውነት ቀይ እምቡጦች ታዩኝ ። በታላቅ ንዴትና ቁጣ ፡ «ይህን ሁሉ ቀደም ብለን ለምን አላሰብንበትም ነበር! ናቅፋ ለመድረስ የቀረን ሰባት ኪሎ ሜትር ብቻ ነው ። አሁን እነዚህን ነጥቦች መልቀቅ ምን ማለት ነው? ወይስ ወታደራዊ ቀልድ ነው!» አልኩት ።

«የለም ጸግሽ ፡ የጦርነት ጩዋታ ነው ። ማጥቃት እንዳለ ሁሉ ማፈገፈግም ይኖራል ። የበላይ አለቆቹ የዚህን ገዥ መሬት ወሳኝነት ያውቃሉ ። ለቀን እንደንወጣ የፈለጉት ለሕይወታችን ሰጥተው ነው ። ግን እኛ የመጣነው በፊትም በሕይወታችን ቆርጠን ነው ። ለኅን መውጣት የለብንም» ብሎ መልእክቱን እኪሱ ከተተ ። ደስ የሚል ፈገግታ ፊቱ ላይ ይታይ ነበር ። ባሳቡ የቆረጠ መሆኑ ያስታውቃል ። ቀጠለና «እኔ አልሄድም ። ይህ ተራራ የኔ ተራራ ነው ። በእጄ የተከለከሉትን ዓርማና ቀይ ሰንደቅ በእጄ ከመንቀል ሞቴን እመርጣለሁ!» አለኝ ።

ላጭር ጊዜ ከባድ አሳብ ዋጠኝ ። ግን የማስበውን ነገር አላወቅሁም ። ከባድ ዝምታ ብለው ይሻላል ። የጋሻው ጠና ተመልሶ መምጣት ነበር ከዝምታዬ የቀሰቀሰኝ ። በዓደቻቸው ደም የያዙትን ነጥብ ለቆ ለመሔድ የሚፈልግ አንድም ቀይ እምቡጥ እንደሌለ ለኩሎኔል ታሪኩ ነገረው ።

«እርግጠኛ ነህ?» አለው

«እርግጠኛ ነኝ ዓድ ኩሎኔል.....»

«እኔም ከእነሱ እንደማልለይ ንገራቸው ። እዚሁ እንሞታለን.....»

«የበላይ ትእዛዙስ ዓድ?»

«ስለእሱ አትጨነቅ፡ ይህን ገዥ ወታደራዊ መሬት መልቀቅ የለብንም ። እስከ መጨረሻ ሰው ድረስ እንዋጋለን ። የማስረዳቱ ኃላፊነት የኔ ነው ።» ብሎ አስናበተውና ወደኔ መለስ በማለት ፡ «አንተና ዓዶችህ አሁን መሔድ አለባችሁ» አለኝ ።

«ማን አለህ! » አልኩት ።

ሳቀና ፡ «ወታደራዊ ትዕዛዝ ነው» አለኝ ።

«አንደኛ እኔ ወታደር አይደለሁም ። ሁለተኛ ምንው አንተ አልተቀበልከው?» አልኩት ።

ከተቀመጠበት ተነስቶ ፊቱ ሲንጉራደድ ቆየና ፡ «ስማኝ ጸጋዬ ፡ ከበላይ የተሰጠው ትእዛዝ ልክ ነው ። ለሕይወታችን ታስቦ ነው ። ግን ይህ ገዥ መሬት ነው ። በምንም ሁኔታ መልቀቅ የለብንም ። ከዚህ ቀደም እንዳልኩህ በጦር ሚዳ ምክንያትና ሎጂክ ሁልጊዜ አይሠራም ። መኖር የሰው ምኞት ነው ። ግን እኛ አሁን ከሎጂክ ውጭ ሆነናል ። እና አሁን የኛን አስተሳሰብ የሚለውጥ ምንም ኃይል የለም ። እዚሁ ለመሞት ረልገናል ። እና እዚሁ እንሞታለን» አለኝ ።

«እኔም» አልኩት ።

«አንድትሔድ የምፈልግበት ሁለት ምክንያቶች አሉኝ.....»

«ምንና ምን?»

«አንድ እዚሁ ብትቀር ማን ታሪካችንን ያቀርብልናል?»

«ታሪክ ገደል አባቱ ይግባ!»

«ሁለት ፡ የምታደርስልኝ የግል መልእክት አለኝ.....»

«ምን?»

የታሸገ ኢንፎሎፕ ከደረት ኪሱ አውጥቶ ሰጠኝና ፡

«መልእክቱ ምንና ለማን እንደሆነ አልነግርህም ። በሕይወት ከተገናኘን መልሰህ ትሰጠኛለህ ። ካልሆነም ኢንፎሎፕን ከፍተህ ምን እንደሆነ ካየህ በኋላ ለሚመለከተው መልእክቱን ታደርስልኛለህ ። ይህችን ውለታ አድርገልኝ» ብሎ እጄን ጨብጦ ያዘና «መልእክቱ ቁም ነገር ኖሮት አይደለም ። እንደ እውነቱ ከሆነ ጅልነት ነው ። ግን ጥናው ነገር ያንተና የጓዶችህ መሞት ጥቅም የለውም ። የምትጽፏቸውና የምትናገሯቸው ነገሮች ፡ የምታትሟቸው ፎቶግራፎችና የምታሳዩዋቸው ሬልሞች ላሁኑ ብቻ ሳይሆን ለመጪውም ትውልድ ይጠቅማሉ ፡ ትምህርት ይሆናሉ» በማለት እንደንሔድ ሲያገባባኝ ከቆየ በኋላ ፡ በመጨረሻ ፡ «እምቢ ብትልም በግድ እሰድሀለሁ ። እውነቱን ነው ። ምንም ቢሆን ኃላፊነት ይሰማኛል» አለኝ ። ቀልዱን አልነበረም ። የምሩን እንደሆነ ፊቱ ይናገር ነበር ።

«ለምን?» አልኩት ።

«ለታሪክ» አለኝ ።

በገድም ሆነ በውድ መሐድ ነበረብኝ ። የግል መልእክቱን እንዳደርሰለት የጣለብኝ ኃላፊነትና አደራ በጣም ከብዶኝ ነበር ። 18 መቶ ሰዓት ከመድረሱ በፊት ቀይ እምቡጦችን ከተሰነባበትን በኋላ ወደ ቲክሲ ለመሐድ ተነሳን ። እንባዬን ቋጥሪ ለመያዝ አልቻልኩም ። ኩሎኔል ታሪኩ በመጨረሻ ስም ከተሰናበተኝ በኋላ ፣ የሚዳ መነጽሩን ካንገቱ ላይ አውልቆ ሰጠኝ ።

«ምን ያደርግልኛል?» አልኩት ።

«ከእንግዲህ ምን ይጠቅመኛል?» ጠላት ወደኔ ነው እንጂ የሚመጣው እኔ ወደ እሱ አልሄድም ። ባይሆን ከሩቅ እንድታየኝ ይረዳህል ፣ ሩቅ እይበት ። ቻው» ብሎ እንደለመደው በጣቶቹ የድል ምልክት አሳየኝ ።

ትዝ ብሎኝ ከተገደለው ወንበዴ ላይ የተወሰደውን መመሪያ እንዲሰጠኝ ጠየቅሁት ።

«ምን ትሠራበታለህ?» አለኝ ።

«ያስረላገኝ ይሆናል» አልኩት ።

ወረቀቷን ፣ ከያዘው ኮርጂ ውስጥ አውጥቶ ሌሎችም ወረቀቶች ጨምሮ ሰጠኝ ። ሌሎቹ ወረቀቶች ላዛኸ መኩንኑ የሚሰጡ ነበሩ ። እኔም እንደእሱ በጣቶቹ የድል ምልክት አሳየሁትና ።

«በድል እንገናኛለን?» አልኩት ።

«በእርግጥ ድል ከኛ ጋር ነው» አለኝ ።

አገላብጪ ሳምኩትና አጃቢዎቻችንን ተከትለን ቁልቁለቱን ተያያዘነው ። ሆኖ አላስችለኝ ስላለ ወደኋላ መለስ ብዬ አየሁት ። ቀጭን ሽንጡን ይዞ ቁጥ ሳየው ናቅሩ ተራሮች ላይ በግርማ ጥገስ የሚያንዣብብ ንስር መስሎ ነበር ።

አጃቢዎቻችን ለሌሎች የወገን ጦሮች ካስረከቡን በኋላ ከመንገድ ተመለሱ ። በፍጥነት ነበር የምንጓዘው ። በየመንገዱና በየሥርጡ ከፍተኛ ወታደራዊ እንቅስቃሴ ይታያል። በወሳንሳ የሚሒዱ ቁስለኞችም ነበሩ ። አንድ ቁስለኛ ከተኛበት ተነስቶ ተኩስ ወደበረከተበት አቅጣጫ ታላቅ ድምጽ እያሰማ ሲሮጥ አየሁ ።

ልቀቅን በማለት ከጓደኞቻቸው ጋር የሚተናነቁ ሌሎችም ተስለ
 ጥች ነበሩ። ግዴታ ግን ያረፈው እንደ ወጣት ቁስለኛ ላይ ነበር።
 ከፋኛ ቆስሏል። የሞርታር ፍንጣሪ እግሩን ቆርጦታል። ደጋግሞ፤
 ስቃየን እየያችሁ ምነው ዝም ትሉኝላችሁ? በምብና መሣሪያዬን
 አስጨብጣችሁኝ እዚያው ብትተውኝ ወይም ብትጨርሱኝ ምን
 ነበረበት! እባካችሁን ጨርሱኝ!» እያለ ይማጸናል። እንዲሁ
 ሲማጸን ትንሽ መንገድ እንደሒደን፤ እንዴ አሳርፋኝ
 ብሎ ጓደኞቹን ለመነፃ፤ ካንድ ቁጥጭጦ ጥላ ሥር ትንሽ እንዲያርፍ
 እድል ሰጡት። አንዱን ወታደር ጠራውና የሆነ ነገር ነገረው።
 ወታደሩ የሰማውን ሰምቶ ዞር ከማለቱ ቁስለኛው ወጣት ከተዘና
 ጋው ወታደር ሽጉጡን ከመቅጽበት ላጥ አድርጎ በዚያው ቅጽ
 በታዊ ፍጥነት ራሱን ጨረሰ። ትራጂካ ሲበዛ ያደነዝዛል መሰ
 ለኝ ደርቄ ቀረሁ። ስሜት ከውስጤ ተጨምቆ አልቆ ባዶ የሆነኩ
 ያህል ሆኖ ነበር የሚሰማኝ። ከባስተቀኝችን ጦርነቱ እንደተፋፋ
 መና እንደተቀጣጠለ ነበር። ምንም እክል ሳይገጥመን ምሽት
 ላይ ቲክሲ፤ ማዘዣ ነጥብ ደረሰን። ለአዛዥ መኩንኑ ኩሎኔል
 ታሪኩ የላካቸውን ወረቀቶችንና ካርታዎችን አስረከብኩ። በብ
 ረት ከዘራው መሬት እየወጋ በንዴት ይቃጠል ነበር። የኩሎኔል
 ታሪኩና የቀይ እምቡጦች መልእክት ቀደም ሲል ደርሶታል።
 አንዳንዴ እንደ አበደ ሰው ዝም ብሎ በጥቅር ብረት ከዘራው
 ካርታ አሸዋ ላይ ይሰላል። አይናገርም። ቆይቶ፤ ቆይቶ፤ እሳት
 ይተነፍሳል። ረዳቶቹ ከበውት ቆመዋል። መሣሪያ አልታጠ
 ቅም። ረዳቶቹ ሆነ ብለው መሣሪያውን ያስፈቱት ይመስላል።
 አሥር ዓይነት ጥያቄ ቢያቀርብልኝም ኩሎኔል ታሪኩ በላከው
 መልእክት ላይ የማክለው አሳብ አልነበረኝም።

«ለምን! ለምን!» ብሎ የብረት ከዘራውን አሸዋ ላይ ተከ
 ላት። ከከፍታ ነጥብ 1702 የሚመጣውን ዜና ወይም መልእክት
 ለመስማት ከራዲዮ መገናኛ ዙሪያ ተሰብስበን አመሸን። መጨ
 ረሻ የደረሰን መልእክት፤ «ተከበናል — ቆሎ አልቆበናል — ቢ
 ሆንም ድሎ የኛ ይሆናል — ውጭ!» የሚል ነበር። የታሪኩ
 ድምጽ ነበር። ከድምጹ በስተጀርባ ከባድ ተኩስ ይሰማ ነበር።
 የራዲዮ መገናኛ መሣሪያውን ከባን ቆየን። ስንት ሰዓት እንደ
 ቆየን አላውቅም። ጊዜ ትርጉም አልነበረውም።

«ቀይ እምቡጥ ና! ቀይ እምቡጥ! ናደው ነኝ። ትሰማኝ
 ለህ! ቀይ እምቡጥ!..... ቀይ እምቡጥ!.....»

ከከፍታ ነጥብ 1702 የሚመጣ አንዳችም መልስ አልነበረም ። የመታገን — የመታብር — የጀግኖች — የቀይ እምቡጦች ዝምታ! መልስ አልነበረም ። ከፍታ ነጥብ 1702 መልስ አይሰጥም ። ጸጥ ብሎ ቀርቷል ። እንዳልኩት የሚወጣኝ እንባ አልነበረኝም ። ደርቂአለሁ ። ውስጤ ደረቅ አሸዋ — ደረቅ የሣሕል አሸዋ ሆኗል ። ውስጤ እንደ ደረቁ የሣሕል አሸዋ ይፋጃል ። ግን የሰሜት ጠብታ አልነበረውም ። ያን ሌሊት እንቅልፍ በዓይኔ አልቀረም ። እንደ ሣሕል በረሀ ደርቂ አደርኩ ።

ተስፋ ማድረግ ሰው መሆን አይደለ ። ተስፋ አልቆረጥኩም ። ተስፋ ሁሉ ጠፍቶ ፣ ተስፋ ማድረግ አይቀርምና ። ከከፍታ ነጥብ 1702 መልእክት መጥቶ እንደሆነ በማለት ወደ ራዲዮ መገናኘው ሔድኩ ። የመጣ መልእክት አልነበረም ። ብልግና ከተሞላበት ከወንበዴዎች ስድብ ሌላ ምንም እንደሌለ ራዲዮ አጥፊት ነገረኝ ። ከማዘዣው ነጥብ ላይ ወጥቼ ፣ ታሪኩ በሰጠኝ የሚዳ መንጽር ወደ ከፍታ ነጥብ 1702 ተመለከትኩ ። ታሪኩ የለም ። ግን ተራራው የታሪኩ መንፈስ መስሎ ታየኝ ። የወገን ጦር ለጊዜው ተከሰገም ለቆ ወደ ሌላ ማዘዣ ነጥብ መነቃነቅ ጀምሮአል ። ወደኋላ የማፈገፈጉ ጉዞናቂ ድርጅታዊ ቅንጅት የተሞላበትና ሥርዓት የሰፈነበት ነበር ። የጦርነቱ ፍጻሜ አልነበረም ። እንዲያውም አዲስ ጦርነት ይቀጥላል ። አሁን ወይም ነገ ፍቅሩ ትወድቃለች ። ታሪኩ እዚያ አይገኝም ። ግን ታሪኩን የመሰሉ ጀግኖች ይኖራሉ ፣ ናቅፋ ይደርሳሉ ። ሁሉም ታሪኩ ናቸው ፣ እሱም እነሱን ነው ። አንድ ናቸው ። አደራ ያለኝን ኤንቬሎፕ ከፍቼ መልእክቱን ተመለከትኩት ። ከመደንገጤ የተነሳ ለትንሽ ጊዜ ልቤ ቀጥ አለ ። ትንፋሽም አጠረኝ ። ዓይኔንም ለማመን አቃተኝ ። ኤንቬሎፑ ውስጥ ከፊያሜታ ጊላይ ፎቶግራፍ ሌላ መልእክት አልነበረም ። ከደረቷ ላይ «አልተገናኘንም ፣ ደህና ሁኝ» የሚሉ ቃላት በቀይ ቀለም ተጽፈው ይነበባሉ ። «ደህኝ ውሻ! የውሻ ልጅ!» ከማለት ሌላ የምለው ነገር አልነበረኝም ። ሰማይ ፣ የልቤን መራራ ጩኸት ሳይሰማው አልቀረም ።

የ ሪያ ሜታ ጊሳይ

ደብዳቤ

ምዕራፍ አምስት

ውጊያ የሚደረግባቸውን ወረዳዎች ወደኋላ እየተውኩርቄ በሐድኩ መጠን የተኩስ ድምጽም ስጆሮ እየራቀ ይሐድነበር ። ይህን ያበደ የተኩስ መዘቃ ጀሮይ ስለለመደው አንድ ነገር የጠፋብኝ ይመስል ቅር ፡ ቅር ይለኛል ። ገሀነብን ማጣት ቅር የሚያስኝበት ምክንያት ባይነገባኝም ቅሉ ። ገሀነብ ነበር ። የሚቀር ነገር ቢኖር ምናልባት ጥላቻ ብቻ ሳይሆን አይቀርም ። ባይሆን ለኔ እንደዚያ ነበረ የተሰማኝ ። ሰው ሰውን ለመግደል እንደ አውሬ ጥርሱን አግጦ ሲሮጥ ታያለህ ። ያስጠላህል ። የሰው ስቃይ ታያለህ ። ያስጠላህል ። የምትወዳቸውን ጓደኞችህን ድንገት ካጠገብህ ታግቸዋለህ ። ያስጠላህል ። ድል ታገኛለህ ። ግን ያንን ድል ያገኘኸው የሰው ሕይወት በማጣት ስለሆነ ያስጠላህል ። እና በደህና ከጦር ሜዳ መመለስም ምናልባት ሳያስጠላ አይቀርም ። ሞትን አይተህል ። ከሞት ጋር ፊት ለፊት ስትፋጠጥ እንዴት ነበርክ — ጀግና ወይስ ረረ? ስለረሰህ ማንነት አዲስ ያገኘኸው እውቀት ያስጠላህል ። እና ታብዳለህ ። ምክንያቱም እንዲህ ነኝ በማለት ስለረሰህ የነበረህ አሳብ ይለወጥና ማን እንደነበርክና ምን እንደሆንክ ይሳከርብህና እውነት ይጋጭብህል ። አብደህና አካለ ስንኩል ሆነህ ትቀራለህ ። በእውነት ጦር ሜዳ የቀሩት ይሻሉ ይሆን? ሁሉንም አግኝተው ፡ ሁሉንም ላንዴና ለመጨረሻ ጊዜ አጥተዋልና። የጦርነትን አስቀያሚ ገጽታ ዳግመኛ አያዩትምና ነው ። ከጭንቀትና ከስቃይ ባሻገር ሆነዋል ። በሕይወት ያለነውስ? ደስታና ሠላም የሰፈነበት ። ከጦርነት ጭንቀትና ስቃይ ነጻ የሆነ ሕይወት የምንኖርበትን ጊዜ በመናፈቅ ተስፋ ማድረጋችንንና መስቃየታችንን መቀጠል አለብን ። መኖር ድፍረትን ይጠይቃል ግን ለመፈላሰፍ ፋታ አላገኘሁም ። ያሳክከኝ ነበር ። የለበስኩትን ልብስና ያደረ

ግሁትን ግግ ሳላወልቅ አሥር ቀን ሆኖቸዋል ። ደም እስከሚወጣኝ ድረስ ነበር የግዝው ። እና ደግሞ የሆድ ድርቀት ይዘኝ ነበር ። ሰውነቴ ሁሉ እንደበሰበሰ ፋንዶ ነበር የሚሸተው ። እከከ ፣ ድርቀት ፣ ግግት ፣ ይህም ያስጠላል ።

አፍአበት ስደርስ ጉልበቴ ከዳኝ ። ሰውነቴ ተንቆሻቂሽ ያለቀ መሆኑ የተሰማኝ እዚያ ስደርስ ነበር ። በየትኛው አቅም እንቀሳቀስ እንደነበረ አሁን ሳስባው ገረመኝ ። ምናልባት የመኖር ፍላጎት ብቻ ሳይሆን አይቅርም ሲገፋፋኝ የነበረው ። ያለ እድል ሆኖ ለእኔ ጊዜ አልነበረኝም ። ባንድ ሰዓት ውስጥ ወደ አሥመራ መብረር ነበረብኝ ። ጋዜጠኛ ለእኔ ያልታደለ ፍጡር ይሆን? ጊዜ የሚሰጠው ሰው የለም ። ሌሎች በሚወስኑ ለት ጊዜ ነው የሚኖረው ። ዜናም ቢሆን የእሱን ምኞት ጠብቆ አይደለም የሚደርሰው ። የጋዜጠኛ ሕይወት በግያጃርጥ በረራ ይመስላል ። ቢሆንም ደስ አለኝ ። ያገኘሁትን መረጃ ለኩሎኔል በትሩ ለማድረስ በጣም ችኩዬ ነበር ።

ወደ አሥመራ የምትበረው አይሮፕላን ሰለሞን በትረን ፣ የ፲፲ላ ማስረፋት (ሱስ ሉቭ) እና መጽሐፈ ዳገኤልን ብቻ ነበር የምትጠብቀው ። ወንበዴዎች አፍርሰውት የሐዱት የአፍአበት ሆስፒታል ጥገና ሥራ አልቆ ስለነበረ እሱን ለማየት ነበር ያን ጧት ከአሥመራ የመጡት ። ሆስፒታሉ ትንሽ ስለሆነ ቁስለኞች ደንኳን ውስጥ ነበር የሚተኙት ። የጦር ሚዳውን ምስል መልሶ አመጣብኝ ። በመቶ የሚቆጠሩ ቁስለኞች በጣር ተይዘው ያቃስታሉ ። ገና የሚመጡ አዲስ ቁስለኞችም ነበሩ ። ያፈጠጠ ቁስል ደም — የሞት ሽታ ፣ በየክፍሉ ፣ በየድንኳኑ ። ሐኪሙና አስታማሚዎቹ አሳዘኑኝ ፣ እረፍትና እንቅልፍ ካጡ ብዙ ቀን የሆኖቸው ይመስላሉ ። ሐኪሙ አሁን ገና ከኦፕራሲየን ክፍል መውጣቱ ነበር ። ኦፕራሲየን የተደረገው ሰው ሞቶአል ። ክፉኛ የቆሰለ ሌላ ሰው በቃሪካ አልጋ እየተሳበ ወደ ኦፕራሲየን ክፍል ይወሰድ ነበር ። ሐኪሙ ዝም ብሎ ወደ ሰሜን ይመለከታል ። በሕልም ኃላም ውስጥ ያለ መሰለኝ ። ወጣት ሐኪም ነበር ። የሚያስበውን የማውቅም መሰለኝ ። እንደ ሕይወት ያለ ውድ ነገር ማጣት ያሳዝናል ። ጦርነት ያስጠላል

አፍአበት አየር ማረፊያ ስደርስ እንዳጋጣሚ እነ ሰለሞን በትረም መጡ ። ሰለሞን አሁንም እንደቸኮለ ነበር ። የድካም

ምልክት አይታይበትም ። መጥቶ ሊሰሙኝ ሲል ፡ «በፈጠረህ ተወኝ» ብዬው እጄን ዘረጋሁለት ።

«ምነው?» አለኝ ።

«ፋንዶ ፡ ፋንዶ ነው የምሸተው.....»

«አዎን ፡ ከሩቅ ይሰማኛል ። እባካችሁን ከዚህ ገህነብ ቶሎ እንወጣ» አለ መጽሐፈ ዳንኤል ።

«ሁለት ሰዓት እዚህ መቆየት እንዴት አስቻለህ?» አልኩት።
«የግድ ሆኖብኝ ። ቶሎ እንሂድ!» አለ ።

መጽሐፈ ቀልዱን አልነበረም ። ከአፍአበት ቶሎ ለመውጣት ቸኩሏል ። እንደ አፍአበት ያለ አባራማ ቦታ ቅርቶ የጸዳ ቤትም አይመኛውም ። ለምግብ ስንቅርብ ተነሱቶ ግህነን ካለጠበ አይበላም ። አባራ ካየ ይጮሃል ። ዉት የለበሰውን ከሰዓት በኋላ ካልለወጠ አይወጣም ። ቀጠለና «አፍአበት የሠለጠነ ሰው የሚኖርበት ቦታ አይደለም ። እንሂድ» አለ ።

ሰለጦን ተጠጋኝና «መልእክት ትቼልህ ልሒድ ነበር ። እንኳን አገኘሁህ» አለኝ ።

«የምን መልእክት?»

«እጮኛህ አሥመራ መጥታለች.....»

«መቸ?»

«ሦስት ቀን ሆኗታል ። ቶሎ ሔደህ ገላህን ታጠብ» አለኝ ።

«መቸ ነው ወጥ ሠርተህ የምታበላኝ?» አልኩት ።

እንጀራና ወጥ በጣም አምሮኝ ነበር ።

«ጊዜ ጠፋ» አለኝ ።

«ሱስሎቭ» ወታደራዊ ካድሬዎችን ያነጋግር ነበር ። መጥቶ ሠላምታ ከሰጠኝ በኋላ ፡ «ጦርነቱ እንዴት ነበር?» አለኝ ። ስለታም ቆንጆ ፊቱ የባሰውን ተሰኳል ። ቀጠለና ፡ «የጦሩ ሞራል ማለቴ ነው» አለኝ ።

«ጥሩ ነው» አልኩት ።

«ተአምረኛ ሠራዊት እያበበ ነው ። ለዓለም ጭቁኖች ትግል ከፍተኛ አስተዋጽኦ የሚያደርግ ታላቅ ቀይ ሠራዊት ይሆ

ናል ። ናቅፋ ምንም አይደለችም ። ትግላችን ከናቅፋ ባሻገር ነው ። ሺ ናቅፋዎች ወደረት ይጠብቁናል ። እና የምናካሂደው ፕሮፓጋንዳና ቅስቀሳ መቀየስ ያለበት ከዚያ አኳያ ነው» በማለት ነገረች ።

«ጓድ ፣ እኔ አንድ ናቅፋ ካሁኑ በቅጥሻል» አልኩት ።

ያየሁትን አይቻለሁ ። ይበቃል ። ዳግመኛ የጦርነትን አስ ቃዊና አስቀያሚ ገጽታ ላለማየት ቆርጫለሁ ።

«ሱስሎቭ» ያሳብ ልዩነት የሚያናድደው ዓይነት ሰው አይ ደለም ። የሰው አሳብ አከብሮ ይቀበላል ። የራሱንም አቋም በጥምና እያስረዳ ለማሳመን ይሞክራል ። «ማገበራዊ ፍትሕን የሚጥጉ ኃይሎች እስካሉ ድረስ ከመታገል ሌላ ምን ምርጫ ይኖረናል? አሳብህ ጥሩ ነው ። የዓለም ተራማጅ ኃይሎች ጦርነት አይረዱትም ። ግን ጦርነትን ለማስወገድ የምንችለው ተስፋ በመ ቀረጥ አይደለም» አለች ።

በመሠረቱ ልክ ነበር ። ካሰቡ ጋር ጥል አልነበረችም ። ግን ሕይወት ካሁኑ ብዙ ስላቆሰለችኝ ነው መሰለኝ ፣ የሰው ልጅ በመሠረቱ ቅን ነው የሚለው አስተሳሰብ እያጠራጠረኝ መሄድ ጀምሮአል ። ሰው በመሠረቱ ቅን ነው የሚለውን አስተሳሰብ የሚያረጋግጥልኝ ምንም ነገር እስካሁን አላገኘሁም ።

አይሮፕላኖችን ከአፍክበት ተነስታ ወደ አሥመራ መብረር ጀምራለች ። ወይይታችን ወደ ጦርነቱ አምርቷል ። መጽሐፈ ዳንኤል ነበር ፡ «ይህን ሁሉ ጦር አሰልፈን ፣ ይህን ሁሉ ዝግጅት አድርገን ፣ ናቅፋን መያዝ እንዴት ያቅተናል? ምንድነውኮ ችግራችን? ወይስ ከኛ የተሰወረ ነገር ይኖራል? ማነውኮ ይህን እንቆቅልሽ የሚያስረዳኝ?» በማለት ወይይቱን የከፈተው ። በጥ ያቋዎች ሰው መተንኮስ ይወዳል ።

ስለሞን በትረ ፡ «የዓይን ምስክር ይናገር» በማለት የመጽ ሐፈን ጥያቄዎች ወደኔ መራቸው ።

የሚያናድዱ ጥያቄዎች ነበሩ ። ስለሆነም መልስ ከመስጠት ይልቅ የስድብ ውርጅብኝ ነበር እንደመጣልኝ የማወርደው ።

ቆጭ ብሎ መተቸት ቀላል ነው ። ግንም ተቀማጭ ሊተች ይችላል ። ናቅፋን አሁን መያዝ እንዴት ያቅተናል? ብሎ መጠየቅ አንድ ነገር ነው ። ናቅፋን ሔዶ መያዝ ሌላ ነገር ነው ። የናቅፋን ተራሮች ሔዶ ያየ ማነው? ሐደው የሞከሩት ሞተዋል ወይም ቆስለዋል ። በተደረገው የመጀመሪያ የግጥቃት ርምጃ ናቅፋ ሳይያዝ የቀረው የወገን ጦር ጀግንነት አንሶት ወይም ሰንፎ አይደለም ። በ፲ህ የሚቆጠሩ አብዮታዊ አርበኞች ወንበዴን ሳይሆን የማይበገር የተፈጥሮን ምሽግ ሲባጥጡ ወድቀዋል፤ ደምተዋል ። ናቅፋ ለምን አሁን አልተያዙም? በማለት የሚቆረቆር ሰው ካለ ፡ ሔዶ ቦታውን ረግጦ መሞከር አለበት ። ያኔ ነው የአብዮታው ሠራዊት ወኔና ጀግንነት ፡ ተጋድሎና መስዋእት ነት ፡ ጥንካሬና ሞራል በውል ሲገባው የሚችለው ። የምን እንቆቅልሽ! የምን ምስጢር! የናቅፋ ውጊያ የተሰወረ ምስጢር የለውም ። ተፈጥሮ በሰው ወኔ ላይ ስታምጽ ምን ይደረጋል! ሰማይ አይባጠጥ ወይም ይህ ጀግና ሠራዊት ራሱን ለእልቂት እንዲዳርግ አይደረግ! እኮ ምን? አሁን ያለው አማራጭ አንድ ብቻ ነው ። የጠላትን መውጫና መግቢያ ነጥቦች አንድ በአንድ በቀስታ ፡ ግን በእርግጥ እየዘጉና ቀስ ብለው እየከበቡ ፡ የከበባ ወገን ቀለበት እያጠበቡ ፡ እያጠበቡ ሐደው በመጨረሻ ፍልፍሎቹን መደበቂያ ጎራአቸው ውስጥ ሳንዴና ለመጨረሻ ጊዜ አጋይቶ ማስቀረት ። ሌላ አማራጭ የለም ። ጊዜና ትእግሥትን ይጠይቃል ። ግን የናቅፋ መውደቅ እርግጥ ነው ። ጊዜው ሩቅ አይደለም ። እስከዚያ ድረስ ኢኮኖሚያችን ይደማ ይሆናል ። አሁንም እየደማ ነው ። ታዲያ ምን ይሁን! ያገር ሕልውና ከሌለ ኢኮኖሚ ምንድነው! ለማነው? ጦርነትን አልወድም ፡ ያስጠላኛል ። ከሆነ ልኝ ዳግመኛ ላየው አልረላግም ። ግን ፡ ጦርነትን በሰው ልጆች ላይ የሚጋብዙ ጥፋተኞች እስካሉ ድረስ መቀጣት ይኖርባቸዋል ። ይቀጣሉም ። አመጽ በአመጽ ብቻ ነው የሚፈታው ። ከናቅፋ ተራሮች ላይ የጀግኖች ደም ይጫሃል!..... አሁን እስማዋለሁ..... እስማዋለሁ..... አይሮፕላኗ አሥመራ ደርሳ ባታርፍ ኖሮንግግሬን እቀጥል ነበር ።

ጧት ረፋዱ ላይ ነበር አሥመራ የደረሰው ። አየሩ ይወብቃል ።

ከአይሮፕላኗ ስንወርድ ፡ «ግን አንድ ነገር ልንገርህ» አለኝ ። «ሱስሎቭ» ።

«ምንድነው?» አልኩት ።

«በሰው ልጅ ላይ ተስፋ አትቁረጥ ። ያለው የመጨረሻ ተስፋ ምናልባት እሱ ብቻ ነው» አለኝ ።

«በሰው ልጅ ላይ ያለኝን እምነት የሚያጠናክርልኝ ነገር ባገኝ ደስ ይለኝ ነበር ። እስካሁን ያየሁት ግን እምነቴን የሚንድ እንጂ የሚያጠናክርህኖ አላገኘሁትም» ብዬው ሐድኩ ።

ገና ቤት ከመድረሴ ለኩሎኔል በትሩ ስልክ ደወልኩ ። ስልኩን ያነሳው ጸሐፊው ነበር ።

«ጎድ ኩሎኔልን ነበር የምፈልገው ። ጸጋዬ ኃይለ ማርያም እባላለሁ ። ለአስቸኳይ ጉዳይ ነው.....»

«ምጽዋ ሐደዋል.....»

ወይ አጋጣሚ! ለብርቱ ጉዳይ በፈለኩት ቁጥር ከከተማ የመጥፋቱ ነገር አስገረመኝ ።

«መቼ?»

«ዛሬ.....»

«መቼ ይመለሳል?»

«ዛሬ ማምሻውን.....»

«እዚያ የሚገኝበትን ስልክ ልትሰጠኝ ትችላለህ.....»

«አልታዘዝኩም.....»

«እሺ አንተ ደውለህ ልትነግረው ትችላለህ? የሞትና ሽረት ጉዳይ ነው.....»

«ምን ብዩ?»

«ጸጋዬ ኃይለማርያም በጣም ላስቸኳይ ጉዳይ ይፈልግሀል ብለህ ።»

«እሺ እሞክራለሁ ።»

የሞቀ ውሀ ውስጥ ገብቼ ከመነከር ሌላ የሚታየኝ ነገር አልነበረም ። ውሀን የረጠረ አምላክ! እያልኩ በደስታ ዋኘሁ ። የጦርነትን ኃጢአት ከላዬ ላይ አጥቤ እንደማወጣ ያህል ነበር ሰውነቴን የማሸውና የምፈትገው ። ፈያሜታ ጊላይንም እንደ ቆሻሻ ነገር ከላዬ ላይ አጥቤ አወጣኋት ። ስላታለላችኝ በልቤ ውስጥ ያደረው ጥላቻ ነፍስ ዘርቶ ሲገላበጥ ይሰማኛል ። በዚህ

ዓለም ማንን ማመን ይቻላል? እና ሰው በመሠረቱ ቀና ነው የምን ለውስ እንዴት ነው? እያልኩ አስብ ነበር ። የሱስሎቭ ምክር አልጥጥህ አለኝ ። ዛሬ ለመጨረሻ ጊዜ አያታለሁ..... ፎቶግራፉን እሰጣታለሁ..... እና ደህና ሁኝ እላታለሁ ። ከዚያ በኋላ ይህኝን ውሻ ዳግመኛ ባይኔ አላያትም ብዬ ወሰንኩ ። በሮሚ መምጣትም ዕድሉን አመሰግንኩ ። ሁልጊዜም ቢሆን እድለኛ ነበርኩ ። አሁን ሳስበው ሕይወትን ይህን ያህል የማግኘት ምክንያት የለኝም ፣ ሕይወት ይህን ያህል አላንገላታችኝም ። ሮሚ ልክ በጊዜው በመምጣቷ ደስ አለኝ ። ሕይወት አስባ ስትክስ ደስ ይላል ። ሮሚ የት እንዳለች የነገረኝ የለም ። እና ተነስቼ ለረዘን ደወልኩላት ።

«መቸ መጠቀስ» አለች ረዘን ።

«ከንድ ሰዓት በረት ። ሥራው እንዴት ነው?»

«ኩሎኔል በትና ተሰማ ብዙ ጊዜ አልመጣም ወይ እያሉ ይጠይቁኛል.....»

«ሌላስ?»

«ወይዘሪት ሮማን የሚባሉ ብዙ ጊዜ ይደውላሉ.....»

«አድራሻዋን ነግራላችኝ?»

«አዎ ፣ ከረን ሆቴል ። ቁጥር 19 ፣ ስልክ ቁጥሩን ይፈልጋሉ?»

«ማድረግ?»

ወደ ፊያሚታ ጊላይ ደወልኩ ። ስሜን ስትሰማ ተደናገጠች ። አሳቧም ፣ ድምጿም ተሰባብረብኝ ።

«ምነው ጠፋሁሽ?» አልኳት ።

«እደውልልህለሁ ስል ደወልክልኝ» አለች በሚሰባበር ድምጽ ።

«መምጣቴን እንዴት ዐወቅሽ?»

ዝም አለች ።

«ምን ሆነሻል?»

«ምንም»

«ዛሬ ማታ የት ላገኝሽ?»

ቶሎ መልስ አልሰጠችኝም ። ዳዩችና «ናቅፋ እንዴት ነው?» አለችኝ ።

«ምነው? ደህና ነው» አልኳት ።

«አልሆነላችሁም ይባላል.....»

«የጊዜ ጉዳይ ነው ። አንድ ቀን ይሆናል ።»

ካንገት በላይ ሳቅ ሳቀችና ፡ «ይመስልህል?» አለችኝ ።

«እርግጠኛ ነኝ ። ለምን እንደምትጠሉን አይገባኝም? ቢሆንም ፍቅር በመጨረሻ ማሸነፉ አይቀርም ። ምን ጊዜም ቢሆን በጥላቻ የሚመራና በአታላይነት የሚኖር ሰው ወይም ኃይል በመጨረሻ ይወድቃል ። የናቅፋ ተራራዎች እንደደበቁት አይቀሩም» አልኳትና ወደ ጥያቄዬ ተመልሼ «ላገኝሽ እፈልጋለሁ ። ጉዳይ አለኝ ። በሰንት ሰዓት ላግኝሽ?» ብዬ ጠየኳት ።

«እጮኛህን የት ጥለህ?» አለችኝ ።

«መምጣቷን ሰምተሻል?»

«አዎ ። አሥመራ ትንሽ ከተማ ናት ። የምትደብቀው ነገር የላትም» ብላ ፡ አሁንም ካንገት በላይ የሆነ ሳቅ ሳቀችና ፡ «አይቻታለሁ ። ቆንጆ ናት አባቱ ይሙት ። ግን ሁለተኛ አታየኝም ። ለምን ታየኛለህ?» አለችኝ ።

እልክ ይሁን ወይም ንዴት ጉሮሮዬን እየተናነቀው ፡ «አንቺን ለማየት የምፈልግበት ጉዳይ አለኝ» አልኳት ።

ፎቶግራፉን ሰጥቻት ፡ ደህና ሁኝ ብዬ ከእሷ ላንዴና ለመጨረሻ ጊዜ ከመለየት ሌላ የምፈልገው ነገር አልነበረኝም ። እንደተጣወተችብኝ እንድትቀር አልፈለኩም ። ባሳቤ ሰው ለመጉዳት አይሆንልኝም ። ከመጣብኝ ግን ሰይጣን ነኝ ። አንዳንድ በቅርብ የሚያውቁኝ ሰዎች በዚህ የተነሳ ለዘብተኛ ወይጣን ይሉኛል ። በዚህ ዓለም ላይ ሁሉ እኩል አታላይና ራሱን ወዳድ እንዳልሆነ ማወቅ አለበት ፡ በሰው ንጹሕ ስሜት እየተጣወተች የምትኖር ፡ ይህችን ውሻ ትምህርት ማስተማር አለብኝ ብዬ ነበር የተነሳሁት ። በስልክ ልነግራት እችል ነበር ። ግን ፡ የነዳችኝን ያህል ልነዳት ፈለኩ ። ይሁን እንጂ ፡ ከጥፋቷ የሚማር ልብ ይኖራት ይሆን? አጠራጠረኝ ። ልቤ ናቅፋ ተራራ ባይሆን ኖሮ መቸ እንዲህ ጉድ ትወራኝ ነበር? ኩሎኔል ታሪኩን አስታወሰኩት ። መላ ሰውነቷን ዘገነነኝ ። ምን ሊያስተምረኝ ፈልጎ ይሆን ፎቶግራፉን የሰጠኝ? ብዬ አሰብኩ ። እሱ ሞቷል ። አርፍዋል ። እኔ እስቃያለሁ ።

«በኋላ እደውላለሁ» አለችኝ ።

«መቸን?»

«ከአምስት ደቂቃ በኋላ.....»

«ጊዜ የለኝም ። ለምን አሁን አትነግሯችኝም?»

«እጮኛህን ለማየት ከቸኮልክ ሂድ! ከረን ሆቴል ናት»

አለች ።

«እሺ ይሁን? አምስት ደቂቃ» አልኳት ።

ምን ለማድረግ እንደረለገች ባይገባኝም ቅሉ አምስት ደቂቃ ጠበኳት ። እውነትም ከአምስት ደቂቃ በኋላ መልሳደመለችልኝ ።

«አንድ ሰዓት ላይ ኒያላ አካባቢ ጠብቀኝ» አለችኝ ።

ወደ ከረን ሆቴል ከመሔዴ በፊት በቪያ ፓራዲዞ አድርጌ በፓራዲዞ ቡና ቤት በኩል አለፍኩ ። ቡና ቤቷ እዚያው ነበረች ። የትም አልሔደችም። ኩሎኔል በትሩን በማጣቴ ልቤ ተንጠለጠለ። ወደ ከረን ሆቴል በቀጥታ ሔድኩ ። ሻለቃ ተሳላይ ዘድንግል ቡና ቤቱ ውስጥ ያንገጥብብ ነበር ። ከላይ እስከ ታች ባለመስመር ጥቂር ልብስ ለብሶ ሽክ ብሎአል ።

«ግብዣ አለብህ እንዴ?» አልኩት አለባበሱን እያደነቅሁ ።

ባናውቀው ነው እንጂ ሕይወት ሁልጊዜ እንደጋበዘችን ነው» አለኝ ።

«እዚህ ምን የሚታደን ነገር አገኘህ?»

«ማ! ኮሚ ቤላ!» ብሎ ጣቶቹን ሳመና ፣ ከአዲስ አበባ በቅርብ ቀን የመጣች ጽጌረዳ የምትመስል ፣ ቆንጆ ልጅ ቁጥር 19 መኝታ ክፍል የምትገኝ መሆኗን ነገረኝ ።

«እውነት?» አልኩት ።

«መኝታ ቤቷ ውስጥ ተቆልፋ ምን እንደምትሠራ አላውቅም ግን በእውነት ኃጢአተኛ ናት» አለኝ ።

«ለምን?»

«ያንን የመሰለ ውበት መደበቅ ኃጢአት ነው» ብሎ ፣ ከራሻቱን አስተካከለና ፣ «አለቃዬ በጣም ይፈልገህ ነበር» ሲል ነገረኝ ።

«ከኔ ምን ይፈልጋል?»

«አላውቅም ። ግን ይፈልግህል»

«ሥራ እንዴት ነው?» ብዬ ጠየኩት ።

የገቢ ሊለኝ ሥልጣን ነበር ። ሮሚን ለማየት ቸኩዬ ነበርና ግብዣውን እምቢ አልኩት ። ወደ አንድ ጥገ ጐተተኝና ደም ዱን ዝቅ አደርገን ፣ «ወብትጠነቀቅ ጥሩ ነው» አለኝ ።

«ምነው?»

«ለገደያ እንደምትፈለግ ደርሰንበታል.....»

«ለምን? ማነው እኔን ለመግደል የሚፈልግው?»

ቀስ ብሎ ጣፍ ጣፉን ነገረኝ ። አሮማይ የሚባል የወንበ ዴዎች ገቡዕ ደርጀት ተቋቁሟል ። የአሮማይ ዓላማ ፣ የወንበዴ ዎችን የሙጫረሻ ምሽግ ለመደምሰስ የሚደረገውን ንቅናቄ መግታት ፣ የወገን ወር ባለባት ቦታ ሁሉ ድንገተኛ ወረራ በመክፈት ማበሳጨት ፣ የወራን የሰንቅና የትጥቅ መንገዶችን መዝጋትና እንዳመቸ አደጋ መጣል ፣ መገናኛዎችን መቋረጥና መጥለፍ ፣ እንደዚሁም አጥፍቶ የሚጠፋ ጓድ በማሰማራት በሰውና በንብረቶች ላይ ጉዳት ማድረስ ሲሆን ፣ በሌላ በኩል ደግሞ የክፍለ ሀገሩን ሕዝብ ከፍተኛ ውዥንብር ላይ መጣል እንደሆነ ከነገረኝ በኋላ ፣ «እንዳልኩት አንተ አንዱ አላማቸው ስለሆንክ መጠንቀቅ አለብህ ። ይህን ሁሉ ለማወቅ ችለናል ። አሁን ያቃተን ነገር ቢኖር «ሲላቸውን» ማግኘት ነው ። በተጠጋን ቁጥር ፍንጮን ያጠፉበናል ። ሰዎች ድንገት ሞተው ይገኛሉ ፣ ወይም ደርሰንባቸው ስንል ራሳቸውን ያጠፉሉ ። በውስጥ የዘረጉትን መረብ ካልበጣጠሰነው ፣ በጦር ሜዳ የምናካሂደው ፍልሚያ ሊሰምር አይችልም ። የሌላቸው መረጃ የለም» አለኝ ።

«ሲላቸውን ማግኘት አሁን ቀላል ሳይሆን አይቀርም» አልኩት ።

«እንዴት?»

«በተአምር» አልኩት ። ለነገረው አልረሳኩም ።

«ሲላቸው» ያለበትን ቦታ የሚጠቁመን ሰው ብናገኝ ሚሊዮን ብር እንከፍለዋለን ። አሮማይ ብቻ አይምሰልህ ። ቢሮክራሲ

የሚባል አካል እንዳላቸውም እናውቃለን ። ችግሩ ፡ ማን? የት?
የሚለው ጥያቄ ነው» አለች ።

«ሥዕላይ አለ ወይ? » ብዬ ጠየኩት ።

«አለ ። እሱን መከተል ጥላ እንደማባረር ነው» አለች ።

«ፓራዲዞ ቡና ቤት ደህና ነው?»

«ለምን ጠየከኝ?»

«ጥሩ ቡና አምሮኝ ነው»

«ወስጄ ልጋብዝህ.....»

«አመሰግናለሁ ። ሁሉም ነገር ሠላም ነዋ? » አልኩት ።

«አትስጋ ። ከተማዋ በቁጥጥራችን ሥር ናት ። ወደ ግባችን
እየተቃረብን ነው ። መቼ? የት? አላውቅም ። ብቻ አንድ ነገር
ከቅርብ ይሸተኛል» አለች ።

«ከሎኔል በትሩ ከምጽዋ እንደተመለሰ ሚሊዮን ብር አዘ
ጋጀተህ ጠብቀኝ በለው ። እመጣለሁ ። አሁን 19 ቁጥር የምትጠ
ብቀኝ ልጅ አለች ። ቸኩያለሁ» አልኩት ።

በሁለቱም ጉዳዮች አላመነኝም ። የምቀልድ ነበር የመሰለው፣
እዚያው ትቺው ወደ ፎቅ ወጣሁ ። ሮማን ድምጹን ባትሰማ
ኖሮ በሩን አትከፍትም ነበር ። በናፍቆት ከተሳሳምን በላ ፡
«እክፍልሽ ውስጥ ተዘግተሽ ምን ታደርጊያለሽ?» አልኳት

«ሆ! ምን ዓይነት አገር ነው ልጄ!» አለች ።

«ምነው?»

«ወንዱ በመንገድ አያስከድም ። በዓይናቸው ቀሚሱን ሲያ
ወልቁ ይታየኛል » ብላ ፡ በናፍቆት ዓይን ስትመለከተኝ ከቆየች
በኋላ ፡ «ከስተሀል ፡ ጠቁረሀል» አለችኝ ።

«ልክ ነሽ ፡ እረፍጥ ላይ አልነበርኩም» አልኳት ።

«ሺ ሰማንያ ኪሎ ሜትር አባርሬ ያዝኩህ አይደለም?» አለ
ችና ቀጥላ ፡ «መቼ ነው ይህ ዘመቻ የሚያልቀው?» ብላ ጠየቀ
ችኝ ።

«እንጂ ፡ በእውነት አላውቅም ።.....»

«ጣጣ ነው እቴ ። በኔ ላይ የመጣ ፍርጃ ሳይሆን አይቀርም»
አለች ።

ከሆቴሉ ወጥታ እኔ ካለሁበት ቤት ውስጥ እንድታርፍ አግባባችሁና ለመሔድ ተነሳን ። የሆቴሉን ሂሳብ ለመክፈል ስንሔድ ተከላይ ዘድንግልን አየሁት ። ሮሚን ወስጄ ፡ «ተከላይ ይባላል ። ጓደኛዬ ነው ። ሮማን እጮኛዬ ናት» በማለት አስተዋወቅኳቸው ።

ሮሚ ስታየው ደስ አላላትም ። እሷ ዞር ስትል የሌባ ጣቱን ቀስሮ የቀለድ ዛቻ ዛትብኝ ። መኪና ውስጥ ከገባን በኋላ ፡ «ምን ጓደኛዬ ነው ትላለህ? አላስገባ ፡ አላስወጣ እያለ እንዲሁ መከራዬን ሲያበላኝ ነው የከረመው» አለች ።

«ትይው ። ደህና ልጅ ነው ። ቢመኝስ ምናልባት? ውብ ነሽ ። እሱም ሽጋ ነው ። ለክፍት ብሎ አይደለም ። ሕይወትንና ሴቶችን ይወዳል ። ምናልባት?» በማለት አጽናናችሁት ።

«ገነት ውስጥ አይደለም እንዴ ያረፋችሁት?» በማለት ግቢውንና ቤቱን አደነቱች ። ግቢው በልዩ ልዩ አበባዎችና ሐረጎች ፡ ጥጾችና ዘምባባዎች የጌጠና የተዋበ ነበር ። ከፍሎቹም በጣም ያግሩና ምችት ያላቸው ነበሩ ። ዘመቻ እንዲህ ከሆነ መቆየቱ ምን ይከፋል?» አለችና ሻንጣዋን ሳትፈታ መኝታ ቤቱን ግስተካክል ጀመረች ። የተዘረከረክ ነገር ማየት አትወድም ። ልብሶቹም ፡ ጣማዎቹም ፡ እግር ሹራቦቹም በየቦታው ተጥለው ይታያሉ ።

አንድ የቴፕ ክር አንስታ ስትመለከት አየችሁት ። ቴፕ ክሩን መሬት እንደጣልኩት እዚያው እረስቼው ነበር ። ምንም ለማድረግ አልቻልኩም ። አሁን ነገሩ ዘግይቷል ። ከጁዋ አልቀ ማው ነገር! ራሴን ረንምኩት ። ራያሚታ ጊላይ የሰጠችኝ ክር ነበር ። ስሟ ተጽፎበታል ። የሮማን ራት በቂጣ ሲቀላ አየሁት ። ምን ለማለት ወይም ምን ለማድረግ እችላለሁ? ዝም ብዬ ቆሜ ቀረሁ ። ሬዲዮ ቴፑን አስነስታ ዘፈኑን ማዳመጥ ጀመረች..... ግጥሙን በቃሌ እወጣጥሰሁ ። የኩኩ ዘፈን ነበር ። ምናልባት መቶ ጊዜ ሰምቼው ይሆናል ።

«ከሰው የተለየህ ፡ እኔ ምን አውቃለሁ?
እኔ ምን አውቃለሁ»

ሳይህ ደስ ይለኛል ስላንተ አስባለሁ

ስላንተ አስባለሁ

አመመኝ ደከመኝ አጣሁ መድኃኒት

ፍቅርህ አስጩኑኛኝ እንደ ልብ ውጋት

መውደዴ ከሆነ እኔ አንተን ማየቱ

ልቤ ከተሰማው የፍቅርህ ግለቱ

ገረመኝ እራሴን ሳየው ሁኔታዬን

አንተም እንደኔው ነህ ፡ ወይ እኔ ብቻዬን?

ወዳንተ እያደላ እምቢ አለኝ ተው ብለው

ነጋ ጠባ አንተን ነው የሚያስላስለው

ልቤ ተቆልፎ ያስባል ለብቻው

ለምወደው ልጅ ግን ያውና መክፈቻው.....

ከሩ ሳይ ሌላ ዘፈን አልነበረም ። «ጥሩ የፍቅር ዘፈን ነው» አለች ።

ጠጉራን አክኬ ዝም አልኩ ። ሮማን ተናዳ ጉንጮቿ ሲቀሉ የፈካ ጽጌረዳ አበባ ትመስላለች ።

«ፊያሜታ ጊላይ ማን ናት?» አለች ።

ምን መልስ እንደምሰጣት አጥቼ አሁንም ዝም ብዬ ቀረሁ ። ሻንጣዋን ይዛ ብድግ አለች ።

«የት ልትሔጂ ነው?» ብዬ ሻንጣውን ያዝኩባት ።

«የኔ ወንድም ተወኝ ልሒድበት.....»

«የሆነውን ሁሉ አስረዳሻለሁ ። ዕድል ስጪኝ ፡ እባክሽ» በማለት ልመና ገባሁ ።

«ምንም የምታስረዳኝ ነገር የለም ። ተወኝ!» አለች ።

«እባክሽ ሮሚ ስሚኝ.....»

«ይህንኑ ነበር የፈራሁት.....»

«ምን?»

«አንተ የደረሰክበት ቦታ ሁሉ ቤትህ ነው ። በደረሰክበት ትለምዳለህ ። መጥኔ እቴ ። ግን አንተ ምን ታደርግ? እኔ ነኝ ቅሌታሚ ። በራሴ ነው የማዝነው ። ባንተ አይደለም.....»

«ያለፈው አልፎአል ። አልሰማ አልሺኝ እንጂ አሁን እነግርሽ ነበር ። ልጅቷ ወስላታ ነች ። አዝናለሁ ። እባክሽን ሮሚ ፡

ይቅርታ አድርጌልኝ ። ልላምንሽ ። አትሒጀ» በማለት ለመንጃት ሁሉንም ነገር እዚያው ልናዘዝላት ፈልጌ ነበር ።

ልመናዬን አልሰማችም ። «ተወኝ ነው የምልህ! አለዚያ ውርደት ይከተላል! » ብላ የባሰውኑ አፈጠጠችብኝ ።

ግራ ገብቶኝ ራሴን ይዜ ቆምኩ ። የማደርገው ነገር ጠፋኝ ። ንዴት ጉሮሮዬን አነቀኝ ። ከዚህ በላይ መለማመጥ ደግሞ አልሆነልኝም ። አይሆንልኝም ። ሴቶች አለ በቂ ምክንያት ሲነግሩ ነጩብኝና አልሰማ ሲሉኝ ቶሎ ግልፍ ይለኛል ። ከዚያ በኋላ መለማመጥ ፈጽሞ አይሆንልኝም ። ሴቶች በመሠረቱ የሚለማመጣቸውን ወንድ ይወዳሉ መሰለኝ ። ዝም ብዬ ስተዋቸው ብዙ ሴቶች ፡ እሱ አረመኔ ነው ፡ ጩካኝ ነው የሚል ስም አውጥተው ልኛል ። እንኳን በድለው ይቅርና ሴት በድላም ብትሆን መካሰት ወዳለች ። እኔ ግን እንዲህ አይደለሁም ። ከሴት ጋር እልክ መግባትም አልወድም ። የማታዳምጠኝ ከሆነ ጥያቄ መሐድ ብቻ ነው የማውቀው ። አዎ ፡ ሮማንን በድያት ይሆናል ፡ ግን ለምን አታዳምጠኝም! ለምን አይገባትም!

«ከፈለግሽልትሒጀትችያለሽ!» ብዬ መንገዱን ለቀትሁላት ። ሻንጣዋን አንጠልጥላ ወጣች ። ግድግዳውን በቡጢ አልኩትና ተከትያት ወጣሁ ።

«እሺ ፡ መሔዱንሰ ሒጀ ። የት ነው የምትሒጀው? ላድር ስሽ» አልኳት ።

«አልፈልግም ራሴ እሄዳለሁ.....»

«እባክሽ ሮሚ ፡ አሁን ባታስቸግሪኝ ምናለበት?»

«እኔ የማስቸግር ሴት አይደለሁም ። ታክሲ ሞልቷል ። አትቸገር» ብላ መንገዱን ቀጠለች ።

በሰላም ተውኳት ። ሚዳ ላይ ግብ ግብ ልገጥማት አልችልም ። በሰላም እንድትሐድ ከመተው ሌላ ምን ማድረግ እችላለሁ? እንደ እሳት እየነደድኩ ቆሜ ቀረሁ ። ባንድ ፊት ሮማን እንዲህ ጩክና አውላላ ሚዳ ላይ ጥላኝ ትሒዳለች ብዬ በልቤ አላመንኩም ። ተከትያት እንዳልሐድም እልክ ያዘኝ ። ሰው የሚጣላ በትና የሚለያይበት ጥቃቅን ምክንያቶች አናደዱኝ ። አዘንኩኝ ። ሰው ቢደማመጥ አሁን ምናለበት? ከስንቱ ስቃይና ስጋት ራሳችንን ከደን ነበር!..... እና ፊያሜታ ጊላይን ከልቤ ረገምኳት ።

ሞኝ በመሆኔም ራሴን ጠላሁት ። ለመጮህም ሆነ እንባ አውጥቼ ለማልቀስ አልቻልኩም ። መፈንዳትም አልሆነልኝም ። እንዲህ ሲኮን ምን ይሰማል? እንደተጠመደ የጊዜ ቦምብ ትር ፡ ትር ሲሉ ከመዋል ሌላ ምን ይደረጋል? ልትፈንዳ ትፈልጋለህ ፤ ግን አትፈንዳም ። ንዴቴንና ቁጭቴን ፈያሜታ ጊሳይ ላይ ለመወጣት ፈልጌ ነበር ። ሐጄ እሷ ላይ ከመፈንዳት ሌላ ምኞትና አሳብ አልነበረኝም ። ኩሎኔል በትሩ ቢሮ አሥራ ይሆናል ስልክ የደወልኩት ። ከምጽዋ አልተመለሰም ። ያገኘሁትን መረጃ ልነግረው አሁን በቸኮልኩበት ጊዜ እሱን በማጣቴ ነደደኝ ። ከመረጃው ጋር የምጥት ወይም የምፈንዳም መስሎ ተሰማኝ ። የተረገመ እድል! እንደምንም መሸልኝ ። እንደዚያን ቀን ጊዜ ረዝሞብኝ አያውቅም ።

ኒያላ ሆቴል አካባቢ ፈያሜታን መጠበቅ ጀመርኩ ። አንድ ሰዓት ሆነ ። ቀጠሮ አካባቢ ነበረች ። ግን በቀጠረችኝ ሰዓት አልመጣችም ። ደቂቃዎች አለፉ ። ደቂቃዎች መጡ ። ሴቶችን አምስት ደቂቃ መጠበቅ ግዴታ ነው ፤ ይገባል ። አሥር ደቂቃ መስጠት ጨዋነት ነው ። ከዚያ በላይ መቆየት ግን ሞኝነት ነው የሚል መርህ ቢኖረኝም እንደሞኝ መንገድ መንገዱን እያየሁ ጠበቅኳት ። አንድ ሰዓት ከሐያ ደቂቃ ሆነ ፈያሜታ ባገሩም የለችም ። አሁንም ተስፋ አልቆረጥኩም ። በተጨማሪ አሥር ደቂቃ ያህል ጠበኳት ። አሁንም አልመጣችም ። ይቺ ውሻ ነቅታ ብኝ ይሆናል የጠፋችው ። ቆይ ግድ የለም በማለት እየዛትኩና እየተናደድኩ ሮማንን ፍለጋ ወደ ከረን ሆቴል ሔድኩ ። ከሮሚ ጋር ለመታረቅ የመጨረሻ ሙከራ ለማድረግ ፈልጌ ነበር ። መቼም ጊዜ የማይለውጠው ነገር የለም በማለት አንዳችን የግድ የልብ ኩራታችንን ውጠን ካልተሰበርን ፍቅራችን ይበጠሳል ። ለፍቅር ማጎንበስ ያስፈልጋል ። እኔና ሮማን ስንጣላ የመጀመሪያ ጊዜአችን አይደለም ። አንድ ጊዜ ተጣልተን የተኳረፍንበት ሁኔታ ከሁሉም ትዝ ይለኛል ። ጠጉር ሠሪ ቤት ወስጃት ነበር ። በተባባልነው ሰዓት ተመልሼ ልወስዳት አልቻልኩም ። በጣም ዘገየሁባት ። አጣጣሪ ሥራ ነበረኝ ። ወንድ ልጅ ብዙውን ጊዜ የራሱ ጊዜ የለውም ። ልወስዳት ስመጣ አኮረፈችኝ ። አንድ ግብዣ ላይ መገኘት ነበረብን ። መኪናዬ ላይ አልወጣም አለች ። ብላት ፡ በሠራት አሻረረኝ ብላ ቀረች ። «ታዲያ ለዚህ ከሆነ መጀመሪያውኑ እስካሁን ለምን ጠበቅሼኝ?» አልኳት ።

«እንጃህ!» ብላ ታከሲ ይዛ ጭልጥ አለች ። በጣም ሰላና ደደችኝ ለሣምንት ያህል ጠፋሁባት ። የትግል ሣምንት ነበር ። ከልቤ ጋር ስሟገት ጥርሴን ነክሼ ሣምንቱን አሳለፍኩት ። ቅዳሜ ግታ ስልክ ደወለችልኝ ። ያለችኝ ሁሉ ትዝ ይለኛል..... «አንተ ኩራተኛ አለህ? ዛሬ ከቤት ባጣህ ኖሮ ዳግመኛ አልደውልም ነበር ። ጨካኝ ። መጥፎ ጨካኝ ነህ..... እሺ እኔስ ካንተ መኪና ላይ አልወጣም ብዬ ታከሲ ይዜ ልሒድ ። ይገባኛል ። አንተ ተከትለሽኝ እንዳትመጣ ያደረገህ ነገር ምንድነው? ቤቴን ታውቀዋለህ ። ኩራት ፣ ንቀት ፣ እብሪት ነው ያስቀረህ አይደለም? ስለሴት ምኑም ነገር አይገባህም ። የሴት አያያዝ አታውቅም ። ፍቅር ምን እንደሆነ አይገባህም ። በእውነት የምትገርምና የምታሳዝን ፍጡር ነህ.....»

ተመሳሳይ የሆነ ጥፋት በመድገሜ ራሴን ታዘብኩት ። ልሒድ ብላ በተነሳችበት ጊዜ በግድ ይዘግስቀረት ነበረብኝ። ዝም ብዬ መልቀቅ አልነበረብኝም ። ያውም በማታውቀውና አስታራቂ በሌለበት አገር ።

ሮማን ከረን ሆቴል አልነበረችም ። ወደዚያ እንዳልተመለሰች ተነገረኝ ። የት ገብታ ይሆን? በማለት ኒያላና እምባሃይራ ሒጄ ጠየኩ ። ሁለቱም ቦታ አልነበረችም ። ሌሎች ሁለት ሆቴል ቤቶች ሞከርኩ ። የትም አልነበረችም ። ሌላ የማደርገው ነገር አልነበረኝም ። ተስፋ አልቆረጥኩም፤ ምናልባት ወደ ቤት ተመልሳ ይሆናል በማለት ወደ ቤቴ አመራሁ ።

ግቢውን ከሚጠብቁት ወታደሮች አንዱ በኢንፎሎፕ የታሸገ ወፍራም ደብዳቤ በሩ ላይ ሰጠኝ ። ስምና አድራሻ አልተጻፈበትም ። የሮማን ደብዳቤ መስሎኝ ይዜ ወደ መኝታ ቤቴ ገባሁ ። የፊያሚታ ጊላይ ደብዳቤ ነበር ። ወረቁቱ ወጥ ወጥ ይሸታል ። ገረመኝ ። ፊያሚታ የነካችው ነገር ቀርቶ ያለፈች በትም መንገድ ሽቶ ሽቶ ነበር የሚሸተው ።

«ጸጋይ ፣ ይህ የመጨረሻ ቃሌ ነው ። የተገናኘንበትን ቀን እረግመዋለሁ ። ቀይ ኮከብ ነው ጉድ የሠራኝ አባቴ ይሙት ። ቀይ ኮከብ አንተን ባያመጣብኝ ኖሮ ጣጣውስጥ አልገባም ነበር ። እኔ የተፈጠርኩት ለደስታ ነው ብዬህ የለም? ቀይ ኮከብ አንተን

ባያመጣብኝ ኖሮ ደስ ካለኝ ወንድ ጋር እየገባሁና እየወጣሁ በደስታ እኖር ነበር ። አሁን ግን ደስታ የለኝም ። ደስታን አጥቼ ዋለሁ ። ሕይወት ስቃይ ሆኖብኛለች ፣ ዕድሜ ላንቴ ። ስካሮኛ ነህ አባቴ ይሙት ።

«አሁን ሳስበው አንተን ከማወቄ በፊት ያሳለፍኩትም ሕይወት የደስታ ጊዜ ነበር ለማለት አልችልም ። የምወደውና የሚወደኝን ልጅ ስፈልግ ነበር የኖርኩት ። እንደጋጣሚ አንቴን አገኘሁ ። ያለ ዕድል ሆኖ አጣሁ ። ወይም ላጣህ ነው ።

«ለምን ወደድኩህ? የሚያከብረኝ ፣ የሚግባባኝና የሚወደኝ ወንድ ስፈልግ ኖራለሁ ። አንተ ሦስቱንም ታሟላለህ ። የራስ ክንዳ ደስታ ብቻ በማሰብ ወደ ሙኝታ የምትጎትተኝ ሆነህ አላገኘሁም ። እንደሌሎቹ የመሐል አገር ወንዶች የቱሪስት ጠባይ የለህም ። ወደድኩሽ ፣ ሞትኩልሽ ሲሉ ከርመው በመጨረሻ መሐጃቸው ሲቃረብ ይከዳሁል ። አባቴ ይሙት ባለጌ ናቸው ። አይገርምም ። ድርድርንም ከቱሪስት ምን ይጠበቃል ። አንተ ግን እንደሱ አይደለህም ። ስለሆነም ፣ ካንተ ጋር ስሆን መላ ሰውነቴ ይዝናናናል ። ነፍሴ በደስታ ባሕር ውስጥ ትዋኛለች ። የምደብቅህ ወይም የምቆጥብብህ ነገር የለኝም ። ካንተ ጋር ስሆን ሰውነቴን እረሳዋለሁ ። ይሉኝታ የለኝም ። እፍረት አይሰማኝም ። እወድሀለሁ ። ጠረንህ ጠረኔ ሆኗል ። ሰውነቴ ሰውነትህ ። ከሚወዱት ሰው ጋር ፣ ከሚግባቡት ሰው ጋር አንዲት ደቂቃም ብትሆን ማሳለፉ ዓቤት ደስ ሲል! ያለ ፍቅር አንድጣራ ስር አብሮ መኖር ንኮ ቁም ነገር የለውም ። ግን አንተም ብትቆይ ያው የቱሪስት ጠባይ ሳታሳየኝ አትቀርም ነበር ። ይህን ከማየቴ በፊት መሞቴ ደስ ይለኛል ። እንዴት አዝን ነበር? አባቴ ይሙት ።

«የሚያሳዝነው የሚወዱትን ፣ ሲፈልጉት የኖሩትን ሰው አግኝቶ ማጣት ነው ። አጣሁ ። ምነው ባላወቅሁህ? ለደስታ ነው የተፈጠርኩት ብዬ አስብ ነበር ። ግን አይደለም ። ለመከራ የተፈጠርኩ መሆኔ ገብቶኛል ፣ ዕድሜ ላንቴ ። አንተ ከእጮኛህ ጋር ተደሰት ። መጥታልህ የለም? እንኳን ደስ ያለህ ። እስቲ ባባትህ ንገረኝ ፣ እንደኔ ትሆንልህለች? እንደኔ ትወድሀለች? ከኔ የበለጠ አንቴ ላይ ምን መብት አላት? የተለዋወጣችሁት ቀለበት ነው ቁም ነገሩ? ባታውቀው ነው እንጂ እኔ ሕይወቴን ልለውጥልህ ነው ። ደደብ ። አባቴ ይሙት ደደብ ነህ ። ግን

ለምንድነው? ምን ዓይነት ሴት ነች? እስቲ ንገረኝ? ግን ልትነገረኝ አትችልም ። ከእንግዲህ አታየኝም ፣ በሕይወት አታገኘኝም ።

«ጸግዬ ፣ ስለኔ ሁሉን ነገር አጣውቼሀለሁ ። ላንተ ግልጽ እንደሆንኩ ለማንም ሆኖ አላውቅም ። አንድ ነገር ብቻ አልነገርኩህም ። ለምን ሳልነገርህ እንደቀረሁ ምክንያቱ አይገባኝም ። ከዛሬ ነገ እነግረዋለሁ እያልኩ አስብ ነበር ። ሳልነገርህ የቀረሁት ምናልባት አጣጥለሁ በማለት ይሆናል ። አትፍረድብኝ ። የወደደ ሰው እውር ነው ። አሁን ልንገርህ ።

«ከኩሎኔል ታሪኩ ወልዳይ ጋር ሰባት ዓመት አብረን ወጥተናል ። አኩብረዋለሁ ፣ ያከብረኛል ። ደግ ነው ። የዋለልኝ ውለታ ብዙ ነው፣ ግን ይሉኝታና አክብሮት ብቻቸውን ሰፍቅር መሠረት ሊሆኑ አይችሉም ። የሚያስታውሰኝና የሚጠራኝ በፈለገኝ ጊዜ ብቻ ነበር ። ሌላ ጊዜ ትዝ የምለው አይመስለኝም ። በሕይወቴ ውስጥ አልነበርኩም ። እሱም በሕይወቴ ውስጥ አልነበረም ። እና አንተን መውደዴ ኃጢአት ይሆንብኛል? የፈለኩትን ለመውደድ መብት የለኝም ወይ? ከሰው የተፈጠርኩ አይደለሁም ወይ? የፈለኩትን ለመውደድ መብት አለኝ ። የሠራሁት ኃጢአት የለም ። ባል ወይም እጮኛ የለኝም ። ያልነገርኩህ ትቀናለህ ብዬ አይደለም ። ጦር ሜዳ ከሚዋጋ ሰው ወዳጅ ጋር እንዴት እወጣለሁ? የምትል ስለመሰለኝ ነው ። ስለወደድኩህ በዚህ ምክንያት ላጣህ አልፈለኩም ። ይህን እንዴት ለማወቅ ቻልሽ? ትለኝ ይሆናል ። ተሰማኝ ። አብዛኛውን የሴት እውቀት የሚመነጩ ከሰሜት ነው ። እውቀቷ ቀጥተኛ ነው ። አትፍረድብኝ እሺ? ደደብ ።

«እኔ ያለ ፍቅር የማውቀው ነገር የለኝም ። ወንዶችን ፍቅር ማስያዝ ደስ ይለኛል ። ወንዶችን ፍቅር ማስያዝ ቀላል ነው ። እንዴት መሰለህ? መጀመሪያ ሳገኘው ልክ ስፈልገው የኖርኩት ሰው አስመስሎ የልብ ልብ እሰጠዋለሁ ። ግልጽ እሆንለታለሁ ። ፍቅር አሳየዋለሁ፣ ከዚያን ጊዜ ጀምሮ ለጥቂት ሣምንታት አልለየውም ። ሳላየው ውዬ አሳድርም ። ሌላ ሴት እንዲያይ ወይም አሳብ እንዲኖረው ጊዜ አልሰጠውም። እንዲለምደኝ አደርገዋለሁ ፣ ደሙ ውስጥ እገባለሁ ። ወንድ ሞኝ ነው ፣ ውሻ ነው ። ቶሎ

ይለምዳል ። የለመደኝና ደሙ ውስጥ የገባሁ መሆኔን ካወቅሁ በኋላ ገሸሽ ላደርገው እጀምራለሁ ። ዛሬ አይመቸኝም ። ነገም አይሆንልኝም ማለት አመጣለሁ ። ካመረረ እሔድለታለሁ ። ብሔድ ለትም የመንፈስ እረፍት አልሰጠውም ። በፊት የማውቃቸውን ወዳጆቼን ስም እየጠራሁና ዝናቸውንና ደግነታቸውን ፣ ኃይላቸውንና ወንድነታቸውን እያነሳሁ አስቀናዋለሁ ። ከእንግዲህ የፍቅርና የቅናት እሳት ተማረ ማለት ነው ። አንተንም እንዲህ ላደርግህ ጀምራ ነበር ። ግን አሳዘንከኝ ። ለምን እንደሆነ እንጂ ልግወትብህ አልቻልኩም ። አታላይ ስላልሆንክ ላታልልህ አልፈለኩም ። የልማድና የቅናት እሳት በሚማርበት ጊዜ ልዩ ልዩ ወዳጆች የተለያየ ርምጃ ይወስዳሉ ። አንዳንድ ወንዶች እልክ ይገቡና ጧት ማታ ዱላ ይጀምራሉ ። የባሰባቸውም ይገድላሉ ። ሚስቴን ፈትቼ ካላገባሁሽ ጥቼ እገኛለሁ የሚሉም ይገኛሉ ። ታውረዋል በቃ ። በሆዴ እስቃለሁ ። ጅልነታቸው ያስቀኛል ። እታዘባቸዋለሁ ። እንቃቸዋለሁ ። እስቲ ባባትህ እየው ፣ ስንት ዘመን ትዳር ይዞ የኖረ ፣ ልጆች ያለው ሰው ፣ ድንገት እዚህ ለሥራ መጥቶ አገባሻለሁ ፣ ጠብቂኝ ፣ አትላይኝ ሲልህ ምን ትለዋለህ? ውሸቴን ነው ፣ የሚፈልገው የለመደውን ሰውነቴን ብቻ ነው ። እስካለ ድረስ ሌላ ወንድ እንዲነካበት ስለማይፈልግ ብቻ ነው ፣ ቅናት ስለሚያሳርረው ብቻ ነው ። አባቴ ይሙት ፣ ወንዶች ስትባሉ በመሠረቱ ከአውሬ አትሻሉም ። ሴቶችን ውሻ ትላላችሁ እንጂ ከወንዶች የባሰ ውሻ የለም ።

«ሌሎች ወንዶች ደግሞ ቅናት ይዟቸው እልክ ሲገቡ ያለ የሌለ ገንዘባቸውን በላዩ ላይ ማፍሰስ ይጀምራሉ ። ጧት ማታ ፣ ዘወትር ግብዣውና ስጦታው ይጎርፋል ። በቀን እስከ መቶ ብር መመንዘር ይመጣል ። ከየት ነው ይህን ሁሉ ገንዘብ የሚያመጡት? እዚህ አገር የሚመጡት አብዛኛዎቹ ወንዶች ግፋ ቢል ደመወዛቸው ከስምንት መቶ እና ወይም ከሺህ ብር አይበልጥም ። በዚያ ላይ ሚስት ፣ ልጆች አሏቸው ። አንድም ፣ ሚስቶቻቸውንና ልጆቻቸውን እያስራቡና እያስጠሙ ፣ ቤታቸውን እያራቆቱና ልጆቻቸውን ካላጫማ እያስቀሩ መሆን አለበት ። እየተበደሩና እየተለቀቱ መሆን አለበት። ይህ አልበቃ ሲል ምን ይኮናል? ጉቦ መብላት ፣ ማጭበርበርና በሥልጣን ተጠቅሞ መበዝበዝ ይመጣል ። እንዲህ ዓይነት ወንዶች በመሠረቱ ያልሆኑትን ሆነው መታየት የሚፈልጉ ጉረኞች ናቸው ። በየምሽቱ መቶ ብር በመ

ምዘዝ ፡ ውስኪ እንደ ውሀ በመጠጣትና በመጋበዝ ፡ ስጦታ በማዥናድነድ የሴትን ልብ ለመማረክ የሚጥሩ ርካሾች ስለሆኑ በሆዴ እስቅባቸዋለሁ ፡ በልቤ እንቃቸዋለሁ ። ግን እንዲህ ዓይነቱ ወንዶች ይሻሉኛል ። ከተደሰትኩ ምን ቸገረኝ? የምፈልገውም ይህንኑ ነው ። አሁን ባባትህ ስታስበው እንዲህ የማይጠውና የምሽቀረቀረው በማገኛት ደመወዜ መሰለህ? የማገኛት ደመወዝ ለሽቶም አትበቃኝም ።

«እኔ የምጠላው የሚደባደቡትን ወንዶች ነው ። አንዳንድ ወንዶች ከአህያ ፍቅር ሌላ አያውቁም ። ፍቅር በግድ ይሆናል? አይሆንም ። ሴት ደብድበህና አድምተህ ፡ ደም አስተፍተህ በግድ ብትተኛት ኃጢአትም ወንጀልም ነው ። ሴትን ልጅ ያለውዴታዋ በግድ ፡ በጥልቦት መድፈርና ጧት ማታ «ዶሮ ጠባቂ አድርጌ ባሳስተርሽ እኔ ወንድ አይደለሁም» እያሉ ማስፈራራት በርግጥ ወንጀል ነው ። ይህን ስለምፈራ ነው ባለሥልጣኖችን የምመርጠው ። አንድ ሰው ባለሥልጣን ከሆነ ክብሩን ስለሚጠብቅ ከነውር ሥራ ይቆጠባል ። አይደባደብም ፡ ሌሊት ሰከሮ መጥቶ ቤት ሰብሮ ልግባ አይልም ፡ ወይም በየመንገዱ በመኪና እያሳደደ ነይ ውረጂ በማለት አምባገነን አይፈጥርም የሚል ግምት ነበረኝ ። አሁን አሳቤን ለውጫለሁ ። አንድ ባለሥልጣን ነው አሳቤን ያስለወጠኝ ። በጠፋሁበት ቁጥር ቤቴ ቀርቶ ቢሮዬ ድረስ እየመጣ ከሥራ ጓደኞቼና ከአለቃዬ ፊት ደም ያስተፋኝ ነበር ። ምን ይደረጋል? ባለሥልጣን ስለሆነ የሚናገረውና የሚደፍረው የለም ፡ ሁሉም ወገኑ ነው ። ከባለጊዜ ጋር ማን ተጋፍቶ ይችላል? ቤት እየመጣ እናት አፃቴና ወንድሞቼ ፊት ይደበድበኝ ነበር ። ወንድሞቼ እሳት የላሱ ጎረምሶች ቢሆኑም ምንም ሊያደርጉት አይችሉም ነበር ። ቢናገሩትና ቢደበድቡት ምናልባት ጸረአብዮትና ጸረአንድነት ናቸው ተብለው ስምበል ይገባሉ ። ይህን ውርደት ማየት ጠልተው በመጨረሻ አንዱ አበደ ፡ ሌላው አዲስ አበባ ሔዶ የት እንዳለ አይታወቅም ፡ ቤታችን ላይ የደረሰ ርግማን ሆኖ ቀረሁ ። ነው ደግሞም ። በገዛ ራሴ ያመጣሁባቸው ውርደት ነው ። ሲያዝኑብኝ ይኖራሉ ።

«እኔ መውጣት የምወደው ሚስት ካላቸው ወንዶች ጋር ነው ብዬህ ነበር ። ታስታውሳለህ? ከሴትም ጋር እልክ መግባት ደስ ይለኛል ። ግን ዋናው ምክንያት ሚስት ያለው ወንድ ጧት ማታ

አያስቸግረኝም ፡ እንደ ልቤ ለመሆን እችላለሁ በማለት ነበር ።
አሁን ሚስት ያላቸውንም ወንዶች መሸሽ ጀምረዋል ። አንዳ
ንዶቹ ከወንደላጤዎች ይበልጥ ያስቸግራሉ ፡ ይሉኝታ አያው
ቁም ። ከሚስቶቻቸው ጋር በተጣሉ ቁጥር መጥተው ያስቸግራሉ ።
በር ይደበድባሉ ። በሰከሩ ቁጥር አያስቀምጡም ። አያስተኙም ።
ሰው ምን ይለኛል አይሉም ። መጥኔ ለሚስቶቻቸው! ይህን
እያየሁ እንዴት ባል ላገባ እችላለሁ? እንዴት ልወሰን እችላለሁ?

«ከአዲስ አበባ የመጣ አንድ አባወራ ያደረገኝን ልንገርህ ።
ግን ለምንድነው የምናዘዝልህ? እዚህ አገር የተመደበ ባለሥል
ጣን ነው ። ስሙ ምንም አያደርግልህም ። አዲስ አበባ ቆንጆ
ሚስትና አበባ የመሰሉ ልጆች አሉት ። ባለሥልጣንም ባለ
ትዳርም ስለሆነ አያስቸግረኝም ብዬ እንደልማይ አጠመድኩት ።
ሊለቀኝ መሰለህ! ኩርፊያው ፡ ዱላው ፡ ጭቅጭቅ አላስቆም አላስ
ቀምጥ አለኝ ። መግቢያ መውጫ አሳጣኝ ። የተፈጠርኩበትን
ቀን አስረገመኝ ። እንዴት ልገላገለው ብዬ ሳስበው ስጤነቅ
አንድ ሌላ ባለሥልጣን አጋጠመኝ ። እብድ ነው ። ጨርሶ
የለየለት እብድ ነው ። ይኸኛውም የባሰ መዥገር ሆነብኝ ።
ምሳና ራቴ ጥፊ ሆነ ። ከመጥበሻ ወደ እሳት እንዲሉ ፡ ከበፊተ
ኛው ሰውዬ ተገላገልኩ ስል የባሰ አጋጠመኝ ። ነፍስና ሥጋዬ
ተለበለበ ። ለበለበኝ ፡ አቃጠለኝ ፡ መኝታው እሳት ሆነብኝ ።
ስለዚህ ሰውዬ ኋላ አጫውትሀለሁ ። ግን አሁን ልነግርህ የም
ፈልገው ሌላ ነገር ነው ።

«ይህ ሁሉ ችግር የሚደርስብኝ ለምን መሰለህ? ግፍ ውያሁ ።
አንድ ሰውዬ ነበር ። ቤቱ ሲወስደኝ ልጃገረድ ነኝ ብዬ አለቀስ
ኩበት ። ውሸቴን ነበር ። ለምን እንዲህ እንዳልኩት አላውቅም ።
በውሸቴ ጸናሁ ። አመነኝ ። ሁለት ዓመት ሙሉ አብረን ወጣን ።
ያበላኛል ፡ ያጠጣኛል ፡ ያስጌጠኛል ፡ ያንሸራሸረኛል ። አንድ
ቀን እንዳጋጣሚ በኮምቢሽታዩ በእግሩ ሲዘዋወር ካንድ ፎቶ
ቤት በቪሎ የተነሳሁትን የሠርጌን ፎቶግራፍ አየ ። ይገርምሃል
ምንም አላለኝም ። በራሱ ሞኝነት ሲስቅ ቆየና «ምናለ በይኝ ፡
የዋልሽብኝ ግፍ ደም ሲያስለቅስሽ ይኖራል» ብሎኝ ሔደ ።
እውነትም ደም ሳለቅስ እኖራለሁ ። ወንዶች ላይ የምዘረጋው
ወጥመድ እኔን መልሶ ያጠምደኛል ፡ ያስቃየኛል ። ግን ለምንድን
ነው እንዲህ የምሆነው? ምን ዓይነት ቤት ነኝ?

«ግን አባቴ ይሙት፡ ለምንድነው ክብራቸውን የሚጠብቁ፡ ያልሆኑትን ሆነው መታየት የማይፈልጉ፡ ሲወዷቸው የሚወዱ፡ ሲጠሏቸው የሚተው፡ በየመጠጥ ቤቱ የማይዞሩ፡ ሥራቸውን አክብረው የሚያስከብሩ፡ ትግሬ ሲባል ሁሉም ወንበዴ ነው ብለው የማያምኑ፡ በአነጋገራቸውና በተግባራቸው እንደ ምሳሌነት የሚታዩ፡ አጉል ኩራት፡ ትዕቢትና ጉራ የማያጠቃቸው፡ አስተዋይና ትሁት የሆኑ ምርጥ፡ ምርጥ ሰዎች እዚህ የማይመደቡት? ጥሩ ነበር አባቴ ይሙት ። እኔ የፖለቲካ ሥራ ነው የምለው ይህን ነው ። ፍትወት፡ ፍቅረንዋይ፡ ጉራ፡ አጉል ትዕቢትና የሥልጣን ጉጉት የሚያጠቃቸውን ሰዎች ሥልጣን ላይ ማስቀመጥ ፖለቲካ ያበላሻል ። ቀይ ኮከብ ዘመቻ ነገሩን ቢያስብበት ጥሩ ይመስለኛል ። እኔ ፖለቲካ አላውቅም ። ማወቅም አልፈልግም፡ እኔ የማውቀው ፍቅር ብቻ ነው ። ቢሆንም የፖለቲካ ሥራ በመሠረቱ አመራር ላይ ያሉ ሰዎች ያላቸው ጥንካሬና በሕዝብ ዘንድ ያላቸው ተቀባይነትና እምነት ይመስለኛል ። አንዳንዶቹ ደግሞ ከጸሐይ በታች ያለውን ነገር ሁሉ ቃል ይገባሉ ። ሥራ አስገባሻለሁ፡ ደመወዝ አስጩምርልኻለሁ፡ ውጭ አገር እልክኻለሁ፡ የታሰረውን ወንድምሽን ወይም ዘመድሽን አስፈታልኻለሁ ወዘተ... የማይገቡት ቃል የለም ። አንዳንዶቹ ያደርጉታል ። ይህ ምን ፍትሕ ይባላል አባቴ ይሙት ። ደህና ባለሥልጣን የያዘች ሴት የፈለገችውን ስታደርግ ሌሎቹ ምን ያደርጉ? ምን ይበሉ? ምን ይሥሩ?

«ምርጥ ምርጥ ሰዎች ሥልጣን ላይ እንዲቀመጡ ቢደረግ የአሥመራ ሴቶችም ያርፉ ነበር አባቴ ይሙት ። ፍትሕም ይገኝ ነበር ። አሁን የአሥመራ ሴቶች ከኔ ጀምሮ፡ የመሐል አገር ወንዶች ለሴት ሟች ስለሆኑ በቀላሉ ይሞኛሉ፡ ይታለላሉ፡ ይራገፋሉ፡ በቀላሉ ለሴት ተገዢ ይሆናሉ የሚል እምነት አለን ። ደግሞም እውነት ነው ። ከመሐል አገር የሚመጡት ወንዶች ልክ እንደ ጣልያን ናቸው ። ሴቶችን ማክበርና መንከባከብ ይወዳሉ ። ያሏቸውን ያደርጋሉ ። ጉራ አላቸው ። የትግሬ ወንድ ረግጦ ነው ሴቶችን የሚገዛው ። ለሴት ደንታ የለውም፡ ክብር አይሰጣትም ። ከፈለገ ሚስቱን አስቀምጦ ሌላ ያገባል ። እና በዚህ እምነት የተነሳ የመሐል አገር ወንዶችን ሆነ ብለው አሳደው የሚይዙ፡ የሚቀበሉና የሚሸኙ ልዩ ሴቶች አሥመራ ውስጥ ተፈጥረዋል ። በጣም ብልጦች ናቸው ። ዓላማቸው አጫርሶ ቶሎ ዞር ማለት ነው ። አንዳንድ መጥፎ መኻገር ካላጋጠ

ማቸው በስተቀር ለምን? ከመሐል አገር የመጣው ወንድ ባለ
 ትዳር መሆኑንና ለትዳርና ለነገር የማይፈልጋቸው መሆኑን ያው
 ቃሉ ። ገንዘብ እንዳለው ያውቃሉ ። አብዛኛዎቹ ፍትወተ ሥጋ
 የሚያጠቃቸው መሆናቸውንም ያውቃሉ ። ወንዱ ሊጠቀምባ
 ቸው ይፈልጋል ። እነሱም ይጠቀሙበታል ። ይረባረቡበታል ።
 የምትግጠውና የምታራግፈው የሚያወጣት ሴት ብቻ አይደለ
 ለችም ። ጓደኞቿንም ጭምር ትጋብዛለች ። የመሐል አገር ሰው
 ጉረኛ ነውና ታከተኝ ፤ ደከመኝ አይልም ። ገንዘቡን ይከሰክሳል ፤
 ማታ ማታ ሠርግና ምላሽ ይሆናል ። እንደ መኸገር ተጣብሻው
 በት ደሙን መጠው ሳይጨርሱ አይለቁትም ። ሂ..... ያሥመራ
 ሴተ ሳጤዎች ደም ውስጥ ለመግባት ጊዜ አይፈጅባቸውም ።
 ከደባበሱትና የወደዱት መሰለው ከታዩት የመሐል አገር ወንድ
 በሬ ነው ። ቶሎ ልቡ ይማረካል ። በመሐል አገር ወንዶች ጉዳይ
 ከኔ የበለጠች ኤክስፐርት በአሥመራ ከተማ አትገኝም ። ብዙ
 ተቀብያለሁ ። ብዙ ሽኝቻለሁ ። ብዙ ተምራለሁ ። ታሳታውስ
 እንደሆነ እንደተዋወቅን ሰሞን እኔም ጓደኞቼን እየጠራሁ ሳጫ
 ርስህ ተነስቼ ነበር ። ግን አሳዘንከኝ ። አንተ እንደሌሎቹ ወንዶች
 የራስክን ጊዜያዊ ደስታ ብቻ የምትፈልግና የምትሞኝ ሰው አይ
 ደለህም ። ወይም አትመስለኝም ። የምታደርገው ነገር ሁሉ
 ከንጹህ ፍቅርና ከቀና አስተሳሰብ ስለሚመነጭ ነው መሰለኝ ።
 ፍቅርህንና ግብዣህን ፣ ስጦታህንና ደግነትህን ማራከስ ይከ
 ብዳል ። ሌሎች ወንዶች ግን በገንዘብ ወይም በማታለል ወይም
 በጉልበት ጊዜያዊ ስሜታቸውን ብቻ ለማርካት ስለሚፈልጉ ፣
 ደማቸውን መምጠጥ ቀርቶ አጥንታቸውንም ቢግጡ አይቆጭም፤
 አያሳዝንም ። ብዙዎቹ ከሚስቴ ጋር የምኖርም አይመስለኝም
 ሲሉ የከረሙ አዲስ አበባ በገቡ ማግስት መፈጠሪያ ጭምር የረሱ
 ብዙ ወንዶች አውቃለሁ ። አብዛኛዎቻችሁ ርካሾች ናችሁ ።
 ግን እኔ እንደ አሥመራ ሴቶች ፍቅር ቶሎ አይዘኝም፤ አባቴ
 ይሙት ። የአሥመራ ሴቶች ይግረምህና ፍቅር ቶሎ ይገድላቸ
 ዋል ። ባንድ ጊዜ ሙትት ይላሉ ። ባንድ ጊዜ ነው ሙትት ፣ ፍር
 ክርክ ፣ ብትግጥን የሚሉት ። በተለይማ የሚያከብራቸውን ፣
 የሚወዳቸውንና የሚንከባከባቸውን ወንድ ካገኙ በቃ ልባቸው
 እንደ ቅቤ ይቀልጣል ። የመሐል ሀገር ወንዶችን የሚወዱት
 ለምን መሰለህ? ፍቅር ያውቃሉ ። ሴቶች ያከብራሉ ስለሚሉ
 ነው ። ደብረ ዘይት ብትሄድ የአየር ኃይል የመኰንኖች ሚስቶች
 መሳ ለመሳ የአሥመራ ሴቶች ናቸው ። ከባሕር ኃይሎችም ጋር

በብዛት ተጋብተናል ። ከመሐል ሀገር የመጣው መለዮ ለባሽና ሚሊሺያ ፣ አባት ጦሮችም ሳይቀሩ አንዳንድ እየያዙ በመመለስ ላይ ናቸው ። ጥሩ ምልክት ነው አባቴ ይሙት ። ጥቂት ወንዶቻችን እንገንጠል ቢሉም ፣ ሴቶቻችን አንድነትን እያጠበቁ ናቸው ። የአንድነት መሠረቱ ፍቅር ነው ፣ አይመስልህም? እኔ ግን የመሐል ሀገር ሰዎችን አልወድም ነበር ። ከቱሪስቶች ጋር ፍቅር መውደቅ ምን ያደርጋል? ብዙዎቻችሁ ቱሪስቶች ናችሁ። ጊዜው ሲደርስ ሻንጣችሁን አንጠልጥላችሁ ፈትለክ ከማለት ሌላ ምን ታደርጋላችሁ? ስትሔዱ እንኳን ደህና ሁኑ አትሉም ። አንተም ያው እንደሌሎቹ ቱሪስት ነህ ። አይደለህም? ቢሆንም ካንተ ጋር ፍቅር ይዞኛል ። ለምንድነው ግን? ምን ዓይነት ሴት ነች? እስቲ ንገረኝ ባባትህ? ይህን እዚህ ላይ ላቁምና ስለኔ ላጫውትህ ።

«አታውቅም እንጂ በጣም ቀናተኛ ነኝ። አይገርምህም? ባንድ ባኩል ከአንድ ወንድ ጋር ብዙ ጊዜ መቆየት አልወድም ፣ በግድ ካልሆነ በቀር ። ይሁን እንጂ የግልወደው ወንድ ቢሆንም ከሌላ ሴት ጋር ሲወጣ ካየሁ ደግሞ ቅናት ይይዘኛል ። እታመማለሁ ፣ እስቃለሁ ፣ ልቤ የጋዘን ሙዚቃ ሲዘፍን ይውላል ፣ አንጀቴ ይቃጠላል ። ያንን ወንድ ካላገኘሺው ይለኛል ሆዴ ። እና እሱን ማሳደድ እጀምራለሁ ። ካላገኘሁት አላርፍም ። በእውነት የሸርሙጣ ልብ ነው ያለኝ ። ግን ለምንድነው? እንዴት ልበልህ? ወንዶች እንደ ውሻ ሲናከሱብኝና ሲጣሉብኝ በቃ ደስ ይለኛል ። እሷን ወደው ተጣሉባት ሲባል አቤት ደስታዬ! በወንዶች መጫወት ደስታ ይሰጠኛል ። ለራሴ ጥቅምና ውስጣዊ ፍላጎት ስል እጫወትባቸዋለሁ ። ግን እንዲህ ዓይነቱ ግንኙነት አንዳንዴ በመጨረሻ ያሳዘነኛል ። ያሰቃየኛል ። አንዳንድ ጊዜ በውድም ሆነ በግድ ፍቅር ይይዘኛል ። ግን መወሰን አይሆን ልኝም ። ሸርሙጣ ልብ እንዴት ሊወስን ይችላል ። ይገረምህና የሚለማመጣኝን ወንድ ብዙውን ጊዜ አልወድም ። ኮስተር ሲልብኝ ይስበኛል ። አልፎ አልፎም ዱላ አልጠላም ። ኃይለኛ ወንድ እወዳለሁ ። ብዙ ሴቶች ወንድ ይወዳሉ ። ምናልባት ተፈጥሮአችንን ስለሚያካክስ ይሆናል ። አይገርምህም? ለኃጢአቱ የምከፍለው ዋጋ ስለሆነ ነው መሰለኝ ።

«ምን ልነግርህ ፈልጌ ነበር? ረሳሁት ልጄ..... አዎን ፣ ወንዶች እንደውሻ ሲጣሉብኝ ደስ ይለኛል ብየሀለሁ ። እኔና

አንተ በፍቅር መተሳሰር የጀመርን ሰሞን ፡ ያ በገባሁበት እየገባ
 ደብድቦና አሰቃይቶ ይወስደኝ የነበረው ሰውዬ እዚህ መጥቶ
 ነበር ። ሰሙን አልነግርህም ። የአሥመራ ሴቶች ወንድ ሁሉ የኔ
 ነው ፡ ወይም ነበር ማለት ይወዳሉ ። ለማንኛውም ነገር ሰውዬው
 እብድ ነው ። ከመምጣቱ በፊት ደወለልኝ ። እዚህም ከደረሰ
 በኋላ ቢሮና ቤት እየደወለ ከዛቻ ጭምር ያስፈራራኝ ጀመር ።
 አንተ ስላለህ ከእሱ ጋር ፈጽሞ ለመውጣት አልፈለኩም ። ባንድ
 ፊት ደግሞ እይው ፡ እይው የሚል በሽታ መጣብኝ ። እዚህ
 መጥቶ እኔ እያለሁ እንዴት ከሌላ ሴት ጋር ይሄዳል? የሚል
 ቁጭትና ቅናት አደረብኝ ። እሱ እዚህ መጥቶ ከሌላ ሴት ጋር
 መጫዳ ውርደት መስሎ ታየኝ ። በአሥመራ ከተማ የሄንና
 የሱን ታሪክ የማያውቅ መቸም የለም ። አንቀዝቀዝኝ ፡ ሆይ
 ተቃጠለ ። በቃ ላየው ፈለኩ ። አልገባህም እንጂ አንተን ይዜ
 እሱን ፍለጋ ያልዘርኩበት ቦታ የለም ። ከተማው ውስጥ ያለውን
 ቡና ቤት ሁሉ እየዘርክ ካላሰየኸኝ ብዬ ያስቸገርኩህ ምሽት
 ትዝ ይልሃል? ደደብ ፡ ግን አንተ አልገባህም ። ምንም አይገባ
 ህም ። ደደብ የምልህ ለዚህ ነው ። ከዚያ በኋላ የሆነውን ነገር
 አልነግርህም ። ብቻ ይቅር በለኝ ። ምን ላድርግ? ሸርሙጣ ልቤ
 ነው እንዲህ የሚያደርገኝ ። አንተ ሰው ታምናለህ ። ቅናት አታ
 ውቅም ። በእልክ አታምንም ። ማንኛውንም ነገር በውይይትና
 በመግባባት ለመፍታት ከልብ ትጥራለህ ። መግባባት ከሌለ
 ቆራጥ ርምጃ ለመውሰድ የምትችል ሰው ትመስለኛለህ ። በአጠ
 ቃላይ ንጹህ ልብ ቀና ስሜትና አስተሳሰብ ያለህ ሠላማዊ ሰው
 ነህ ። በጉልበቱ የሚመካ ኃይለኛ አይደለህም ። ግን ጉልበትና
 ኃይል የሚበግርህ ፍጡር እንዳልሆንክ ደግሞ አውቃለሁ ። ፍር
 ሀት የሚባል ነገር አታውቅም ። ምናልባት ደደብ ስለሆንክ
 ይሆናል ። አላውቅም ። ግን የተለየ ኃይል አለህ ። ግን ለምንድነው
 የወደድኩህ? ከሥልጣን ሥልጣን ፡ ከገንዘብ ገንዘብ የለህም ፤
 መልክም ቢሆን ይህን ያህል አይደለህም። ያለህ ነገር ቢኖር ምላስ
 ብቻ ነው ፡ ለዚያውም ቢሆን ቲቪ ላይ ካልሆነ ዝግ ነህ ። ጨዋታ
 አታውቅም ። ድንግል ነህ ። ምናልባት ለዚህ ይሆናል የወደድ
 ኩህ ። ከነክብርናዋ የተገኘች ልጃገረድ ትወደድ የለ? እንደሱ ነህ
 አንተ ለኔ ። እንዲህ ባይሆንማ ኖሮ ይህን ጊዜ ሁለት ቀንድ አስ
 በቅለህ ነበር አባቴ ይሙት ። ግን ምን ያደርጋል? አሁን ነገሩ
 ሁሉ አልፎአል ።

«አሁን ይህ ሁሉ ምንም አይደለም ። ሌላም ያልነገርኩህ ነገር አለኝ ። እየተለወጠኩ መሔዴን አይተህ ምን ሆነሻል? እያልክ ብዙ ጊዜ ጠይቀኸኛል ። በጊዜው እንዳልነገርህ ለሕይወቴ ፈራሁ ። መወሰንም ተሳነኝ ። መወሰን አይሆንልኝም አባቴ ይሙት ። አሁን ግን ወስኛለሁ ። ለምን? ግን ምን ዓይነት ሴት ነኝ? አሁን ምክንያቱን ልንገርህ ።

«ከጥቂት ሣምንታት በፊት አንድ ሰው ቤቴ መጥቶ ከጸጋዬ ኃይለማርያም ወይም ካንቺ ሕይወት አንዱን ምረጭ አለኝ ። ምን እንዳደርግ ነው የምትፈልገው? አልኩት ። ሰውየው የሚፈልገው ነገር ግልጽ ነበር ። አንተን ከተፈለገበት ቦታ በተወሰነ ሰዓት ይገዢ እንደመጣ ነበር የፈለገው ። ቦታውንና ቀኑን ወደፊት እነግርሻለሁ ብሎኝ ሔደ ። ሰውየው ማን እንደሆነና የት እንደሚሠራ ያርጄበታለሁ ። የሚሠራው አርሚ አቪዬሽን ነው ። ስሙ ፀቐባይ ሲላ ይባላል ። እንዳልነገርህ ፈራሁ ። እንደሚገድሉኝ እርግጠኛ ነበርኩ ። ነፍሴ ክፉኛ መጨነቅ ጀመረች ። ካንተ ወይም ከራሴ አንዳችንን መምረጥ ነበረብኝ ። በተጠየቅ ሁኔታ መሠረት አሳልፌ ከሰጠሁህ ምንም ችግር ሳይገጥመኝ ካርቱም እንደሚያደርሱኝና ከዚያም ወደፈለኩበት እንድሔድ እንደሚያደርጉልኝ ቃል ተገብቶልኛል ።

«እንዳጋጣሚ ሆኖ ጊዜውንና ቦታውን ሳይነግሩኝ አንተ ተነስተህ ወደ ጦር ግንባር ሔድክ ። ለጊዜው ከጭንቀትና ከመከራ ተገላገልኩ ። አንተ ከመመለስህ በፊት ተነስቼ ለመጥፋት ፈልጌ ነበር ። አልሆነልኝም ፣ መወሰን አልችልም ። በሔድኩበት ቦታ ሁሉ እንደሚከተሉኝ ይሰማኛል ። የማላውቃቸው ሰዎች እንደጥላ ይከተሉኛል ። በየጊዜው ቤቴና ቢሮዬ እየደወሉ መኖር አለመኖሪን ያረጋግጣሉ ። ሠላም አይሰጡኝም ። እንቅልፍ ካጣሁ ቆይቻለሁ ።

«እና በመሐሉ እጮኛህ መምጣቷን ሰማሁ ። መምጣቷን የነገረኝና ወስዶ እሷን ያሳየኝ አንድ የማላውቀው ሰው ነው ። አንድ ወቅት ላይ ለኔ ካልሆነ ለማን አባቴ ይሆናል? ከሕይወቴ የሚበልጥብኝ ምን ነገር አለ? አሳልፌ ሰጥቼው ለምን አልኖርም? ከሚል አሳብ ላይ ያረስኩ ። በዚሁ አሳብ ጸንቼ ሳለሁ ዛሬ አንድ ሰው ደውሎ መምጣትህን ነገረኝ ። ታስታውስ እንደሆነ ከአምስት

ደቂቃ በኋላ እደውልልሁለሁ ብዬህ ነበር ። በዚያ ጊዜ ውስጥ የተሰጠኝን ስልክ ቁጥር ተጠቅሜ ደወልኩ ። አንድ ሰዓት ላይ ወደ አይሮፕላን ማረፊያ እንዳመጣህ ታዘዝኩ ። የማደርገው ነገር ጠፋኝ ። መቁረጥ አቃተኝ ። አንድ የማላውቀው ሰው እንግዳ መስሎ መጥቶ ቢሮዬ ቁጭ አለ ። ምን እንደማደርግ ለመከታተል የመጣ ሰው መሆኑ ገባኝ ። እኛ የመሥሪያ ቤቱን ሥራ የምሠራ አስመስዬ ይህን ደብዳቤ ከመጻፍ ሌላ ምርጫ አልነበረኝም ። ይህንን ደብዳቤ ስጽፍ ነው የጥልኩት ። ከልብ የሚጽፉት ነገር አያስቸግርም አባቴ ይሙት ። ደብዳቤውን እንዴት እንዳወጣሁት ይገርምሀል ። የሚጠብቀኝ ሰውዬ እንዳ ያየኝ በምሳ ሣህኔ ውስጥ አድርጌ ነው ያወጣሁት ። ምን ያህል እንደምወድህ የገባኝ ዛሬ ነው ። እወድሃለሁ አባቴ ይሙት ። ደደብ ። ግን ምን ዓይነት ሴት ነኝ? አንድ ነገር በሕይወቴ ወስኘ አላውቅም ። እርግጥ ዛሬ አንድ ነገር ብወስን ይኸውና ችግር ላይ ወደቅሁ ።

«ለምን ለፖሊስ አትነግሪም ነበር? ትለኝ ይሆናል ። አስ ቤው ነበር ። ግን እንዳልኩህ ሰው አጠገቤ ነበር ። ይህን ሳልነግርህ ብዋት አንተም አትተርፍም ። የነበረኝ አማራጭ ይህን ደብዳቤ ጽፌ በሰው መላክ ነበር ። ይህ ደብዳቤ ይደርስሀል ብዬ ተስፋ አደርጋለሁ ። ከዚህ በኋላ ምን ታደርጊያለሽ? ትለኝ ይሆናል ። በእውነት አላውቅም ። ተማቶብኛል ። ምንም እንደማልሆን ተስፋ አደርጋለሁ ። እንደገና እንገናኛለን? አይመስለኝም ። አገኘሁ ፣ አጣሁ ። ቻው እምበእር..... ጸጋዬ ።»

ወደ ኩሎኔል በትሩ ቢሮ ደወልኩ ።

ጸሐፊው ፡ «መጥተዋል ። ላገናገዎት ፈልጌ አጣሆዎት ። ቢሮም ቤትም አልነበሩም» አለኝ ።

«እሺ አሁን አገናኘኝ.....»

«ቤት ደርሼ እመለሳለሁ ብለው አሁን ወጡ ። እሳቸውም በጣም ነው የሚፈልጉዎት»

«እሺ የቤቱን ቁጥር ሰጠኝ ።»

የቤቱን ስልክ ቁጥር ሰጠኝ ። ቤቴ ደወልኩ ። አሁን ወጡ ተባልኩ ።

«አሁን ይህ ሁሉ ምንም አይደለም ። ሌላም ያልነገርኩህ ነገር አለኝ ። እየተለወጠኩ መሔዴን አይተህ ምን ሆነሻል? እያልክ ብዙ ጊዜ ጠይቀኸኛል ። በጊዜው እንዳልነገርህ ለሕይወቴ ፈራሁ ። መወሰንም ተሳነኝ ። መወሰን አይሆንልኝም አባቴ ይሙት ። አሁን ግን ወስኛለሁ ። ለምን? ግን ምን ዓይነት ሴት ነኝ? አሁን ምክንያቱን ልንገርህ ።

«ከጥቂት ሣምንታት በፊት አንድ ሰው ቤቴ መጥቶ ከጸጋዬ ኃይለማርያም ወይም ካንቺ ሕይወት አንዱን ምረጭ አለኝ ። ምን እንዳደርግ ነው የምትፈልገው? አልኩት ። ሰውየው የሚፈልገው ነገር ግልጽ ነበር ። አንተን ከተፈለገበት ቦታ በተወሰነ ሰዓት ይገድ እንድመጣ ነበር የፈለገው ። ቦታውንና ቀኑን ወደፊት እነግርሻለሁ ብሎኝ ሔደ ። ሰውየው ማን እንደሆነና የት እንደሚሠራ ደርሼበታለሁ ። የሚሠራው አርሚ አቪዬሽን ነው ። ስሙ ዑቺባይ ሲላ ይባላል ። እንዳልነገርህ ፈራሁ ። እንደሚገድሉኝ እርግጠኛ ነበርኩ ። ነፍሴ ክፉኛ መጨነቅ ጀመረኝ ። ካንተ ወይም ከራሴ አንዳችንን መምረጥ ነበረብኝ ። በተጠየቅሁት መሆኔ አሳልፌ ከሰጠሁህ ምንም ችግር ሳይገጥመኝ ካርቱም እንደሚያደርሱኝና ከዚያም ወደፈለኩበት እንድሔድ እንደሚያደርጉልኝ ቃል ተገብቶልኛል ።

«እንዳጋጣሚ ሆኖ ጊዜውንና ቦታውን ሳይነግሩኝ አንተ ተነስተህ ወደ ጦር ግንባር ሔድክ ። ለጊዜው ከጭንቀትና ከመከራ ተገላገልኩ ። አንተ ከመመለስህ በፊት ተነስቼ ለመጥፋት ፈልጌ ነበር ። አልሆነልኝም ፣ መወሰን አልችልም ። በሔድኩበት ቦታ ሁሉ እንደሚከተሉኝ ይሰማኛል ። የማለው ቃቸው ሰዎች እንደጥላ ይከተሉኛል ። በየጊዜው ቤቴና ቢሮዬ እየደወሉ መኖር አለመኖሪን ያረጋግጣሉ ። ሠላም አይሰጡኝም ። እንቅልፍ ካጣሁ ቆይቻለሁ ።

«እና በመሐሉ እጮኛህ መምጣቷን ሰማሁ ። መምጣቷን የነገረኝና ወስዶ እሷን ያሳየኝ አንድ የማላውቀው ሰው ነው ። አንድ ወቅት ላይ ለኔ ካልሆነ ለማን አባቴ ይሆናል? ከሕይወቴ የሚበልጥብኝ ምን ነገር አለ? አሳልፌ ሰጥቼው ለምን አልኖርም? ከሚል አሳብ ላይ ደረስኩ ። በዚሁ አሳብ ጸንቼ ሳለሁ ዛሬ አንድ ሰው ደውሎ መምጣትህን ነገረኝ ። ታስታውስ እንደሆነ ከአምስት

ደቂቃ በኋላ እደውልልሀለሁ ብዬህ ነበር ። በዚያ ጊዜ ውስጥ የተሰጠኝን ስልክ ቁጥር ተጠቅሜ ደወልኩ ። አንድ ሰዓት ላይ ወደ አይሮፕላን ማረፊያ እንዳመጣህ ታዘዝኩ ። የማደርገው ነገር ጠፋኝ ። መቁረጥ አቃተኝ ። አንድ የማላውቀው ሰው እንግዳ መስሎ መጥቶ ቢሮዬ ቁጭ አለ ። ምን እንደማደርግ ለመከታተል የመጣ ሰው መሆኑ ገባኝ ። እና የመሥሪያ ቤቱን ሥራ የምሠራ አስመስዬ ይህን ደብዳቤ ከመጻፍ ሌላ ምርጫ አልነበረኝም ። ይህንኑ ደብዳቤ ስጽፍ ነው የዋልኩት ። ከልብ የሚጽፉት ነገር አያስቸግርም አባቴ ይሙት ። ደብዳቤውን እንዴት እንዳወጣሁት ይገርምሀል ። የሚጠብቅኝ ሰውዬ እንዳያየኝ በምሳ ሣህኔ ውስጥ አድርጌ ነው ያወጣሁት ። ምን ያህል እንደምወድህ የገባኝ ዛሬ ነው ። እወድሀለሁ አባቴ ይሙት ። ደደብ ። ግን ምን ዓይነት ሴት ነኝ? አንድ ነገር በሕይወቴ ወስኘ አላውቅም ። እርሜን ዛሬ አንድ ነገር ብወስን ይኸውና ችግር ላይ ወደቅሁ ።

«ለምን ለፖሊስ አትነግሪም ነበር? ትለኝ ይሆናል ። እስ ቤው ነበር ። ግን እንዳልኩህ ሰው አጠገቤ ነበር ። ይህን ሳልነጋርህ ብሞት አንተም አትተርፍም ። የነበረኝ አማራጭ ይህን ደብዳቤ ጽፌ በሰው መላክ ነበር ። ይህ ደብዳቤ ይደርስሀል ብዬ ተስፋ አደርጋለሁ ። ከዚህ በኋላ ምን ታደርጊያለሽ? ትለኝ ይሆናል ። በእውነት አላውቅም ። ተማቶበኛል ። ምንም እንደማልሆን ተስፋ አደርጋለሁ ። እንደገና እንገናኛለን? አይመስለኝም ። አገኘሁህ ፣ አጣሁህ ። ቻው እምበአር..... ጸጋዬ ።»

ወደ ከሎሌል በትሩ ቢሮ ደወልኩ ።

ጸሐፊው ፡ «መጥተዋል ። ላገናኘዎት ፈልጌ አጣሆዎት ። ቢሮም ቤትም አልነበሩም» አለኝ ።

«እሺ አሁን አገናኘኝ.....»

«ቤት ደርሼ እመለሳለሁ ብለው አሁን ሠጡ ። እሳቸውም በጣም ነው የሚፈልጉዎት»

«እሺ የቤቱን ቁጥር ሰጠኝ ።»

የቤቱን ስልክ ቁጥር ሰጠኝ ። ቤቴ ደወልኩ ። አሁን ወጡ ተባልኩ ።

ኩሎኔል በትሩ ስለ ሥዕላይ ያገኘውን መረጃ ትኩር ብሎ ሲመረምር ከቆየ በኋላ ከወንበሩ ላይ ተነስቶ ቆመ ። ሬቱ ላይ የድል ስሜት ይነበብ ነበር — «ዓድ ጸጋዬ» አለ — «ቸል ያልን በት ጊዜ የለም ። ፓራዲዞን ሀያ አራት ሰዓት ሙሉ በዓይነ ቁራኛ ስንጠብቅ ነው የከረምነው ። ሰብሮ መግባት ቀላል ነገር ነው ። ግን ከፍተኛ ጥንቃቄ ማድረግ ነበረብን ። ያልሆነ ሥራ ሠርተን ሌሎቹ እንዲነቁ ምክንያት መሆን ትርፉ ድካም ነው ። የምንወስደው ርምጃ ካለ የእነሱን የሰለላ ድርጅት የጀርባ አጥንት የሚሰብር መሆን አልበት ። ብዙ «ሴሎች» እንዳሏቸው ይገመታል ። ዋና ሴላቸውን ካልሰበርን ጥቃቅኖቹን መሰበር ጥቅም የለውም ። አንዱ ሴል ስለሌላው አያውቅም ። ዋናውን ሴል ከሰበርን ግን ሌሎቹን መሰበር ቀላል ነው ። እርግጠኞች መሆን ነበረብን ። አሁን እርግጠኛ የሆንኩ ይመስለኛል ። አሁን የሚያጠራጥር ነገር የለም ። ፓራዲዞ ። ሥዕላይ ። ዋናው የአርማይ ሴል ።»

ሬቱ ላይ የሚታየው ረገገታ ብሩህ እየሆነ ይሔድ ነበር ። ስልኩን አንስቶ ተኸላይን ጠራው ። ተኸላይ እንደልማዱ ሽክ ብሎአል ።

«ሰዎችህ ዝግጁ ናቸው?»
«ዝግጁ ነን ዓድ ኩሎኔል ። የምንሠራው ሥራ አለ?»
«ተኸላይ ድርጊት የጠማው ይመስላል ።»
«ስለፓራዲዞ ቡና ቤት አዲስ ወይም ተጨማሪ መረጃ አለህ?»
«እስካሁን ምንም የለንም!»

«አሺ ። ቡና ቤቱ እንዲሰበር እፈልጋለሁ ። አሁን! እዚያ ውስጥ የሚሠሩትን ሰዎች አንዳቸውም እንዲያመልጡ አልፈልግም ። ግልጽ ነኝ ። እና ሥዕላይን ከነሕይወቱ ነው የምፈልገው ። ጊዜ የለንም!» አለው ።

ተኸላይ ፊት ላይ ይነበብ የነበረው ደስታ ልዩ ነበር ። ወጥቶ ሔደ ።

ከምሽቱ አራት ሰዓት ከአርባ ደቂቃ ሲሆን የፓራዲዞ ቡና ቤት ባሬስታ ቡና ቤቱን ዘግቶ ሲወጣ ተያዘ ። ተኸላይ ዘድንግል ለሰውዬው ጊዜም ሆነ እድል አልሰጠውም ። ኩላሊቱን አንዴ

በመርገጥ አናገረው ። ሰውየው ወደ ተከስተ ገብራይ መራው ።
ተከስተ ዓለም ጤና ነው ብሎ ቤቱ ተኝቶ ነበር ። ተኸላይ ቤቱ
ዘው ብሎ ገብቶ ከተኛበት ደንገት ያዘው ። ተከስተ ራቄቱን ነበር።
እጭኖቹ መሐል በጉልበቱ መታው ። በሚቀጥሉት ጥቂት ደቂቃ
ዎች እቄባይ ሲላ ከሁለት ሌሎች ሰዎች ጋር ቤቱ መጠጥ እየ
ጠጣ ሲጣወት ተኸላይ ዘድንግልና ረዳቶቹ እንደመብረቅ ወረ
ዱበት ። ሦስቱም ሰዎች ሰከረው ነበር ። ከእቄባይ ጋር የነበሩት
ሁለት ሰዎች ያን ምሽት በመረዳት ፊያሚታ ጊላይን በሯ ላይ
ጠብቀው በጥይት የመቷት ፣ አጥፍተው ለመጥፋት የተሰለፉ
ቅጥር ነፍስ ገዳዮች ነበሩ ። ወዲያውኑ ለፈለፉ ።

ፊያሚታ ጊላይን ሲከታተሉ ነበር የጥሉት ። እንደነገረቻ
ቸው ወደ ኒያላ በመሔድ ፈንታ ወደ ቤቷ በታከሲ ሔደች ።
በመኪና ተከተሏት ። ቀድመው በሯ ላይ ጠበጃትና ከውጭ በር
ላይ መንገድ ዘግተው ያሟት ።

«ምንድነው?» አለች ።
«እንደተነገረሽ ለምን አላደረግሽም?»
«አላደርግም ።»
«አንቺ የመንግሥት ሰላይ!»
«አይደለሁም.....»

በሁለት ጥይት ልቧ ላይ መተዋት ሮጡ ። ተኸላይ ራሱን
ለመቆጣጠር አልቻለም ። ረዳቶቹ ባይዙት ኖሮ እዚያው ሊጨር
ሳቸው ፈልጎ ነበር ።

«ወደበራሽ ተያዘ አይደለም?» አለ ሰቄባይ ደሙን ካፉ
ላይ እየጠረገ ።
«ሥዕላይ ማለትህ ነው!! አለ ተኸላይ ።»
«ድሮውኑም እሱ ላይ እምነት አልነበረኝ! የውሻ ልጅ!»
አለ ።

ተኸላይ ተነስቶ ወደ ቻው ሆቴል በረረ ። ሰዓት ቢያልፍም
የሆቴል ቤቱ ባር ገና አልተዘጋም ። ሥዕላይ በራሽ ከቀይ
ኮከብ ዘመቻች ጋር ተዝናንቶ እያወራ ቢራ ይጠጣ ነበር ። ተኸላይ
መጥቶ እጉኑ በርጋታ ቁጭ ካለ በኋላ ቢራ አዘዘ ። ጠምቶታል ።
ጉሮሮው ተቃጥሏል ።

ሥዕላይ «ዛሬ አደኑ እንዴት ነው?» ብሎ ተኸላይን በቀ ልድ ጠየቀው ።

«ዛሬ ሴቶች ሁሉ በጊዜ ተኝተዋል ። እግዚር ይይላቸውና!» ብሎ መለሰለት ።

ተኸላይ ቀስ ብሎ ቢራውን ጨለጠና ፡ «ፊያሜታ ጊላይ የሆነችውን ሰምተህል?» አለው ።

«ምን ሆነች?»

«የሆነችውን የምታውቅ መስሎኝ ነበር?»

«ምን ለማለት ረልገህ ነው?»

«ሞታለች ። እና መሞቷን ታውቃለህ አይደለም? እንደሷ ያለች ቆንጆ ልጅ አሁን ጨካኝ ማን ይገድላል? ታውቀዋለህ ፤ እኔም አውቃለሁ ። ሁለታችንም እናውቀዋለን.....»

«እንዴት እውቃለሁ?»

«አርማይ የማይውቀው ምን ነገር አለ?»

ሥዕላይ አልተደናገጠም ። ተኸላይን ላንዳፍታ አተኩሮ ተመሰክተው ። ዞር ፡ ዞር ብሎ ቡና ቤቱን በጎይኑ ቃኘ ። የሚያውቃቸው አንዳንድ የሕዝብ ደኅንነት ሰዎች ነበሩ ። ነገሩ ገባው ። እኛን ወደ ኪሱ ሊከት ሲል ተኸላይ አንቆ ያዘው ። ሌሎች የሕዝብ ደኅንነት ሰዎችም ተረባረቡበት ። ሥዕላይ ኪስ ውስጥ ከሳይ ናይድ መርዝ ሌላ ምንም ነገር አልተገኘም ።

«ተከሰተን ያዛችሁት? እሱ መሆን አለበት ወደኔ የመራች ችሁ ።»

«እንሒድ?» አለው ተኸላይ ።

«ምን ምርጫ ይኖረኛል? ሳልቀድምህ ቀደምከኝ አይደለም?»

«ምን ይጠቅመኛል?» አለ ተኸላይ ጥርሱን ነክሶ ።

«እንዴት? ራስክን እንኳን ደስ ያለህ ማለት አለብህ.....»

«አዎ ፤ በእጄ ብገድልህ ኖሮ ራሴን አመሰግን ነበር ። ግን ምን ያደርጋል? እድለኛ አይደለሁም» አለው ።

«አሁን ጸጋዬ የት ነው?»

«ኃዘን ላይ ነው ። ምንው?»

«የሱ ጦስ ሳይሆን አይቀርም ለዚህ ያበቃን ። እና ደግሞ ያቺ ሸርጮጣ!»

ተሸላይ ዘድንግል እየተቆጩ ሥዕላይ በራሺን ይዞ ወጣ ። የታናሽ ወንድሙ ምስል እየመጣበት በለው ፣ በለው ይለው ነበር ። ግን ሥዕላይ እድል አልሰጠውም ። እንደ በግ እየተነዳ ሔደ ። በሚቀጥለው አንድ ሰዓት ውስጥ ፓራዲዞ ቡና ቤት ሥር የሚገኝ «ሴል» ተከፈተ። ከሎኔል በትሩ ተሰማ ራሱ በቦታው ላይ ተገኝቶ ነበር ። እንቅልፉን ጠግቦ ገና የነቃ ወጣት መስሏል ። ጥርጣሬው ልክ ሆኖ በመገኘቱ በጣም ደስ ብሎታል ። በሌላ በኩል የጠላቶቹን ዝግጅትና ድርጅት በልቡ እያደነቀ ባንድ ፊት ደግሞ ይህ ሁሉ አፍንጫው ሥር ሲሠራ በመቆየቱ ውስጥ ውስጡን ይበሽቅ ነበር ።

በስለላና በግድያ ተግባር ላይ የተሰማሩ ፣ በቁጥር ከአምስት መቶ በላይ የሆኑ የሰዎች ስም ዝርዝርና እንዲሁም ለግድያ የሚፈለጉ የሲቪልና ወታደራዊ ባለሥልጣኖችና ኃላፊዎች ፣ የሐዝ ባውያን ድርጅቶች ተወካዮች ስም እንዳለ ተገኘ ። የአሮማይን ተልእኮ በትጥረኛነት የሚያስፈጽሙ ሰዎችም ስም ነበር ። ከሎኔል በትሩ የሻለቃ ታደሰ ቆሪችን ስም ሲያይ ራሱን ይዞ ቀረ ። ይህ የመጨረሻ እንዳልሆነ ያውቃል ። ሥራው ገና መጀመሩ ነበር ። ከትትሉ ወዴት እንደሚያመራው ላንዳፍታ አሳሰበው ። እስከምን ድረስ ወደ ላይ ይሔድ ይሆን? የት ይሆን ነገሩ የሚቆመው?» የሚሉ ጥያቄዎች አእምሮው ላይ ተመላለሱበት ።

የሥዕላይን ርጋታና ድፍረት በሆዱ እየደነቀ ፣ «ታዲያስ ሚስተር አሮማይ?» አለው ።

«አለና.....» የሚል ነበር መልሱ
«እንደምትተባበረን ተስፋ አደርጋለሁ.....»
«በምን?»
«በሮክራሲ ማነው?»

ሥዕላይ በራሺ መተባበር ነበረበት ። ሞቱን ቢመርጥም የሚገድለው ሰው አልነበረም ። መሰቃየት ደግሞ አልፈለገም ። በጀብሐ እሥር ቤት ያየው መከራና ፍዳ በቅቶታል ። በሚቀጥ

ለው ሰዓት ውስጥ ከተካላይ ዘድንግል ጋር በልዩ አይሮፕላን ወደ አዲስ አበባ እንዲበር ተደረገ ። በዚያኑ ወቅት ምናልባት ከዚህ ቀደም በኢትዮጵያ ኢንተሌጂንስ አገልግሎት ታሪክ ውስጥ ታይቶ የማይታወቅ ፣ ሰዎችን በያሉበት አድኖ የመያዝ ሥራ ተጀምሮ ነበር ። ከሎኔል በትሩ ምቹ ወንበሩ ላይ ወደኋላ ተለጥፎ ተቀመጠ ። ሲጠብቀው የነበረ ሽልማት ደረሰለት ። ገን፣ ክትትሉ ወዴት ያመራ ይሆን ? የሚለው ጥያቄ ከአእምሮው ላይ አልጠፋም ። ለጸጋዬ ኃይለማርያም የከፈለው ሦስት መቶ ብር በከንቱ አልነበረም ፣ የተረለገውን ትርፍ አስገኝቷል ። ምስጋናውን ሁሉ ለራሱ አድርጎ ፈገግ አለ ። ንጋቱም ፈገግ ማለት ጀምሮአል ። ዓይኖቹን ሊከድን ሲል የሰልክ ጥሪ መጣለት።

«ጸጋዬ ነኝ»

«እኛ ጸጋዬ ። የት ነህ?»

«ፊያሚታ ቤት ነኝ ። የምትረዳኝ ነገር አለኝ.....»

«ደስ እያለኝ ። ምን ጥርአል?»

«የሬሣ ሣጥን እፈልጋለሁ ።»

«ያውም በጣም ግሩም የሆነ ሣጥን ነው የምልከልህ ። ከዚህ የበለጠ ነገር በተገባት ነበር ። የጀግና ሰው ቀብር ። ገዳዩ ጅም ተይዘዋል ። አይዞህ» አለው ።

ከጧቱ ሦስት ሰዓት ገደማ ግሩም የሆነ የሬሣ ሣጥንና አራት ትላልቅ ጉንጉን አበባዎች ተጭነው ከኃዘኑ ቤት ደረሱ ። ጸጋዬ ደረቱ ላይ የሰካውን ቀይ ኮከብ አውጥቶ ፊያሚታ ጊላይ ደረት ላይ አደረገላት ። በአገር ልብስ አሸብርቃ የመላክ ሞት ውብ መሽራ በመምሰል ጸጥ ብላ ተገኝታለች ።

የፊያሚታ ጊላይ ቀብር ከቀትር በኋላ በአሥር ሰዓት ተፈጸመ ። ከሎኔል በትሩ ፣ ሰለሞን በትረና ሌሎችም ከፍተኛ ሰዎች ቀብሩ ላይ ተገኝተው ነበር ።

«አይዞህ» አለው ሰለሞን ።

«ደስታና ሕይወት ገንዘቦቼ ነበሩ.....»

«በ'ውነት መጽናናት አለብህ ። ሁላችንም በእሷ ጥት መጽናናት ይኖርብናል ። አንዱ ለሌላው ደስታና ሕይወት ራሱን አሳልፎ ሲሰጥ ማየት አያሳዝንም ፤ ያበረታታል እንጂ ። ለሌሎች ጥፋት ሳይሆን ለሌሎች ደስታና ሕይወት ብዙዎቻችን መስጥእት የምንሆንበት ቀን ሲመጣ ይታየናል ። ጥሩ ምሳሌ ትታልን ነው የሐደችው ። ጥሩ አጀማመር ነው» አለው ።

ጥጥሎ ያነጋገረው ኩሎኔል በትሩ ነበር ።

«እንዲህ ዓይነቱ ነገር ሲደርስ ብርታት ይጠይቃል» አለው።

«ስለሣጥኑ አመሰግናለሁ» አለ ጸጋዬ ።

«እንዳልኩት ሌላም ይገባት ነበር ። የእሷ ጥት ለብዙዎች ሕይወት ሆኗል ። ብዙ ነገር ከብዙ ጥፋት አድኗል ። ያንተንም ጥንቃቄ አደንቃለሁ.....»

«አፕሬሽኑ እንዴት እየተካሄደ ነው? » ብሎ ጠየቀው ።

«በጥሩ ሁኔታ እየተካሄደ ነው ። ያሥመራን ሴል ሰብረናል ። ያዲሳባ ሴላቸውንም ዛሬ ወይም ነገ እንሰብረዋለን ። ለጊዜው ቢሮክራሲ አምልጦናል ። ግን የጊዜ ጉዳይ ነው ። ድሬዳዋ መሆኑን ፍንጭ አግኝተናል ። የገባበት ገብተን እንይዘዋለን ። በሕዝባዊ አሠራር ላይ እምነት ማሳደር ይኸውልህ ጥሩ ነው — ይከፍላል» ብሎ ቀጠለና ። «ቀደም ብላ ብትነገረን ኖሮ ሕይወቷ አይጠፋም ነበር ። ያሳዝናል» አለው ።

«መወሰን አልቻለችም ። ድሮውንም ውሣኔ ማድረግ ያስቸግራታል ። ታመነታለች ። ምናልባት በሕይወቷ ያደረገችው ትልቅ ውሣኔ ቢኖር እኔን አሳልፋ ሳለመስጠት ያደረገችው ውሣኔ ይሆናል ። እና ለሞቷ ምክንያት ሆነ» ብሎ ዝም አለ ።

ሰው ሁሉ ሔዷል። ትቢያ ። ዐፈር ። ጥርኝ ዐፈር-ሕይወት ። ጸጋዬ ኃይለማርያም ብቻውን ወደኋላ ቀረ ። የሚያደርገው ነገር አልነበረውም ። ግን ፊያሚታ ጊላይን እዚያ ብቻዋን ጥሎአት መሔድ አንጀቱ እምቢ አለው ።

ከላይ እስከ ታች ጥቁር በጥቁር የለበሰች አንድ ሴትም እንዲሁ ወደኋላ ቀርታ ነበር ። እንዲያውም ከሴት ኃዘንተኞች ውስጥ ጥቁር በጥቁር የለበሰች እሷ ብቻ ነበረች ። የሐማሴን ሴቶች ለኃዘን ጥቁር የመልበስ ልማድ የላቸውም ።

ወደ ቀብር ሲሔዱ ነጭ በነጭ ለብሰው ነው ። ልቅሶ ቤት ሲደርሱ ያሸርጣሉ ፣ ወጣ እንዳሉ ሽርጡን ይፈታሉ ። ጌጣ ጌጥም አይቀራቸውም ። አጊጠው ሙታንን ይሸኛሉ ። ታዲያ ምን ይሁን? የሞተ ሞቷል ፣ የቀረው መኖር አለበት ። ሕይወት መቀጠል ይኖርባታል ። ሕይወት አጭር ናት ። ከሰው ረጅም ነገር ምንድነው? ምናልባት ጥላው ብቻ ነው ። ጸጋዬ ዞር ሲል አያት ። ሮማን ገለተወርቅ ነበረች ። ወደ እሷ ሔደና ፣ «ማታ ብዙ ፈለኩሽ የት ጠፋሽ» አላት ።

ለጥያቄው መልስ ሳትሰጠው ፣ «እግዜር ያጥናህ» አለችው ። የሚለው ነገር አልነበረውም ። ዝም አለ ።

«ልብህ ወደ መቃብሯ አብሮአት ወርዶአል አይደለም?» አለች ። እንደገና ሊክዳት አልሞከረም ወይም አልፈለገም ። ታስታውሰኛለህ?..... አዎን በለኝ..... ሁልጊዜ?..... ምን ዓይነት ሴት ነኝ? እስቲ ባባትህ ንገረኝ..... ደደብ..... አባቴ ይሙት ደደብ ነህ..... የፊያሜታ ጊላይ ቃላት ትዝ አሉት ።

«ቀለበት መለዋወጥ ምንድነው? ባታውቀው ነው እንጂ እኔ ሕይወቴን ልለውጥልህ ነው..... ብላ በደብዳቤዋ ላይ ያሰፈረችው ቃል ባሳቡ ተነበበው ።

«ካልሽ ፣ አዎን» አላት ።

«እና ሁልጊዜ ስታስታውሳት ትኖራለህ አይደለም?»

«ሮሚ ፣ ሕይወቴን የሰጠችኝ ልጅ መሆኗን አትርሺ ። አዎን አስታውሳታለሁ ። አሳቤ ውስጥ ትኖራለች ። ሌላ ምን ላደርገላት እችላለሁ? አብራክት ወደ መቃብር አልወርድ ነገር.....»

«ግን ልብህ ወደ መቃብሯ ወርዷል ። ከመቃብር በታችና በላይ የሆነ ልብ ምን ያደርጋል!» ካለች በኋላ ፣ የቃል ኪዳናቸ

ውን ቀለበት ከጣቷ ላይ አውልቃ እግሩ ሥር ወረወረችለት ።
ወርቅ ። ዐፈር ። ዐፈርና ወርቅ ። ሕይወት ።

«ፍርድሽ ይህ ነው?» አላት ።

«ይኸው ነው» ብላ ለጠቀችና ፡ «መጥፎ እድል እቴ!»
አለች ።

«ምነ?»

«የምወዳቸው ወንዶች ለምን እንደሚከዱኝ አላውቅም!
አግኝቼ ማጣት ያርባ ቀን እድሴ ነው መሰለኝ ። ቻው» ብላው
እቆመበት ጥላው ሔደች ።

ሮማን ከፊቱ ፡ የፊያሜታ ጊላይ መቃብር ከጎለው ፡ በመካ
ከላቸው ቆሞ ቀረ ። በመጨረሻ ሰው ብቻውን ነው ፡ ብቸኛ
ነው ። ብቸኛነት ተሰማው ። ልቡ የጎዘን እንጉርጉሮ አንጎራ
ጎረ ። ልቡ የጎዘን እንጉርጉሮ የማያንጎራጉር ሰው አለ ይሆን?
ግን ልናዳምጠው አንረልግም ። ለምን ፤ ደስተኞች መሆን እን
ረልጋለን ። ተስፋ ከመቁረጥ ተስፋ ማድረግ ይሻላልና ባናገኘ
ውም ቅሉ ዘላለም እንሻጥለን ። ዘላለማዊ ተስፋ ፡ የጎዘንና
የእንጉርጉሮ። ሰው ያለተስፋ ምንድነው? ተስፋ በልባችን ማሳደር
አለብን ፡ ተስፋ በሌለበት ቦታም ቢሆን ።

እንባ እንባ ይለኛል

ይተናነቀኛል

ግን እንባ ከየት አባቱ!

ደርቋል ከረጢቱ

ላቅ ላቅም ይለኛል

ስቆ ላይስቅ ጥርሴ

ስቃ እያለቀሰች

መከረኛ ነፍሴ ።

ጀምበሯ ለመጥለቅ አቆልቁላለች ። አድማሱ ቀልቷል ።
ቀለበቷን በግማው ረግጦ ለጋት ። እንደ እውነቱ ከሆነ ቀለበቷን
አልነበረም በግማው ረግጦ የለጋው ፡ የገዛ ሕይወቱን ነበር
እንጂ ። ቻው ፊያሜታ አለ በልቡ ። መቃብሯ ጸጥ ብሎአል ።

ከመታብር ጸጥታ ባሻገር የናቅፋ ተኩስ ተሰማው ፡ የጀግኖችን
ደምጩኸት እየሰማ ልቡ ወደዚያ ሒደ ። ሁሉን ትወዳለህ ፡
በመጨረሻም ሁሉን ታጣለህ ። ሴ ላ ቪ ! አርማይ ።

ምርጥ መጻሕፍት ከኩራዝ አሳታሚ ድርጅት በገበያ ላይ

- ጉዞው
- አዳባይ
- ብቀላ (ቪንዴታ)
- የተውኔት ጉባኤ
- ጣምራ ጦር
- የኡበዮተኛው ኑሮ ትግል እስከድል
- አራተኛው አስደናቂ ታሪኮች
- የወዛደሩ መደብ ሁኔታ በእንግሊዝ ሀገር

በቅርብ ቀን

- «ግራ ክንፍ» ኮሚዩኒዝም — የጨቅላ ውኅታ
- የቤተሰብ የግል ሃብትና የመንግሥት አመጣጥ (ድጋሚ እትም)
- ሶሻሊዝምና መንግሥት (ድጋሚ እትም)
- የሕዝብ ወዳጆች እነማን እንደሆኑ

